

يۇسۇف قەرزايى

# ئاۋۋال نېمە قىلىش كېرەك؟

سۈتۈن بۇغراخان مائارىپ نەشرىياتى

يۇسۇف قەرزايى

ئاۋۋال نېمە قىلىش كېرەك؟

سۈتۈن بۇغراخان مائارىپ نەشرىياتى

مۇقاۋا لايىھىلىگۈچى: ئا.بۇلاۋ



يۈسۈف قەرزى

# ئاۋۋال نېمە قىلىش كېرەك؟

تەرجىمە قىلغۇچى: مۇھەممەد ئىدرىس  
تەھرىرى: ئابدۇلخالىق ئۇيغۇر  
كوررېكتورى: س. كۆكتۇغ  
بەتچىك: ئا. روزى توختى

سۈنئەت بۇغراخان مائارىپ نەشرىياتى

2011

ھۆرمەتلىك ئوقۇرمەن!

قولىڭىزدىكى بۇ كىتاب مەرھۇم تاش ھاجىم ئەۋلادلىرىنىڭ نەپىقىسى بىلەن بېسىپ تارقىتىلدى. جانابى اللە تىن بۇ ساخاۋەتچى كىشىلىرىمىزگە ئىككى ئالەملىك بەخت - سائادەت تىلەيمىز!

## فقہ الأولويات

تأليف: دكتور يوسف القرضاوي

ئالاقىلىشىش ئادرېسى:

Ördek Ksasap Mah. Millet Cad. Gülşen Apt.

No: 108 D:5 Çapa –Fatih /İstanbul /Türkiye

Tel: 0090-212- 5232877

E-mail: info@maarip.org

## مۇندەرىجە

7	ئاپتوردىن ئىككى كەلىمە
9	كىرىش سۆز
15	بىرىنچى باب: ئىسلام ئۈمىتى ئاۋۋال نېمە قىلىش كېرەكلىكىنى چۈشىنىشكە موھتاج
27	ئىككىنچى باب: بۇ تېمىنىڭ باشقا تېمىدىكى فىقھىلەر بىلەن بولغان مۇناسىۋىتى
39	ئۈچىنچى باب: ساندىن سۈپەت مۇھىم
55	تۆتىنچى باب: ئىلىم ۋە تەپەككۈر ساھەسىدە ئاۋۋال نېمە قىلىش كېرەك
79	بەشىنچى باب: پەتىۋا ۋە دەۋەت ساھەسىدە ئاۋۋال نېمە قىلىش كېرەك
95	ئالتىنچى باب: ئەمەلىي ھەرىكەت ساھەسىدە ئاۋۋال نېمە قىلىش كېرەك
119	يەتتىنچى باب: ئىلاھىي بۇيرۇقلارنى ئىجرا قىلىشتا ئاۋۋال نېمە قىلىش كېرەك
144	سەككىزىنچى باب: ئىلاھىي چەكلىمىلەرنى تەرك ئېتىشتە ئاۋۋال نېمىدىن باشلاش كېرەك
201	توققۇزىنچى باب: ئىسلاھات ساھەسىدە ئاۋۋال نېمە قىلىش كېرەك
225	ئونىنچى باب: مىراسلىرىمىزدا ئاۋۋال نېمە قىلىش كېرەك چۈشەنچىسى
255	ئون بىرىنچى باب: يېقىنقى زاماندىكى ئىسلاھاتچىلارنىڭ ئاۋۋال نېمە قىلىش كېرەكلىكى ھەققىدىكى تەشەببۇسلىرى





## تەرجىماندىن

ناھايتى شەپقەتلىك ۋە مېھرىبان اللەنىڭ ئىسمى بىلەن باشلامەن

ئەسسالامۇ ئەلەيكمۇ، ئوقۇرمەن قېرىنداشلار! قوللىغۇزدىكى بۇ كىتاب دەۋرىمىزدىكى يېتۈك ئالىم، فەقەھ مۇجتەھىد، دوكتور يۈسۈف قەرزىۋىنىڭ: «ئاۋۋال نېمە قىلىش كېرەك» ناملىق ئەسىرىنىڭ تەرجىمىسى.

دەرۋەقە، ھاياتتا ئىنسانلار مەيلى قانداق ئىش قىلىشىدىن قەتئىينەزەر ھامان پائالىيەت ئىچىدە ياشايدۇ. بۇ يەردىكى مەسىلە پەقەت ئىش قىلىشلا ئەمەس، بەلكى قايسى ئىشنى قىلىش، قانداق قىلىش، قاچان قىلىش مەسىلىسىدۇر. نېمە قىلىش كېرەكلىكىنى بىلىش؛ قىلماقچى بولغان ئىش - ھەرىكەتلەرنىڭ ئىلگىرى - كېيىنلىك تەرتىپىنى بىلىش قىلغۇچىدىكى سالاھىيەتنىڭ بىۋاسىتە ئىپادىسى بولۇپ، مەلۇم بىر ئىشنى قىلىشتا يېتەرلىك سەۋىيە ۋە شۇنىڭغا سوڭىدىشىپ كەلگەن سالاھىيەت شۇ ئىشنىڭ ۋۇجۇدقا چىقىشىدىكى مۇھىم شەرتلەردىن بىرى.

دۇرۇس، «ئاۋۋال نېمە قىلىش كېرەك» مەسىلىسى ھازىر دۇنياۋىي بىر مەسىلىگە ئايلاندى. دۇنيانىڭ ھەرقايسى جايلىرىدا «ئاۋۋال نېمە قىلىش، ۋاقىتنى قانداق ئورۇنلاشتۇرۇش، ھاياتتىن قانداق پايدىلىنىش» توغرىسىدا نۇرغۇن ئەسەرلەر ئوتتۇرىغا چىقتى. ئۇلارمۇ ئۆزىنىڭ ئوخشىمىغان ئېتىقاد ۋە ئوخشىمىغان قىممەتتاراش مەپكۈرىلىرى ئاساسىدا بۇ سوئاللارغا جاۋاب بەرگەنمۇ بولدى. مۇئەللىپ بۇ كىتابتا «ئاۋۋال نېمە قىلىش كېرەك» مەسىلىسىگە قۇرئان، ھەدىس ۋە ئىلمىي پاكىتلار ئاساسىدا جاۋاب بەرگەن بولۇپ، بۇ جاۋابلار بىزگە ئۇزاقتىن بۇيان دۇنيا مۇسۇلمانلىرىنى قىيناپ كېلىۋاتقان، چارىسىز تاشلىنىپ قېلىۋاتقان، ھەل قىلىش ياكى توغرا ھەل قىلىش ئۇسۇللىرى ھەققىدە كالا قاتۇرۇلمىغان بىر تۈرلۈك مەسىلىلەرنى ئايدىڭلاشتۇرۇپ بېرىدۇ؛ كالىمىزدا ئېنىق نىشان تۇرغۇزۇشىمىزغا ۋە ئىزچىل تۈردە نىشانىمىزغا قاراپ ئالغا ئىلگىرىلىشىمىزگە ياردەم بېرىدۇ؛ يېتىلەش خاراكتېرلىك يېتەكچىلىك رولىنى ئوينايدۇ. مۇسۇلمانلارنىڭ ئۇزاق مەزگىللىك گوڭغا ھاياتى ۋە ئېسەنكىرەشلىرىگە خاتىمە بېرىشىگە ھەسسە قوشىدۇ.

ناۋادا بىر خەلق ئۆزىنىڭ يوشۇرۇن ئەۋزەللىكلىرىنى توغرا بايقاپ، يېتەرسىزلىكلىرىنى تونۇپ، كەلگۈسى ھاياتقا ئۈمىد بىلەن قارىيالايدىغانلا بولسا، بۇ ئۇلارنىڭ ئېغىر ئەھۋاللىرىنى ئۆزگەرتىشىگە زور دەرىجىدە ياردەم بېرىدۇ. بۇ

كىتابتا مۇئەللىپ ئەنە شۇنداق ئەۋزەللىك ۋە يېتەرسىزلىكلەرنى كۆرسىتىپ بەرگەن بولۇپ، بۇ كۆرسەتمىلەردە بىزنىڭ «ھازىر نېمە قىلىشىمىز كېرەك» دېگەن مەسىلىمىزگە بىر قەدەر مۇھىم يورۇتۇشلار بېرىلگەن.

ئۆزى ئۈمىد قىلغان ھاياتقا ئېرىشىش ئۈچۈن خىيال قىلىش، ھەۋەس قىلىش ياكى بىر قانچە ئادەمنىڭ تاسادىپىي ئۇچرىشىپ قالغىنىدا بۇ ھەقتىكى گۈزەل تەسەۋۋۇرلىرىنى ئوتتۇرىغا قويۇشقا كۆپىنچە قىلمايدۇ. بۇنداق گۈزەل تەسەۋۋۇرلاردىن پەقەت خىيالىي دۇنيا ھاسىل بولىدۇ، ئىنسان ھامان خىيالدا ئەمەس رېئاللىقتا ياشايدۇ، رېئاللىق خىيالىي دۇنيادىكى گۈزەل تەسەۋۋۇرلارغا قەتئىي ئوخشىمايدۇ. ئۈمەتنىڭ ئومۇمىي مەسىلىسى شەخسىي مەسىلىنىڭ ئالدىغا ئۆتكۈزۈلمىگىچە؛ ئۈمەت مەسىلىسىگە ئىچ پۇشۇقى ئورنىدا مۇئامىلە قىلىدىغانلار بۇ مەسىلىنى ھايات - ماماتلىق مەسىلىسى دەپ قارىمىغىچە؛ قولى ئىشتىن بوشىغاندا يېنىچە يېتىۋېلىپ ئۈمەتنىڭ غېمىنى يەيدىغانلار تىك تۇرۇشنى ئۆگەنمىگىچە پارلاق كەلگۈسىدىن ئۈمىد كۈتكىلى بولمايدۇ. اللەنىڭ مۇۋەپپەقىيەت قىلىشى بىلەن بۇ كىتاب دىيارىمىزدىكى مۇسۇلمان ئاممىسى بىلەن يۈز كۆرۈشتى، ئەمدىكى مەسىلە كىتابنى تەپسىلىي ئوقۇپ چىقىپ، ئۇنى مۇلاھىزە قىلالى، باشقىلارغا يەتكۈزەيلى، قولىمىزدىكى بۇ كومپاسنىڭ ئىستىقبالىغا قاراپ يۈزلىنىشىمىزنى توغرىلايلى.

ئوقۇرمەنلەردىكى ئوقۇش ئېغىزىنىڭ ھەرىكىتىلا بولۇپ قالسا، ئېغىز ھەرىكەتلىرىگە يۈرەك سوقۇشلىرى ماس ھالدا تەڭشەش قىلىنسا، يۈرەك سوقۇشلىرىغا پۈتۈن ئەزالىرى ئاۋاز قوشمىسا... دېمەك، بۇ ئەھۋالدا كىتاب قىيامەت كۈنى يەنىلا ئۇلارنىڭ زىيىنىغا گۇۋاھ بولىدۇ.

بەرھەق، «ئاۋۋال نېمە قىلىش كېرەك» مەسىلىسى ئىنسانىيەت جەمئىيىتىدىكى ھەر بىر كىشىگە ناھايىتى مۇھىم بولغان مەسىلىلەرنىڭ بىرى. خۇسۇسەن مۇسۇلمان ئۈمىتى بۈگۈنكىدەك قەدرسىز، چېچىلاڭغۇ ھالەتتە تۇرۇۋاتقان؛ يۈزلىنىشلىرىدە، ھەرىكەت - پائالىيەتلىرىدە قالايمىقانچىلىق، ئىختىلاپ ئېغىرلاشقان بىر شارائىتتا «ئاۋۋال نېمە قىلىش كېرەك» ساداسىنىڭ ئوتتۇرىغا چىقىشى پارتلاش خاراكتېرلىك ئەھمىيەتكە ئىگە. بىز قۇرئان ۋە ھەدىسلەر نۇرى ۋە بۇ توغرا چۈشەنچىلەر يېتەكچىلىكىدە ئۆزىمىزدىكى ئەۋزەللىكلەرنى توغرا بايقاپ ۋە ئۇ تەرەپلەرنى تېخىمۇ يۈكسەلدۈرۈپ؛ يېتەرسىز تەرەپلىرىمىزنى ھېس قىلىپ ۋە كۈنسىرى تولۇقلاپ، دىننى اللە نازىل قىلغان ئەسلىي مۇددىئا بويىچە چۈشىنىش شەرىپىگە مۇيەسسەر بولۇشنى اللە تەن سورايمىز.

ناھايتى شەپقەتلىك ۋە مېھرىبان اللەنىڭ ئىسمى بىلەن باشلايمەن

## ئاپتوردىن ئىككى كەلىمە

جېمى ھەمدۇ - سانا اللە تائالاغا خاستۇركى، ئۇنىڭ نېمىتى بىلەن ياخشى ئىشلار ۋايىغا يېتىدۇ. اللە بىزنى ياخشىلىققا مۇۋەپپەقىيەت قىلدى، اللە مۇۋەپپەقىيەت قىلمىغان بولسا، بىز ياخشىلىققا مۇۋەپپەقىيەت بولالمايتتۇق. اللەنىڭ رەھمەت ۋە سالاملىرى پۈتۈن دۇنياغا رەھمەت قىلىپ ئەۋەتىلگەن؛ پېشىۋايمىز، يولباشچىمىز، ئۆلگىمىز مۇھەممەد ئەلەيھىسسالامغا، ئۇنىڭ ئائىلە - تاۋاباتلىرىغا، ساھابىلىرىگە ۋە ياخشىلىق قىلىشتا تا قىيامەتكىچە ئۇلارغا ئەگەشكەنلەرگە بولسۇن!

قوللىغۇزدىكى بۇ كىتابتا ناھايتى مۇھىم دەپ قارىغان بىر تېمىدا توختالدىم. بۇ تېمىدا شۇنىڭ ئۈچۈن مۇھىمكى، ئۇنىڭدا شەرىئەت ئەمەللىرىنىڭ رەت - تەرتىپ ئۆلچەملىرىدىكى ئىلگىرى - كېيىنلىك مەسىلىسى مۇھاكىمە قىلىندۇ؛ «شەرىئەت ئەمەللىرىنىڭ قايسىلىرى ئاۋۋال بەجا كەلتۈرۈلىدۇ، قايسىلىرى كېيىن بەجا كەلتۈرۈلىدۇ، قايسىلىرى ئەڭ مۇھىم ئورۇندا، قايسىلىرى كېيىنكى ئورۇندا تۇرىدۇ، ئىلاھىي ئەمر - پەرمانلارنىڭ رەت - تەرتىپى قانداق بولىدۇ» مەسىلىسى تەتقىق قىلىندۇ.

مۇسۇلمانلارنىڭ ئېڭىدا ئىلاھىي ئەمر - پەرمانلارنىڭ رەت - تەرتىپى مەسىلىسىدە ئېغىر تەڭپۇڭسىزلىق كۆرۈلگەن بۈگۈنكىدەك شارائىتتا بۇ مەسىلىنى مۇھاكىمە قىلىش ۋە تەتقىق قىلىش ئىنتايىن مۇھىم.

مەن بۇرۇن بۇ تېمىغا: «ئەمەللىرىنىڭ رەت - تەرتىپىنى چۈشىنىش» دەپ ماۋزۇ قويغان ئىدىم. كېيىنچە ئۇنى ئۆزگەرتىپ: «ئاۋۋال نېمە قىلىش كېرەك» دېگەن ئاتالغۇنى قوللاندىم. چۈنكى كېيىنكى ئاتالغۇ بۇرۇنقىسىدىن ئاممىبايراق بولۇپ، تېمىنىڭ مەزمۇنىغا بەكرەك ئۇيغۇن كېلىدىكەن.

بۇ كىتاب: «شەرىئەت ئەمەللىرىنىڭ قايسىلىرىنى ئاۋۋال بەجا كەلتۈرۈش كېرەك» دېگەن تېمىنى دەلىل ئاساسىدا يورۇتۇپ بېرىشكە بېغىشلانغان. بۇ كىتاب ئىدىيىنى تۈزىتىشكە، مېتودنى توغرىلاشقا تۈرتكە بولۇپ، «ئاۋۋال نېمە قىلىش كېرەك» چۈشەنچىسىنى تېخىمۇ چوڭقۇرلاشتۇرسەكەن دېگەن ئۈمىدلىمەن. دىنىي ساھەدە خىزمەت قىلىۋاتقانلار ۋە بۇ ساھەدىكى نەزەرىيە - كىچىللىرى بۇ كىتابتىن ئىلھام ئېلىپ، شەرىئەت ئەمەللىرىنىڭ رەت -

تەرتىپىنى پەرقلەندۈرۈشكە ئەھمىيەت بەرسەكەن دەيمەن. بۇ كىتاب يەنە ئوڭچىل ۋە سولچىل ئېقىمدىكىلەرنىڭ ئوڭچىللىق ۋە سولچىللىقلىرىغا چەك قويۇپ، دىن ئۈچۈن خىزمەت قىلىۋاتقان ئىخلاسمەن كىشىلەرنىڭ نۇقتىئىنەزەرلىرىنى ئۆزئارا يېقىنلاشتۇرسا ئەجەپ ئەمەس.

بۇ كىتابنى مەزكۇر تېمىدىكى مۇكەممەل تەتقىقات دەپ كەتكىلى بولمايدۇ، بۇ بىر يول ئېچىش خالاس. «تىرىشقان تاپار» دەيدىغان گەپ بار. اللە بۇ تېمىنى تېخىمۇ چوڭقۇر، تېخىمۇ ئەتراپلىق يورۇتۇپ بېرىدىغان كىشىلەرنى ۋۇجۇدقا كەلتۈرسە ئەجەپ ئەمەس.

مەن سۆزۈمنى اللەنىڭ پەيغەمبىرى شۇئەيب ئەلەيھىسسالامنىڭ قۇرئاندا نەقىل قىلىنغان مۇنۇ سۆزى بىلەن ئاخىرلاشتۇرىمەن: ﴿إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ﴾ «مەن پەقەت (سىلەرنى) قولۇمدىن كېلىشىچە تۈزەشنىلا خالايمەن، مەن پەقەت اللەنىڭ ياردىمى بولغاندىلا مۇۋەپپەقىيەت قازىنالايمەن، (ھەممە ئىشتا) اللەقا تايىنمەن ۋە ئۇنىڭغا يېلىنمەن»<sup>①</sup>.

## كەمىنە يۈسۈف قەرزىۋى

ھىجرى 1415 - يىلى رەبىئۇل ئاخىر ئىبىيى

(مىلادى 1994 - يىلى سېنتەبىر)

دۇھا - قاتار

<sup>①</sup> سۈرە ھۇد، 88 - ئايەت.



## كىرىش سۆز

«ئاۋۋال نېمە قىلىش كېرەك؟» بۇ، ھازىر بىزگە چۈشىنىش مۇھىم بولۇۋاتقان تېمىلارنىڭ بىرى، مەن بۇنى بىر قانچە كىتابلىرىمدا ئەسكەرتكەن، مەن بۇرۇن بۇ تېمىغا: «ئەمەللەرنىڭ رەت - تەرتىپىنى چۈشىنىش» دەپ ماقۇزۇ قويغان، خۇسۇسەن: «ئىنكارچىلىق بىلەن تەرەپپازلىق ئوتتۇرىسىدا قالغان ئىسلام ئويغىنىش ھەرىكىتى» ناملىق كىتابىمدا شۇنداق قىلغان.

مەزكۇر تېمىنىڭ مەقسىتى: ھەرقانداق ھۆكۈم، قىممەتقاراش ۋە ئەمەللەرنى ئۆز دەرىجىسىدە تونۇشنى؛ ئەڭ مۇھىمىنى بىرىنچى ئورۇنغا قويۇشنى چۈشەندۈرۈشتىن ئىبارەت. بۇنىڭدا شەرىئەتنىڭ توغرا ئۆلچەملىرى، ئىلاھىي ۋەھىينىڭ كۆرسەتمىسى ۋە ئەقىلنىڭ نۇرى ئاساس قىلىنىدۇ.

﴿وَالسَّمَاءَ رَفَعَهَا وَوَضَعَ الْمِيزَانَ أَلَّا تَطْغَوْا فِي الْمِيزَانِ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ﴾<sup>①</sup>  
«اللە ئاسماننى ئېگىز ياراتتى، ئۆلچەمنى بىكىتتى، ئۆلچەمنى بۇزماڭلار، ئۆلچەمنى توغرا قوللىنىڭلار، جىڭ - تارازىدا كەم بەرمەڭلار»<sup>②</sup>. اللە بۇ ئايەتتە ئېيتقاندەك، ھەممە نەرسىنىڭ ئۆلچىمى بولىدۇ، ئۆلچەم بويىچە بولغاندا ھەرقانداق نەرسە ئۆزىنىڭ تېگىشلىك ئورنىنى تاپىدۇ، ئىلگىرى بولۇشقا تېگىشلىكى ئىلگىرى بولىدۇ، كېيىن بولۇشقا تېگىشلىكى كېيىن بولىدۇ، چوڭى كىچىك، كىچىكى چوڭ بولۇپ قالمايدۇ. مۇھىم بولمىغىنىنى مۇھىمنىڭ ئالدىغا، مۇھىم ئەڭ مۇھىمنىڭ ئالدىغا، ئاجىزى كۈچلۈكىنىڭ ئالدىغا، ئەۋزەل بولمىغىنى ئەۋزەلنىڭ ياكى ئەڭ ئەۋزەلنىڭ ئالدىغا ئۆتۈۋالمايدۇ.

شەرىئەت ئۆلچىمىدە قىممەت قاراشلار، ھۆكۈملەر ۋە ئەمەللەرنىڭ دەرىجىسى ئوخشاش بولماستىن، بەلكى ئۆزئارا ناھايىتى پەرقلىق بولىدۇ، بەزىلىرى چوڭ ۋە بەزىلىرى كىچىك بولىدۇ، بەزىلىرى يىلتىز، بەزىلىرى شاخ بولىدۇ، بەزىلىرى ئاساس، بەزىلىرى تولۇقلىما بولىدۇ، بەزىلىرى ئەڭ مۇھىم ئورۇندا ۋە بەزىلىرى قوشۇمچە ئورۇندا تۇرىدۇ. بەزىلىرى يۇقىرى، بەزىلىرى تۆۋەن، بەزىلىرى ئەۋزەل، بەزىلىرى نورمال بولىدۇ. ئايەت ۋە ھەدىسلەرنىڭ تېكىستلىرىدە بۇ مەسىلە ناھايىتى روشەن بايان قىلىنغان: ﴿أَجْعَلْنَاهُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ

① سۈرە راھمان، 7، - 8، ۋە 9 - ئايەتلەر.

لَا يَهْدِي الْقَوْمَ الظَّالِمِينَ الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمَ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ» (سەلەر ھاجىلارنى سۇبىلەن تەمىنلەشنى، مەسجىدى ھەرامنى ئاۋات قىلىشنى اللەقا، ئاخىرەت كۈنىگە ئىمان ئېيتقان ۋە اللەنىڭ يولىدا جىھاد قىلغانلارنىڭ (ئىمانغا) ئوخشاش ھېسابلامسىلەر؟ اللەنىڭ نەزىرىدە ئۇلار ئوخشاش ئەمەس. اللە زالىم قەۋمنى ھىدايەت قىلمايدۇ. ئىمان ئېيتقانلارنىڭ، ھىجرەت قىلغانلارنىڭ ۋە ماللىرى ھەم جانلىرى بىلەن اللەنىڭ يولىدا جىھاد قىلغانلارنىڭ دەرىجىسى اللەنىڭ دەرگاھىدا ئەڭ كاتتىدۇر؛ ئەنە شۇلار (ساۋاب تېپىش بىلەن) مەقسىتىگە ئېرىشكۈچىلەردۇر) ①.

پەيغەمبەر ئەلەيھىسسالام مۇنداق دەيدۇ: «ئىمان يەتمىش نەچچە شاخ بولۇپ، ئۇنىڭ ئەڭ يۇقىرىسى "لا إله إلا الله" "لا ئىلاھە ئىلاللاھۇ" دەپ شاھادەت ئېيتىش، ئەڭ تۆۋىنى بولسا، يولىدىكى پۈتلىشىدىغان نەرسىلەرنى ئېلىۋېتىشتۇر» ②.

ساھابىلەر (اللە ئۇلاردىن رازى بولسۇن) «ئاۋۋال نېمە قىلىش كېرەك» لىكىنى بىلىشكە ناھايىتىمۇ ھېرىسمەن ئىدى، ئۇلار بۇ ئارقىلىق اللەقا بېقىنلاشماقچى بولاتتى.

شۇڭا ئۇلار اللە ئەڭ ياخشى كۆرىدىغان ئەمەللەر ۋە ئەڭ ئەۋزەل ئەمەللەر توغرىسىدا كۆپ سوئال سورايتتى، شۇ ۋەجىدىن ھەدىسلەردە «ئەمەللەرنىڭ ئەڭ ئەۋزىلى... ئەمەللەرنىڭ اللەقا ئەڭ سۆيۈملىكى...» دېگەندەك ئىبارىلەر كۆپ ئۇچرايدۇ. مەسىلەن: «تېنىڭ ساغلام، مال - دۇنياغا ئامراق بولغان، كەمبەغەل بولۇپ قېلىشتىن ئەنسىرەپ، باي بولۇشنى ئارزۇ قىلىۋاتقان ھالىتىڭدە قىلغان سەدىقە ئەڭ ئەۋزەل سەدىقىدۇر»؛ «جىھادنىڭ ئەڭ ئەۋزىلى زالىم باشلىق ئالدىدا ھەق سۆزلەشتۇر»؛ «ئەمەللەرنىڭ اللەقا ئەڭ سۆيۈملۈكرافى گەرچە ئاز بولسىمۇ ئۇزۇن داۋام قىلغان ئەمەلدۇر».

مەن بۇ جايدا بىر ھەدىسنى سۆزلەش بىلەن كۇپايىلىنىمەن: ئەمىر ئىبنى ئەبەسە رەزىيەللاھۇ ئەنھۇ بايان قىلىپ مۇنداق دەيدۇ:

بىر ئادەم پەيغەمبەر سەللاھۇ ئەلەيھى ۋەسەللەمدىن:

- ئى اللەنىڭ ئەلچىسى! ئىسلام دېگەن نېمە؟ - دەپ سورىدى. پەيغەمبەر

ئەلەيھىسسالام:

- ئىسلام دېگەن ئىدىيىۋىي ۋە ئەمەلىي جەھەتتە اللەقا چىن قەلبىتىن

① سۈرە تەۋبە، 19 - ۋە 20 - ئايەتلەر.

② بۇخارى، مۇسلىم، تىرمىزى، نەسائى، ئەبۇ داۋۇد، ئىبنى ماجە قاتارلىقلار رىۋايەت قىلغان.

بويسۇنۇشتۇر، - دېدى.

- ئىسلامنىڭ قايسى يېرى ئەڭ ئەۋزەل؟

- ئىمان

- ئىمان دېگەن نېمە؟

- اللہقا ۋە ئۇنىڭ پەرىشتىلىرىگە، كىتابلىرىغا، پەيغەمبەرلىرىگە،

ئۆلگەندىن كېيىن تىرىلىشكە ئىشىنىشتۇر.

- ئىماندىن قالسىچۇ؟

- ھىجرەت.

- ھىجرەت دېگەن نېمە؟

- يامان ئىش قىلماسلىق.

- ھىجرەتتىن قالسىچۇ؟

- جىھاد.

- جىھاد دېگەن نېمە؟

- جىھاد دېگەن، كاپىرلار بىلەن ئۇچراشقاندا ئۇلار بىلەن ئۇرۇش قىلىشتۇر.

- قانداق جىھاد ئەڭ ئەۋزەل؟

- بارلىقىنى قۇربان قىلغان كىشىنىڭ جىھادى ئەڭ ئەۋزەلدۇر<sup>①</sup>.

قۇرئان كەرىم ۋە ھەدىسلەرنىڭ بۇ توغرىدىكى بايانلىرىنى كۆرۈپ ئۆتكەن كىشىلەرگە شۇنىسى ئايان بولىدۇكى، قۇرئان ۋە ھەدىس بىزگە اللہقا ئەڭ سۆيۈملۈك ۋە ئەڭ ئەۋزەل ئەمەللەرنى، قىممەت قاراشلارنى بايان قىلىپ بەرگەن؛ ئەمەللەرنىڭ دەرىجە پەرقىنى چۈشەندۈرىدىغان بىر بۆلۈك ئۆلچەملەرنى بېكىتىپ بەرگەن. بەزى ھەدىسلەر ئەمەللەرنىڭ دەرىجە پەرقىنى كونكرېت بايان قىلغان. مەسىلەن: «جامائەت بىلەن ئوقۇلغان نامازنىڭ ساۋابى يالغۇز ئوقۇلغان نامازغا قارىغاندا يىگىرمە يەتتە ھەسسە ئارتۇق بولىدۇ»<sup>②</sup>؛ «بىر تەڭگە سەرپ قىلغاننىڭ ساۋابى يۈز مىڭ تەڭگە سەرپ قىلغاننىڭ ساۋابىنى بېسىپ چۈشتى». ھەدىسنىڭ داۋامى مۇنداق: بىر ئادەمنىڭ پەقەت ئىككى تەڭگىلا پۇلى بولسا، ئۇ بىر تەڭگىسىنى سەدىقە قىلسا؛ يەنە بىر ئادەمنىڭ ھىسابسىز مال - مۈلكى بولسا، ئۇ يۈز مىڭ تەڭگە سەدىقە قىلسا، (بىر تەڭگە سەدىقە قىلغان ئادەم ئومۇمى مۈلكىنىڭ يېرىمىنى سەدىقە قىلغانلىقى ئىتىبارى بىلەن ھېلىقى يۈز مىڭ تەڭگە سەدىقە قىلغان ئادەمنى ساۋاب جەھەتتە

<sup>①</sup> ئىمام ئەھمەد ۋە تەبەرانى رىۋايەت قىلغان.

<sup>②</sup> بۇخارى ۋە مۇسلىم رىۋايەت قىلغان.

بېسىپ چۈشىدۇ<sup>①</sup>؛ «بىر كېچە - كۈندۈز جىھادقا تەييارلىق قىلىش پۈتۈن بىر ئايىنى كېچىسى ناماز ئوقۇپ، كۈندۈزى روزا تۇتۇپ ئۆتكۈزگەندىن ياخشى»<sup>②</sup>؛ «بىرىڭلارنىڭ ئاللاھ يولىدا جىھادتا تۇرۇشى ئۇنىڭ ئۆيىدە يەتمىش يىل ناماز ئوقۇغىنىدىن ئارتۇقتۇر»<sup>③</sup>.

يامان ئەمەللەرنىڭ دەرىجە پەرقى ۋە يامان ئەمەللەرنى پەرقلەندۈرۈشنىڭ ئۆلچەملىرىمۇ قۇرئان ۋە ھەدىستە ئوچۇق بايان قىلىنغان. بەزى ھەدىسلەر يامان ئەمەللەرنىڭ دەرىجىسىنى كۆنكرېت بايان قىلغان. مەسىلەن: «بىر تەڭگە جازانىنى بىلىپ تۇرۇپ يېيىش 36 قېتىم زىنا قىلغاندىنمۇ ئېغىرراق گۇناھتۇر»<sup>④</sup>.

بەزى ھەدىسلەردە ئەڭ يامان ئىشلاردىن ئاگاھلاندۇرۇلغان: «ئىنساندىكى ئەڭ ناچار (تەبىئەت) ئادەتتىن تاشقىرى بېخىللىق ۋە زىيادە قورقۇنچاقلىقتۇر»<sup>⑤</sup>؛ «كىشىلەرنىڭ ئەڭ يامانى شۇنداق ئادەمكى، ئاللاھنىڭ ھەققى - ھۆرمىتى بىلەن ئۇنىڭدىن بىر نەرسە سورالسا، ئۇ بەرمەيدۇ»<sup>⑥</sup>؛ «ئۈمىتىمنىڭ يامانلىرى ۋالاقىتە ككۈر، پوچى، تەكەببۇر ئادەملەردۇر. ئۈمىتىمنىڭ ياخشىلىرى ئەخلاقى ئەڭ ياخشى بولغانلىرىدۇر»<sup>⑦</sup>؛ «ئەڭ يامان ئوغرى ناماز ئوغرىسى، يەنى رۇكۇ - سەجدىلىرىنى تولۇق ئادا قىلمايدىغان ئادەمدۇر»<sup>⑧</sup>؛ «ئەڭ بېخىل ئادەم سالامغا بېخىللىق قىلغان ئادەمدۇر».

قۇرئان كەرىمدىمۇ ئادەملەر ئەسلى ئىنسانلىقتا ئوخشاش بولسىمۇ، لېكىن دەرىجىلىرىنىڭ ئوخشىمايدىغانلىقى، بەلكى ئىلىم ۋە ئەمەللىرىگە قاراپ بىر - بىرىدىن زور پەرقلىنىدىغانلىقى بايان قىلىندى: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ﴾ ﴿ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا بىر ئانىدىن ياراتتۇق. ئۆزئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار ئاللاھ دەرگاھىدا ئەڭ

① نەسائى ۋە ھاكىم رىۋايەت قىلغان.

② ئەھمەد، مۇسلىم، تىرمىزى رىۋايەت قىلغان.

③ تىرمىزى، ھاكىم ۋە ئىمام ئەھمەد رىۋايەت قىلغان.

④ ئەھمەد ۋە تەبەرانى رىۋايەت قىلغان.

⑤ بۇخارى ۋە ئەبۇ داۋۇد رىۋايەت قىلغان.

⑥ ئەھمەد، بۇخارى، مۇسلىم، ئىبنى ھەببان ۋە تىرمىزى قاتارلىقلار رىۋايەت قىلغان.

⑦ بۇخارى رىۋايەت قىلغان.

⑧ تەبەرانى رىۋايەت قىلغان.

ھۆرمەتلىك ھېسابلىنىشىلەر (يەنى كىشىلەرنىڭ بىر - بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)؛<sup>①</sup> «قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ» «ئېيتقىنكى،» «بىلىدىغانلار بىلەن بىلمەيدىغانلار باراۋەر بولامدۇ؟» پەقەت (ساغلام) ئەقىل ئىگىلىرى ئىبەرەت ئالدىدۇ؛<sup>②</sup> «لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا دَرَجَاتٍ مِنْهُ وَمَغْفِرَةً وَرَحْمَةً وَكَانَ اللَّهُ غَفُورًا رَحِيمًا» «مۆئمىنلەردىن ئۆزرىسىز (ئەمما، توکۈر، كېسەلگە ئوخشاش ئۆزرىسى بارلار بۇنىڭدىن مۇستەسنا) جىھادقا چىقىمغانلار، ئاللاھ يولىدا ماللىرىنى، جانلىرىنى تىكىپ جىھاد قىلغۇچىلار بىلەن باراۋەر بولمايدۇ. ئاللاھ ماللىرىنى، جانلىرىنى تىكىپ جىھاد قىلغۇچىلارنى جىھادقا چىقىمغانلاردىن بىر دەرىجە ئۈستۈن قىلدى. بۇ ئىككى خىل كىشىلەر (يەنى ئۆزرىسى بولۇپ جىھادقا چىقالمىغانلار ۋە جىھادقا چىققۇچىلار)نىڭ ھەممىسىگە ئاللاھ جەننەتنى ۋەدە قىلدى. ئاللاھ جىھاد قىلغۇچىلارغا بۈيۈك ئەجر ئاتا قىلىپ، ئۇلارنى (ئۆزرىسىز تۇرۇپ جىھادقا چىقىمىغانلاردىن ئارتۇق) قىلدى. ئاللاھ (ئۇلارغا) بەلەن مەرتىۋىلەر، مەغپىرەت ۋە رەھمەت ئاتا قىلدى، ئاللاھ مەغپىرەت قىلغۇچىدۇر، ناھايىتى مېھرىباندۇر؛<sup>③</sup> «وَمَا يَسْتَوِي الْأَعْمَىٰ وَالْبَصِيرُ وَلَا الظُّلُمَاتُ وَلَا النُّورُ وَلَا الظُّلُّ وَلَا الْحُرُورُ وَمَا يَسْتَوِي الْأَحْيَاءُ وَلَا الْأَمْوَاتُ» «كۈر ئادەم بىلەن كۆزى ساق ئادەم (يەنى كاپىر بىلەن مۇئمىن) باراۋەر بولمايدۇ. زۇلمەت بىلەن نۇر (يەنى باتىل بىلەن ھەق) باراۋەر بولمايدۇ. ساپە بىلەن ئىسسىق (يەنى جەننەت بىلەن دوزاخ) باراۋەر بولمايدۇ. تىرىكلەر بىلەن ئۆلۈكلەر (يەنى مۇئمىنلەر بىلەن كاپىرلار) باراۋەر بولمايدۇ؛<sup>④</sup> «ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذْنِ اللَّهِ ذَلِكَ هُوَ الْفَضْلُ الْكَبِيرُ» «ئاندىن بىز كىتاب (يەنى قۇرئان) نى بەندىلىرىمىزدىن بىز تاللىغان كىشىلەرگە مىراس قىلىپ بەردۇق. ئۇلارنىڭ بەزىسى ئۆزىگە زۇلۇم قىلغۇچىدۇر (يەنى قۇرئاننى تىلاۋەت قىلغان بىلەن ئەمەل قىلمايدۇ)، بەزىسى ئوتتۇرا ھالدۇر (يەنى كۆپ چاغلاردا قۇرئانغا ئەمەل قىلىپ، قىسمەن چاغلاردا ئەمەل قىلمايدۇ) ۋە بەزىسى ئاللاھنىڭ ئىزنى بويىچە ياخشى ئىشلارنى قىلىشقا

① سۇرە ھۇجرات، 13 - ئايەت.

② سۇرە زۇمەر، 9 - ئايەت.

③ سۇرە نىسا، 95 - ۋە 96 - ئايەتلەر.

④ سۇرە فاتىر، 19 - دىن 22 - ئايەتكىچە.



ئالدىرىغۇچىدۇر. ئەنە شۇ كاتتا مەرھەمەتتۇر ﴿١﴾.

يۇقىرىقىلاردىن شۇنى بىلىۋالالايمىزكى، ئەمەللەر پەرقلەنگەنگە ئوخشاش كىشىلەرنىڭمۇ دەرىجىلىرى پەرقلنىدۇ. بىراق ئۇلارنىڭ پەرقلنىشى باشقا نەرسە بىلەن ئەمەس، پەقەت ئىلىم ۋە ئەمەل، تەقۋالىق ۋە جىھاد بىلەن بولىدۇ.

---

① سۈرە فاتىر، 32 - ئايەت.

## بىرىنچى باب

### ئىسلام ئۇمىتى ئاۋۋال نېمە قىلىش كېرەكلىكىنى چۈشىنىشكە موھتاج

#### ئۆلچەمنىڭ بۇزۇلغانلىقى

تۇرمۇشىمىزنىڭ ھەرقايسى تەرەپلىرىگە نەزەر ئاغدۇرغان كىشى تۇرمۇشىمىزنىڭ ماددىي، مەنىۋىي، ئىدىيىۋىي، ئىجتىمائىي، ئىقتىسادىي، سىياسىي ۋە باشقا تەرەپلىرىنىڭ ھەممىسىدە ئەمەللەرنىڭ رەت - تەرتىپ ئۆلچىمىنىڭ پۈتۈنلەي بۇزۇلغانلىقىنى بايقايدۇ.

ئەرەب ۋە ئىسلام ئەللىرىنىڭ ھەممىسىدە ئەمەللەرنىڭ رەت - تەرتىپ ئۆلچىمى ھەيران قالارلىق دەرىجىدە ئاستىن - ئۈستۈن بولۇپ كەتكەن. مەسىلەن: سەنئەت ۋە كوڭۇل ئېچىش ئىشلىرى دائىم مائارىپنىڭ ۋە ئىلىم - پەننىڭ ئالدىغا ئۆتۈۋالغان. خۇددى ياشلارغا كوڭۇل بۆلۈش دېگەنلىك پەقەت ئۇلارنىڭ جىسمانىي ساغلاملىقىغا كوڭۇل بۆلۈش دېگەنلىك بولىدىغاندەكلا، ياشلار پائالىيىتىدە بەدەن چېنىقتۇرۇش ئەقىلىنى چېنىقتۇرۇشنىڭ ئالدىغا ئۆتۈۋالغان. ئادەم جىسمانىيىتى بىلەنلا ياكى ئەقلى ۋە روھىيىتى بىلەنلا ئادەم بولالايتتىمۇ؟! بىز ئەبۇل پەتھىل بۇستىينىڭ مەشھۇر قەسىدىسىدىكى مۇنۇ بېيىتلەرنى خېلى زامانلاردىن بېرى يادلاپ كېلىۋاتىمىز:

قاچانغىچە ياشايسەن جىسمىڭ ئۈچۈن جاھاندا،  
مىخ - مىخ زىيان ئىچىدىن تاپالامسەن بىر پايىدا،  
كېرەك سېنىڭ تاپمىقىڭ خىسلەت بىلەن روھىڭنى،  
روھىسىز جەسەت ئادەم دەپ ئاتالغىنى بار قايدا!؟

بۇستىيدىن بۇرۇن ئۆتكەن شائىر زۇھەير ئىبنى ئەبىي سەلماننىڭ مۇئەللەقەسىدىكى <sup>①</sup> مۇنۇ بېيىتىنىمۇ يادلىغاندۇق:

<sup>①</sup> مۇئەللەقە: جاھىلىيەت دەۋرىدە ئەڭ ئېسىل دەپ قارالغان قەسىدىلەر ئالتۇن ھەل بىلەن يېزىلىپ، كەبىنىڭ دەۋازىسىغا ئېسىپ قويۇلاتتى، شۇنداق ئېسىلغان قەسىدىلەر «مۇئەللەقە» دەپ ئاتىلاتتى (ت).

ئادەم ئۇ ھاۋالە تىل ۋە يۈرەككە،  
ئۇنىڭسىز قامەتلەر كەلمەس كېرەككە.

لېكىن ھازىر ئادەم پەقەت ئۆزىنىڭ جىسمانىيىتى بىلەنلا ئادەم بولۇپ قېلىۋاتىدۇ. ئۆتكەن يىل<sup>①</sup> يازدا «بازارغا سېلىنغان» بىر تەنھەرىكەتچىنىڭ داۋرىڭى پۈتۈن مىسىرنى بىر ئالدى. مۇسابىقە كۈلۈبلىرى ئوتتۇرىسىدىكى باھا تالىشىشتا بۇ تەنھەرىكەتچىنىڭ باھاسى ئۆرلەپ چارەك كەم بىر مىليون جۈنەيھەكە چىقتىغۇ؟! ئۇلار تەنھەرىكەتنىڭ ھەممە تۈرىگە، بولۇپمۇ ئاۋام خەلق كۈندىلىك تۇرمۇشىدا نەپ ئالدىغان تۈرلەرگە كۆڭۈل بۆلسىغۇ مەيلى ئىدى، بىراق ئۇلار پەقەت بىر قانچە ئادەم ئوينىسا، قالغانلار تاماشا كۆرىدىغان مۇسابىقە تەنھەرىكىتىگىلا كۆڭۈل بۆلىدۇ، پۈتۈن مۇسابىقىسىگە ئالاھىدە كۆڭۈل بۆلىدۇ.

ئالىملار، ئەدىبلەر، مۇتەپەككۇرلار، دەۋەتچىلەر جەمئىيەتتە ئالقىشلىنىۋاتىدۇ، ئۇلارغا چولپان دېگەندەك شەرەپلىك ناملارمۇ نېسىپ بولمايۋاتىدۇ. ئەمما ئاتالمىش سەنئەتچى، پۈتۈنلۈچى دېگەندەكلەر چولپان ئاتىلىپ شۆھرەت قازانماقتا. گېزىت - ژۇرناللاردىمۇ، رادىئو - تېلېۋىزورلاردىمۇ پەقەت شۇلارنىڭلا داۋرىڭى بولۇۋاتىدۇ. ئۇلارنىڭ ئاتالمىش قەھرىمانلىقلىرى ۋە تەۋەككۈلچىلىقلىرى كۆككە كۆتۈرۈلمەكتە، پارچە - پۇرات ئىشلىرىمۇ خەۋەر قىلىنماقتا. ئەمما باشقىلار بۇلۇڭ - پۇچقاقلاردا بويۇن قىسىپ قالماقتا، بەلكى پۈتۈنلەي ئۈنتۈلۈمەكتە. بىرەر سەنئەتچى ئۆلسە، ئۇنىڭ ئۆلۈمى ئۈچۈن پۈتۈن دۇنيا لەرزىگە كەلمەكتە، گېزىت بەتلىرى بۇ توغرىدىكى خەۋەرلەر بىلەن توشۇپ كەتمەكتە. ئەمما بىرەر ئالىم ياكى ئەدىب ۋە ياكى چوڭ ئۇستازلار ۋاپات بولسا، ئۇلارنىڭ ئۆلۈمى ئۈن - تىنىسىز ئۈزۈتىلماقتا!

ئېقتىسادىي جەھەتتىكى ئىشلارغا كەلسەك: تەنتەربىيەگە، سەنئەتكە، تەشۋىقاتقا، نامدا «دۆلەت بىخەتەرلىكى» گە، ئەمەلىيەتتە ھۆكۈمدارلار بىخەتەرلىكىگە ناھايىتى كۆپ مەبلەغ ئاجرىتىلماقتا، ھىچكىم بۇنىڭغا قارشى تۇرالمىدى ياكى «نېمە ئۈچۈن شۇنداق بولىدۇ» دەپ ئېتىراز بىلدۈرەلمىدى. مائارىپ، سەھىيە، دىن ۋە ئۇل - مۇئەسسەسە قۇرۇلۇشلىرى مەبلەغ قىسىنچىلىقىدىن قاقشىماقتا، ئۆزىنى تەرەققىي قىلدۇرۇپ دەۋر

① 1993 - يىلىنى دېمەكچى - ت.

قەدىمگە ماسلىشىشقا پۇل تاپالمايۋاتقانلىقىدىن زارلانماقتا. «كىيىمگە نەرسە قوش پايپاق، كىيىمگە نەرسە قوڭالتاق» دېگەندەك ئىش بولماقتا. ئىبنى مۇقەففە قەدىم زاماندا ئېيتقان مۇنۇ سۆزنىڭ ھەقىقىي رېئال كۆرۈنۈشى كۆز ئوڭىمىزدا ئايان بولماقتا: «قەيەردە ئىسراپخورلۇق بولىدىكەن، شۇ يەردە كىشى ھەققىنىڭ زايى بولغانلىقىنى كۆردۈم».

## ئاۋۋال نېمە قىلىش كېرەكلىكىنى چۈشىنىشتە زامانىمىزدىكى دىيانەتلىكلەرمۇ خاتالاشتى

زامانىمىزدا ئاۋۋال نېمە قىلىش كېرەكلىكىنى چۈشىنىشتە پەقەت ئادەتتىكى مۇسۇلمان ئاممىسى ياكى ئازغان مۇسۇلمانلارلا خاتالىشىپ قالماستىن، بەلكى دىيانەتلىكلەرمۇ خاتالاشماقتا. بۇنىڭغا توغرا چۈشەنچە ۋە ھەقىقىي ئىلىمنىڭ يوقلۇقى سەۋەب بولماقتا.

ھەقىقىي ئىلىم بولغاندىلا، ساۋابى چوڭ ئەمەلنى ساۋابى كىچىك ئەمەلدىن، پەزىلەتلىك ئەمەلنى پەزىلەتسىز ئەمەلدىن، توغرىنى خاتادىن، سۈننەتنى بىدئەتتىن، قوبۇل بولىدىغان ئەمەلنى قوبۇل بولمايدىغان ئەمەلدىن ئايرىغىلى، ھەرقانداق ئەمەلنىڭ شەرىئەت ئۆلچىمىدىكى قىممىتىنى ۋە دەرىجىسىنى بىلگىلى بولىدۇ.

ئىلىمنىڭ نۇرىدىن ۋە توغرا چۈشەنچىدىن مەھرۇم بولغان كىشىلەر كۆپ ھاللاردا ئەمەللەرنىڭ چەك - چېگرىلىرىنى ئارىلاشتۇرۇۋېتىدۇ، ئايرىيالمايدۇ ياكى ئەمەللەرگە شەرىئەت ھۆكۈمى بويىچە ھۆكۈم قىلالمايدۇ - دە، ئوڭچىللىق ياكى سولچىللىق قىلىدۇ. شۇنىڭ بىلەن، دىن دىندا چەكتىن ئاشۇرۇۋەتكۈچىلەر ۋە ئۆلچەمگە يەتمىگۈچىلەر قولىدا نابۇت بولىدۇ. بۇنداقلا گەرچە دىنغا ئىخلاس قىلسىمۇ، ساۋابى كىچىك ئىشنى قىلىمەن دەپ ساۋابى چوڭ ئىشنى تاشلاپ قويدۇ - دە، تۈگىمىنى دەپ تۈگىدىن قۇرۇق قالىدۇ.

مەلۇم بىر ۋاقىتتا ساۋابى چوڭ بولغان بىر ئەمەلنىڭ يەنە بىر ۋاقىتقا كەلگەندە ساۋابى كىچىك بولۇپ قېلىشى مۇمكىن. لېكىن بىلىمى ئاز، چۈشەنچىسى تۆۋەن كىشىلەر ئىككى ۋاقىتنى پەرقلەندۈرەلمەيدۇ، ئىككى ھالەتنى ئايرىيالمايدۇ.

قارىسام، ياخشى نىيەتلىك بەزى مۇسۇلمانلار مەسجىد شۇنچە تولا يەرلەرگە يەنە مەسجىد سالغىلى تۇرۇپتۇ، بەزى مەسجىدلەرگە مىليونلاپ پۇل

خەجلەۋىتىپتۇ. مۇشۇ پۇللارنى ياكى ئۇنىڭ يېرىمىنى ۋە ياكى ئازغىنە بىر قىسمىنى ئىسلامغا دەۋەت قىلىش ئىشلىرىغا ياكى دىنىسىزلىققا قارشى تۇرۇشقا ياكى دىنىي خىزمەتلەرنى كۈچەيتىشكە ياكى ئادەم كۈچى تاپالسىمۇ، ئەمما ئىقتىساد تاپالمايدىغان ئۇلۇغۋار ئىشلارغا ئىشلىتىشكە توغرا كەلسە، ھېچكىم بۇنىڭغا ئۇنمايدۇ. چۈنكى ئۇلار ماددىي قۇرۇلۇشنىڭ ئۈنۈمىگە ئىشەنچ قىلغان بىلەن مەنىۋىي قۇرۇلۇشنىڭ ئۈنۈمىگە ئىشەنچ قىلمايدۇ.

قارىسام، ھەر يىلى ھەج مەۋسۈمىدە كۆپلىگەن مۇسۇلمان بايلار نەپلە ھەجگە بېرىشقا ناھايىتى ئامراق ئىكەن، ئۇلار تېخى كۆپىنچە ھاللاردا نەپلە ھەج بىلەن قوشۇپ رامزاندا ئۆمرىمۇ قىلىشىدىكەن، بۇنىڭغا پۇلنى ئايماي خەجلەيدىكەن. گاھىدا تېخى ئاللاھ ھەج ۋە ئۆمرىگە تەكلىپ قىلمىغان كەمبەغەللەرنىمۇ ئۆزىگە ھەمراھ قىلىپ بىللە ئاپىرىپ، ئۇلارنىڭ چىقىمىنىمۇ قىلىپ بېرىدىكەن. ئەمدى سىز ئۇلاردىن مۇشۇ بىر يىللىق نەپلە ھەج چىقىملىرىنى پەلەستىندىكى يەھۇدىيلارغا، بوسنىيەدىكى سىربلارغا قارشى تۇرۇشقا؛ ياكى ھېندىنوزىيىدىكى، بېنگالدىكى ۋە ياكى باشقا ئەللەردىكى ناسارالاشتۇرۇشنى توسۇشقا؛ ياكى دەۋەت مەركىزى قۇرۇشقا؛ ياكى مەخسۇس دەۋەت بىلەن شۇغۇللىنىدىغانلارنى جابدۇشقا؛ ياكى پايدىلىق ئىسلامىي كىتابلارنى تۈزۈش، تەرجىمە قىلىش، تارقىتىش ئىشلىرىغا ئىشلىتىشنى تەلەپ قىلىشىڭىز، ئۇلار بۇنىڭغا ھەرگىز ئۇنمايدۇ، چوڭچىلىق قىلىپ بۇ تەلپىڭىزنى قوبۇل قىلمايدۇ. ھالبۇكى، قۇرئان كەرىمدە جىھاد تۈرىدىكى ئەمەللەرنىڭ ھەج تۈرىدىكى ئەمەللەردىن ئەۋزەل ئىكەنلىكى ناھايىتى روشەن بايان قىلىنغان: ﴿أَجَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدُوا فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمَ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ وَجَنَّاتٍ لَّهُمْ فِيهَا نَعِيمٌ مُّقِيمٌ﴾ «سىلەر ھاجىلارنى سۇ بىلەن تەمىنلەشنى، مەسجىدى ھەرامنى ئاۋات قىلىشنى ئاللاھقا، ئاخىرەت كۈنىگە ئىمان ئېيتقان ۋە ئاللاھ يولىدا جىھاد قىلغانلارنىڭ (ئىمانغا) ئوخشاش ھېسابلامسىلەر؟ ئاللاھنىڭ نەزىرىدە ئۇلار ئوخشاش ئەمەس. ئاللاھ زالىم قەۋمنى ھىدايەت قىلمايدۇ. ئىمان ئېيتقانلارنىڭ، ھىجرەت قىلغانلارنىڭ ۋە ماللىرى ھەم جانلىرى بىلەن ئاللاھنىڭ يولىدا جىھاد قىلغانلارنىڭ دەرىجىسى ئاللاھنىڭ دەرگاھىدا ئەڭ كاتتىدۇر؛ ئەنە شۇلار (ساۋاب تېپىش بىلەن) مەقسىدىگە ئېرىشكۈچىلەردۇر. پەرۋەردىگارى ئۇلارغا ئۆزىنىڭ رەھىمىتى، رازىلىقى ۋە



جەننەتلىرى بىلەن خۇشخەۋەر بېرىدۇ، ئۇلار جەننەتلەردە مەڭگۈلۈك نېمەتكە ئېرىشىدۇ»<sup>①</sup>.

ئۇلارنىڭ قىلىۋاتقان ھەج ۋە ئۆمرىلىرى نەپلە ئەمەللىرى جۈملىسىدىن ئەمما كاپىرلىققا، دىنسىزلىققا، ئەخلاقسىزلىققا، سىكولارىزمغا ۋە بۇلارنى يۆلەۋاتقان ئىچكى ۋە تاشقى كۈچلەرگە قارشى كۈرەش قىلىش كېچىكتۈرۈشكە بولمايدىغان جىددىي پەرز دۇر.

ئىككى يىل ئىلگىرى ھەج مەۋسۈمى يېتىپ كېلىش ئالدىدا مەشھۇر مۇسۇلمان يازغۇچى، قەدىرلىك ئۇستاز فەھمىي ھۈۋەيدى سەيشەنبە كۈنلىرى نەشرىدىن چىقىدىغان ھەپتىلىك ماقالىسىدا مۇسۇلمانلارغا ئوچۇق قىلىپ مۇنداق دەپتۇ: «بوسنىيەنى قۇتقۇزۇۋېلىش ھەج پەرزىنىڭ ئالدىدا تۇرىدۇ». بۇ ماقالىنى ئوقۇغان نۇرغۇن كىشى مەندىن:

- بۇ سۆز شەرئەت ۋە فىقھى نۇقتىسىدىن ئېلىپ ئېيتقاندا قانچىلىك توغرا؟ - دەپ سوراشتى. مەن ئۇلارغا شۇ چاغدا مۇنداق دېدىم:

- يازغۇچىنىڭ بۇ سۆزى فىقھى نۇقتىسىدىن ئېلىپ ئېيتقاندا يوللۇق، توغرا ئېيتىلغان سۆز. چۈنكى، شەرئەتتە مۇنداق قائىدە بار: دەرھال ئىجرا قىلىشقا تېگىشلىك پەرزلەر كېچىكىپ ئىجرا قىلىنمۇ بولىدىغان پەرزلەرنىڭ ئالدىدا ئىجرا قىلىنىدۇ. ھەج پەرزىنى بەزى ئىماملارنىڭ قارىشىچە كېچىكىپ ئىجرا قىلىنمۇ بولىدۇ. بوسنىيەلىكلەرنى ئاچارچىلىقتىن، سوغۇقتىن، كېسەللىكتىن، كوللېكتىپ قىرغىنچىلىقتىن قۇتقۇزۇۋېلىش دەرھال ئىجرا قىلىشقا تېگىشلىك، كېچىكتۈرۈشكە بولمايدىغان پەرز، پۈتۈن ئىسلامىي ئۈممەتنىڭ نۆۋەتتىكى باش تارتىپ بولمايدىغان مەجبۇرىيىتى.

ھەج قىلىش، ھەج مەۋسۈمىنى بىكار ئۆتكۈزۈۋەتمەسلىك ھەم پەرز، بۇنىڭدا تالاش - تارتىش يوق. لېكىن بۇ پەرز ئىككى ھەرەمدىكىلەر ۋە ئۇلارنىڭ ئەتراپىدىكى كۆپ چىقىم تارتماي ھەج قىلالايدىغانلار بىلەنمۇ ئورۇندىلىدۇ.

مېنىڭچە، ئۇستاز فەھمىي ھۈۋەيدىنىڭ تەشەببۇسىنى ئورۇنداشتا بۇ ئۇسۇلنى قوللىنىشقا ھاجەت چۈشمەيدۇ. چۈنكى، ھەج مەۋسۈمىدە قىستاڭچىلىق پەيدا قىلىۋاتقان ئادەملەرنىڭ كۆپىنچىسى بۇرۇن ھەج قىلىپ بولغانلار، ھەج پەرزى گەدىنىدىن ساقىت بولغانلار. بۇرۇن ھەج قىلمىغانلار ئومۇمى ھاجىلارنىڭ %15 نىمۇ تەشكىل قىلالمايدۇ، تەخمىنەن

<sup>①</sup> سۈرە تەۋبە، 19 - ۋە 20 - ئايەتلەر.

ئىككى مىليون ئادەم ھەجگە بارغان بولسا، بۇنىڭ ئىچىدە بىرىنچى قېتىم ھەجگە كەلگەنلەر ئۈچيۈز مىڭدىن ئېشىپ كەتمەيدۇ.

ئاتالمىش مەدەنىيەتلىك دۇنيا مۇسۇلمانلارنىڭ زۇلۇمغا ئۇچراۋاتقانلىقىنى كۆرۈپ ۋە ئاڭلاپ تۇرۇپمۇ مىت قىلىپ قويمىۋاتىدۇ. چۈنكى، ھازىر ھەقىقەتچىلەرنىڭ ھەققانىيلىقى ئەمەس، بەلكى كۈچلۈكلەرنىڭ كۈچى غالىب ئورۇندا تۇرۇۋاتىدۇ. بۇ ئەھۋالدا ھاجىلارنىڭ كۆپ سانلىقىنى ئىگەللىگەن شۇ نەپلە ھەج قىلغۇچىلار، يىل بويى، بولۇپمۇ رامزاندا ئۆمرە قىلغۇچىلار ھەج ۋە ئۆمرىلىرىدىن ۋاز كېچىپ، بۇنىڭ چىقىمىنى ئاللا يولىدا بەرسىچۇ؟! ماددىي ۋە مەنىۋىي ھالاكەتكە دۇچار بولۇۋاتقان، زۇلۇم ۋە زوراۋانلىققا ئۇچراۋاتقان، ئىززەت - ھۆرمىتى دەپسەندە قىلىنىۋاتقان مۇسۇلمان قېرىنداشلىرىنى قۇتقۇزۇۋالسىچۇ؟!

مىسىر، قاتار ۋە ئۇنىڭدىن باشقا ئارال دۆلەتلىرىدە بەزى ياخشى نىيەتلىك، دىيانەتلىك مۇسۇلمانلارنى تونۇيمەن، ئۇلار ھەر يىلى ھەج قىلىشقا بەكمۇ ھېرىسمەن. ئۇلارنىڭ گايىلىرى قىرىق يىلدىن بېرى ئۇدا ھەج قىلىپ كېلىۋاتىدۇ. ئۇلار ئۇرۇق - تۇغقانلار، دوست - بۇرادەرلەر، ھەم شېرىكلىرى بىلەن توپلىشىپ بارىدۇ، بەزىدە بىرەر يۈز ئادەم بولۇپ كېتىدۇ. مەن بىر يىلى بۇ ياخشى نىيەتلىك قېرىنداشلىرىمغا ئۆزەمنىڭ ھىندونوزىيەنىڭ لىتۋا دېگەن يېرىگە بارغانلىقىمنى، ئۇ يەردە ناسارالاشتۇرۇش ھەرىكىتىنىڭ ئەۋج ئېلىۋاتقانلىقىنى، مۇسۇلمانلارنىڭ مائارىپ، مىدىتسىنا، ئىجتىمائىي ئىشلار... قاتارلىق جەھەتلەردە ناسارالاشتۇرۇشقا قارشى تۇرۇش ئورگانلىرىغا ناھايىتى ئېھتىياجلىق بولۇۋاتقانلىقىنى سۆزلەپ كېلىپ مۇنداق دېدىم: ”بۇ يىل ھەج قىلىش نىيەتتىڭلاردىن يېنىپ، ھەجنىڭ چىقىمىنى ناسارالاشتۇرۇشقا قارشى تۇرۇشقا سەرپ ئەتسەڭلار قانداق؟ يۈز ئادەمنىڭ ھەر بىرىڭلار 10 مىڭ جۈنەيھەتنى چىقىم قىلساڭلار، بىر مىليون جۈنەيھە پۇل بولىدىكەن، بۇ پۇل چوڭ بىر ئىشنىڭ يادروسى بولالايدۇ، بىز بۇ ئىشنى باشلىساق، ئۇنى باشقىلارغا بىلدۈرسەك، باشقىلار بىزگە ئەگىشىشى مۇمكىن، بىزمۇ ئەگەشكەنلەرنىڭ ئەجربىگە ئېرىشىپ قالساق ئەجەپ ئەمەس». ئەپسۇس، قېرىنداشلار مۇنداق دېدى: «ھەر يىلى ھەج ئېيى يېتىپ كەلسە، ھەجنى سېغىنىپ تۇرالمىي قالدىكەنمىز، روھىمىز ھەرەمگە قاراپ پەرۋاز قىلىپ تۇرۇۋالىدۇ، ھەجگە قاتناشساق، تەسەۋۋۇر قىلغۇسىز بەخت تۇيغۇسىغا چۆمىمىز». بۇنى ئاڭلاپ يىراق ئۆتمۈشتە بىر كىشىنىڭ بىشىرى ھافىيغا

دېگەن سۆزنى ئەسلەپ قالدۇم.<sup>①</sup>

ناۋادا بۇ ھاجىلىرىمىزنىڭ چۈشەنچىسى توغرا بولغان بولسا، ئىماندا راستچىل بولغان بولسا، ئاۋۋال نېمە قىلىش كېرەكلىكىنى چۈشەنگەن بولسا ئىدى، ئۇلار ھەج چىقىملىرىنى ئىسلامنىڭ چوڭ ئىشلىرىغا ئىشلىتىلەيتتى؛ يېتىم-يېسىرلارنى باقىدىغان، ئاچ قالغانلارغا تائام بېرىدىغان، ئۆي-ماكانسىزلارنى ماكانلاشتۇرىدىغان، كېسەللەرنى داۋالايدىغان، بىلىمسىزلەرگە بىلىم بېرىدىغان، ئىشسىزلارنى ئىشقا ئورۇنلاشتۇرىدىغان ئىشلارنى قىلالايتتى؛ شۇنداق قىلغانسېرى ھەج قىلىشتا ھېس قىلغاندىن بەكرەك بەخت تۇيغۇسىغا چۆمەتتى، روھىيىتى تېخىمۇ كۈچىيەتتى.

قارىسام، ئۇنىۋېرسىتېتنىڭ مېدىتسىنا، گېئومېتىرىيە، ئاگرونومىيە، تىل - ئەدەبىيات قاتارلىق نەزەرىيىسى ۋە ئەمەلىي فاكولتېتلىرىدا لايىقەتلىك، ئەلا ئوقۇۋاتقان دىيانەتلىك ياشلار پۈتۈن كۈن دەۋەت بىلەن شۇغۇللىنىشنى باھانە قىلىپ ئوقۇشنى تاشلاپتۇ، ئۇلار مەكتەپتىن ئايرىلغانغا قىلچىمۇ ئۆكۈنمەيدىكەن. ۋەھالەنكى، ئۇلارنىڭ ئۆز ساھەسىدە ئوقۇپ مۇتەخەسسسىلىشىشى پەرز كۇپايىلەر جۈملىسىدىن ئىدى، بۇ پەرز كۇپايىلەرنى قىلىشقا ئادەم چىقمىسا، پۈتۈن ئۈمەت گۇناھكار بولاتتى. ئۇلار ئۆز ئىشىنى دۇرۇس نىيەت بىلەن پۇختا ئادا قىلغان بولسا، اللەنىڭ چېگرىسىدىن ھالقىپ كەتمىگەن بولسا، شۇ ئىشلىرىنى ئىبادەتكە ئايلاندۇرالايتتى ئەمەسمۇ؟! ناۋادا ھەممە مۇسۇلمان كەسپىنى تاشلىۋەتسە، مۇسۇلمانلارنىڭ مەنپەئىتىنى كىم قوغدايدۇ؟ پەيغەمبەر ئەلەيھىسسالامنىڭ دەۋرىدىمۇ ساھابىلەر ھەرخىل كەسپلەر بىلەن شۇغۇللىناتتى، رەسۇلۇللاھ ھېچكىمدىن پۈتۈن كۈن دەۋەت بىلەن شۇغۇللىنىش باھانىسى بىلەن كەسپىنى تاشلاشنى تەلەپ قىلمىغان ئىدى، ھەممە ئادەم ئۆز كەسپى بىلەن شۇغۇللىنىۋەرگەن ئىدى، ھىجرەتتىن بۇرۇنمۇ، كېيىنمۇ ئەھۋال شۇنداق بولغان ئىدى. جىھادقا چاقىرىلغاندا، جىھادقا چىقىشقا سەپەررۇر قىلىنغاندا بولسا، ئۇلار ئۇلۇغ - ئۇششاق ھەممىسى مال - جانلىرىنى اللە يولىغا پىدا قىلىپ جىھادقا چىقاتتى.

<sup>①</sup> بىر كىشى مەشھۇر زاھىد بىشىر ھافىيغا: بەزى ئادەملەر رامىزاندا اللەقا راسا ئىبادەت قىلىدىكەن، روزا چىقىپ كەتسە، ئىبادەتنى تاشلاپ قويدىكەن. - دېگەنكەن، بىشىر ھافىي مۇنداق جاۋاب بېرىپتۇ: اللەنى پەقەت رامىزاندىلا تونۇيدىغان ئادەملەرنى ياخشى ئادەم دەپ كەتكىلى بولمايدۇ. ئائىشە رەزىيەللاھۇ ئەنھادىن: پەيغەمبەر ئەلەيھىسسالام ئىبادەتنى مەلۇم بىر كۈنگىلا باغلىۋالغانمۇ؟ - دەپ سورالغاندا، ئۇ (ئائىشە): ياق، رەسۇلۇللاھ دائىم ئوخشاش ئىبادەت قىلاتتى، - دەپ جاۋاب بەرگەن.

ئىمام غەزالىي ئۆز زامانىسىدا مۇسۇلمانلار يۇرتىدا يەھۇدىي ۋە ناسارا تېۋىپتىن باشقا تېۋىپ بولمىغان، مۇسۇلمانلارنىڭ داۋالىنىشى كاپىر تېۋىپنىڭ قولىغا قالغان، مۇسۇلمانلارنىڭ جانلىرى ۋە جان يەرلىرى كاپىر تېۋىپلارنىڭ قولىغا تۇتقۇزۇپ قويۇلغان، روزىدار ئىپتىدار قىلغۇدەك كېسەلمۇ، يارىدارنىڭ يارىسى تەيەممۇم قىلغۇدەك ئېغىر مۇ دېگەندەك شەرئەت ھۆكۈملىرىدە كاپىر تېۋىپنىڭ ئاغزىغا قاراپ ئىش قىلىدىغان ئەھۋال ئاستىدىمۇ كۆپچىلىك ئوقۇغۇچىلارنىڭ فىقھى ئۆگىنىشىگە كىلا يۈزلەنگەنلىكىنى توغرا تاپمىغان ئىدى.

قارىسام، يەنە بىر مۇنچە ياشلار كۈندە دېگۈدەك شاخچە مەسىلىلەر ياكى ئىختىلاپى مەسىلىلەردە جاڭجاللىشىپ جاھاننى بېشىغا كېيىدىكەن؛ ئىسلامغا ئۆچمەنلىك قىلىدىغان، ئىسلامنى ئوچ كۆرىدىغان، ئىسلامدىن ئەنسىرەپ، توزاق قۇرۇپ ئۇنى يوقىتىش تەمەسىدە بولۇۋاتقان دىن دۈشمەنلىرى بىلەن زادىلا كارى بولمايدىكەن. تېخى ئامېرىكا، كانادا، ياۋروپا قاتارلىق غەرب ئەللىرىدە پاناھلىنىۋاتقان ئاز سانلىق مۇسۇلمانلار ئىچىدىمۇ: ”سائەتنى ئوڭ قولىغا سېلىش كېرەكمۇ ياكى سول قولىغىمۇ؟ كاستىيۇم - بۇرۇلكا كىيگەننىڭ ئورنىغا ئۇزۇن ئاق كۆينەك كىيىش سۈننەتمۇ ياكى ۋاجىبمۇ؟ ئاياللارنىڭ مەسچىتكە كىرىشى ھالالمۇ ياكى ھاراممۇ؟ شىرەدە تاماق يېيىش، تاماق يېگەندە ئورۇندۇقتا ئولتۇرۇش، قوشۇق، ۋىلىكلارنى ئىشلىتىش كاپىرلارغا ئۆزىنى ئوخشاتقانلىق بولامدۇ ياكى بولمامدۇ؟“ دېگەندىن باشقىنى ئويلىمايدىغان ئادەملەرمۇ بار ئىكەن.

مانا بۇنىڭدەك مەسىلىلەر ۋاقىتنى نابۇت قىلىدۇ، بىرلىكنى بۇزىدۇ، سۈركىلىش پەيدا قىلىدۇ، تىرىشچانلىقنى ۋە جىھادنى زاي قىلىۋېتىدۇ. چۈنكى، بۇ مەسىلىلەرگە كۈچ سەرپ قىلغانلىق ھاۋاغا مۇشت ئاتقانلىق ۋە ئۆز قۇيرۇقى بىلەن ئۆزى تالاشقانلىقتۇر.

قارىسام، ئىبادەتگۇي، پەرھىزكار يىگىتلەر ئاتا - ئانىلىرىنىڭ، قېرىنداشلىرى ۋە ھەمىشە بىرلىرىنىڭ گۇناھ قىلغانلىقىنى ياكى دىندىن چەتنىگەنلىكىنى باھانە قىلىپ، ئۇلارغا يىرىك، قوپال مۇئامىلە قىلىدىكەن. ئۇلار ئاللا تائالانىڭ گەرچە ئاتا - ئانا مۇشەرىكلىققا ئۈندىسىمۇ، بار كۈچى بىلەن ئىسلام دىندىن ئازدۇرۇۋېتىشكە ئۇرۇنغان بولسىمۇ، بالىنى ئاتا - ئانىغا ياخشى مۇئامىلە قىلىشقا بۇيرىغانلىقىنى ئۇنتۇپ كېتىپتۇ: ﴿وَإِنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهَا فِي الدُّنْيَا مَعْرُوفًا﴾ (ئەگەر ئاتا - ئانىڭ سېنى سەن

بىلمەيدىغان نەرسىنى ماڭا شېرىك كەلتۈرۈشكە زورلىسا، ئۇلارغا ئىتائەت قىلمىغىن، ئۇلارغا دۇنيادا ياخشى مۇئامىلىدە بولغىن»<sup>①</sup>. ھەي مانا بۇ ئايەتتە ئاتا - ئانا بالا - ۋاقتىنى دىنسىزلىققا زورلىغان تەقدىردىمۇ ئۇلارغا ياخشى مۇئامىلە قىلىشقا بۇيرىدى، چۈنكى، ئاتا - ئانىنىڭ ھەقىقىي ئاللىنىڭ ھەققىدىن باشقا ھەرقانداق ھەقىقەتنىڭ ئۈستىدە تۇرىدۇ، شۇڭا ئاللى مۇنداق دەيدۇ: «أَنْ اشْكُر لِي وَلَوْلَا الَّذِي إِيَّاكَ إِلِي الْمَصِيرُ» (ئى ئىنسان!) ماڭا ۋە ئاتا - ئاناڭغا شۈكۈر قىلغىن، ئاخىر قايتىدىغان جاي مېنىڭ دەرگاھىمدۇر»<sup>②</sup>.

ئاتا - ئانا دىنسىزلىققا بۇيرىسا، ئىتائەت قىلىشقا بولمايدۇ، چۈنكى، ئاللىقا ئاسىي بولىدىغان ئىشتا ھېچقانداق مەخلۇققا ئىتائەت قىلىشقا بولمايدۇ. ئەمما، ئاتا - ئانىغا ياخشىلىق قىلماسلىققا ھەرگىز بولمايدۇ، بۇنىڭغا ھەرقانداق باھانە - سەۋەب كۆرسەتكەن بىلەن ئاقمايدۇ. ئاللى تائالا ئۇرۇق - تۇغقانلارغا ياخشىلىق قىلىشنى تەۋسىيە قىلىپ مۇنداق دەيدۇ: «وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا» (سىلەر - رەھىمنى ئۈزۈپ قويۇشتىن ساقلىنىڭلار، ئاللى ھەقىقەتەن سىلەرنى (يەنى پۈتۈن ئەھۋالىڭلارنى) كۆزىتىپ تۇرغۇچىدۇر»<sup>③</sup>.

مۇسۇلمانلار چۈشكۈنلىشىش دەۋرلىرىدە بىر مۇنچە پىشكەللىكلەرگە گىرىپتار بولغان بولۇپ، ئۇنىڭ ئاسارىتى ھېلىھەم مەۋجۇد. تۆۋەندە ئۇنىڭ بەزىلىرىنى كۆرسىتىپ ئۆتىمىز:

1 - ئىلىم - پەندە، سانائەتتە، ھەربىي ھازىرلىقتا يۇقىرى ئورۇندا تۇرۇش پەرز كۆپايە ئىدى، بۇ پەرز كۆپايە ئۈمىمەتنى قەغەز يۈزىدە ئەمەس، ئېغىزدا ئەمەس، بەلكى ئەمەلىيەتتە ئۆز - ئۆزىگە خوجا قىلالايتتى. فىقھى ھۆكۈملەرنى ئىجتىھاد بىلەن خۇلاسىلەپ چىقىش، ئىسلامغا دەۋەت قىلىش، تولۇق ئەركىنلىك بىلەن سايلام ئېلىپ بېرىپ، كېڭەش بىلەن ھاكىمىيەت قۇرۇش، دىندىن چەتنىگەن زالىم پادىشاھلارغا قارشىلىق كۆرسىتىش قاتارلىقلار پەرز كۆپايە ئىدى. دىننى دۈشمەن تۇتقان پادىشاھقا قارشى چىقىش تېخىمۇ پەرز ئىدى. مۇسۇلمانلار پۈتۈن ئۈمىمەتنىڭ زىممىسىگە يۈكلەنگەن بۇ پەرز كۆپايىلەرگە ناھايىتى زور دەرىجىدە سەل قارىدى.

2 - مۇسۇلمانلار بەزى پەرز ئەينىلەرگىمۇ سەل قارىدى ياكى پەرز ئەينىنىڭ

<sup>①</sup> سۈرە لوقمان، 15 - ئايەت.

<sup>②</sup> سۈرە لوقمان، 14 - ئايەت.

<sup>③</sup> سۈرە نىسا، 1 - ئايەت.

قىممىتىنى تۆۋەن چاغلدى. مەسىلەن: ياخشىغا بۇيرۇش، ياماندىن توسۇش پەرز ئەين ئىدى، قۇرئاننىڭ مۇسۇلمانلار جەمئىيىتى تونۇشتۇرۇلغان ئايىتىدە بۇ پەرز ئەين نامازنىڭ ئالدىغا قويۇلغان ئىدى: ﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ...﴾ «مۇئمىن ئەرلەر، مۇئمىن ئاياللار بىر - بىرى بىلەن دوستتۇر، ئۇلار (كىشىلەرنى) ياخشى ئىشلارنى قىلىشقا بۇيرۇيدۇ، يامان ئىشلاردىن توسىدۇ، نامازنى (تولۇق) ئادا قىلىدۇ، زاكات بېرىدۇ...»<sup>①</sup>.

ياخشىغا بۇيرۇش، ياماندىن توسۇش ئۈمىتى مۇھەممەدنىڭ ئەڭ ياخشى ئۈمىت بولشىدىكى بىرىنچى سەۋەپ ئىدى: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ «ئى مۇھەممەد ئۈمىتى! سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان، ياخشىلىققا بۇيرۇپ يامانلىقتىن توسىدىغان، اللەقا ئىمان ئېيتىدىغان ئەڭ ياخشى ئۈمەتسىلەر»<sup>②</sup>.

ياخشىغا بۇيرۇشقا، ياماندىن توسۇشقا سەل قاراش بەنى ئىسرائىلنى اللەنىڭ لەنتىگە دۇچار قىلغان ئىدى: ﴿لَعْنُ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ «بەنى ئىسرائىلدىن كاپىر بولغانلار داۋۇدنىڭ ۋە مەريەم ئوغلى ئىساننىڭ تىلى بىلەن (يەنى زەبۇردا ۋە ئىنجىلدا) لەنت قىلىندى. بۇ (يەنى ئۇلارنىڭ لەنتىگە ئۇچرىشى) ئۇلارنىڭ ئاسىيلىق قىلغانلىقلىرى ۋە ھەددىدىن ئېشىپ كەتكەنلىكىرىدىن بولدى. ئۇلار ئۆزلىرى قىلغان يامان ئىشلاردىن بىر - بىرىنى توسمايتتى؛ ئۇلارنىڭ قىلمىشلىرى نېمىدىگەن يامان!»<sup>③</sup>.

3 - مۇسۇلمانلار بەزى رۇكىنلارغا دەرىجىدىن تاشقىرى ئەھمىيەت بېرىپ كەتتى. مەسىلەن: روزىغا نامازدىن بەكرەك ئەھمىيەت بەردى، رامزاندا روزا تۇتمايدىغان مۇسۇلمان يوق دېيەرلىك، بولۇپمۇ، يېزا - قىشلاقلاردا شۇنداق. لېكىن نامازغا كەلگەندە، ھورۇنلۇق قىلىدىغان مۇسۇلمانلار (بولۇپمۇ ئاياللار) خېلى كۆپ، ئۆمرىدە اللەقا رۇكۇ - سەجدە قىلىپ باقمايدىغانلارمۇ بار تېخى. شۇنىڭدەك، ئۇلار يەنە نامازغا زاكاتتىن بەكرەك ئەھمىيەت بېرىدۇ، ۋەھالەنكى، اللە تائالا ئۆزىنىڭ ئۇلۇغ كىتابىنىڭ 28 يېرىدە ناماز بىلەن زاكاتنى تەڭ تىلغا ئېلىپ ئۆتتى. ئىبنى مەسئۇد رەزىيەللاھۇ ئەنھۇ: «بىز ناماز ئوقۇشقا، زاكات

<sup>①</sup> سۇرە تەۋبە، 71 - ئايەت.

<sup>②</sup> سۇرە ئال ئىمران، 110 - ئايەت.

<sup>③</sup> سۇرە مائىدە، 78 - ۋە 79 - ئايەتلەر.

بېرىشكە بۇيرۇلدۇق، زاكات بەرمىگەن كىشىنىڭ نامىزى ناماز بولمايدۇ” دېگەن. ئەبۇ بەكرى سىددىق رەزىيەللاھۇ ئەنھۇ: ”اللھ بىلەن قەسەمكى، ناماز بىلەن زاكاتنى بىر - بىرىدىن ئايرىۋەتكەن كىشىگە قارشى ئۇرۇش قىلىمەن” دېگەن. ساھابىلەر زاكات بەرگىلى ئۇنىمىغانلارغا قارشى ئۇرۇش قىلىشتا پىكىر بىرلىكىگە كەلگەن. ئۇلار بۇ ئۇرۇشنى پەيغەمبەرلىك داۋاسى قىلغانلارغا ۋە ئۇلارغا ئەگەشكەن مۇرتەدلەرگە قارشى ئۇرۇش بىلەن ئوخشاش دەپ قارىغان. ئىسلام دۆلىتى تارىختا كەمبەغەللەرنىڭ ھوقۇق - مەنپەئىتى ئۈچۈن كۈرەش قىلغان تۇنجى دۆلەت بولۇپ قالغان.

4 - مۇسۇلمانلار بەزى نەپىلە ئەمەللەرگە پەرز، ۋاجىبقا ئەھمىيەت بەرگەندىن بەكرەك ئەھمىيەت بېرىپ كەتتى. كۆرۈپ تۇرۇپتىمىزكى، كۆپلىگەن دىيانەتلىك كىشىلەر زىكىر - تەسبىھنى كۆپ ئېيتىدۇ، كۈندىلىك ۋەزىپە قىلىۋالغان دۇئا - دۇرۇدلارنى جىق ئوقۇيدۇ، ئەمما ئۇلار نۇرغۇن پەرزلەرگە، بولۇپمۇ، ئاتا - ئانىغا ياخشىلىق قىلىش، سىلە - رەھىم قىلىش، قوشنىلارغا ياخشىلىق قىلىش، ناتىۋانلارغا شەپقەت قىلىش، يېتىم - مىسكىنلەرنىڭ ھالىدىن خەۋەر ئېلىش، يامانلىقنى توسۇش، ئىجتىمائىي ۋە سىياسىي زوراۋانلىقلارغا قارشى تۇرۇش قاتارلىق ئىجتىمائىي پەرزلەرگە ئۇنچىلا ئەھمىيەت بېرىپ كەتمەيدۇ.

5 - مۇسۇلمانلار ناماز ئوقۇش، زىكىر ئېيتىشقا ئوخشاش شەخسىي ئىبادەتلەرگە باشقىلارغا پايدىسى تېگىدىغان جىھاد، فىقھى، كىشىلەرنى ياراشتۇرۇش، ياخشى ئىشلاردا ھەمكارلىشىش، سەۋرچان ۋە مېھرىبان بولۇشقا تەۋسىيە قىلىش، ئادىللىقنى ۋە كېڭەشنى تەشەببۇس قىلىش، ئادەملەرنىڭ، بولۇپمۇ، ئاجىز ئادەملەرنىڭ ھوقۇقىنى قوغداش قاتارلىق ئىجتىمائىي ئىبادەتلەرگە كۆڭۈل بۆلگەندىن بەكرەك كۆڭۈل بۆلدى.

6 - كۆپلىگەن كىشىلەر شاخچە ئەمەللەرگە ئەھمىيەت بېرىپ، يىلتىز ئەمەللەرگە سەل قارىدى، ۋەھالەنكى، كۈنلار: ”يىلتىزنى بۇزغانلار شېخىدىنمۇ مەھرۇم بولىدۇ” دېگەن ئىدى، ئۇلار ئۇلغا سەل قارىدى، يەنى ئېتىقاد، ئىمان، تەۋھىد، ئىخلاسىنى چىڭ تۇتىمىدى.

7 - كۆپلىگەن كىشىلەر ھاراملارغا قارشى تۇرغاندىن بەكرەك مەكرۇھقا ياكى شۇبھىلەرگە قارشى تۇرۇش بىلەن ئاۋازە بولدى. كەسكىن ھارامغا قارشى تۇرغاندىن بەكرەك ھالال - ھاراملىقىدا ئىختىلاپ بولغان نەرسىلەرگە قارشى تۇردى. رەسىمگە چۈشۈش، ناخشا - مۇزىكا، يۈزنى يۈگەش دېگەندەك

ئىختىلاپىي مەسىلىلەرگە ئاشنا بولغان ئادەملەرمۇ باركى، ئۇلار باشقا ئىشى يوقتەك شۇنداق مەسىلىلەر توغرىسىدا جەڭگە - جېدەل قوزغاپلا يۈرىدۇ، ھەممە ئادەمنى ئۆزىنىڭ قارشىغا مەجبۇرى كۆندۈرمەكچى بولىشىدۇ. ۋەھالەنكى، ئۇلار ئۈمىتتىن ئايرىلىپ، ھايات - ماماتىغا مۇناسىۋەتلىك چوڭ مەسىلىلەرنى ئويلاپمۇ قويمايدۇ. جۈملىدىن نۇرغۇن كىشىلەر گۇناھى سەغىرگە قارشى تۇرىدۇ - يۇ، گۇناھى كەبىر بىلەن كارى يوق. رەمباللىق، سېھرىگەرلىك، كاھىنلىق، قەبىرلەرگە باش ئۇرۇش، ئۆلگەنلەردىن ياردەم سوراش، ئۆلۈكلەرنىڭ نامىنى ئاتاپ مال بوغۇزلاش، ھاجەتلەرنىڭ راۋا بولۇشىنى، قىيىنچىلىقنىڭ ھەل بولۇشىنى ئۆلۈكلەردىن تىلەش دېگەندەك سۈزۈك تەۋھىد ئېتىقادىنى دۇغلاشتۇرىدىغان گۇناھى كەبىرلەر بىلەن ئۇلارنىڭ كارى يوق. كېڭەش تۈزۈمىنى بىكار قىلىش، ئەر كىيىمىنى بوغۇش، خەلق ھوقۇقىنى ۋە ئىنسانىي ھۆرمەتنى دەپسەندە قىلىش، ناپاپ ئادەملەرگە ھوقۇق تۇتقۇزۇش، سايلامدا كۆز بويامچىلىق قىلىش، ئۈمىتتىن ئايرىلىش، ئىسراپخورلۇق ۋە بۇزۇپ - چېچىش قاتارلىق سىياسىي ۋە ئىجتىمائىي گۇناھى كەبىرلەر ئۇلارنىڭ خىيالىغىمۇ كىرىپ چىقمايدۇ.

زامانىمىز كىشىلىرىنىڭ ئاۋۋال نېمە قىلىش كېرەكلىكى ھەققىدىكى ئۆلچەملىرى ئەنە شۇنداق قاتتىق بۇزۇلغان، چوڭنى كىچىك بىلىدىغان، كىچىكنى چوڭ بىلىدىغان، ئاددىينى ئۇلۇغلاپ، ئۇلۇغنى خارلايدىغان، ئاۋۋالقىسىنى كېيىن، كېيىنكىسىنى ئاۋۋال قىلىدىغان، پەرز بىلەن كارى يوق نەپلەگە يامىشىدىغان، چوڭنى تاشلاپ كىچىككە ئېسىلىدىغان، ئىختىلاپىي مەسىلىگە جان - جەھلى بىلەن بېرىلىپ، ئىختىلاپ يوق مەسىلە بىلەن كارى بولمايدىغان بولۇپ قالغان... مانا بۇ ئەھۋال زامانىمىز كىشىلىرىنىڭ ئاۋۋال نېمە قىلىش كېرەكلىكىنى چۈشىنىشكە ناھايىتى ئېھتىياجلىق بولۇۋاتقانلىقىنى، بەلكى ئاۋۋال نېمە قىلىش كېرەكلىكىنى چۈشىنىشنىڭ ئۇلارغا ئىنتايىن زۆرۈر بولۇۋاتقانلىقىنى چۈشەندۈرۈپ بېرىدۇ. زامانىمىز كىشىلىرى بۇ مەسىلىدە قايتا - قايتا ئويلىنىپ، بەس - مۇنازىرە قىلىشىپ، بار كۈچى بىلەن ئىزدىنىپ، قانائەتلىنەرلىك بىر خۇلاسەگە كېلىپ، ياخشى ئەمەللەرنى قىلىشقا يۈزلىنىشى كېرەك.



## ئىككىنچى باب

### بۇ تېمىنىڭ باشقا تېمىدىكى فىقھىلەر بىلەن بولغان مۇناسىۋىتى

بۇ تېمىنىڭ سېلىشتۇرما فىقھىسى بىلەن بولغان مۇناسىۋىتى

بۇ تېمىدا فىقھىنىڭ باشقا تۈرلىرىگە چېتىلىدۇ، بۇرۇنقى بەزى يېزىلمىلاردا بۇنى ئەسكەرتىپ ئۆتكەن ئىدۇق.

بۇ تېمىدا «سېلىشتۇرما فىقھى» گە چېتىلىدۇ. «ئىسلامىزم ھەرىكىتى ئاۋۋال نېمە قىلىش كېرەك» دېگەن كىتابىدا بۇ تېمىدا ھەققىدە توختىلىپ ئۆتكەن ھەم شەيخۇلئىسلام ئىبنى تەيمىيەنىڭ بۇ ھەقتىكى ئېسىل پىكىرلىرىنى نەقىل كەلتۈرۈپ ئۆتكەن ئىدىم.

سېلىشتۇرما فىقھىسىنىڭ مۇھىم ئاساسلىرى تۆۋەندىكىچە:

- 1 - پايدىلىق ئىشلارنى ئۆزئارا سېلىشتۇرۇش.
- 2 - زىيانلىق ئىشلارنى ئۆزئارا سېلىشتۇرۇش.
- 3 - پايدا - زىيان توقۇنۇشۇپ قالغاندا، پايدا بىلەن زىياننى ئۆزئارا سېلىشتۇرۇش.

### پايدىلىق ئىشلارنى ئۆزئارا سېلىشتۇرۇش

شەرىئەتتە بەلگىلەنگەن پايدىلىق ئىشلار ئوخشاش دەرىجىدە ئەمەس، بەلكى پايدىلىق ئىشلار ئۈسۈل فىقھى ئالىملىرى مۇئەييەنلەشتۈرگەندەك زۆرۈرىيەت دەرىجىسى، ئېھتىياج دەرىجىسى، تولۇقلىما دەرىجىسىدىن ئىبارەت ئۈچ خىل دەرىجىدە بولىدۇ. «زۆرۈرىيەت دەرىجىسىدىكى ئىشلار» دېگىنىمىزدە، ئۇنىڭسىز ھايات كەچۈرۈش مۇمكىن بولمايدىغان ئىشلارنى كۆزدە تۇتىمىز. «ئېھتىياج دەرىجىسىدىكى ئىشلار» دېگىنىمىزدە، ئۇنىڭسىز مۇ ھايات كەچۈرگىلى بولىدىغان، لېكىن قىيىنلىق، تەس ھايات كەچۈرگىلى بولىدىغان ئىشلارنى كۆزدە تۇتىمىز. «تولۇقلىما دەرىجىسىدىكى ئىشلار» دېگىنىمىزدە، تۇرمۇشنى تېخىمۇ تاكامۇللاشتۇرىدىغان ئىشلارنى كۆزدە

نۆتىمىز.

سېلىشتۇرما فىقھىسى (بۇنىڭغا ئەگىشىپ ئاۋۋال نېمە قىلىش كېرەكلىكىنى چۈشىنىش) بىزدىن مۇنۇلارنى تەلەپ قىلىدۇ:  
زۆرۈرىيەت دەرىجىسىدىكى ئىشلار ئېھتىياج دەرىجىسىدىكى ئىشلارنىڭ ئالدىدا تۇرىدۇ، شۇنداق بولغانىكەن، تولۇقلىما دەرىجىسىدىكى ئىشلارنىڭمۇ ئالدىدا تۇرىدىغانلىقىغا گەپ كەتمەيدۇ. ئېھتىياج دەرىجىسىدىكى ئىشلار تولۇقلىما دەرىجىسىدىكى ئىشلارنىڭ ئالدىدا تۇرىدۇ.

زۆرۈرىيەت دەرىجىسىدىكى ئىشلارمۇ بىر - بىرىدىن پەرقلىنىدۇ. ئۆلىمالار ئېيتقاندا، زۆرۈرىيەت دەرىجىسىدىكى ئىشلار: ”دىن، جان، نەسىل قالدۇرۇش، ئەقىل ۋە مال“ دىن ئىبارەت بەش تۈرلۈك بولىدۇ. بەزى ئۆلىمالار ئابروينىمۇ زۆرۈرىيەت دەرىجىسىدىكى ئىشلارغا قوشىدۇ. دىن زۆرۈرىيەت دەرىجىسىدىكى ئىشلارنىڭ بىرىنچىسى ۋە ئەڭ مۇھىمى بولۇپ، ئۇ باشقا زۆرۈرىيەتلەرنىڭ ھەتتا جاننىڭمۇ ئالدىدا تۇرىدۇ. جان قالغان زۆرۈرىيەتلەرنىڭ ئالدىدا تۇرىدۇ.

### مەنپەئەتلەرنى ئۆزگارا سېلىشتۇرۇش

جەزمىي مەنپەئەت گۇمانىي ياكى مەۋھۇم مەنپەئەتنىڭ ئالدىدا تۇرىدۇ. چوڭ مەنپەئەت كىچىك مەنپەئەتنىڭ ئالدىدا تۇرىدۇ. كولىپكتىپىنىڭ مەنپەئەتى شەخسىي مەنپەئەتنىڭ ئالدىدا تۇرىدۇ. كۆپ سانلىقنىڭ مەنپەئەتى ئاز سانلىقنىڭ مەنپەئەتىنىڭ ئالدىدا تۇرىدۇ. ئۇزۇن داۋاملىشىدىغان مەنپەئەت ئۆتكۈنچى ياكى ئۇزۇلۇپ قالدىغان مەنپەئەتنىڭ ئالدىدا تۇرىدۇ. يادرولۇق، ئاساسى مەنپەئەت يۈزەكى، قوشۇمچە مەنپەئەتنىڭ ئالدىدا تۇرىدۇ. كەلگۈسىدىكى چوڭ مەنپەئەت ھازىرقى پۈچەك مەنپەئەتنىڭ ئالدىدا تۇرىدۇ.

ھۈدەيبىيە سۈلھىسىدە كۆردۈڧكى، پەيغەمبەر ئەلەيھىسسالام بەزى كىشىلەرنىڭ نارازىلىقىغا قارىماي، كەلگۈسىدىكى يادرولۇق، ئاساسى مەنپەئەتنى يۈزەكى مەنپەئەتنىڭ ئالدىغا قويۇپ، قارماققا تەڭسىز كۆرۈنىدىغان ياكى بوزەك بولغاندەك كۆرۈنىدىغان شەرتلەرگە كۆنگەن؛ ئەھدىنامىدىن «بىسىمىللاھ» نى ئۆچۈرۈپ، ئۇنىڭ ئورنىغا «بىسىمىكە اللھ ھۈممە» دەپ يېزىشقا قوشۇلغان، ھەم «اللھنىڭ ئەلچىسى مۇھەممەد» دېگەن خەتنى ئۆچۈرۈپ، ئۇنىڭ ئورنىغا «ئابدۇللاھنىڭ ئوغلى مۇھەممەد» دەپ يېزىشقا كۆنگەن. پەيغەمبەر ئەلەيھىسسالام بۇ ئارقىلىق ئىسلام دەۋىتىنى

تارقىتىشقا، پادىشاھلار بىلەن سۆزلىشىشكە ئىمكانىيەت بېرىدىغان تىنچ مۇھىتنى قولغا كەلتۈرمەكچى بولغان. قۇرئاننىڭ ھودەيىيە سۈلھىسىنى «روشەن غەلبە» دەپ ئاتىشى ئەجەبلىنەرلىك ئەمەس. بۇنىڭدەك مىساللار ناھايىتى كۆپ.

## زىيانلىق ئىشلارنى ئۆزئارا سېلىشتۇرۇش

خۇددى پايدىلىق ئىشلار پەرقلىق بولغاندەك زىيانلىق ئىشلارمۇ ئۆزئارا پەرقلىقتۇر. زۆرۈرىيەت دەرىجىسىدىكى ياخشى ئىشلارغا دەخلى قىلىدىغان زىيانلىق ئىش ئېھتىياج دەرىجىسىدىكى ۋە تولۇقلىما دەرىجىسىدىكى ياخشى ئىشلارغا دەخلى قىلىدىغان زىيانلىق ئىشقا ئوخشىمايدۇ. ئىقتىسادنى زىيانغا ئۇچرىتىدىغان ئىش جاننى زىيانغا ئۇچرىتىدىغان ئىشقا ئوخشىمايدۇ. جاننى زىيانغا ئۇچرىتىدىغان ئىش دىننى، ئېتىقادنى زىيانغا ئۇچرىتىدىغان ئىشقا ئوخشىمايدۇ.

زىيانلىق ئىشلار ھەجىمى، نەتىجىسى ۋە خەتىرى قاتارلىق جەھەتلەردە ئۆزئارا پەرقلىنىدۇ. شۇڭا فىقھىشۇناسلار زىيانغا مۇئامىلە قىلىشنىڭ مۇھىم قائىدىلىرىنى بېكىتىپ چىققان. تۆۋەندىكىلىرى شۇ قائىدىلەرنىڭ جۈملىسىدىن:

زىيان سېلىشمۇ ۋە زىيان سالدۇرۇشمۇ خاتا. مەلۇم بىر زىياننى تۈگىتىشتە ئۇنىڭغا ئوخشاش ياكى ئۇنىڭدىن چوڭراق زىياننى تارتىشقا بولمايدۇ. ئىككى زىياننىڭ يېنىكىرەكىگە تۇرىمىز. چوڭ زىياندىن قۇتۇلۇش ئۈچۈن كىچىك زىياننى تارتىمىز. ئومۇمىنىڭ مەنپەئەتىنى ساقلاپ قېلىش ئۈچۈن خۇسۇسى زىياننى ئۈستىمىزگە ئالىمىز.

## پايدا - زىيان توقۇنۇشۇپ قالغاندا، ئىككىسىنى ئۆزئارا سېلىشتۇرۇش

مەلۇم بىر ئىشتا ھەم پايدا ھەم زىيان بولسا، بۇ چاغدا پايدا - زىياننى ئۆزئارا سېلىشتۇرۇپ، قايسىسى بېسىپ كەتسە، شۇنى ئاساس قىلىش كېرەك. بىر ئىشتا زىيان پايدىدىن چوڭ بولسا، ئۇنى زىياننى بېسىپ چۈشكەنلىكى ئۈچۈن چەكلەش كېرەك، بۇ ئىشتىكى ئازغىنە مەنپەئەتكە قارىماسلىق كېرەك. قۇرئاندا ھاراق بىلەن قىمار توغرىسىدا سوئال سورىغانلارغا جاۋاب بەرگەندە، ئەنە

شۇ قائىدە بايان قىلىنغان: «يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا» (ئى مۇھەممەد!) سەندىن ھاراق ۋە قىمار توغرىسىدا سورىشىدۇ، سەن ئۇلارغا: «بۇنىڭ ھەر ئىككىسىدە چوڭ گۇناھ ۋە كىشىلەرگە (ئازغىنا ماددىي) پايدىمۇ بار، لېكىن ئۇلاردىكى گۇناھ پايدىغا قارىغاندا تېخىمۇ چوڭ» دېگەن<sup>①</sup>.

بىر ئىشنىڭ پايدىسى زىيىنىدىن چوڭ بولسا، ئۇ ئىشقا شەرىئەتتە يول قويۇلىدۇ، ئۇنىڭ ئازغىنە زىيىنى نەزەردىن ساقىت قىلىنىدۇ، بۇ ھەقتە تۆۋەندىكىدەك مۇھىم قائىدىلەر بار:

«زىياننىڭ ئالدىنى ئېلىش پايدا ئېلىشنىڭ ئالدىدا تۇرىدۇ». بۇ قائىدىنى تۆۋەندىكى مۇھىم قائىدە تولۇقلايدۇ:

چوڭ مەنپەئەتنى قولغا كەلتۈرۈش ئۈچۈن كىچىك زىيانغا يول قويۇلىدۇ. دائىملىق مەنپەئەتنى قولغا كەلتۈرۈش ئۈچۈن ئۆتكۈنچى زىيانغا يول قويۇلىدۇ.

گۇمانىي زىياندىن قورقۇپ جەزمىي مەنپەئەت تەرك ئېتىلمەيدۇ. سېلىشتۇرما فىقھىسى ئەمەلىي تۇرمۇشتا، بولۇپمۇ شەرىئەتنىڭ سىياسەت بابىدا ناھايىتى زور ئەھمىيەتكە ئىگە. چۈنكى، شەرىئەتتە سىياسەت سېلىشتۇرما فىقھىسىنى ئاساس قىلىدۇ. سېلىشتۇرما فىقھىسى يەنە ئاۋۋال نېمە قىلىش كېرەكلىكىنى چۈشىنىشتىن ناھايىتى مۇھىم ئەھمىيەتكە ئىگە.

## پايدا - زىياننى قانداق تونۇيمىز

بىز كۆزلىگەن پايدا يا دۇنيالىق پايدا، يا ئاخىرەتلىك پايدا ياكى دۇنيا ۋە ئاخىرەتلىك پايدا بولۇشى مۇمكىن، زىيانمۇ ھەم چوقۇم شۇنداق بولىدۇ. بۇ ئۈچ خىل پايدا - زىياننى تونۇشنىڭ ئۆزىگە خاس ئەقلىي ياكى شەرىئىي ۋە ياكى ئەقلىي ۋە شەرىئىي ئۇسۇللىرى بار.

<sup>①</sup> سۈرە بەقەرە، 219 - ئايەت.

## ئىبنى ئابدۇسالامنىڭ بۇ ھەقتىكى بايانى

ئىمام ئىززۇددىن ئىبنى ئابدۇسالام پايدا — زىياننى بۆسۈش ۋە پەرقلەندۈرۈش ھەققىدە تەپسىلى توختالغان بولۇپ، ئۇنىڭ: «ئىتسانلارنىڭ مەنپەئەتلىرىگە ھۆكۈم قىلىش قائىدىلىرى» ناملىق مەسلىسىز كىتابىدا بۇ ھەقتە ناھايىتى پاساھەتلىك بايانلار بار:

«دۇنيالىق پايدا - زىيانلارنىڭ كۆپىنچىسىنى ئەقىل ئارقىلىق بىلگىلى بولىدۇ، شەرىئەتلەرنىڭ كۆپىنچە مەسلىلىرىنىمۇ ھەم ئەقىل ئارقىلىق بىلگىلى بولىدۇ. چۈنكى، ھەرقانداق بىر ئەقىل ئىگىسىگە شەرىئەت كېلىشتىن بۇرۇنمۇ شۇنىسى مەخپى قالمىغانكى، ساپ پايدىلارنى قولغا كەلتۈرۈش، ساپ زىيانلاردىن ساقلىنىش بىر ياخشى ئىش؛ ئەڭ چوڭ پايدىنى ئادەتتىكىچە پايدىنىڭ ئالدىغا ئۆتكۈزۈش بىر ياخشى ئىش؛ ئەڭ چوڭ زىياندىن ئاۋۋال ساقلىنىش بىر ياخشى ئىش؛ چوڭ مەنپەئەتنى كىچىك مەنپەئەتنىڭ ئالدىغا ئۆتكۈزۈش بىر ياخشى ئىش؛ چوڭ زىياننىڭ ئالدىنى ئېلىشنى كىچىك زىياننىڭ ئالدىنى ئېلىشنىڭ ئالدىغا ئۆتكۈزۈش بىر ياخشى ئىش. بۇنىڭدا ھۆكۈمالارنىڭ پىكرى بىردەك.

شۇنىڭدەك شەرىئەتلەردىمۇ قان تۆكۈشنى، باسقۇنچىلىقنى، كىشىنىڭ مال - مۈلكىگە ۋە ئابرويىغا چېقىلىشنى ئەڭ ئاۋۋال ھارام قىلىدۇ. ساۋابى ئۇلۇغ ئىشلارنى ئاۋۋال قىلىشقا بۇيرۇيدۇ.

مەلۇم بىر پايدا - زىياننى پەرقلەندۈرۈشتە ئىختىلاپ كۆرۈلسە، بۇ ئىختىلاپ پايدا - زىياننى دەڭسەشتە ئىختىلاپ كۆرۈلگەنلىكىدىن پەيدا بولىدۇ. كىشىلەر پايدا - زىيان ئوخشاش دەپ قارىسا، بۇ ئەھۋالدا پايدىغا ياكى زىيانغا ھۆكۈم قىلالمايدۇ.

تېۋىپلارمۇ ئىككى كېسەلگە تەڭ دۇچ كەلسە، چوڭ كېسەلنى ئاۋۋال داۋالاپ كىچىك كېسەل بىلەن كارى بولمايدۇ؛ چوڭ ساغلاملىقنى قولغا كەلتۈرۈش يولىدا كىچىك ساغلاملىقنىڭ قولىدىن كېتىشىگە پەرۋا قىلمايدۇ؛ ئىككى كېسەلنىڭ دەرىجىسىنى پەرقلەندۈرەلمىگەندە گاڭگىراپ قېلىپ داۋالىيالمايدۇ. دوختۇرلىقتىمۇ شەرىئەتتىكىگە ئوخشاش ساغلاملىقنىڭ مەنپەئەتىنى قولغا كەلتۈرۈش، كېسەلنىڭ زىيىنىدىن ساقلىنىش؛ ساقلىنىش مۇمكىن بولغانلىكى زىياننىڭ ھەممىدىن ساقلىنىش، قولغا كەلتۈرۈش مۇمكىن بولغانلىكى مەنپەئەتنىڭ ھەممىسىنى قولغا كەلتۈرۈش

مەقسەت قىلىندۇ. ناۋادا پايدا - زىيان ئوخشاش بولۇپ قالسا، قانداق قىلسا بولىۋېرىدۇ. پايدا - زىياننىڭ قايسىسى كۈچلۈك بولسا، شۇ ئاساس بولىدۇ. پايدا - زىياننىڭ قايسىسىنىڭ كۈچلۈك ئىكەنلىكى بىلىنىمگەندە، ھېچقايسىسىغا قەدەم قويۇلمايدۇ. شەرىئەت قائىدىسى بىلەن تېبابەت قائىدىسىنى بېكىتكەن زات بىر. ھەر ئىككىلىسى بەندىلەرنىڭ پايدا - مەنپەئەتلىرىنى قولغا كەلتۈرۈش، زىيانلاردىن ساقلىنىش ئۈچۈن يولغا قويۇلغان.

دىنىي مەنپەئەتلەردە پايدا - زىياننى ئايرىيالمايدىغاندا بىر ئىش قىلىش توغرا ئەمەس. خۇددى شۇنىڭدەك تېۋىپمۇ ئىككى كېسەلنىڭ دەرىجىسىنى پەرقلەندۈرەلمىگەندە، ئۇنىڭ داۋالاشقا قەدەم ئېلىشى توغرا ئەمەس. بۇ قائىدىگە پايدا - زىياننى ئايرىيالمايدىغان نادانلاردىن باشقا ھەممە كىشى رىئايە قىلىدۇ. چۈنكى، ئىنسان تەبىئىتى شۇنى تەلەپ قىلىدۇ. شۇم پېشانىلىكى بېسىپ كەتمىگەن ياكى دۆتلىكى ئېشىپ كەتمىگەن ئادەم ئۆز تەبىئىتىنىڭ بۇ تەقەززاسىدىن تاشقىرى ئىش قىلمايدۇ. بەزى كاپىرلار ھايۋاننىڭ مەنپەئەتىنى ئاساس قىلىپ، ھايۋان ئۆلتۈرۈشنى چەكلىدى، ئۇ خاتا قىلدى. چۈنكى ئۇ تۆۋەن دەرىجىلىك ھايۋاننىڭ مەنپەئەتىنى يۇقىرى دەرىجىلىك ھايۋاننىڭ مەنپەئەتىنىڭ ئالدىغا ئۆتكۈزۈپ قويدى. ناۋادا ئۇ نادانلىقتىن ۋە نەپىسى - خاھىشىغا بېرىلىشتىن خالىي بولالسا ئىدى، چىرايلىقنى سەتنىڭ ئالدىغا ئۆتكۈزگەن بولاتتى، ئامال قىلىپ بولسىمۇ، ئەڭ سەتتىن ساقلىنىغان بولاتتى: ﴿لِاتَّبِعِ الَّذِينَ ظَلَمُوا أَهْوَاءَهُمْ بِغَيْرِ عِلْمٍ فَمَنْ يَهْدِي مَنْ أَضَلَّ اللَّهُ وَمَا لَهُمْ مِنْ نَاصِرِينَ﴾ (ئۇنداق ئەمەس (يەنى) ئالەمدا شىرك كەلتۈرۈشتە ئۇلارنىڭ ھېچقانداق ئۆزىسى يوق)، (ئۆزلىرىگە) زۇلۇم قىلغانلار بىلىمسىزلىكتىن نەپسى خاھىشىغا ئەگەشتى. ئالەم گۇمراھ قىلغان ئادەمنى كىم ھىدايەت قىلالايدۇ، ئۇلارغا ھەرگىز ياردەم قىلغۇچى بولمايدۇ»<sup>①</sup>.

ئالەم تەۋىپىق - ھىدايەت ئاتا قىلغان، گۇمراھلىقتىن ساقلىغان كىشىلەرلا بۇ زاكۇنى تەڭلەپ چۈشىنەلەيدۇ، ئۆز چۈشەنچىسىنىڭ تەقەززاسى بويىچە ئەمەل قىلالايدۇ، بۇنداقلا مەقسەتكە يېتىدۇ. ئۇلار شائىر ئېيتقاندا: ناھايىتىمۇ ئازدۇر:

ئاز دەيتتۇق سانغاندا بىز ئۇلارنى،  
ئازدىنمۇ ئاز ئىكەن ئەسلىدە سانى.

<sup>①</sup> سۈرە رۇم، 29 - ئايەت.

فىقھى ھۆكۈملەردە ئىجتىھاد قىلىش بىلەن شۇغۇللىنىدىغانلارنىڭ ئەھۋالىمۇ ئوخشاش. اللەنىڭ تەۋپىق، ھىدايىتىگە ئېرىشىپ، خاتالىشىشنى ساقلىنالمىغان مۇجتەھىد كۈچلۈك دەلىلنى بىلىپ، توغرا ھۆكۈم چىقىرايلىدۇ - دە، قوش ساۋابقا ئېرىشىدۇ. خاتالىقتىن ساقلىنالمىغان مۇجتەھىد پەقەت توغرا نىيەت بىلەن ئىجتىھاد قىلغىنىغا بىر ھەسسە ساۋابقا ئېرىشىدۇ، ئۇنىڭ خاتالىقى ئەپۇ قىلىنىدۇ. ئەڭ يامىنى تۈپكى قائىدىلەردە خاتالىشىشتۇر.

بىلگىنىكى، ئەڭ پايدىلىقنى بىرىنچى ئورۇنغا قويۇش، ئەڭ ئېغىر زىياننىڭ ئالدىنى ئاۋۋال ئېلىش بەندىلەرنىڭ خېمىر تۇرۇشىدا بار ئىش. بۇ، پەرۋەردىگارنىڭ شەپقىتى، ئانداكى بۇ كىتابتا سۆزلەندى. بىر كىچىك بالا تاتلىق بىلەن ئەڭ تاتلىقنى تاللاشقا توغرا كەلگەندە ئەلۋەتتە ئەڭ تاتلىقنى تاللايدۇ، چىرايلىق بىلەن ئەڭ چىرايلىقنى تاللاشقا توغرا كەلگەندە، ئەلۋەتتە، ئەڭ چىرايلىقنى تاللايدۇ؛ داچەن بىلەن دەرھەمنى تاللاشقا توغرا كەلگەندە، ئەلۋەتتە دەرھەمنى تاللايدۇ؛ دەرھەم بىلەن دىنارنى تاللاشقا توغرا كەلگەندە، ئەلۋەتتە دىنارنى تاللايدۇ. پايدىلىقنىڭ پايدىسىنى بىلمەيدىغان ناداندىن باشقىسى ياكى پايدا - زىياننىڭ ئوتتۇرىسىدىكى پەرقنى بىلمەس بولۇۋالغان بەدبەختتىن باشقىسى پايدا - زىياننى ھەرگىز ئىلەشتۈرۈۋەتمەيدۇ»<sup>①</sup>.

ئەمما ئاخىرەتنىڭ پايدا - زىيانلىرىنى پەقەت قۇرئان ۋە ھەدىس ئارقىلىقلا بىلگىلى بولىدۇ.

ئۇ دۇنيا ۋە بۇ دۇنيانىڭ پايدا - زىيانلىرى دەرىجە جەھەتتە پەرقلىقتۇر، بەزى پايدا - زىيانلار بىرىنچى دەرىجىدە، بەزىلىرى تۆۋەن دەرىجىدە، يەنە بەزىلىرى ئوتتۇراھال دەرىجىدە بولىدۇ؛ بەزى پايدا - زىيانلاردا پىكىر ئىختىلاپى بار، بەزىلىرىدە يوق. شەرىئەتتە بۇيرۇلغان ھەرقانداق بىر ئىشتا دۇنيا ۋە ئاخىرەتنىڭ پايدىسى ياكى بۇ ئىككىسىدىن بىرىنىڭ پايدىسى بار. شەرىئەتتە چەكلەنگەن ھەرقانداق بىر ئىشتا ئىككى دۇنيانىڭ ياكى ئىككىسىدىن بىرىنىڭ زىيىنى بار. ئەڭ چوڭ مەنپەئەتنى ھاسىل قىلالىغان ئەمەل ئەڭ ئەۋزەل ئەمەل، ئەڭ قەبىھ زىياننى كەلتۈرۈپ چىقارغان ئىش ئەڭ رەزىل قىلمىشتۇر. اللەنى تونۇش، ئۇنىڭغا بويسۇنۇش ۋە ئىمان ئېيتىشتىن پايدىلىقراق ئىش يوق؛ اللەنى تونۇماسلىق، ئۇنىڭغا بويسۇنماسلىق ۋە كاپىرلىقتىنمۇ زىيانلىق ئىش ھەم يوق.

① «ئىنسانلارنىڭ مەنپەئىتىگە ھۆكۈم قىلىش قائىدىلىرى»، 1 - جىلد، 5 - دىن 7 - بەتكىچە.

ئاخىرەتنىڭ ساۋابى ئەمەللەرنىڭ پايدىسىغا قاراپ پەرقلىق بولىدۇ، ئاخىرەتنىڭ جازاسى ھەم ئەمەللەرنىڭ زىيىنىغا قاراپ پەرقلىق بولىدۇ. قۇرئاننىڭ ئاساسى مەقسىتى پايدىلىق ئىشلارنى قىلىشقا ۋە پايدا تېپىشقا سەۋەب قىلىشقا بۇيرۇش؛ زىيانلىق ئىشلارنى قىلىشتىن ۋە زىيان كەلتۈرگۈچى سەۋەبلەردىن توسۇش. دۇنيانىڭ پايدا - زىيانلىرىنى ئاخىرەتنىڭ پايدا - زىيانلىرىغا سېلىشتۇرغىلى بولمايدۇ. چۈنكى، ئاخىرەتنىڭ پايدىسى جەننەتكە كىرىش، مېھرىبان ئاللىنىڭ رىزاسىغا ئېرىشىش، ئاللىنىڭ ئۇلۇغ جامالىنى كۆرۈش. پاه، پاه، پاه!... بۇ نېمىدېگەن ئۇلۇغ نېئەت؟! ئاخىرەتنىڭ زىيىنى بولسا، قايناق ئوتقا كىرىش، نازارەت قىلىپ تۇرغۇچى ئاللىنى نازارى قىلىش، ئاللىنىڭ ئۇلۇغ جامالىنى كۆرەلمەسلىك قاتارلىقلار. ۋاھ ۋاھ ۋاھ!... بۇ نېمىدېگەن ئېغىر ئازاب!؟

پايدىلىق ئىشلار مۇباھ، مۇستەھەب، پەرزىدىن ئىبارەت ئۈچ تۈرگە بۆلۈنە، زىيانلىق ئىشلار مەكرۇھ ۋە ھارامدىن ئىبارەت ئىككى تۈرلۈك بولىدۇ.

### ئىككى دۇنيانىڭ پايدا - زىيانلىرىنى نېمە بىلەن بىلگىلى بولىدۇ

ئىككى دۇنيانىڭ پايدا - زىيانلىرىنى پەقەت شەرىئەت ئارقىلىقلا بىلگىلى بولىدۇ. ئەگەر پايدا - زىيان ئېنىق بولماي قالسا، بۇنىڭغا شەرىئەتنىڭ دەلىللىرىدىن جاۋاب ئىزدىلىدۇ. شەرىئەتنىڭ دەلىللىرى دېگىنىمىز قۇرئان، ھەدىس، ئىجمائ ۋە توغرا قىياستىن ئىبارەتتۇر. ئەمما دۇنيانىڭ پايدا - مەنپەئەتلىرى ۋە زىيانلىرى تەجرىبىلەردىن، ئۆرپ - ئادەتلەردىن، گۇمان - تەخمىنلەردىن مەلۇم بولىدۇ. ئەگەر پايدا - زىيان ئېنىق بولماي قالسا، ھەرنەرسىگە ئۆزىگە يارىشا دەلىل ئىزدىلىدۇ. دۇنيالىق پايدا - زىياننى بىلمەكچى بولغان كىشى شەرىئەت بىر نەرسە دېمىگەن مەسىلىلەردە ئەقلى بويىچە ئىش كۆرسە بولىدۇ. ئىبادەتتىن باشقا ھەرقانداق ئىش بۇ قائىدىنىڭ سىرتىغا چىقىپ كەتمەيدۇ دېيىشكە بولىدۇ. ئەمما ئىبادەتتە پايدا - زىيان ئاللىنىڭ بەلگىلىمىسى بويىچە بولىدۇ. گەرچە ئاللىنىڭ يارىتىش، رىزىق بېرىش، تەكلىپ بېرىش، ساۋاب ۋە جازا بېرىش مەجبۇرىيىتى بولمىغاندەك، بەندىلەرگە پايدا يەتكۈزۈش، ئۇلارنى زىياندىن ساقلاش مەجبۇرىيىتى بولمىسىمۇ، لېكىن ئاللى ئۆزىنىڭ پەزىلى ۋە مەرھىمىتى بىلەن بەندىلىرىگە پايدا يەتكۈزىدۇ، ئۇلارنى زىياندىن ساقلايدۇ.



## «ئىنسانلارنىڭ مەنپەئەتىگە ھۆكۈم قىلىش قائىدىلىرى» دېگەن كىتابنىڭ مەقسىتى

ئىمام ئىبنى ئابدۇسسالام مەزكۇر كىتابنىڭ مەقسىتىنى بايان قىلىپ مۇنداق دەيدۇ: بۇ كىتابنى تۈزۈشتىكى مەقسەت بەندىلەر پايدىلىق ئىشلارنى قىلىۋالسىۇن دەپ تائەت - ئىبادەتلەردىكى، مۇئامىلىلەردىكى ۋە باشقا ئىشلاردىكى پايدىلارنى بايان قىلىش؛ بەندىلەر ئۇنىڭدىن ساقلىنىشىنى دەپ زىيانلىق ئىشلارنى كۆرسىتىپ قويۇش؛ بەندىلەر ئۇنىڭدىن خەۋەردار بولۇپ قالسىۇن دەپ ئىبادەتلەرنىڭ پايدىسىنى چۈشەندۈرۈپ قويۇش؛ ياخشى ئەمەللەرنىڭ قايسىسى ئاۋۋال ئىجرا قىلىنىدۇ، يامان ئەمەللەرنىڭ قايسىسىدىن ئاۋۋال يېنىلىدۇ، بەندىلەرنىڭ قولىدىن نېمە كېلىدۇ، نېمە كەلمەيدۇ، بۇنى بايان قىلىشتۇر. شەرىئەتنىڭ ھەممىسى پايدىلىق بولۇپ، ئۇنىڭدا يا زىياندىن ساقلىنىلىدۇ ياكى پايدا ئېلىنىدۇ. اللەنىڭ: «ئى ئىمان كەلتۈرگەن زاتلار!» دەپ چاقىرغانلىقىنى ئاڭلىساڭ، دىققەت قىلغىنىكى، مۇشۇ چاقىرىقتىن كېيىن اللە سېنى يا بىر ياخشىلىققا رىغبەتلەندۈرىدۇ ياكى بىر يامانلىقتىن توسىدۇ ۋە ياكى ياخشىلىققا بۇيرۇپ، يامانلىقتىن توسىدۇ. اللە ئۆزىنىڭ كىتابىدا بەندىلەرنى زىياندىن ساقلىنىشىغا ئۈندەپ بەزى ھۆكۈملەرنىڭ زىيانلىرىنى بايان قىلدى، پايدا تېپىۋالسىۇن دەپ بەزى ھۆكۈملەرنىڭ پايدىلىرىنى بايان قىلدى.<sup>①</sup>

### ئاۋۋال نېمە قىلىش كېرەكلىكىنى چۈشىنىشنىڭ شەرىئەت مەقسەتلىرىنى چۈشىنىش بىلەن بولغان مۇناسىۋىتى

ئاۋۋال نېمە قىلىش كېرەكلىكىنى چۈشىنىش شەرىئەتنىڭ مەقسىتىنى چۈشىنىش بىلەن مۇناسىۋەتلىك. شەرىئەت ھۆكۈملىرى ئومۇمەن سەۋەبكە تايىنىدۇ. ئۇنىڭ تېگى - تەكتىدە ئىشقا ئاشۇرۇش مەقسەت قىلىنغان نىشانلار بار بولۇپ، بۇنىڭدا ھېچقانداق پىكىر ئىختىلاپى يوق. چۈنكى، اللەنىڭ ئىسىم - سۈپەتلىرى ئىچىدە: «ھېكمەت بىلەن ئىش قىلغۇچى» دېگەن بىر سۈپەت بار بولۇپ، بۇ سۈپەت قۇرئاندا توقسان نەچچە قېتىم تەكرارلانغان. ھېكمەت بىلەن ئىش قىلغۇچى زات ھېچقانداق نەرسىنى بىھۇدە ياراتمىغاندەك، ھېچقانداق

① «ئىنسانلارنىڭ مەنپەئەتىگە ھۆكۈم قىلىش قائىدىلىرى»، 1 - جىلد، 5 - دىن 11 - بەتكىچە.

ھۆكۈمنى مەقسەتسىز يولغا قويمايدۇ. اللہ بھۇدە ئىش قىلىشتىن پاكىتۇر. ھەتتاكى نوقۇل ئىبادەت پائالىيەتلىرىدىمۇ شەرىئەتنىڭ يەتمەكچى بولغان مەقسىتى بار. شۇڭا قۇرئان كەرىم ئىبادەت پائالىيەتلىرىنىڭ سەۋەبلىرىنى بايان قىلىدۇ: «ناماز يامان ۋە بۇزۇق ئىشلاردىن توسىدۇ»<sup>①</sup>؛ «زاكات (زاكات بەرگۈچىلەرنى) پاكلايدۇ»<sup>②</sup>؛ «روزا تەقۋادارلىققا ئۈندەيدۇ»<sup>③</sup>؛ «ھەج كىشىلەر ئۆزلىرىگە تېگىشلىك بولغان (دىنىي ۋە دۇنياۋىي) مەنپەئەتلەرنى كۆرسۈن، بەلگىلەنگەن كۈنلەردە اللہ ئۇلارغا رىزق قىلىپ بەرگەن چارۋا - ماللارنى اللەنىڭ ئىسمىنى ئېيتىپ قۇربانلىق قىلىشى ئۈچۈندۇر»<sup>④</sup>.

شەرىئەتنىڭ تەكلىپ بېرىشتىكى مەقسىتىنى چۈشىنىپ، ئۇنى ئىشقا ئاشۇرساق، شەرىئەتنىڭ مەقسىتى بىلەن مۇناسىۋىتى يوق ئىشلاردا ئۆزىمىزنىمۇ ۋە ئۆزىمىزگە قىيىنمىساق، اللەنىڭ دىنىنى توغرا چۈشەنگەن بولىمىز.

شۇ ۋەجىدىن مەن شۇنداق قارايمەنكى، سەدىقە - پىتىرنى بىزنىڭ بۇ دەۋرىمىزدە ھەرقانداق مۇھىتتا ھەتتا شەھەرلەردىمۇ يېمەك - ئىچمەكتىن بېرىش كېرەك دەپ، بۇ مەسىلىنى چىڭتىۋېلىشنىڭ زۆرۈرىيىتى يوق. چۈنكى سەدىقە پىتىرنى بېرىش بىۋاسىتە مەقسەت ئەمەس، بەلكى ئۇ مۇشۇ مۇبارەك كۈندە يوقسۇللارنى يوقلاش مەقسىتىدە يولغا قويۇلغان ۋاستىدۇر.

مەن يەنە شۇنداق قارايمەنكى، ھەجە شەيتانغا تاش ئېتىش مەسىلىسىدە ئۆتكەن يىلدىكىدەك قاتتىق قىستاقچىلىق بولسىمۇ، نەچچە يۈز ئادەم دەسسىلىپ ئۆلسىمۇ مەيلىكى، ئەمما كۈن قايرىلىشتىن بۇرۇن شەيتانغا تاش ئېتىپ بولۇش لازىم دەپ، بۇ مەسىلىنى چىڭتىۋالماسلىق كېرەك. چۈنكى، شەرىئەتتە شەيتانغا تاش ئېتىشنىڭ بىۋاسىتە مەقسەت ئىكەنلىكىگە دالالەت قىلىدىغان ھېچقانداق دەلىل يوق. بەلكى شەيتانغا تاش ئېتىشتىكى مەقسەت اللەنى ياد ئېتىشتۇر. بۇ تەلەپ ئوڭايلىق تۇغدۇرۇش، ھەرەج تارتىماسلىق بىلەنمۇ ھاسىل بولىدۇ.

بۇنداق مەسىلىلەردە ئۆزگەرمەس مەقسەت بىلەن ئۆزگىرىشچان ۋاستىلارنى پەرقلىنىدۇرۇش ناھايىتى مۇھىم. ئۆزگەرمەس مەقسەتلەردە پولاتتەك

① سۈرە ئەنكەبۇت، 45 - ئايەت.

② سۈرە تەۋبە، 103 - ئايەت.

③ سۈرە بەقەرە، 183 - ئايەت.

④ سۈرە ھەج، 82 - ئايەت.

چىڭ تۇرۇش كېرەك. ئۆزگىرىشچان ۋاسىتىلاردا يىپەكتەك ئەۋرىشىم بولۇش كېرەك. بىز بۇ مەسىلىنى: «ھەدىسكە قانداق مۇئامىلە قىلىشىمىز كېرەك» دېگەن كىتابىمىزدا ئىزاھلاپ ئۆتكەن ئىدۇق<sup>①</sup>.

## «ئاۋۋال نېمە قىلىش كېرەك» لىكىنى چۈشىنىشنىڭ قۇرئان ۋە ھەدىسنىڭ تېكىستلىرىنى چۈشىنىش بىلەن بولغان مۇناسىۋىتى

ئاۋۋال نېمە قىلىش كېرەكلىكىنى چۈشىنىش شەكسىزكى، قۇرئان ۋە ھەدىسنىڭ نىسپىي تېكىستلىرىنى چۈشىنىش بىلەنمۇ زىچ مۇناسىۋەتلىك. نىسپىي تېكىستلەرنى بىر پۈتۈن مەقسەتلەرگە ۋە ئومۇمىي قائىدىلەرگە باغلاپ چۈشىنىش كېرەك. ھەرقانداق نىسپىي مەسىلە ئۆزى تەۋە بولغان بىر پۈتۈنلۈك ئاساسىدا چۈشىنىلىشى، شاخچە مەسىلىلەر يىلتىز مەسىلىلەر ئاساسىدا بىر تەرەپ قىلىنىشى كېرەك.

بۇ نۇقتىدا ھۆكۈمىي تېكىست بىلەن قىياسىي تېكىستنى، مۇھكەم بىلەن مۇتەشەبھىنى ئايرىش؛ قىياسىي تېكىستنى ھۆكۈمىي تېكىستكە، مۇتەشەبھىنى مۇھكەمگە بويىسۇندۇرۇپ چۈشىنىش زۆرۈر.

مۇشۇنداق چۈشىنىش ھەدىسكە كەلگەندە تېخىمۇ لازىم بولىدۇ. چۈنكى، ھەدىس كۆپلىگەن ئۇششاق مەسىلىلەرنى تەپسىلىي بايان قىلغانلىقتىن، ھەدىسنى چۈشىنىشتە قۇرئاندىن بەكرەك ئېلىشتۇرۇپ قويۇش يۈز بېرىدۇ. ئۇنىڭ ئۈستىگە بەزى ھەدىسلەر شەرئىي ھۆكۈملەرنى بايان قىلىدۇ، خورمىنى ئۇلاش توغرىسىدىكى ھەدىستەك بەزى ھەدىسلەر شەرئىي ھۆكۈملەرنى بايان قىلمايدۇ، بەزى ھەدىسلەر دائىملىق شەرئىي ھۆكۈمنى بايان قىلىدۇ، بەزىلىرى ئۆتكۈنچى ھۆكۈمنى بايان قىلىدۇ، بەزىلىرى ئومۇمىي ھۆكۈمنى بايان قىلىدۇ، بەزىلىرى خاس ھۆكۈمنى بايان قىلىدۇ. بۇنى مۇھەققىق ئۆلىمالار تەپسىلىي بايان قىلغان. بىز بۇ مەسىلىنى سۈننەت ۋە سىيرەت تەتقىقاتى مەركىزى ژۇرنىلىدا «ھەدىستىكى قانۇنشۇناسلىق» دېگەن سەرلەۋھە ئاستىدا ۋە «ھەدىس مەرىپەت ۋە مەدەنىيەت مەنبەسى» دېگەن كىتابىمىزدا ئېنىق چۈشەندۈردۈق. بۇ ھەقتە كەڭرەك مەلۇماتقا ئېرىشمەكچى بولغانلار ئۇ ئىككى كىتابقا مۇراجىئەت قىلغاي. پەقەت اللەنىڭ ياردىمى بىلەنلا ئۇتۇق

<sup>①</sup> مەزكۇر كىتابنىڭ: «ئۆزگىرىشچان ۋاسىتىلار بىلەن ئۆزگەرمەس نىشاننى پەرقلەندۈرۈش» دېگەن بۆلۈمىگە قاراڭ.

قازانغىلى بولىدۇ.

## ئۈچىنچى باب

### ساندىن سۈپەت مۇھىم

شەرىئەتتە ساندىن سۈپەت مۇھىم، ھەجىمدىن مەزمۇنى مۇھىم. ساننىڭ كۆپلۈكى، ھەجىمنىڭ چوڭلۇقى ئاساسىي ئورۇندا تۇرمايدۇ. بەلكى سۈپەت ئاساسىي ئورۇندا تۇرىدۇ.

قۇرئان كەرىمدە سانى كۆپ بولسىمۇ سۈپىتى ناچار بولغانلار يەنى «چۈشەنمەيدىغانلار»، «بىلمەيدىغانلار»، «ئىمان ئېيتمايدىغانلار»، «شۈكرى قىلمايدىغانلار» قانچىلىغان: ﴿بَلْ أَكْثَرُهُمْ لَا يَعْقِلُونَ﴾ (بەلكى ئۇلارنىڭ تولىسى چۈشەنمەيدۇ)<sup>①</sup>؛ ﴿وَلَكِنَّ أَكْثَرَ النَّاسِ لَا يَعْلَمُونَ﴾ (لېكىن كىشىلەرنىڭ تولىسى بىلمەيدۇ)<sup>②</sup>؛ ﴿وَلَكِنَّ أَكْثَرَ النَّاسِ لَا يُؤْمِنُونَ﴾ (لېكىن ئىنسانلارنىڭ تولىسى ئىشەنمەيدۇ)<sup>③</sup>؛ ﴿وَلَكِنَّ أَكْثَرَ النَّاسِ لَا يَشْكُرُونَ﴾ (ۋە لېكىن ئىنسانلارنىڭ كۆپچىلىكى (اللەنىڭ نېمىتىگە) شۈكرى قىلمايدۇ)<sup>④</sup>؛ ﴿وَإِنْ تُطِغْ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ﴾ (ئەگەر سەن يەر يۈزىدىكى كۆپچىلىك كىشىلەرگە ئىتائەت قىلساڭ، ئۇلار سېنى اللەنىڭ يولىدىن ئازدۇرىدۇ)<sup>⑤</sup>. قۇرئاندا سانى ئاز بولسىمۇ، سۈپىتى ساز كىشىلەر - يەنى شۈكرى قىلغۇچىلار ماختالغان:

﴿إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ مَّا هُمْ﴾ (پەقەت ئىمان ئېيتقان ۋە ياخشى ئەمەل قىلغانلارلا (بىر - بىرىگە چېقىلمايدۇ) بۇلار ئازدۇر)<sup>⑥</sup>؛ ﴿وَقَلِيلٌ مِّنْ عِبَادِيَ الشَّاكِرِينَ﴾ (مېنىڭ بەندىلىرىمدىن (اللەنىڭ نېمەتلىرىگە) شۈكرى قىلغۇچى بەك ئاز)<sup>⑦</sup>؛ ﴿وَأَذْكُرُوا إِذْ أَنْتُمْ قَلِيلٌ مُّسْتَضْعَفُونَ فِي الْأَرْضِ﴾ (ياد ئېتىڭلاركى، ئۆز ۋاقتىدا سىلەر (مەككە) زىمىنىدا ئاز سانلىق بولۇپ، بوزەك قىلىنغانلار ئىدىڭلار)<sup>⑧</sup>؛ ﴿فَلَوْلَا كَانَ مِنَ الْقُرُونِ مِن قَبْلِكُمْ أُولُوا بَقِيَّةً يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِّمَّنْ أَنْجَيْنَا مِنْهُمْ﴾

① سۈرە ئەنكەبۇت، 63 - ئايەت.

② سۈرە ئەئراڧ، 187 - ئايەت.

③ سۈرە ھۇد، 17 - ئايەت.

④ سۈرە بەقەرە، 243 - ئايەت.

⑤ سۈرە ئەنئام، 116 - ئايەت.

⑥ سۈرە ساد، 29 - ئايەت.

⑦ سۈرە سەبئە، 13 - ئايەت.

⑧ سۈرە ئەنفال، 26 - ئايەت.

«سېلەردىن بۇرۇن ئۆتكەن ئۈمەتلەرنىڭ ئارىسىدا نېمىشقا (يامانلارنى) يەر يۈزىدە بۇزۇقچىلىق قىلىشتىن توسىدىغان ئەقىل ئىگىلىرى بولمىدى؟ ئۇلار ئارىسىدىن بۇزۇقچىلىقنى توسۇپ، بىزنىڭ نىجاتلىقىمىزغا ئېرىشكەن ئازغىنە كىشىلەر بۇنىڭدىن مۇستەسنا»<sup>①</sup>. ئادەم سانىنىڭ كۆپ بولۇشى مۇھىم ئەمەس، ئەمما ياخشى ئىش قىلىدىغان مۇئەننەلەر سانىنىڭ كۆپ بولۇشى مۇھىم. نۇرغۇن ئادەملەر پەيغەمبەر ئەلەيھىسسالامنىڭ مۇنۇ سۆزىنى ئېغىزىدىن چۈشۈرمەيدۇ: «تساکحوا تناسلوا تىكروا فىئى مكاثر بىكم الامم» «نىكاھلىنىڭلار، نەسىل قالدۇرۇپ كۆپىيىڭلار، چوقۇمكى مەن سېلەرنىڭ كۆپلىكىڭلار بىلەن باشقا ئۈمەتلەر ئالدىدا ئىپتىخارلىنىمەن»<sup>②</sup>.

ناھايىتى ئېنىقكى، پەيغەمبەر ئەلەيھىسسالام باشقا ئۈمەتلەر ئالدىدا نادان، پاسىق، زومىگەر ئادەملەر بىلەن ئىپتىخارلانمايدۇ، بەلكى ئاقكۆڭۈل، ئەمگەكچان، قولدىن ئىش كېلىدىغان ئۈمەتلىرى بىلەن ئىپتىخارلىنىدۇ. پەيغەمبەر ئەلەيھىسسالام مۇنداق دېگەن: «الناس كإبل مئة لاتجد فيها راحلة» «ئادەملەر كۆپ بولغان بىلەن، ياراملىقلىرى ئاز، بۇ خۇددى بىرەر يۈز تۆگىنىڭ ئىچىدىن ياراملىق تۆگىدىن بىرەرسى چىققاندەكلا ئىش»<sup>③</sup>.

باشقا مەخلۇقلارغا قارىغاندا ئادىمىزاتنىڭ ئۆزئارا سۈپەت پەرقى ناھايىتى چوڭ بولىدۇ. بۇ ھەقتە مۇنداق ھەدىس بار: «لېس شىء خيرا من الف مثله الا الإنسان» «بىرى مىڭدىن ياخشى بولىدىغان ئىش پەقەت ئىنسانلاردىلا مەۋجۇد»<sup>④</sup>.

بىز ھەرقانداق ئىشتا ساننىڭ كۆپ بولۇشىغا بېرىلىپ كېتىۋاتىمىز، كۆپ خانىلىق سانلارنى قوغلىشىۋاتىمىز، سۈپەتكە ئەھمىيەت بېرەلمەيۋاتىمىز. جاھىلىيەت دەۋرىدىكى بىر ئەرەب شائىرى سۈپەتنىڭ ساندىن مۇھىملىقى ھەققىدە مۇنداق دېگەن ئىكەن:

ئى دىلبەر! سەن بىزنى ئاز كۆرۈپ مەنىستەيۋاتىسەن، ھەر قانداق نەرسىنىڭ ئېسىلى ناھايىتى كەم تېپىلىدىكەن، سانمۇ ئاز بولىدىكەن، ھەقىقىي ئازلىق دېگەن ساندا ئەمەس، بەلكى سۈپەتتە بولىدىغان نەرسە. بەزى (قەبىلە)لەر باركى، سانى ئىنتايىن كۆپ بولغىنى بىلەن ئۇلاردا سۈپەت يوق، خارلىق توپىلىرىغا مېلىنىپ يۈرگەن، ئەگەر ئازلىقتىن كۆزگە ئىلمايدىغان

<sup>①</sup> سۈرە ھۇد، 116 - ئايەت.

<sup>②</sup> ئەبۇ داۋۇد ۋە نەسائى رىۋايەت قىلغان.

<sup>③</sup> بۇخارى ۋە مۇسلىم رىۋايەت قىلغان.

<sup>④</sup> تەبەرانى رىۋايەت قىلغان.

ئىش بولسا، ئەنە شۇنداقلارنى كۆزگە ئىلماسلىق كېرەك.

قۇرئاندا ئاز سانلىق تالۇت قوشۇنىنىڭ كۆپ سانلىق قوشۇنىنى  
يەڭگەنلىكى بايان قىلىندى: «فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهْرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ فَشَرِبُوا مِنْهُ إِلَّا قَلِيلًا مِّنْهُمْ فَلَمَّا جَاوَزَهُ هُوَ وَالَّذِينَ آمَنُوا مَعَهُ قَالُوا لَا طَاقَةَ لَنَا الْيَوْمَ بِجَالُوتَ وَجُنُودِهِ قَالَ الَّذِينَ يَظُنُّونَ أَنَّهُمْ مُلَاقُوا اللَّهَ كَم مِّن فِتْنَةٍ قَلِيلَةٍ غَلَبَتْ فِئَةٌ كَثِيرَةٌ يَأْذِنُ اللَّهُ وَاللَّهُ مَعَ الصَّابِرِينَ وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَثَبَّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ فَهَزَمُوهُمْ يَأْذِنُ اللَّهُ وَقَتَلَ دَاوُدُ جَالُوتَ وَآتَاهُ اللَّهُ الْمُلْكَ وَالْحِكْمَةَ وَعَلَّمَهُ مِمَّا يَشَاءُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ» (تالۇت ئەسكەرلىرى بىلەن (بەيتۇلمۇقەددەستىن) ئايرىلغان چاغدا: «اللہ سىلەرنى بىر دەريا بىلەن سىنايدۇ، كىمكى ئۇنىڭدىن ئىچىدىكەن ئۇ ماڭسا تەۋە ئەمەس، كىمكى دەريا سۈيىدىن تېتىمايدىكەن، ئۇ ھەقىقەتەن ماڭسا تەۋەدۇر، ئۇنىڭدىن (ئۇسسۇزلۇقنى بىر ئاز بېسىش ئۈچۈن) ئىچكەن ئادەم (بۇيرۇققا خىلاپلىق قىلغان بولمايدۇ)» دېدى. ئۇلارنىڭ ئىچىدىكى ئازغىنا كىشىدىن باشقا ھەممىسى ئۇنىڭدىن ئىچتى. تالۇت ۋە ئۇنىڭغا ئىمان ئېيتقان كىشىلەر دەريادىن ئۆتكەن چاغدا (دۈشمەننىڭ كۆپلىگىنى كۆرۈپ قورقۇنچقا چۈشۈپ، ئۇلارنىڭ بىر پىرقىسى): «بۈگۈن بىز جالۇت ۋە ئۇنىڭ ئەسكەرلىرى بىلەن ئۇرۇشۇشقا تاقەت كەلتۈرەلمەيمىز» دېدى. (تالۇتنىڭ تەۋەلىرىدىن) اللەقا مۇلاقات بولۇشقا ئېتىقاد قىلىدىغانلار: «اللەنىڭ ئىرادىسى بىلەن ئاز جامائە كۆپ جامائەنىڭ ئۈستىدىن غەلبە قىلىدۇ» دېدى. اللە چىداملىق كۆرسەتكۈچىلەر بىلەن بىلىدۇر. ئۇلار جالۇت ۋە ئۇلارنىڭ ئەسكەرلىرى بىلەن ئۇچراشقان چاغدا: «پەرۋەردىگارمىز! قەلبىمىزنى چىداملىقلىق بىلەن تولدۇرغىن، قەدەملىرىمىزنى (ئۇرۇش مەيدانىدا) سابىتلىق قىلغىن، كاپىر قەۋمگە قارشى بىزگە ياردەم بەرگىن» دېدى. مۇئمىنلەر اللەنىڭ ئىرادىسى بىلەن كاپىرلارنى مەغلۇپ قىلدى، داۋۇت جالۇتنى ئۆلتۈردى. اللە داۋۇتقا سەلتەنەتنى، ھېكمەتنى (يەنى پەيغەمبەرلىكنى) بەردى. ئۇنىڭغا خالىغان نەرسىلىرىنى (يەنى پايدىلىق ئىلىملەرنى) بىلدۈردى. اللە ئىنسانلارنىڭ بەزىسىنى بەزىسى بىلەن مۇداپىئە قىلىپ تۇرمىسا (يەنى كۈچلۈك تاجاۋۇزچىغا ئۇنىڭدىنمۇ كۈچلۈك بولغان بىرسىنى ئاپىرىدە قىلمىسا) ئىدى، يەر يۈزى ئەلۋەتتە پاستاقتا ئايلىناتتى (يەنى خاراپىلىققا يۈزلىنەتتى)، لېكىن اللە (يامانلىقنى ئۈستۈنلۈككە ئىگە قىلماسلىق بىلەن) پۈتۈن جاھان ئەھلىگە

مەرھەمەت قىلغۇچىدۇر»<sup>①</sup>.

قۇرئاندا يەنە بىزگە بەدرى غازىتىدا ئاز سانلىق مۇسۇلمانلارنىڭ كۆپ سانلىق بولغان مۇشرىكلارنى يېڭىۋالغانلىقى بايان قىلىندى: ﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تُشْكُرُونَ﴾ (اللە سىلەرگە بەدرىدە نۇسرەت ئاتا قىلدى، ھالبۇكى، سىلەر كۈچسىز ئىدىڭلار (سانىڭلار ۋە قورالڭلار ئاز ئىدى). اللەنىڭ سىلەرگە بەرگەن نۇسرىتىگە شۈكرى قىلىش يۈزىسىدىن اللەتنى قورقۇڭلار)<sup>②</sup>. ﴿وَاذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ بِبَصَرِهِ وَرَزَقَكُمْ مِنَ الطَّيِّبَاتِ لَعَلَّكُمْ تُشْكُرُونَ﴾ (ياد ئېتىڭلاركى، ئۆز ۋاقتىدا سىلەر (مەككە) زېمىنىدا ئاز سانلىق بولۇپ، بوزەك قىلىنغانلار ئىدىڭلار، كىشىلەر (يەنى مۇشرىكلار) نىڭ تالان - تاراج قىلىشىدىن قورقاتتىڭلار، شۈكرى قىلىشىڭلار ئۈچۈن اللە سىلەرنى (مەدىنىدە) يەرلەشتۈردى، (بەدرى ئۇرۇشىدا) ئۆز ياردىمى بىلەن سىلەرنى كۈچلەندۈردى. سىلەرگە ھالال نەرسىلەر (يەنى غەنىمەتلەر) نى رىزىق قىلىپ بەردى)<sup>③</sup>.

مۇسۇلمانلار ھۈنەين غازىتىدا سانغا بېرىلىپ، سۈپەتكە سەل قارىغانلىقتىن، ساننىڭ كۆپلۈكىدىن مەغرۇرلىنىپ، مەنئىي كۈچكە ۋە ئەسكىرىي ئىنتىزامغا سەل قارىغانلىقتىن پۈتۈنلەي مەغلۇپ بولۇپ كەتكىلى تاس قالدى. ئۇلار غازاتنىڭ باشلىنىشىدا خاپىلىق تارتقاندىن كېيىن سەگەكلەشتى، تۆۋپە قىلدى، سۈپەتنىڭ مۇھىملىقىنى چۈشەندى. شۇنىڭ بىلەن، اللە يەنە ئۇلارنى ئۇلار كۆرمەيدىغان قوشۇنلار بىلەن كۈچلەندۈرۈپ غەلبىگە ئېرىشتۈردى. اللە تائالا بۇ ھەقتە مۇنداق دەيدۇ: ﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحَبَتْ ثُمَّ وَابَسَتْ لَقَدْ نَصَرَكُمُ اللَّهُ فِي بَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تُشْكُرُونَ﴾ (اللە سىلەرگە نۇرغۇن جەڭ مەيدانلىرىدا ۋە ھۈنەين كۈنىدە (يەنى جېڭىدە) ھەققەتەن ياردەم بەردى. ئەينى ۋاقىتتا سانىڭلارنىڭ كۆپلۈكىدىن خۇشاللىنىپ كەتتىڭلار (يەنى بۈگۈن بىزنىڭ سانىمىز كۆپ، مەغلۇپ بولمايمىز دېدىڭلار) بۇ چاغدا سىلەرنىڭ سانىڭلارنىڭ كۆپلۈكى سىلەرگە قىلچە ئەسقاتمىدى. (قاتتىق قورققىنىڭلاردىن) كەڭ زېمىن سىلەرگە تار تۈيۈلدى. ئاندىن (مەغلۇپ بولۇپ، رەسۇلۇللاھنى ئازغىنە مۇئمىنلەر بىلەن

<sup>①</sup> سۈرە بەقەرە، 249 - دىن 251 - ئايەتكىچە.

<sup>②</sup> سۈرە ئال ئىمران، 123 - ئايەت.

<sup>③</sup> سۈرە ئەنفال، 26 - ئايەت.



تاشلاپ) ئارقاڭلارغا قاچتىڭلار. ئاندىن الله پەيغەمبەرگە ۋە مۇئمىنلەرگە (مەرھەمەت قىلىپ) خاتىرىلەپ بېغىشلىدى، سىلەرگە قوشۇنلارنى (يەنى سىلەرگە ياردەمگە پەرىشتىلەرنى) چۈشۈردى، ئۇلارنى سىلەر كۆرمىدىڭلار (شۇنىڭ بىلەن سىلەر غەلبە قىلدىڭلار)، الله كاپىرلارنى (ئۆلتۈرۈلۈش ۋە ئەسىر ئېلىنىش بىلەن) ئازابلىدى، كاپىرلارنىڭ جازاسى ئەنە شۇ<sup>①</sup>.

قۇرئاندا شۇنىسى ناھايىتى ئېنىق بايان قىلىندىكى، مۇئمىن ئادەمدە ئىمان ۋە كۈچلۈك ئىرادە بولسا، ئۇنىڭ كۈچى ئىمانسىز ۋە ئىرادىسىز دۈشمەننىڭ كۈچىدىن ئون ھەسسە كۆپ بولىدۇ.

الله تائالا بۇ ھەقتە مۇنداق دەيدۇ: ﴿يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِثَّةَيْنِ وَإِنْ يَكُنْ مِنْكُمْ مِثَّةٌ يَغْلِبُوا أَلْفًا مِّنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ﴾<sup>②</sup> (ئى پەيغەمبەر! مۇئمىنلەرنى (مۇشەرىكلەر بىلەن) ئۇرۇش قىلىشقا رىغبەتلەندۈرگىن، ئەگەر سىلەردە چىداملىق يىگىرمە ئادەم بولىدىغان بولسا، (دۈشمەندىن) ئىككى يۈزنى يېڭەلەيدۇ؛ ئەگەر سىلەردە (چىداملىق) يۈز ئادەم بولىدىغان بولسا كاپىرلاردىن مىڭنى يېڭەلەيدۇ؛ چۈنكى ئۇلار جاھىل قەۋم بولۇپ، (اللهنىڭ ھېكمىتىنى) چۈشەنمەيدۇ<sup>③</sup>).

مۇئمىن كۈچەيگەن ھالىتىدە مەزكۇر ئايەتتە دېيىلگەندەك بولىدۇ، ئەمما ئاجىزلاشقان ھالەتتە مۇئمىننىڭ كۈچى دۈشمەننىڭ كۈچىدىن ئىككى ھەسسە ئارتۇق بولىدۇ، يۇقىرىقى ئايەتنىڭ داۋامىدىكى ئايەت شۇنىڭغا ئىشارەت قىلىدۇ: ﴿إِلَّا خَفَّ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِثَّةٌ صَابِرَةٌ يَغْلِبُوا مِثَّةَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ﴾<sup>④</sup> (الله ئەمدى سىلەرنىڭ (يۈكۈڭلارنى) يېنىكلەتتى، سىلەرنىڭ ئاجىزلىقىڭلارنى بىلدى، ئەگەر سىلەردە چىداملىق يۈز ئادەم بولىدىغان بولسا، ئىككى يۈز (دۈشمەن) نى يېڭەلەيدۇ، ئەگەر سىلەردە چىداملىق مىڭ ئادەم بولىدىغان بولسا، اللهنىڭ ئىزنى بىلەن ئىككى مىڭ (دۈشمەن) نى يېڭەلەيدۇ. الله چىداملىقلار بىلەن بىللەدۇر<sup>⑤</sup>).

دېمەك، سان ۋە كۆپلۈك ئاساس ئەمەس، بەلكى ئىمان ۋە ئىرادىدىن ئىبارەت سۈپەت ئاساستۇر.

پەيغەمبەر ئەلەيھىسسالامنىڭ تەرجىمىھالىنى ئوقۇغان كىشىگە ئايانكى،

① سۈرە تەۋبە، 25 - ۋە 26 - ئايەتلەر.

② سۈرە ئەنفال، 65 - ئايەت.

③ سۈرە ئەنفال، 66 - ئايەت.

پەيغەمبەر ئەلەيھىسسالام ساندىن سۈپەتكە بەكرەك ئەھمىيەت بېرەتتى. پەيغەمبەر ئەلەيھىسسالامنىڭ ساھابىلىرى ۋە خەلىپىلىرىنىڭ تارىخ - تەرجىمىھالىلىرىنى ئوقۇغان كىشىلەر بۇ نۇقتىنى ناھايىتىمۇ ئېنىق كۆرۈۋالالايدۇ.

ئۆمەر ئىبنى خەتتاب رەزىيەللاھۇ ئەنھۇ ئەمر ئىبنى ئاسنى تۆت مىڭ كىشىلىك قوشۇن بىلەن مىسىرنى فەتھى قىلىشقا ئەۋەتكەن. كېيىن ئەمر ئىبنى ئاس ئۆمەردىن ياردەمچى قوشۇن ئەۋەتىشنى تەلەپ قىلغان. ئۆمەر ئەمر ئىبنى ئاسقا يەنە تۆتمىڭ كىشىلىك قوشۇن ۋە ئالاھىدە ئىقتىدارلىق تۆت كىشىنى ئەۋەتكەن ۋە مۇنداق دېگەن:

بۇ تۆت ئادەم تۆت مىڭ كىشىلىك قوشۇنغا تەڭ. شۇنىڭ بىلەن، ساڭا سەپلەپ بېرىلگەن ئەسكەر سانى 12 مىڭغا يەتتى، 12 مىڭ كىشىلىك قوشۇن ھەرگىزمۇ سانىنىڭ ئازلىقى تۈپەيلىدىن يېڭىلىپ قالمايدۇ.

ئۆمەر رەزىيەللاھۇ ئەنھۇ ئادەملەرنىڭ سۈپىتىگە، ئىقتىدارغا ۋە ساپاسىغا ئىشىنىتتىكى، ھەرگىزمۇ ئۇلارنىڭ سانىغا ۋە تەن قۇرۇلىشىنىڭ چوڭلۇقىغا ئىشەنمەيتتى.

ئۆمەر رەزىيەللاھۇ ئەنھۇ توغرىسىدا مۇنداق بىر بايان بار: بىر كۈنى، ھەزرىتى ئۆمەر قىسمەن يارەنلىرى بىلەن بىر چوڭ ھويلىدا سۆھبەتلىشىپ ئولتۇرۇپ، ئۇلارغا:

- ئارزۇيۇڭلارنى دەپ بېقىڭلار، - دەپتۇ.

- مۇشۇ ھويلا توشقۇدەك كۈمۈش تەڭگىلىرىم بولسا، ئۇنى ئالەم يولىدا

ئىشلىتىۋالسام دەيمەن، - دەپتۇ بىرسى.

- مۇشۇ ھويلا توشقۇدەك ئالتۇنۇم بولسا، ئۇنى ئالەم يولىدا ئىشلىتىۋالسام

دەيمەن، - دەپتۇ يەنە بىرسىمۇ. بۇنى ئاڭلىغان ھەزرىتى ئۆمەر:

- لېكىن مەن ئەبۇ ئۇبەيد ئىبنى جەرراھقا، مۇئاز ئىبنى جەبەلگە، ئەبۇ

ھۇزەيفەنىڭ ئازادگەردىسى سالمغا ئوخشاش ساپالىق ئادەملىرىم مۇشۇ ھويلا

توشقۇدەك كۆپ بولسا، ئۇلارنى ئالەم يولىدا خىزمەتكە قويسام دەيمەن، - دەپتۇ.

ھازىر دۇنيادىكى مۇسۇلمانلارنىڭ سانى بىر مىليارد 250 مىليوندىن

ئېشىپ كەتتى.

بىراق تولىمۇ ئەپسۇس، ئۇلار تۆۋەندىكى ھەدىستە بايان قىلىنغان

كىشىلەردە ساپاسىز ھالەتتە تۇرماقتا: پەيغەمبەر سەلەللاھۇ ئەلەيھى ۋەسەللەم

ساھابىلىرىگە:

- ئۇزۇنغا قالماي يات ئۈمەتلەر سىلەرگە ھەر تەرەپتىن قۇرتلار يېمەكلىككە يوپۇرۇلۇپ كەلگەندەك يوپۇرۇلۇپ كېلىدۇ، دېدى. ساھابىلەر دەرھال:

- ئى رەسۇلۇللاھ! سانىمىز ئازىيىپ كەتكەنلىكتىن شۇنداق بولمايدۇ؟ - دەپ سوراشتى.

- ياق، سانىڭلار ئاز بولمايدۇ، لېكىن سىلەر سۇ يۈزىدىكى كۆپۈككە ئوخشاپ قالسىلەر. اللە دۈشمىنىڭلارنىڭ كۆڭۈللىرىدىن سىلەرنىڭ ھەيۋىتىڭلارنى كۆتۈرۈۋېتىدۇ، قەلبىڭلەرگە بوشاڭلىقنى تاشلايدۇ.

- ئۇ قانداق بوشاڭلىق؟ ئى اللەنىڭ ئەلچىسى!

- دۇنياپەرەسلىك ۋە ئۆلۈمنى ياقتۇرماسلىق، - دېدى رەسۇلۇللاھ.

بۇ ھەدىستە بايان قىلىنىدۇكى، تېشى پال - پال، ئىچى غال - غال كۆپلۈك ھېچقانداق مەسىلىنى ھەل قىلالمايدۇ. مانا ئىسلام ئۈممىتى سۇ يۈزىدىكى كۆپۈكتەك ۋەزىنىسىز، چېچىلاڭغۇ، نىشانسىز يۈرگەن مەزگىللەردە ئەھۋال شۇنداق بولدى.

دېمەك، سانغىلا ئەمەس، سۈپەتكىمۇ ئەھمىيەت بېرىش كېرەك. سان دېگىنىمىزدە بىر نەرسىنىڭ ئاز - كۆپلۈكى، ئورنىنىڭ كەڭلىكى، ھەجىمىنىڭ يوغانلىقى، ۋەزىنىنىڭ ئېغىرلىقى، ۋاقتىنىڭ ئۇزۇنلىقى قاتارلىق ماددى مىقدارنى بىلدۈرىدىغان ئۆلچەملەرنى نەزەردە تۇتىمىز.

مەسىلەن، ئادەمنىڭ قىممىتى بوي - بەستىنىڭ ئېگىزلىكى ياكى مۇسكۇللىرىنىڭ چىڭلىقى ياكى تەن قۇرۇلىشىنىڭ چوڭلۇقى ۋە ياكى چىراي - شەكلىنىڭ گۈزەللىكى بىلەن ئۆلچەنمەيدۇ. چۈنكى، بۇ نەرسىلەرنىڭ ھەممىسى ئىنسان ماھىيىتىنىڭ سىرتىدىكى نەرسىلەر. بەدەن ناھايىتى بەك بولسا، ئىنسان روھىنىڭ پوستىدىن باشقا نەرسە ئەمەس، ئەمما ئىنساننىڭ ماھىيىتى پەقەت ئەقىل - پاراسەتتۇر. تەن قۇرۇلۇش دېگەن مۇناپىقتىمۇ، كاپىردىمۇ بار نەرسە: ﴿وَإِذَا رَأَيْتَهُمْ تُعْجِبُكَ أَجْسَامُهُمْ﴾ «مۇناپىقلارغا قارايدىغان بولساڭ، بەدەن قۇرۇلۇشىنىڭ (سالاپەتلىكى) سېنى ھەيران قالدۇرىدۇ»<sup>①</sup>؛ ﴿وَرَأَيْتُمْ فِي الْخَلْقِ بَسْطَةً﴾ «... ۋۇجۇدنىڭلارنى قامەتلىك، بەستىلىك قىلغانلىقىنى ياد ئېتىڭلار»<sup>②</sup>.

بۇ ئايەتتە دېيىلۋاتقىنى ھۇد ئەلەيھىسسالامنىڭ ئاد قەۋمىگە ئېيتقان

<sup>①</sup> سۈرە مۇنافىقۇن، 4 - ئايەت.

<sup>②</sup> سۈرە ئەئرا، 69 - ئايەت.

سۆزىدۇر. ئاد قەۋمى ئۆزىنىڭ بەستلىك قامىتىدىن مەغرۇرلىنىپ، چوڭچىلىق قىلغان: «فَأَمَّا عَادُ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً» (ئاد بولسا زېمىندا (ئالەننىڭ بەندىلىرى ھۇد ۋە ئۇنىڭ بىلەن ئىمان ئېيتقانلارغا) ھەقسىز رەۋىشتە يوغانچىلىق قىلدى. ئۇلار: «كۈچ - قۇۋۋەتتە بىزدىن كىم ئارتۇق؟» دېدى) ①.

پەيغەمبەر ئەلەيھىسسالامدىن مۇنداق بىر سەھىھ ھەدىس رىۋايەت قىلىنغان: «قىيامەت كۈنى يوغان، سېمىز ئادەملەر ئالەننىڭ دەرگاھىدا پاشىنىڭ قانتىچىلىك ئېتىبارغا ئىگە بولالمايدۇ. «قىيامەت كۈنى ئۇلارنى قىلچە ئېتىبارغا ئالمايمىز» دېگەن ئايەت بۇنىڭ قۇرئاندىكى دەلىلى ھېسابلىنىدۇ» ②.

بىر كۈنى، ئىبنى مەسئۇد رەزىيەللاھۇ ئەنھۇ دەرەخكە چىققان ئىدى، پاچىقى كۆرۈنۈپ قالدى. ئۇنىڭ پاچىقى ناھايىتى ئىنچىكە، ئورۇق ئىدى، شۇڭا بەزى ساھابىلەر كۈلۈشۈپ كەتتى. بۇ مۇناسىۋەت بىلەن پەيغەمبەر ئەلەيھىسسالام: «ئۇنىڭ پاچىقىنىڭ ئىنچىكىلىكىدىن كۈلۈۋاتامسىلەر؟ جېنىم ئىلكىدە بولغان زات بىلەن قەسەمكى، ئۇنىڭ شۇ ئورۇق پاچىقى تارازا - مىزاندا ئۇھۇد تېغىدىنمۇ ئېغىرراق كېلىدۇ» دېدى ③.

دېمەك، ئەقىل - پاراسەتتىن، پاك قەلبىتىن ئايرىلغان يوغان بەدەن ئەھمىيەتسىز نەرسىگە ئايلىنىپ قالىدۇ.

كونىلاردا مۇنداق بىر گەپ بار:

يىگىتتە بولسىمۇ چىناردەك قامەت،  
بىكاردۇر بولمىسا ئۇندا پەزىلەت.

ھەسسان ئىبنى سابىت رەزىيەللاھۇ ئەنھۇ بىر قەۋمنى ھەجۋى قىلىپ مۇنداق دېگەن ئىدى: «ئۇلار قارماققا قامىتى قېچىردەك كۆرۈنگىنى بىلەن، ئەمەلىيەتتە تېرىقنىڭ دانىسىچىلىك ئەقىل - پاراسەت يوق».

بىز: «ئىسلام دىنى جىسمانىي ساغلاملىقنى ۋە جىسمانىي كۈچنى ئېتىبارغا ئالمايدۇ» دېمەكچى ئەمەسمىز، ھەرگىزمۇ ئۇنداق دېمەكچى ئەمەسمىز. ئىسلام دىنى جىسمانىيەتكىمۇ ناھايىتى ئەھمىيەت بېرىدۇ. ئالە

① سۈرە فۇسسىلەت، 15 - ئايەت.

② سۈرە كەھفى، 105 - ئايەت.

③ ئىمام ئەھمەد، ئەبۇ بەئىلا ۋە تەبەرائى رىۋايەت قىلغان.

تائالا تالوتنى ماختاپ: ﴿وَزَادَهُ بَسْطَةً فِي الْعِلْمِ وَالْجِسْمِ﴾ «الله ئۇنىڭ ئىلمىنى زىيادە ۋە بەدىنىنى قايىل قىلدى»<sup>①</sup> دەيدۇ. سەھم ھەدىستە مۇنداق بايان قىلىنىدۇ: «سەندە بەدىنىڭنىڭمۇ ھەققى بار»<sup>②</sup>; «كۈچلۈك مۇئمىن ئاجىز مۇئمىننى ياخشىراق، اللهقا تېخىمۇ سۆيۈملۈكرەكتۇر»<sup>③</sup>. لېكىن ئىسلام دىنى پەزىلەتنى جىسمانىيەتكە قاراپ ئۆلچىمەيدۇ. تەن قۇرۇلۇشىنىڭ يوغانلىقى، كۈچتۈڭگۈرلۈك ئەر كەكلىكىنىڭ بىردىنبىر ئۆلچىمى ئەمەس، پەزىلەتنىڭ بىردىنبىر مىزانىمۇ ئەمەس. چىراي گۈزەللىكىمۇ ھەم شۇنداق. سەھم ھەدىستە مۇنداق كەلگەن: «شۈبھىسىزكى، الله سىلەرنىڭ تەن قۇرۇلۇشۇڭلارغا ۋە تاشقى قىياپىتىڭلارغا قارىمايدۇ، بەلكى قەلبلىرىڭلارغا قارايدۇ»<sup>④</sup>.

بىر شائىر ئابدۇلمەلىك ئىبنى مەرۋاننى مۇنداق ماختاپتۇ:

يالتىرايدۇ تاجى بېشى ئۈستىدە،

ئالتۇندەك جىلۋىلىنىپ پېشانىسىدە.

ئابدۇلمەلىك ئىبنى مەرۋان شائىرنىڭ ئۇنى نازىن خوتۇنلارنى

ماختىغاندەك ماختىغىنىغا خاپا بولۇپ، شائىرغا:

- ماڭمۇ قايسىبىر شائىر مۇسئەب ئىبنى ئومەير ھەققىدە:

مۇسئەبدۇر اللهنىڭ بالقىغان نۇرى،

ئۇنىڭدىن نۇر ئېلىپ زۇلمەت يورۇدى.

ھۆكۈمدار ئۇ قۇۋۋەتلىك ھەم زەبەردەست،

زوراۋان ئەمەس ئۇ ھەم ئەمەس چوڭچى.

دېگەندەك سۆزلەرنى قىلساڭ بولمامدۇ؟! - دەپ كايىپتۇ.

شۇنداق، ئادەملەر قورسىقىدىكى بىلىمى، قەلبىدىكى ئىمانى، ئىمان

تۈرتكىسىدە قىلغان ئەمىلى بىلەن ئۆلچىنىدۇ. ئىسلامنىڭ نەزىرىدە ئەمەل

ھەجىمگە ۋە سانغا قاراپ ئۆلچەنمەيدۇ. بەلكى، شۇ ئەمەلدىكى پۇختىلىققا ۋە ئۇ

ئەمەلنىڭ ئەڭ ياخشى بولۇشىغا قاراپ ئۆلچىنىدۇ. ئىسلامدا ئەمەلنى «ئەڭ

ياخشى قىلىش» نەپلە ئىش ئەمەس، بەلكى پەرزدۇر. الله مۇئمىنلەرگە روزا ۋە

<sup>①</sup> سۈرە بەقەرە، 147 - ئايەت.

<sup>②</sup> بۇخارى ۋە مۇسلىم رىۋايەت قىلغان.

<sup>③</sup> مۇسلىم رىۋايەت قىلغان.

<sup>④</sup> مۇسلىم رىۋايەت قىلغان.

باشقا ئەمەللەرنى پەرز قىلغاندەك «ئەڭ ياخشى قىلىش» نىمۇ پەرز قىلغان. پەيغەمبەر ئەلەيھىسسالام مۇنداق دېگەن: «اللّٰهُ هەر قانداق ئىشتا ئەڭ ياخشى قىلىشنى پەرز قىلدى، ئۆلتۈرسەڭلارمۇ ئەڭ ياخشى ئۆلتۈرۈڭلار، مال بوغۇزلىساڭلارمۇ، ئەڭ ئەڭ ياخشى بوغۇزلاڭلار، يەنى پىچىقڭلار ئىتتىك بولسۇن، بوغۇزلانغان مال قىينالمىسۇن»<sup>①</sup>. پەيغەمبەر ئەلەيھىسسالام يەنە مۇنداق دېگەن: «اللّٰهُ تائالا ھەر ئىشنى پۇختا قىلغۇچىلارنى ياخشى كۆرىدۇ»<sup>②</sup>.

قۇرئاندىمۇ ياخشى ئىشنى قىلىشقا تەكلىپ بېرىپلا بولدى قىلماستىن، بەلكى ئەڭ ياخشىنى قىلىشقا بۇيرۇلغان: «وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ» (سىلەرگە نازىل قىلىنغان ئەڭ ياخشى قۇرئانغا ئەگىشىڭلار)<sup>③</sup>: «فَبَشِّرْ عِبَادِ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ...» (سۆزگە قۇلاق سېلىپ ئۇنىڭ ئەڭ ياخشىسىغا ئەگىشىدىغانلارغا خوش خەۋەر بەرگىن)<sup>④</sup>. قۇرئاندا قارشى مەيداندىكىلەر بىلەنمۇ ئەڭ ياخشى رەۋىشتە مۇنازىرە قىلىشقا بۇيرۇلغان: «وَجَادِلْهُمْ بِالَّتِي هِيَ أَحْسَنُ» (ئۇلار (يەنى مۇخالىپەتچىلىك قىلغۇچىلار) بىلەن ئەڭ ياخشى رەۋىشتە مۇنازىرەلەشكىن)<sup>⑤</sup>. قۇرئاندا يەنە ئەڭ ياخشى خىسەلت بىلەن يامان خىسەلتكە تاقابىل تۇرۇشقا بۇيرۇلغان: «وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ» (ياخشى ئىش بىلەن يامان ئىش باراۋەر بولمايدۇ، ئەڭ ياخشى خىسەلت ئارقىلىق (يامان خىسەلتكە) تاقابىل تۇرغىن)<sup>⑥</sup>.

قۇرئاندا يەنە يېتىمنىڭ مېلىغا ئەڭ پايدىلىق ئۇسۇل بىلەنلا يېقىنلىشىشقا بۇيرۇلغان: «وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ» (يېتىمنىڭ مېلىنى تاكى ئۇ بالاغەتكە يەتكەنگە قەدەر ئۇنىڭغا ئەڭ پايدىلىق ئۇسۇلدا تەسەررۇپ قىلىڭلار)<sup>⑦</sup>: «الَّذِي خَلَقَ الْمَوْتَ وَالْحَيَاةَ لِيُنظِرَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْعَفُورُ» (سىلەردىن قايسىڭلارنىڭ ئەمەلى ئەڭ ياخشى ئىكەنلىكىنى سىناش ئۈچۈن، اللّٰهُ ئۆلۈمنى ۋە تىرىكلىكنى ياراتتى، اللّٰھ قالىبتۇر، (توۋبە قىلغۇچىنى) ناھايىتى مەغپىرەت قىلغۇچىدۇر)<sup>⑧</sup>.

① مۇسلىم رىۋايەت قىلغان.

② بەيھەقى رىۋايەت قىلغان.

③ سۈرە زۇمەر، 55 - ئايەت.

④ سۈرە زۇمەر، 16 - ۋە 17 - ئايەتلەر.

⑤ سۈرە نەھل، 125 - ئايەت.

⑥ سۈرە فۇسسەلت، 34 - ئايەت.

⑦ سۈرە ئەنئام، 152 - ئايەت.

⑧ سۈرە مۇلك، 2 - ئايەت.

الله بۇ ئايەتتە ۋە سۈرە ھۇدنىڭ، سۈرە كەھفنىڭ 7 - ئايەتلىرىدە زېمىننىڭ ۋە زېمىن ئۈستىدىكى نەرسىلەرنىڭ يارىتىلىشى، ئۆلۈم ۋە ھاياتلىقنىڭ ئايرىدە قىلىنىشى، ئاسمان - زېمىن ۋە ئۆزۈڭگىسى ئوتتۇرىسىدىكى نەرسىلەرنىڭ يارىتىلىشىدىكى مەقسەتنى بايان قىلىپ: «قايسىڭلارنىڭ ئەلىملى ئەڭ ياخشى ئىكەنلىكىنى سىناش ئۈچۈن» دەيدۇ. دېمەك، بەندىلەر ئارىسىدىكى بەسلىشىش ياخشى بىلەن يامان ئوتتۇرىسىدا ئەمەس، بەلكى ياخشى بىلەن ئەڭ ياخشى ئوتتۇرىسىدا بولىدۇ. شۇڭا مۇئەمىن ئادەم داۋاملىق ئەڭ ياخشىغا ۋە ئەڭ ئالىيغا كۆز تىكىشى كېرەك. ھەدىستە مۇنداق دېيىلگەن: «اللەتەن جەننەت سورىغىنىڭلاردا فىردەۋس جەننىتىنى سوراڭلار، فىردەۋس جەننەتنىڭ ئەڭ ياخشىسى ۋە ئەڭ ئالىيسى بولۇپ، ئۇنىڭ ئۈستىدە مېھرىبان اللەنىڭ ئەرشى بار»<sup>①</sup>.

پەيغەمبەر ئەلەيھىسسالام ئېھسان (ئەڭ ياخشى) ھەققىدە مۇنداق دېگەن: «ئېھسان دېگەن، اللەنى كۆرۈپ تۇرغاندەك تۇيغۇدا ئىبادەت قىلىش بولۇپ، سەن اللەنى كۆرەلمىسەڭمۇ، اللە سېنى كۆرۈپ تۇرىدۇ».

مانا بۇ ھەدىستە ئىبادەتتىكى ئېھسان (ئەڭ ياخشى) نىڭ مەنىسى «اللەنى كۆرۈپ تۇرغاندەك تۇيغۇدا ئىخلاص بىلەن ئىبادەت قىلىش» دەپ ئىزاھلاندى. اللە ئەمەللەرنى قوبۇل قىلىشتا ئەمەلنىڭ شەكلى ۋە مىقدارىغا قارىمايدۇ، بەلكى ئۇنىڭ ساپاسىغا ۋە سۈپىتىگە قارايدۇ. شەكلى مۇكەممەل بولسىمۇ، روھى يوق ئەمەللەر دىندا ئېتىبارغا ئېلىنمايدۇ، قوبۇل قىلىنمايدۇ. اللە بۇ ھەقتە مۇنداق دەيدۇ: «فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاؤُونَ» (شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ، نامازنى رىيا بىلەن ئوقۇيدۇ)<sup>②</sup>: «وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءً» (ئۇلار پەقەت ئىبادەتنى اللەقا خالىس قىلغان، ھەق دىنغا ئېتىقاد قىلغان ھالدا (يالغۇز) اللەقىلا ئىبادەت قىلىشقا بۇيرۇلدى)<sup>③</sup>.

پەيغەمبەر ئەلەيھىسسالام مۇنداق دېگەن: «روزىدار يالغانچىلىقنى ۋە ساختىلىقنى تەرك ئەتمىسە، ئۇنىڭ يېمەك - ئىچمەكنى تەرك ئېتىشىگە اللەنىڭ ھاجىتى يوق»<sup>④</sup>: «بەزى روزىدارلارنىڭ روزا تۇتۇپ ئېرىشىدىغىنى ئاچ

① بۇخارى رىۋايەت قىلغان.

② سۈرە مائۇن، 4 - دىن 7 - ئايەتكىچە.

③ سۈرە بەيىنە، 5 - ئايەت.

④ بۇخارى رىۋايەت قىلغان.

قېلىشتىن باشقا نەرسە ئەمەس، بەزى تەھەججۇد ناماز ئوقۇغۇچىلارنىڭ تەھەججۇد نامىزى ئوقۇپ ئېرىشىدىغىنى ئۇيقۇسىز قېلىشتىن باشقا نەرسە ئەمەس»<sup>①</sup>؛ «ئەمەللەرنىڭ ساۋابى پەقەت نىيەتكە باغلىقتۇر، ھەرقانداق ئىنسان ئۆزى نىيەت قىلغان نەرسىگە ئېرىشىدۇ. مەسىلەن: اللەنىڭ ۋە پەيغەمبەرنىڭ رازىلىقىنى ئىزدەپ ھىجرەت قىلغان كىشى اللەنىڭ ۋە پەيغەمبەرنىڭ رازىلىقىغا ئېرىشىدۇ، مال - دۇنيا تېپىش ئۈچۈن ياكى خوتۇن ئېلىش ئۈچۈن ھىجرەت قىلغان كىشى پەقەت شۇ نىيەت قىلغان نەرسىسىگە ئېرىشىدۇ»<sup>②</sup>.

ئەمەللەرنىڭ قوبۇل بولۇشىدا نىيەت ئىنتايىن مۇھىم بولغانلىقتىن، ئىسلام ئۆلىمالىرى بۇ ھەدىسكە ناھايىتى ئەھمىيەت بەرگەن؛ ئۇلار: «كىمكى بىز بۇيرۇمىغان ئىشنى قىلىدىكەن، ئۇنىڭ ئەمىلى قوبۇل قىلىنمايدۇ» دېگەن ھەدىسنى ئەمەلنىڭ زاھىرى ئۆلچىمى دەپ قارىغاندەك، مەزكۇر ھەدىسنى ئەمەلنىڭ باتىنى ئۆلچىمى دەپ قارىغان. بەزى ئىسلام ئۆلىمالىرى بۇ ھەدىستە ئىسلامنىڭ تۆتتىن بىرى بايان قىلىنغان دېسە، يەنە بەزىلىرى ئۈچتىن بىرى بايان قىلىنغان دەپ ھېسابلىغان. ئىمام بۇخارى ئۆزىنىڭ ھەدىس توپلىمىنى مەزكۇر ھەدىس بىلەن باشلىغان.

فۇزەيلى ئىبنى ئىيازىدىن:

- «قايسىڭلارنىڭ ئەمىلى ئەڭ ياخشى ئىكەنلىكىنى سىناش ئۈچۈن»

دېگەن ئايەتتىكى: ئەڭ ياخشى نېمىنى كۆرسىتىدۇ؟ - دەپ سورالغانىدى، ئۇ:

- ئەڭ ياخشى ئەمەل دېگەن ئەڭ خالىس، ئەڭ توغرا بولغان ئەمەلدۇر، - دەپ

جاۋاب بەردى.

- ئەمەل قانداق بولغاندا ئەڭ خالىس، ئەڭ توغرا بولىدۇ؟ - دەپ

سورىلىۋىدى، ئۇ مۇنداق جاۋاب بەردى:

- اللە ھەم خالىس ھەم توغرا بولغان ئەمەلنىلا قوبۇل قىلىدۇ، توغرا

بولسىمۇ خالىس بولمىسا، قوبۇل قىلمايدۇ، خالىس بولسىمۇ توغرا بولمىسا،

يەنە قوبۇل قىلمايدۇ. ئەمەل پەقەت اللە رازىلىقى ئۈچۈن بولسا، خالىس بولغان

بولىدۇ، سۈننەتكە ئۇيغۇن بولسا، توغرا بولغان بولىدۇ.

دىنىي ئىشلار ۋە ئىبادەت ئەمەللىرى ئەنە شۇنداق بولسا، «ئەڭ ياخشى»

بولغان بولىدۇ. ئەمما دۇنيالىق ئىشلار باشقىلارنى بېسىپ چۈشكىدەك،

باشقىلارنىڭ ھەۋىسىنى كەلتۈرگۈدەك پۇختا، مۇكەممەل ئىشلەنگەندىلا ئاندىن

<sup>①</sup> ئىبنى ماجە، نەسائى ۋە ھاكىم رىۋايەت قىلغان.

<sup>②</sup> بۇخارى ۋە مۇسلىم رىۋايەت قىلغان.



«ئەڭ ياخشى» بولغان بولىدۇ. بۇ پىكىرىمىزگە مۇسلىم قاتارلىق مۇھەددىسلەر بايان قىلغان مۇنۇ ھەدىس دەلىلدۇر: «سالمنى بىر ئۇرۇپ ئۆلتۈرگەن كىشىگە يۈز ساۋاب يېزىلىدۇ، ئىككى قېتىم ئۇرۇپ ئۆلتۈرگەن كىشىگە ئۈچۈن يۈز ساۋاب يېزىلىدۇ، ئۈچ قېتىم ئۇرۇپ ئۆلتۈرگەن كىشىگە سەككىز يۈز ساۋاب يېزىلىدۇ». مانا بۇ ھەدىس ھەرقانداق ئىشنى كېلىشتۈرۈپ، ناھايىتى پۇختا قىلىشنىڭ ئىنتايىن مۇھىملىقىنى كۆرسىتىدۇ. سالما ئۆلتۈرۈش گەرچە كىچىك ئىش بولسىمۇ، ئەمما ئۇنى بىر ئۇرۇپ ئۆلتۈرۈش «ئۆلتۈرسەڭلارمۇ ئەڭ ياخشى ئۆلتۈرۈڭلار» دېگەن ھەدىسنىڭ روھىغا ئاساسەن ئەمەلىي ئەڭ ياخشى قىلىش ھېسابلىنىدۇ. ئۇنىڭ ئۈستىگە، تېز ئۆلتۈرگەندە، ئۆلتۈرۈلگەن نەرسە بەك قىيىنلىپ كەتمەيدۇ.

ئەمەللەر مىقدارى ۋە ھەجىمى بىلەن ئۆلچەنمىگەندەك، ئادەم ئۆمرىنىڭ بەرىكىتىمۇ ئۇزۇنلۇق بىلەن ئۆلچەنمەيدۇ. بەزى ئادەملەر ئۇزۇن ئۆمۈر كۆرسىمۇ، ئۇنىڭ ئۆمرىدە بەرىكەت بولمايدۇ. بەزى ئادەملەر ئۇزۇن ئۆمۈر كۆرەلمىسىمۇ، لېكىن ياخشى ئەمەللەرنى، ئەڭ ياخشى ئىشلارنى كۆپ قىلىۋالالايدۇ. بۇ ھەقتە ئىبنى ئاتائۇللانىڭ مۇنداق ھېكمەتلىرى بار: بەزى ئۆمۈر بەكمۇ ئۇزۇن، بەرىكىتى تولىمۇ ئاز. بەزى ئۆمۈر بەكمۇ قىسقا، بەرىكىتى چەكسىز كۆپ. ئۆمرىگە بەرىكەت بېرىلگەن كىشىلەر ئازغىنە ۋاقىت ئىچىدە ئاللا تائالانىڭ ئېيتىپ تۈگەتكۈسىز ئېھسانلىرىغا مۇبەسسەر بولىدۇ.

ئاللا تائالا پەيغەمبەر ئەيھىسسالامنىڭ ئۆمرىگە بەرىكەت بەرگەچكە، بار - يوقى يىگىرمە ئۈچ يىل ئىچىدە، ئەڭ چوڭ دىنغا ئۇل سالدى؛ ئەڭ پەزىلەتلىك بىر ئەۋلاد كىشىلەرنى يېتىشتۈردى؛ ئەڭ ياخشى ئۈممەتنى قۇرۇپ چىقتى؛ ئەڭ ئادىل دۆلەت بەرپا قىلدى؛ بۇتپەرەس كاپىرلارنى، ھىيلىگەر يەھۇدىيلارنى يەڭدى؛ ئۈممىتىگە توغرا يول كۆرسەتكۈچى سۈننەتنى، مول مەزمۇنلۇق سىيرەتنى قالدۇرۇپ كەتتى.

ئەبۇبەكرى رەزىيەللاھۇ ئەنھۇ ئىككى يېرىم يىل ئىچىدىلا پەيغەمبەرلىك دەۋاسى قىلغان كازابلارنى باستۇرالىدى، مۇرتەدلەرنى ئىسلام سېپىگە قايتۇرۇپ كېلەلدى، پارس ۋە رىمنى فەتھى قىلىشقا قوشۇن تەشكىللىيەلدى، زاكات بەرگىلى ئۈنمىغانلارنى ئەدەپلىيەلدى، كەمبەغەللەرگە (ئاللا ئۇلارغا بايلارنىڭ ماللىرىدا بېكىتىپ بەرگەن) ھەقىلىرىنى تولۇق ئېلىپ بېرەلدى، تارىخ بېتىگە: «ئىسلام دۆلىتى كەمبەغەللەرنىڭ ھوقۇق - مەنپەئەتى ئۈچۈن كۈرەش قىلغان تۇنجى دۆلەت»

دېگەن خانىرىنى يازدۇرالىدى.

ئۆمەر ئىبنى خەتتاب رەزىيەللاھۇ ئەنھۇ ئون يىل ئىچىدە تاشقى جەھەتتە نۇرغۇن ئەللەرنى فەتھى قىلدى، ئىچكى جەھەتتە دۆلەتنىڭ ۋە كېڭەش تۈزۈمىنىڭ ئۆلىنى مۇستەھكەملىدى، كېيىنكىلەرگە: «تۇنجى بولۇپ ئۆمەر قىلغان ئىشلار» بىلەن ياخشى يول ئېچىپ بەردى، ئىجتىمائى ئىشلار فىقھىسىنىڭ ئۆلىرىنى مۇستەھكەملىدى. بولۇپمۇ، مەقسەتنى ئاساس قىلىش، مەنپەئەتلەرنى ئۆزئارا سېلىشتۇرۇش، بوغۇنلار ئۆزئارا كېپىل بولۇشۇشنى ئاساس قىلغان دۆلەت قۇرۇش فىقھىسىنى مۇكەممەللەشتۈردى، كىشىلەرنى ھۆكۈمدارغا نەسىھەت قىلىشقا ۋە ئۇنى تەنقىد قىلىشقا ئىلھاملاندۇردى: «نەسىھەت قىلمىساڭلار ئەيب سىلەردە، نەسىھەت ئاڭلىمىساق ئەيب بىزدە» دېدى. دۇنياغا بېرىلمىدى. ھەقتە چىڭ تۇردى، كىشىلەر ئوتتۇرىسىدا ئەدىلى - ئادالەتنى ۋە باراۋەرلىكنى شۇ دەرىجىدە ئىشقا ئاشۇردىكى، ۋالىيلاردىن، ۋالىي جەمەتىدىن ئادەتتىكى پۇقرانىڭ قىساسىنى ئېلىپ بەردى.

ئۆمەر ئىبنى ئابدۇلئەزىز ئۆزى خەلىپە بولغان ئوتتۇز ئاي ئىچىدە اللەنىڭ ئىلتىپاتى بىلەن ئادالەت ۋە ھىدايەت يوللىرىنى جانلاندىردى، زوراۋانلىقلارنى، بىدئەت ۋە زالالەتلەرنى ئۇچۇقتۇردى، كىشىلەرنىڭ زايىا بولغان ھەق - ھوقۇقلىرىنى ئەسلىگە كەلتۈردى. بۇنىڭ بىلەن كىشىلەرنىڭ ئىسلامغا بولغان ئىشەنچىسى قايتا ئەسلىگە كەلدى، تىنچ - ئامانلىق ھۆكۈم سۈردى، قورساق توق، كىيىم پۈتۈن بولدى، ھەتتا يۇلدازلار: “زاكاتنى نەگە بېرەرمەن” دەپ غەم قىلىدىغان بولۇپ قالدى. اللەنىڭ پەزلى بىلەن كىشىلەر ئەنە شۇنداق باي بولدى.

ئىمام شافىئى ئاران 54 يىل (ھىجرى 150 - 204) ئۆمۈر كۆرگەن بولسىمۇ، شۇنچىۋالا بۈيۈك، ئىلمىي، ئىجادىي بايلىقلارنى قالدۇرۇپ كەتتى.

ئىمام غەزالىمۇ 54 يىل (ھىجرى 450 - 505) ياشىدى، ئەمما ئۇ ئۈمەتكە شۇنچىۋالا كۆپ خىل، سەرخىل ئىلمىي بايلىقلارنى قالدۇرۇپ كەتتى.

ئىمام نەۋۋى قىرىق بەش يىل (ھىجرى 631 - 676) ياشىدى. ئۇ بۇ مەزگىلدە مۇسۇلمانلارغا ئىنتايىن پايدىلىق بولغان مىراسلارنى قالدۇرۇپ كەتتى. ئۇنىڭ فىقھى، ھەدىس، ھەدىس شەرھىسى قاتارلىق تېمىلاردا يازغان ئەسەرلىرى ناھايىتى كۆپ. ئۇنىڭ «قىرىق ھەدىس»، «سەھىھ مۇسلىمنىڭ شەرھىسى»، «فىقھى مەتبۇدلىرى»، «ياخشىلار باغچىسى»، «توپلام»...

قاتارلىق كىتابلىرى ھەممىمىزگە تونۇش.

يۇقىرىقىلاردىن باشقا، ئىبنى ئەرەبى، سەرخەسى، ئىبنى جەۋزى، ئىبنى قۇددامە، قەرافى، ئىبنى تەيمىيە، ئىبنى قەييىم، شاتىبى، ئىبنى خەلدۇن، ئىبنى ھەجەر، ئىبنى ۋەزىير، ئىبنى ھۇمام، سۈيۈتتى، دىھلەۋى، شەۋكانىي قاتارلىقلار جاھانغا ئىلمۇ - ھېكمەت، ئەخلاق - پەزىلەت تارتىپ ئۆتكەن پېشىۋالار ساناقسىز.

دەرھەقىقەت، ئۆلمەي تۇرۇپ تىرىك مۇردا بولۇپ كەتكەنلەر بەك تولا. ئۆلۈپ كەتسىمۇ، ئۆلمىگەندەك ياشاۋاتقانلارمۇ ھەم تولا. ياخشىلىققا يول ئاچقانلار، بىلىم ئۇرۇقى چاچقانلار، ياراملىق پەرزەنت يېتىشتۈرگەنلەر - مانا بۇلار ئۆمۈرلىرىگە ئۆمۈر قوشقانلار بولۇپ، نام - شەرىپى ئۇزۇن زامانغىچە ئۆچمەي ياشايدىغانلاردۇر.



## تۆتىنچى باب

### ئىلىم ۋە تەپەككۈر ساھەسىدە ئاۋۋال نېمە قىلىش كېرەك

#### ئەمەلدىن ئىلىم ئەلا

شەرىئەت ھۆكۈمىدە ئىلىم ئەمەلنىڭ يېتەكچىسى ۋە يول باشلىغۇچىسى بولغانلىقتىن، ئىلىمنى ئەمەلنىڭ ئالدىغا ئۆتكۈزۈش مۇھىم دەپ قارىلىدۇ. مۇئاز رەزىيەللەھۇ ئەنھۇ بايان قىلغان ھەدىستە مۇنداق كەلگەن: «العلم إمام، والعمل تابعه» «ئاۋۋال ئىلىم، ئاندىن ئەمەل».

شۇنىڭ ئۈچۈن، ئىمام بۇخارىي ئۆزىنىڭ سەھىھ ھەدىس توپلىمىدا: «ئىلىم ئەمەلنىڭ ئالدىدا تۇرىدۇ» سەرلەۋھەلىك بىر باب يازغان. بۇ باققا شەرھى يازغانلار مۇنداق دەيدۇ: ئىمام بۇخارىيىنىڭ بۇ بابنى قويۇشتىكى مەقسىتى شۇكى، ئەمەلنىڭ قوبۇل بولۇشىغا ئىلىم شەرت بولۇپ، ئىلىمسىز ئەمەل ئېتىبارغا ئېلىنمايدۇ. شۇڭا ئىلىم ئەمەلنىڭ ئالدىدا تۇرىدۇ، ئىلىم نىيەتنى توغرىلايدۇ، ئەمەلنىمۇ توغرىلايدۇ. «ئەمەلسىز ئىلىم پايدىسىز» دېگەندەك گەپلەرنى ئاڭلىغاندا، ئىلىمنى كىچىك كۆرمەسلىك، ئىلىم تەلەپ قىلىشقا سەل قارىماسلىق كېرەك.

ئىمام بۇخارىي ئۆزىنىڭ بۇ پىكىرىگە تۆۋەندىكىدەك بەزى ئايەت ۋە ھەدىسلەرنى دەلىل كەلتۈرگەن: «فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ وَلِلْمُؤْمِنِينَ وَالْمُؤْمِنَاتِ» «بىلگىنىكى، اللەتنى باشقا ھېچ مەبۇد (بەرھەق) يوقتۇر، گۇناھنىڭ ئۈچۈن، ئەر - ئايال مۇئمىنلەر ئۈچۈن مەغپىرەت تىلىگىن»<sup>①</sup>.

اللە بۇ ئايەتتە ئۆزىنىڭ رەسۇلىنى ئاۋۋال تەۋھىدىنى بىلىشكە، ئاندىن ئىستىغپار ئېيتىشقا بۇيرىدى. بۇ ئايەتتىكى خىتاب گەرچە پەيغەمبەر ئەلەيھىسسالامغا قارىتىلغان بولسىمۇ، لېكىن ئۇ رەسۇلۇللاھنىڭ ئۈممىتىنىمۇ ئۆز ئىچىگە ئالىدۇ.

﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ «اللەنىڭ بەندىلىرى ئىچىدە اللەتنى پەقەت

<sup>①</sup> سۈرە مۇھەممەد، 19 - ئايەت.

ئالمىلارلا قورقىدۇ»<sup>①</sup>. مانا بۇ ئايەتتە ئىلىمنىڭ ئالدىدىن قورقۇشنى پەيدا قىلىدىغانلىقى، ئەمەل قىلىشقا ئۈندەيدىغانلىقى ئوتتۇرىغا قويۇلغان.

﴿من يرد الله به خيرا يفقهه في الدين﴾ «اللہ كىمگە ياخشىلىقنى ئىرادە قىلسا، ئۇنى دىننى چۈشىنىدىغان قىلىدۇ»<sup>②</sup>. چۈنكى، ئالىم بولسا، ئەمەل قىلىدۇ، ئەمەلنى ئەڭ ياخشى قىلالايدۇ.

قۇرئاننىڭ ئەڭ دەسلەپ نازىل بولغان ئايەتلىرىدىنمۇ ئىلىمنىڭ ئەمەلنىڭ ئالدىدا تۇرىدىغانلىقىنى كۆرۈۋالغىلى بولىدۇ. ئەڭ ئاۋۋال ئىلىمنىڭ ئاچقۇچى بولغان «ئوقۇغىن» دېگەن ئايىتى، ئاندىن ئەمەل ھەققىدىكى مۇنۇ ئايەت نازىل بولدى: ﴿يَا أَيُّهَا الْمُدَّثِّرُ قُمْ فَأَنْذِرْ وَرَبِّكَ فَكَبِيرٌ وَتِيَابِكَ فَطَهَّرٌ﴾ «ئى (ۋەھىي نازىل بولغان چاغدا) كىيىمىگە چۈمكىلىۋالغۇچى (پەيغەمبەر!) تۇر! ئىنسانلارنى ئالدىڭ ئازابىدىن ئاگاھلاندۇر. پەرۋەردىگارىڭنى ئۇلۇغلا. كىيىمىڭنى پاك تۇت»<sup>③</sup>.

ئىلىمنىڭ ئەمەلنىڭ ئالدىدا تۇرۇشىدىكى سەۋەب شۇكى، ئىلىم ئېتىقادنىڭ ۋە ئەمەللەرنىڭ توغرا - خاتاسىنى ئايرىيدۇ، ئىبادەتتە سۈننەتنى بىدئەتتىن، مۇئامىلىدە ئىناۋەتلىكنى ئىناۋەتسىزدىن، ئىش - ھەرىكەتتە ھالالنى ھارامدىن، ئەخلاقتا پەزىلەتتىن رەزىللىكنى، ئۆلچەمدە يوللۇقنى يولسىزدىن، ساۋابى چوڭ ئەمەلنى ساۋابى كىچىك ئەمەلدىن ئايرىيدۇ.

شۇ ۋەجىدىن بىزنىڭ بۇرۇنقى پېشىۋالىرىمىز كىتاب يازسا، كىتابىنى «ئىلىم ھەققىدىكى باب» دىن باشلىغان. مەسىلەن، ئىمام غەزالىي: «إحياء علوم الدين» (دىنىي ئىلىملەرنى ئەھيا قىلىش)، «منهاج العابدین» (ئىبادەتگۈيىلارنىڭ يولى) ناملىق ئىككى كىتابىدا شۇنداق قىلغان. ھاپىز مۇنزىرىمۇ: «الترغيب والترهيب» (رىغبەتلەندۈرۈش ۋە ئاگاھلاندۇرۇش) ناملىق كىتابىدا نىيەت، ئىخلاس ۋە قۇرئان - ھەدىسكە ئەگىشىش توغرىسىدىكى ھەدىسلەرنى سۆزلەپ بولغاندىن كېيىنلا، بۇ كىتابىنى: «ئىلىم بابى» بىلەن باشلىغان.

بىز يورۇتماقچى بولغان بۇ تېمىمىزمۇ ئىلىمنى ئاساس قىلىدۇ، ئىلىم بولغاندىلا نېمىنى ئاۋۋال قىلىش كېرەكلىكىنى، نېمىنى كېيىن قىلىش كېرەكلىكىنى بىلەلەيمىز. ئىلىم بولمىسا، قارىغۇ چاشقاندىك تېنەپ قالىمىز.

① سۈرە فاتىر، 28 - ئايەت.

② بۇخارى رىۋايەت قىلغان.

③ سۈرە مۇدەسسەر، 1 - دىن 4 - ئايەتكىچە.

توغرا يولدا بولغان خەلىپە ئۆمەر ئىبنى ئابدۇلئەزىز: ئىلىمىمىز ھالەتتە ئەمەل قىلغان كىشى تۈزىگەندىن بەكرەك بۇزۇپ قويدى، - دەپ ناھايىتىمۇ توغرا ئېيتقان ئىكەن. ئۆزى تەقۋادار، ئىخلاسمەن بولسىمۇ، شەرىئەتنىڭ مەقسەتلىرىنى ۋە دىننىڭ ھەقىقەتلىرىنى دېگۈدەك چۈشىنىپ كېتەلمەيدىغان بىر قىسىم مۇسۇلمانلاردا بۇ نۇقتا ناھايىتى ئېنىق گەۋدىلىنىدۇ.

ئەلى ئىبنى ئەبۇ تالىب رەزىيەللاھۇ ئەنھۇغا قارشى چىققان خاۋارىجلار ئەنە شۇنداق ئادەملەر ئىدى. ئۇلاردا ئىلىم كەم بولغاچقا، ئەلى رەزىيەللاھۇ ئەنھۇدەك پەزىلەتلىك، ئىسلامغا ياردەم بېرىشتە ئالاھىدە ئورۇنغا ئىگە بولغان، رەسۇلۇللاھنىڭ ساھابىسى ۋە كۈيىوغلى بولغان بۇ زاتقا قارشى چىقتى، ئەلىنىڭ ۋە باشقا مۇسۇلمانلارنىڭ قېنىنى تۈكۈشنى ھالال ساندى. ئۇلار تېخى بۇ ئارقىلىق اللەقا يېقىنلاشماقچى بولۇشتى.

خاۋارىجلار پەيغەمبەر ئەلەيھىسسالامنىڭ غەنىمەت تەقسىم قىلىشىغا ئېتىراز بىلدۈرۈپ، قوپاللىق ۋە جاھىللىق بىلەن: ئادىل بولمىدىڭ، - دېگەن كىشىنىڭ يولىنى تۇتقانلار ئىدى. بۇنداق ئادەملەر دىنغا يېڭى كىرگەنلەرنىڭ دىلىنى مايىل قىلىش سىياسىتىنى ۋە بۇ سىياسەتنىڭ ئۈمەتكە ئېلىپ كېلىدىغان چوڭ پايدىلىرىنى چۈشەنمەيتتى. ۋەھالەنكى، بۇ سىياسەتنى اللە قۇرئاندا يولغا قويۇپ، ئۇنىڭغا زاكات ماللىرىنى ئىشلىتىشكە ئىجازەت بەرگەن ئىدى، زاكات ئىشلىتىش توغرا بولغان يەردە ئولجا - غەنىمەتنى ئىشلىتىش قانداقمۇ توغرا بولمىسۇن!؟

بەزى ساھابىلەر بۇ ھاكاۋۇر ئادەمنى جايلىۋېتىشنى تەلەپ قىلغاندا، رەسۇلۇللاھ ئۇنىمىغان ۋە بۇنداق ئادەملەرنىڭ يەنە مەيدانغا چىقىدىغانلىقىدىن بېشارەت بېرىپ مۇنداق دېگەنىدى: «بۇنداقلارنىڭ ئوقۇغان نامىزىغا قاراپ، نامىزىڭلارنى ئاز كەن دەپ قالىسىلەر. تۇتقان روزىسىغا قاراپ، روزاڭلارنى ئاز كۆرۈپ دەپ قالىسىلەر، ئۇلارنىڭ ئەمىلىگە قاراپ، ئۇزۇڭلارنىڭ ئەمىلىنى ئاز كۆرۈپ قالىسىلەر، ئۇلار قۇرئان ئوقۇيدۇ - يۇ، ئوقۇغان قۇرئاننى كېكىردىكىنىڭ ئاستىغا ئۆتمەيدۇ، ئۇلار دىندىن خۇددى ئوق يىچاقتىن چىقىپ كەتكەندەك چىقىپ كېتىدۇ».

«ئوقۇغان قۇرئاننى كېكىردىكىنىڭ ئاستىغا ئۆتمەيدۇ» دېگەننىڭ مەنىسى: قۇرئاننى چۈشەنمەيدۇ، قۇرئان بىلەن كۆڭلى ئاقارمايدۇ، نامازنى كۆپ ئوقۇغان، روزىنى كۆپ تۇتقان بىلەن ھېچبىر ئىبادىتى پايدا قىلمايدۇ دېگەنلىك بولىدۇ.

رەسۇلۇللاھ ئۇلارنى يەنە: «ئەھلى ئىسلامنى ئۆلتۈرۈپ، بۆتپەرەسلەر بىلەن كارى بولمايدۇ» دەپ سۈپەتلىگەن.

مانا بۇنداقلارنىڭ نىيىتىدە مەسىلە يوق، مەسىلە پەقەت ئۇلارنىڭ چۈشەنچىلىرىدە. شۇڭا ئۇلار يەنە بىر ھەدىستە مۇنداق دەپ سۈپەتلەنگەن: «ئۇلارنىڭ يېشى كىچىك، ئەقلى قىسقىدۇر».

مانا بۇنداقلار ئىلمى ئاز، چۈشەنچىسى تۆۋەن بولغانلىقتىن، اللەنىڭ كىتابىنى ئېغىزدىن چۈشۈرمەي ئوقۇپ يۈرسىمۇ، ئەمما ئۇنى چۈشەنەلمىدى، ئاز - تولا چۈشەنگەندىمۇ قۇرئاننى نازىل قىلغان اللەنىڭ مۇرادىغا زىت كېلىدىغان خاتا چۈشەنچىدە بولدى.

شۇ ۋەجىدىن ئۇلۇغ پېشىۋايىمىز ھەسەن بەسىرى ئىلىم بىلەن قوراللانماي تۇرۇپ، ئىبادەتكە زىيادە بېرىلىشتىن ئاگاھلاندىرغان، ئۇ بۇ ھەقتە مۇنداق بىر پاساھەتلىك سۆزنى قىلغان: «ئىلىمىز تۇرۇپ ئەمەل قىلغان كىشى يولنىڭ سىرتىدا ماڭغان كىشىگە ئوخشايدۇ، ئىلىمىز تۇرۇپ ئەمەل قىلغان كىشى تۈزىگەندىن بەكرەك بۇزۇپ قويدۇ، شۇڭا ئىلىم تەلەپ قىلىڭلار - يۇ، ئىبادەتنى دەخلى - تەرۈزگە ئۇچراتماڭلار، ئىبادەت قىلىڭلار - يۇ، ئىلىمنى دەخلى - تەرۈزگە ئۇچراتماڭلار. بىر مۇنچە ئادەملەر ئىبادەت قىلىمىز دەپ يۈرۈپ ئىلىمنى تاشلاپ قويدى، ئۇلار ئاخىرى بېرىپ، مۇھەممەد ئەلەيھىسسالامنىڭ ئۈمىتىگە قىلىچ تەڭلىدى، ناۋادا ئۇلار ئىلىم ئۆگەنگەن بولسا ئىدى، ئۇنداق ناتوغرا ئىشنى قىلماس ئىدى».

### قومانداننىڭ ئالىم بولۇشى شەرت

ھەرقانداق قومانداندا ئىلىم بولۇشى شەرت، مەيلى ئۇ سىياسى قوماندان ياكى ھەربى قوماندان ۋە ياكى ئەدلىيە ئەمەلدارى بولسۇن، ھەممىسى ئالىم بولۇشى كېرەك.

مەسىلەن، يۈسۈف ئەلەيھىسسالام ئىقتىساد، يېزا ئىگىلىك، تەمىنات ۋە پىلان قاتارلىق جەھەتلەردە بىلىملىك بولغاچقا، مىسىر پادىشاھى ئۇنىڭ قوماندانلىق سالاھىيىتىنى ئېتىراپ قىلىپ: «إِنَّكَ الْيَوْمَ لَدَيْنَا مِكِينٌ أَمِينٌ» (سەن بۈگۈن بىزنىڭ ئالدىمىزدا ھەقىقەتەن مەرتىۋىلىك، ئىشەنچلىك ئادەمسەن) <sup>①</sup>

<sup>①</sup> سۈرە يۈسۈف، 54 - ۋە 55 - ئايەتلەر.



دېگەندى.

الله تالۇنتىڭ بەنى ئىسرائىلغا پادىشاھ بولۇپ تاللىشىشنىڭ سەۋەبىنى بايان قىلىپ مۇنداق دەيدى: ﴿إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ﴾ (الله ھەقىقەتەن سىلەرگە (پادىشاھ قىلىشقا) ئۇنى ئىختىيار قىلدى، ئۇنىڭ ئىلمىنى زىيادە ۋە بەدىنىنى قايىل قىلدى) ①.

خەلىپىگە ئوخشاشلا قازىنىڭمۇ مۇجتەھىد ئالىم بولۇشى شەرت، قازى باشقىلارنى تەقىد قىلىدىغان ئالىم بولۇپ قالسا، قازى بولۇش شەرتىگە توشمايدۇ. چۈنكى، ھەقىقىي دەلىل بىلەن قوشۇپ بىلىش، ئۇنىڭ - بۇنىڭ پىكىرىگە باغلىنىپ قالماسلىق ئالىم بولغانلىقتۇر. ئەمما باشقا ئادەملەرگە دەلىلسىز ياكى ئاجىز دەلىل بىلەن ئەگىشىش ئالىمغا ياراشمايدۇ. قازى بولۇشقا مۇجتەھىد ئالىم تېپىلمىغان زۆرۈرىيەت ئەھۋال ئاستىدا تەقىد قىلغۇچى ۋاقىتلىق قازى بولسا بولىدۇ، لېكىن ئۇنىڭدا يەنىلا ئىلىم بولۇشى كېرەك، قازى ئىلىمسىز بولۇپ قالسا، بىلمەي ھۆكۈم قىلىپ قويىدۇ - دە، دوزىخىلار قاتارىدىن بولۇپ كېتىدۇ. بۇرەيدە رەزىيەللاھۇ ئەنھۇ بايان قىلغان ھەدىستە پەيغەمبەر ئەلەيھىسسالام مۇنداق دېگەن: «قازى ئۈچ تۈرلۈك بولىدۇ، ئىككى تۈرلۈك قازى دوزاخقا، بىر تۈرلۈكى جەننەتكە كىرىدۇ. ھەقىقىي بىلىپ، ھەق ھۆكۈم قىلغان قازى جەننەتكە كىرىدۇ؛ بىلىمسىز تۇرۇپ قازىلىق قىلغان كىشى بىلەن ھەقىقىي بىلىپ تۇرۇپ، خاتا ھۆكۈم قىلغان قازى دوزاخقا كىرىدۇ» ②.

### مۇپتىنىڭ ئالىم بولۇشى زۆرۈر

مۇپتىلىقمۇ قازىلىققا ئوخشايدۇ، پەقەت ئىلىمدە توشقان، دىندا ئالىم بولغان كىشىلا مۇپتى بولۇش سالاھىيىتىگە ئىگە. ئالىم بولماي تۇرۇپ مۇپتىلىق قىلسا، ھالالىنى ھارام، ھارامنى ھالال قىلىپ قويىدۇ. الله پەرز قىلغاننى يوق قىلىۋېتىپ، پەرز قىلمىغان ئىشلارغا كىشىلەرنى مەجبۇرلاپ قويىدۇ. سۈننەتنى بىدئەت، بىدئەتنى سۈننەت قىلىپ قويىدۇ، مۇئمىننى كاپىر، كاپىرنى مۇئمىن قىلىپ قويىدۇ. ئىلىمسىزلىك نەتىجىسىدە ئەنە شۇنداق ئىشلار يۈز بېرىپ قالىدۇ. بولۇپمۇ، ئەمدىلا ئېغىزى ئىبارەتكە كەلگەن ئادەملەرنىڭ ھەممىسى قاپ يۈرەكلىك بىلەن مۇپتى بولۇۋالسا، تېخىمۇ

① سۈرە بەقەرە، 247 - ئايەت.

② ھاكىم ۋە تەبەرائى رىۋايەت قىلغان.

شۇنداق بولىدۇ.

بۇ ئەھۋال دەۋرىمىزدە كۆپ يۈز بېرىۋاتىدۇ. خالىغان ئادەملەر دىن بارسىدا ئېغىزغا كەلگەنچە سۆزلەۋاتىدۇ، ئۇدۇل كەلگەنچە يېزىۋاتىدۇ. ھالبۇكى، قۇرئان، ھەدىس ۋە بۇرۇنقى پېشىۋالىرىمىز بۇ خەتەرلىك ساھەگە سالاھىيەت ۋە شەرتلەرنى ھازىرلىماي تۇرۇپ كىرىشتىن قاتتىق ئاگاھلاندۇرغان ئىدى. مۇپتىلىق سالاھىيىتىنى ھازىرلاش، مۇپتىلىق شەرتىگە توشۇش ئانچە ئوڭاي ئەمەس!

پەيغەمبەر ئەلەيھىسسالام ئەينى دەۋردە پەتىۋاغا ئالدىراپ، يارىدار بىر كىشى جۈنۈپ بولۇپ قالسا، ئۇنىڭ يارىسىنى نەزەردە تۇتماي، غۇسلى قىلىشقا بۇيرۇپ، ئۇنىڭ ئۆلۈمىگە سەۋەب بولۇپ قالغانلارغا قاتتىق كايىپ مۇنداق دېگەن ئىدى: «بۇ پەتىۋاچىلار ئۇنى ئۆلتۈرۈپ قويۇپتۇ، اللھ ئۇلارنىمۇ ئۆلتۈرسۇن! ئۇلار بىلىمىگەندىكىن سورىسا بولمامدۇ، بىلمەسلىكنىڭ چارىسى سوراشقۇ، ئۇ ئادەم تەيەممۇم قىلسا كۇپايە قىلاتتى ئەمەسمۇ؟!...»<sup>①</sup>.

كۆردىڭىزمۇ؟ پەيغەمبەر ئەلەيھىسسالام پەتىۋاچىلارنى «ئۆلتۈرۈپتۇ» دەۋاتىدۇ. ئۇلارغا: «اللھ ئۇلارنىمۇ ئۆلتۈرسۇن!» دەپ بەددۇئا قىلىۋاتىدۇ. بىلمەي قىلغان پەتىۋا ئەنە شۇنداق ئۆلتۈرۈپ قويىدۇ، پاراكەندىچىلىك سالىدۇ. شۇ ۋەجىدىن ئىبنۇل قەييىم قاتارلىق ئۆلىمالار اللھنىڭ دىنىدا ئىلىمسىز پەتىۋا بېرىشنىڭ ھارام ئىكەنلىكىگە ئورتاق قاراشقا كەلگەن، بۇنداق قىلىش: «وَأَنْ تَقُولُوا عَلَى اللَّهِ مَا لَا تَعْلَمُونَ» (اللھنىڭ نامىدىن قالايمىقان سۆزلەشنى ھارام قىلدى)<sup>②</sup> دېگەن ئايەتنىڭ ھۆكۈمىگە خىلاپ دەيدۇ. ئىبنى قەييىم ئىلىم دەۋاگەرلىرىنىڭ، ناپاپلارنىڭ، چالا موللىلارنىڭ مۇپتى بولۇش يولىنى توسىدىغان نۇرغۇن ھەدىس ۋە ئەسەرلەرنى نەقىل قىلغان.

ئىبنى سىرىن مۇنداق دېگەن: بىلمەي تۇرۇپ قالايمىقان پەتىۋا بەرگەندىن بىلىمسىز ھالەتتە ئۆلۈپ كەتكەن ياخشى.

ئەبۇ ھۇسەيىن ئەل ئەشئەرى مۇنداق دېگەن: بەزىلەر ئۆمەر جېنىدا بەدرگە قاتناشقان ساھابىلەرنى يىغماي تۇرۇپ ئۆز ئالدىغا پەتىۋا بەرمەيدىغان مەسىلىلەرگە پەتىۋا پىچىدىغان بولۇپ كېتىۋاتىدۇ.

ئۇ زامانداشلىرىمىزنىڭ قاپ يۈرەكلىكىنى كۆرگەن بولسا، نېمە دەر ئىدى -

ھە؟!

<sup>①</sup> ئەبۇ داۋۇد، ئەھمەد ۋە ھاكىم رىۋايەت قىلغان.

<sup>②</sup> سۈرە ئەئراڧ، 33 - ئايەت.

ئىبنى مەسئۇد ۋە ئىبنى ئابباس رەزىيەللاھۇ ئەنھۇمۇمالار مۇنداق دېگەن:  
خەق سورىغانلىكى مەسىلىنىڭ ھەممىسىگە پەتىۋا بەرگەن ئادەم ساراڭ  
ئادەمدۇر!

ئەبۇ بەكرى رەزىيەللاھۇ ئەنھۇ مۇنداق دېگەن: بىلمەي تۇرۇپ پەتىۋا بەرسەم،  
مېنى ئاسمان بېسىۋالماسمۇ، يەر يۇتاسمۇ؟!

ئەلى رەزىيەللاھۇ ئەنھۇ مۇنداق دېگەن: بىر ئادەمدىن بىلىدىغان مەسىلە  
سورالسا، ئۇ: ئالە تېخىمۇ ئوبدان بىلگۈچىدۇر، - دېسە، بۇنىڭدىنمۇ ئوبدان جاۋاب  
بولامدۇ؟! (كېيىنكى جۈملىنى ئۈچ قېتىم تەكرارلىغان).

تابىئىنلارنىڭ پېشىۋاسى ئىبنى مۇسەيب پەتىۋا بەرسىلا مۇنداق  
دەيتتى: ئى اللہ! مېنى خاتا پەتىۋا بېرىشتىن ساقلىغىن، مېنىڭ پەتىۋايم  
سەۋەبلىك باشقىلار زىيان تارتىپ قالمسۇن.

مانا بۇ سۆزلەر مۇپتىلىقنىڭ تولىمۇ خەتەرلىك ئىش ئىكەنلىكىنى؛  
مۇپتى بولۇش ئۈچۈن مول بىلىم ئىگەلەپ، نەزەر دائىرىنى كېڭەيتىپ،  
ئۆزىنىڭ ياكى ئۆزىگىنىڭ خاھىشىغا ئەگىشىشتىن ساقلىنىپ، تەقۋادار  
سالاهىيەت ھازىرلاشنىڭ زۆرۈرلىكىنى چۈشەندۈرىدۇ.

شۇ ۋەجىدىن دىنىي ئوقۇغۇچىلارنىڭ، دىنىي قوشۇمچە ئۆگەنگۈچىلەرنىڭ  
ئىشىغا كىشىنىڭ ناھايىتى تەئەججۈپ قىلغۇسى كېلىدۇ. ئۇلار ئەڭ قىيىن  
مەسىلىلەرگە ئالدىراپ پەتىۋا پىچىشىدۇ، كاتتا ئالىملار بىلەن بەسلىشىدۇ،  
بۈيۈك پېشىۋالار بىلەن، بايراقدار ساھابىلەر بىلەن ئۈزەڭگە سوقۇشتۇرىدۇ،  
مەغرۇرلۇق بىلەن ھاكاۋۇرلۇق قىلىپ: «ئۇلارمۇ بىزدەك ئادەمغۇ» دېيىشىدۇ!

مانا بۇنداقلا ھەممىدىن ئاۋۋال ئۆزىنىڭ كىملىكىنى بىلىۋېلىشى،  
ئاندىن كېيىن شەرىئەتنىڭ مەقسەتلىرىنى چۈشىنىشى ۋە رېئاللىقنى  
چۈشىنىشى كېرەك ئىدى. لېكىن مەغرۇرلۇق ئۇلارنى توسۇپ قويدى. بۇ  
خەقنىڭ قىلمىشىغا توۋا دېمىسە بىكار.

## دەۋەتچىلەرنىڭ ۋە دىن ئۆگەتكۈچىلەرنىڭ ئالىم بولۇشى زۆرۈر

قازىلىققا، مۇپتىلىققا مۇئەييەن دەرىجىدىكى ئىلمىي سەۋىيە كېرەك  
بولغان يەردە دەۋەتچىلىككە ۋە تەلىم - تەربىيەگە ئىلىم تېخىمۇ لازىم بولىدۇ.  
ئالە تائالا ئۆزىنىڭ رەسۇلىغا مۇنداق دېگەن: ﴿قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا  
وَمَنِ اتَّبَعِيَ﴾ ﴿ئېيتقىنىكى، بۇ مېنىڭ يولۇمدۇر، (كىشىلەرنى) ئالەقا دەۋەت

قىلىمەن، مەن ۋە ماڭا ئەگەشكەنلەر روشەن دەلىلگە ئاساسلىنىمىز»<sup>①</sup>. مۇھەممەد ئەلەيھىسسالامغا ئەگەشكەن كىشىلەر ئىچىدىن دەۋەت بىلەن شۇغۇللانغان ھەرقانداق بىر كىشى دەلىلگە ئاساسلىنىشى كېرەك. يەنى ئۆزىنىڭ دەۋىتىنى چۈشىنىشى، نېمىگە دەۋەت قىلىۋاتقىنىنى، كىمنى دەۋەت قىلىۋاتقىنىنى، قانداق دەۋەت قىلىشىنى ئېنىق ئاڭقىرىشى كېرەك. شۇ ۋەجىدىن ئۆلىمالار: «رەببىئى» دېگەن بىلىدىغان، بىلىمىگە ئەمەل قىلىدىغان ۋە بىلىم ئۆگىتىدىغان كىشىدۇر، - دەيدۇ. تۆۋەندىكى ئايەتتىمۇ شۇنىڭغا ئىشارەت قىلىنغان: «وَلَكِنْ كُونُوا رَبَّانِيِّينَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ» (ۋە لېكىن كىتابنى ئۆگەتكەنلىكىڭلار، ئوقۇغانلىقىڭلار ئۈچۈن رەببىئى بولۇڭلار)<sup>②</sup>.

ئىبنى ئابباس «رەببىئى» دېگەن سۆزنى: فىقھنى بىلىدىغان دانا كىشى دەپ ئىزاھلايدۇ.

بەزىلەر: «رەببىئى» دېگەن ئوچۇق مەسىلىلەرنى بۇرۇن، نازۇك مەسىلىلەرنى كېيىن ئۆگىتىدىغان كىشى دەپ ئىزاھلايدۇ. يەنە بەزىلەر بۇ سۆزنى: ئاساسى بىلىملەرنى ئۆگىتىدىغان كىشى دەپمۇ ئىزاھلايدۇ. مەيلى بۇ سۆزگە نېمە دەپ ئىزاھات بېرىلىشىدىن قەتئىينەزەر، «رەببىئى بولۇڭلار» دېگەنلىك: ئۆگەنگۈچىلەرنىڭ ھالىنى نەزەردە تۇتۇپ، شارائىتقا قاراپ ئاستا - ئاستا ئۆگىتىپ، ئىلىمدە پەللىمۇ پەللى يۇقۇرى ئۆرلىتىڭلار، - دېگەنلىكتۇر. دەۋەت ۋە تەلىم - تەربىيەدە بىلىملىك بولۇشنىڭ بىر تەقەززاسى شۇكى، دەۋەتچى ۋە تەلىم - تەربىيە بىلەن شۇغۇللانغۇچى ئوڭايلاشتۇرۇش پىرىنسىپىنى قوللىنىشى كېرەككى، تەسلىشتۈرۈش پىرىنسىپىنى قوللانماسلىقى كېرەك؛ خۇش بىشارەت بېرىشى كېرەككى، ئۈرۈكۈتمەسلىكى كېرەك. بۇخارى ۋە مۇسلىم بايان قىلغان ھەدىستە مۇنداق دەپ كەلگەن: «ئوڭايلاشتۇرۇڭلار، تەسلىشتۈرمەڭلار؛ خۇش بىشارەت بېرىڭلار، ئۈرۈكۈتمەڭلار».

«فەتھۇل بارىي» دا مەزكۇر ھەدىس مۇنداق شەرھىلەنگەن: بۇ ھەدىستە دېيىلمەكچى بولغان مەقسەت شۇكى، يېڭىدىن مۇسۇلمان بولغانلارغا دەسلىۋىدە قاتتىق قوللۇق قىلماي، ئۇلارنى كۈندۈرۈۋېلىڭلار. گۇناھ - مەئسىيەتتىن توسۇشتىمۇ قەدەممۇ قەدەم توسۇڭلار. چۈنكى، بىر نەرسە دەسلىۋىدە ئوڭاي بولسا، ئۇ نەرسە كىشىگە سۆيۈملۈك تۇيۇلىدۇ، كىشىلەر ئۇنى

<sup>①</sup> سۈرە يۇسۇف، 108 - ئايەت.

<sup>②</sup> سۈرە ئال ئىمران، 79 - ئايەت.

ئاسان قوبۇل قىلالايدۇ، قوبۇل قىلغاندىن كېيىن بارغانچە قىزغىنلىقى ئېشىپ بارىدۇ، دەسلەۋىدە تەس بولسا، ئۇنداق بولمايدۇ.

بۇ شەرھى يازغۇچىنىڭ سۆزىدىن: ئوڭايلاشتۇرۇش يېڭىدىن مۇسۇلمان بولغانلارغا خاس ئوخشايدۇ، - دېگەن ئوقۇم چىقىۋاتىدۇ، ئۇنداق ئەمەس، بەلكى، ئوڭايلاشتۇرۇش ھەممىگە تونۇشلۇق بولغان دائىملىق پىرىنسىپتۇر. لېكىن، يېڭىدىن مۇسۇلمان بولغانلارغا، يېڭىدىن تۆۋە قىلغانلارغا ياكى ئوڭايلاشتۇرۇشقا موھتاج بولغان كېسەللەرگە، ياشانغانلارغا، ھاجەتمەنلەرگە نىسبەتەن ئوڭايلاشتۇرۇش تېخىمۇ بەك لازىم بولىدۇ.

دەۋەتتە ۋە تەلىم - تەربىيەدە بىلىملىك بولۇشنىڭ يەنە بىر تەقەززاسى شۇكى، كىشىلەرگە دىنىي بىلىملەرنى ئۇلار كۆتۈرەلگۈدەك، ئۇلارنىڭ كالىسىغا سىغىۋىدەك سىڭدۈرۈش كېرەككى، ھەرگىزمۇ ئۇلارنىڭ كالىسىدىن ئۆتمەيدىغان نەرسىلەرنى سۆزلىمەسلىك كېرەك، بولمىسا ئۇلار قايمۇقۇپ قېلىشى مۇمكىن. بۇ ھەقتە ئەلى رەزىيەللاھۇ ئەنھۇ مۇنداق دېگەن: كىشىلەرگە ئۇلارنىڭ كالىسىدىن ئۆتكۈدەك سۆزنى قىلىڭلار، ئۇلار چۈشىنەلمەيدىغان نەرسىلەرنى قويۇپ تۇرۇڭلار، اللھ ۋە ئۇنىڭ رەسۇلى ئىنكار قىلىنسۇن دېمەيدىغانسىلەر! ①

ئىبنى مەسئۇد رەزىيەللاھۇ ئەنھۇ مۇنداق دېگەن: سەن بىر قەۋمگە ئۇلارنىڭ ئەقىل - كالىسى يەتمەيدىغان سۆزنى قىلساڭ، بۇ سۆزۈڭ ئۇلارنىڭ بەزىسىنى ئازدۇرۇۋېتىدۇ. ②

### چۈشىنىش قارىسىغا يادلاشتىن ئەلا

ئىلىمنىڭ ئەمەلنىڭ ئالدىدا تۇرىدىغانلىقى بارىسىدا سۆزلەۋاتقان بۇ ئورۇندا ئاۋۋال نېمە قىلىش كېرەكلىكىنى چۈشىنىشكە چېتىلىدىغان بىر مۇھىم ئىشنى ئەسكەرتىپ ئۆتمەكچىمەن.

ئۇ بولسىمۇ، چۈشىنىشنىڭ قارىسىغا يادلاشتىن ئەلا ئىكەنلىكى بولۇپ، ھەقىقىي ئىلىم چۈشىنىش ۋە ئۆزلەشتۈرۈش بىلەن بولىدۇ.

ئىسلام دىنى بىزدىن نوقۇل دىن ئۆگىنىشىنىلا ئەمەس، بەلكى دىنىي چۈشىنىشنى تەلەپ قىلىدۇ. اللھ تائالا بۇ ھەقتە مۇنداق دەيدۇ: ﴿قُلْ لَا نَعْرَ مِنْ كَلِّ

① بۇخارى رىۋايەت قىلغان.

② مۇسلىم رىۋايەت قىلغان.

فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ» (ئۇلارنىڭ ئىچىدىكى ھەربىر جامائەدىن يەنە بىر تۈركۈمى دىننى چۈشىنىپ، ئۇلار قەۋمنىڭ قېشىغا قايتقاندىن كېيىن، قەۋمنىڭ ئاللىتىن قورقۇشى ئۈچۈن، ئۇلارنى ئاگاھلاندۇرۇش مەقسىتىدە نېمىشقا (ئىلىم تەلپ قىلىشقا) چىقىمىدى؟<sup>①</sup>

سەھىھ ھەدىستە مۇنداق كەلگەن: «اللّٰه كىمگە ياخشىلىقنى ئىرادە قىلسا، ئۇنى دىننى چۈشىنىدىغان قىلىدۇ»<sup>②</sup>.

چۈشىنىش بىلىشكە قارىغاندا چوڭقۇرراق مەنىگە ئىگە. شۇڭا اللّٰه تائالا قۇرئاندا كاپىرلارنى، مۇناپىقلارنى «چۈشەنمەيدۇ» دەپ سۈيەتلەيدۇ. ئىمام مۇسلىم ئەبۇ ھۇرەيرە رەزىيەللاھۇ ئەنھۇدىن بايان قىلغان ھەدىستە مۇنداق كەلگەن: «ئادەملەر خۇددى ئالتۇن، كۈمۈش كانلىرىغا ئوخشاش بىر كاندۇر، ئۇلارنىڭ جاھىلىيەت دەۋرىدىكى ياخشىلىرى ئىسلامغا كىرگەندىمۇ ياخشىدۇر، دىننى چۈشەنسە».

بۇخارى ۋە مۇسلىم ئەبۇ مۇسا رەزىيەللاھۇ ئەنھۇدىن رىۋايەت قىلغان ھەدىستە مۇنداق كەلگەن: «اللّٰه مەن ئارقىلىق ئەۋەتكەن ھىدايەت ۋە ئىلىمنىڭ مىسالى زېمىنغا كۆپ ياغقان يامغۇرنىڭ مىسالىغا ئوخشايدۇ. زېمىننىڭ بەزى يەرلىرى سۇ سىڭىدىغان، نۇرغۇن ئوت - چۆپلەرنى ئۈندۈرىدىغان مۇنبەت تۇپراقتۇر. بۇ، اللّٰهنىڭ دىننى چۈشەنگەن، اللّٰه مەن ئارقىلىق ئەۋەتكەن ئىلىمدىن مەنپەئەتلەنگەن، بىلگەن ۋە بىلىدۈرگەن كىشىنىڭ مىسالىدۇر؛ زېمىننىڭ بەزى جايلىرى سۇنى ساقلاپ تۇرىدىغان سۇ سىڭمەس يەرلەردۇر، اللّٰه ئۇنىڭ بىلەن كىشىلەرگە مەنپەئەت بېرىدۇ، كىشىلەر ئۇنىڭدىن ئىچىدۇ، سۇغۇرىدۇ ۋە تېرىقچىلىق قىلىدۇ. بۇ، اللّٰه مەن ئارقىلىق ئەۋەتكەن ئىلىمنى چۈشەنمىگەن كىشىنىڭ مىسالىدۇر؛ يامغۇر ياغقان بەزى يەرلەر سۇنمۇ ساقلىمايدىغان، ئوت - چۆپمۇ ئۈندۈرمەيدىغان تىك قىيالاردۇر، بۇ، اللّٰه مەن ئارقىلىق ئەۋەتكەن ھىدايەتنى قوبۇل قىلمىغان كىشىنىڭ مىسالىدۇر».

مانا بۇ ھەدىستە پەيغەمبەر ئەلەيھىسسالام ئەكەلگەن ھىدايەت ۋە ئىلىم زېمىننىڭ ھەممە يېرىگە تەڭ ياغقان يامغۇرغا ئوخشىتىلدى، يامغۇر قاقاس زېمىننى كۆكەرتكەندەك دىنى ئىلىم قاغىرىغان قەلبلەرنى ياشارتىدۇ.

<sup>①</sup> سۈرە تەۋبە، 122 - ئايەت.

<sup>②</sup> بۇخارى رىۋايەت قىلغان.

كششلهرنىڭ بۇ ئىلىمنى قوبۇل قىلىشى زېمىنىنىڭ يامغۇرنى قوبۇل قىلىشىغا ئوخشايدۇ: مۇنبەت يەرلەر سۇنى سۈمۈرۈپ، سۇدىن پايدىلىنىپ نۇرغۇن ئوت - چۆپلەرنى ئۈندۈرگەندەك، مېڭىسى سەگەك ئادەملەر دىنى ئىلىمنى چۈشىنىدۇ. ئۇنىڭدىن ئۆزى پايدىلىنىدۇ ۋە ئۇنى باشقىلارغا ئۆگىتىدۇ؛ سۇ سىڭمەس يەرلەر سۇنى ساقلاپ، باشقىلارغا ئىچۈرۈپ ئۆزى ئىچەلمىگەندەك، بەزى ئادەملەر ئۆتكۈر زېھنىلىرى بىلەن دىنى ئىلىملەرنى كۆپلەپ يادقا ئالسىمۇ، ئەمما ئۇنى چۈشىنىپ كېتەلمەيدۇ. ئىلىم تەشنىلىرىغا يەتكۈزۈپ بېرەلسىمۇ، ئەمما ئۆزى ئۇنىڭدىن پايدىلىنالمايدۇ. تۆۋەندىكى مەشھۇر ھەدىس مانا شۇ تۈردىكى ئادەملەرگە ئىشارەت قىلىدۇ: «اللھ مېنىڭ سۆزۈمنى ئاڭلاپ، ئۇنى ئاڭقىرىغان ۋە ئاڭلىغىنى بويىچە يەتكۈزگەن كىشىلەرنى ياشارتتۇۋەتسۇن! دىنى ئىلىمنى يۈدۈپ يۈرۈپمۇ چۈشەنمەيدىغانلار بار، دىنى ئىلىمنى ئۆگەتكۈچىدىن ئۆگەنگۈچى بەكرەك چۈشىنىدىغان ئىشلارمۇ بار». تىك قىيالارغا سۇ سىڭمەيدۇ، شۇنداقلا باشقىلارغا سۇ ساقلاپمۇ بېرەلمەيدۇ، بەزى ئادەملەر خۇددى شۇنىڭغا ئوخشاش دىنى ئىلىمنى ھەم ئۆگىنەلمەيدۇ ھەم چۈشىنەلمەيدۇ.

بۇ ھەدىسنىڭ مەزمۇنىغا ئاساسلانغاندا، دىنى ئىلىمنى چۈشەنگەنلەرنىڭ دەرىجىسى يادلىغانلارنىڭ دەرىجىسىدىن ئۈستۈن تۇرىدۇ. شۇڭا چۈشىنىش قارىسىغا يادلاشتىن ئەلا بولۇپ، فەقەننىڭ دەرىجىسى ھەدىس يادقا ئالغۇچىنىڭ دەرىجىسىدىن يۇقىرىدۇر.

ئىسلام ئۈممىتىنىڭ ئەڭ ياخشى دەۋرىلىرى بولغان ئاۋۋالقى ئۈچ ئەسىردە تۆر فىقھىگە مەنسۇپ ئىدى، چۈشكۈنلىشىش ۋە چىكىنىش دەۋرىگە كەلگەندە تۆر ياد ئالغۇچىلارغا تەۋە بولۇپ قالغان.

مەن يادلاشنىڭ ھېچقانداق قىممىتى يوق، ئىنساندىكى ئەستە تۇتۇش قابىلىيىتى بېھۇدە نەرسە دېمەكچى ئەمەسمەن، بۇنداق دېسە توغرا بولمايدۇ. دېمەكچىمەنكى، يادلاش پەقەت كېيىنچە پايدىلىنىش مەقسىتىدە كالىغا مەلۇمات قاچىلىغانلىقتۇر، يادلاش بىۋاسىتە مەقسەت ئەمەس، بەلكى ئۇ ۋاستىدۇر. مۇسۇلمانلارنىڭ بۇ جەھەتتىكى خاتالىقى شۇكى، ئۇلار يادلاشنى چۈشىنىشتىن مۇھىم بىلدى، يادلاشقا نورمال دەرىجىدىن ئاشۇرۇپراق ئەھمىيەت بەردى. شۇ سەۋەبتىن قۇرئان يادقا ئالغانلار زىيادە ھۆرمەتكە سازاۋەر بولدى. ھەرقايسى رايونلاردا قىرائەت مۇسابىقىلىرى ئۇيۇشتۇرۇلدى، قارىلارغا قىممەت باھالىق مۇكاپاتلار تەقدىم قىلىندى. بۇ، قەدىرلەشكە ۋە رەھمەت

ئوقۇشقا تېگىشلىك ئىش. ئەمما، تەپسىر، ھەدىس، فىقىھ، ئۇسۇلى فىقىھ، ئەقىدە، دەۋەت قاتارلىق شەرىئەت بىلىملىرىدە كامالەت تاپقانلارغا شۇ مۇكاپاتلارنىڭ يېرىمى بەلكى يېرىمىنىڭ يېرىمىمۇ بېرىلمىدى. ۋەھالەنكى، مۇسۇلمانلارنىڭ ئېھتىياجى بۇلارغا بەكرەك چۈشىدۇ، ئۇلارنىڭ پايدىسى قارىلارنىڭكىدىن چوڭراق ۋە مولراق بولىدۇ.

قارىسىغا يادلاشنى ئاساس قىلىش، چۈشىنىشنى ۋە ھەزم قىلىشنى ئاساس قىلماسلىق ئومۇمى مائارىپىمىزدىكى يەنە بىر ئەيىبتۇر. قارىسىغا يادلىغان ئادەم كۆپ ھاللاردا ئۆگەنگەنلىرىنى ئىمتىھان بېرىپ بولغاندىن كېيىنلا ئۇنتۇپ كېتىدۇ، ناۋادا ئۇ چۈشىنىش، ئۆزلەشتۈرۈش ئاساسىدا ئۆگەنگەن بولسا ئىدى، بىلىم ئۇنىڭ قەلبىگە چىڭراق ئورنايتتى، بۇنچە تېز يوقالمايتتى.

### شاكىلىدىن مېغىزى ئەلا

شەرىئەتنىڭ مەقسەتلىرىگە چوڭقۇر چۆكۈش، شەرىئەتنىڭ سىرلىرىنى ۋە شەرىئى ھۆكۈملەرنىڭ سەۋەبلىرىنى بىلىش، شەرىئى ھۆكۈملەرنى ئۆزئارا بىر-بىرىگە باغلاش، ھەرقانداق شاخچە مەسىلىدە ئۇنىڭ يىلتىزىنى تېپىش، قىسمەنلىكنى ئومۇمىيلىققا بويسۇندۇرۇش، ئايەت - ھەدىسلەرنىڭ زاھىرى مەنەلىرىنى بىلىش بىلەن كۇپايىلەنمەسلىك، يۈزەكى مەنەلارنى ئاساس قىلىپ قاتمىللىق قىلىپ تۇرۇۋالماسلىق «ئاۋۋال نېمە قىلىش كېرەك»لىكىنى چۈشىنىشكە ئالاقىدار مەسىلىلەرنىڭ بىرىدۇر.

قۇرئان ۋە ھەدىسنىڭ كۆپلىگەن تېكىستلىرىدىن ئىبادەت، مۇئامىلە، ئائىلىۋىي، ئىجتىمائىي، سىياسىي ۋە خەلقئارا مۇناسىۋەتلەر ھەققىدىكى تۈرلۈك ھۆكۈملەرنى تەكشۈرۈشتىن مەلۇمكى، شەرىئەتنىڭ ھەرقانداق ئەمرى، نەھىيى ۋە مۇباھ دەپ يولغا قويغان ھۆكۈملىرىدە مەقسەت بار. شەرىئەتتە ھېچقانداق بىر ھۆكۈم قارىسىغا يولغا قويۇلغان ئەمەس. بەلكى ئاللا تائالانىڭ كامالەت، ئىلىم ۋە مېھرى - شەپقەت سۈپەتلىرىگە لايىق كاتتا بىر مەقسەت بىلەن يولغا قويۇلغان. ئاللا تائالانىڭ: «بىلگۈچى، ھېكمەتلىك ئىش قىلغۇچى» دەيدىغان سۈپەتلىرى بار. شۇڭا ئاللا يارىتىشتا ھېكمەت بىلەن ياراتقاندەك، يولغا قويغان شەرىئى ھۆكۈملەردىمۇ ھېكمەت بىلەن ئىش قىلغان. ئاللا تائالانىڭ يارىتىشتىكى ھېكمىتى ھەممىگە ئايان بولغاندەك، شەرىئەتنى يولغا



قويۇشتىكى ھېكمىتى ھەممىگە ئاياندۇر. اللە ھېچنەرسىنى بىھۆدە ياراتمىغان، شۇنداقلا ھېچقانداق بىر ھۆكۈمىنىمۇ قارىسىغا يولغا قويغان ئەمەس. اللەنىڭ يارىتىشتىكى ھېكمىتىنى چۈشەنگەن ئەقىل ئىگىلىرى: «رَبَّنَا مَا خَلَقْتَ هَذَا بَاطِلًا سُخَّانَكَ» (پەرۋەردىگارىمىز! بۇنى بىكار ياراتمىدىڭ، سەن پاك تۇرسەن) <sup>①</sup> دەيدۇ، بىزمۇ ھەم: (پەرۋەردىگارىمىز، شەرىئەت ھۆكۈمىنى بىكار يولغا قويمىدىڭ) دەيمىز!

دەننى ئىلىم بىلەن شۇغۇللانغان كۆپ كىشىلەرنىڭ ئەجەللىك خاتالىقى شۇكى، ئۇلار ئىلىم دېڭىزىنىڭ يۈزىدە لەيلەپ قېلىپ تېگىگە چۆكەلمىدى. چۈنكى ئۇلار ئىلىم دېڭىزىدا ئۈزگۈدەك، بۇ دېڭىزنىڭ تېگىگە شۇڭغۇپ كىرگۈدەك، ئۇنىڭدىن ئۈنچە - مەرۋايىت سۈزۈپ چىققۇدەك لايىقەتكە ئىگە ئەمەس ئىدى. شۇڭا ئۇلار ئايەت - ھەدىسنىڭ زاھىرى مەنىلىرى بىلەن مەشغۇل بولۇپ، سىر ۋە مەقسەتلىرىنى ئۇقالمىدى، شاخچە مەسىلىلەر بىلەن بولۇپ كېتىپ، يىلتىز مەسىلىلەر بىلەن كارى بولمىدى، اللەنىڭ دەننى ۋە شەرىئەت ھۆكۈملىرىنى چېچىلاڭغۇ، چۇۋالچاق، رەتسىز ئوتتۇرىغا قويۇشتى. نەتىجىدە، شەرىئەت ئۇلارنىڭ زۇۋانى ۋە قەلەملىرى ئاستىدا مەخلۇقاتنىڭ مەنپەئەتىنى ئىشقا ئاشۇرۇشقا قۇربى يەتمەيدىغاندەك كۆرۈنۈپ قالدى. بۇنىڭدىكى كەمچىلىك شەرىئەتتە ئەمەس، بەلكى ئۇلارنىڭ شەرىئەتنى چۈشىنىشىدە ئىدى. ئۇلار ھۆكۈملەرنىڭ ئوتتۇرىسىدىكى مۇناسىۋەتنى ئۈزۈۋەتتى، ئوخشاش ئىككى نەرسىگە پەرۋاسىز ھالدا ئىككى خىل ھۆكۈم قىلسا، بىر - بىرىگە زىت ئىككى نەرسىگە بىرخىل ھۆكۈم قىلدى، شەرىئەت زادىلا ئۇنداق قىلىپ باقمىغان ئىدى. بۇنداق زاھىرىۋازلىق كۆپ ھاللاردا اللە كەڭ يول قويغان ھۆكۈملەرنى تاراپتىشىنى، ئوڭاي يولغا قويغان ھۆكۈملەرنى تەسلىشتۈرۈشنى، تەرەققىي قىلىدىغان نەرسىلەرنى قاتمىلاشتۇرۇشنى، ئەركىن بولۇشقا تېگىشلىك نەرسىلەرنى چۈشەپ قويۇشنى كەلتۈرۈپ چىقاردى.

### ئىجتىھاد قىلىش تەقلىد قىلىشتىن ئەلا

ئىجتىھاد قىلىش ۋە يېڭىلاش تەقلىد قىلىش ۋە كونىنى

<sup>①</sup> سۈرە ئال ئىمران، 191 - ئايەت.

تەكرارلاۋېرىشتىن ئەلادۇر. بۇ بىز كۆرسىتىپ ئۆتكەن: چۈشىنىش ۋە قارىسىغا يادلاش، شەرئى ھۆكۈملەرنىڭ مەقسىتىنى چۈشىنىش مەسىلىسى بىلەن زىچ مۇناسىۋەتلىك.

سەلەق ئۆلىمالىرىنىڭ قارىشىچە، ھۆكۈملەرنى باشقىلارغا تەقلىد قىلىش ئارقىلىق بىلىش، كىشىنى قانائەت تاپقۇزغۇدەك دەلىل بولمىسىمۇ، خەقنىڭ سۆزىنى ياقىلاش، ھەقىقەتنى ئادەمگە قاراپ تونۇش، دەلىلگە ئەمەس ئادەمگە ئەگىشىش ئىلىم ھېسابلانمايتتى.

ئۇلارنىڭ قارىشىچە، دەلىل ئاساسىدا مۇستەقىل بىلىش، ئۇنىڭ، بۇنىڭ پىكرىگە ئۇيغۇنلاشقان ياكى ئۇيغۇنلاشمىغانلىقىغا پەرۋا قىلماستىن، دەلىلگە ئەگىشىپ مېڭىش، ئۆزى ھەق دەپ تونۇغان نەرسىدىن ۋاز كەچمەسلىك ئىلىم ھېسابلىناتتى.

ئىبنى قەييىم تەقلىد قىلىشنىڭ توغرا ئەمەسلىكىگە مۇنۇ ئايەتنى دەلىل كەلتۈرگەن: ﴿وَلَا تَقْفُ مَا لَيْسَ لَكَ بِهِ عِلْمٌ﴾ «بىلمەيدىغان نەرسەڭگە ئەگەشمىگىن»<sup>①</sup> ۋە مۇنداق دېگەن: ئىلىم ئەھلىلىرىنىڭ بىردەك قارىشى شۇكى، تەقلىد قىلىش بىلگەنلىك ئەمەس. ئۇ: «إعلام الموقعين» (ئىئلامۇل مۇۋەققىئىين) ناملىق كىتابىدا تەقلىد قىلىشنىڭ خاتالىقىغا 80دىن كۆپرەك دەلىل كەلتۈرۈپ، تەقلىد قىلىشنى ياقىلىغۇچىلارغا رەددىيە بەرگەن. كونا - يېڭى ئەھلى زاھىرىلارنىڭ ئايەت ۋە ھەدىسنىڭ زاھىرى مەنەلىرىغا ئېسىلىۋېلىپ قاتماللىق قىلىشى ئەيىبلىك ئىش بولسا، ئۇنداقتا بۇرۇنقىلارنىڭ گېپىگە ئېسىلىۋېلىپ قاتماللىق قىلىش، دەۋرنىڭ ئۆزگىرىشلىرىنى ۋە بىزنىڭ ئېھتىياجىمىز بىلەن بۇرۇنقىلارنىڭ ئېھتىياجىنىڭ ئوخشىمايدىغانلىقىنى نەزەردە تۇتماستىن تېخىمۇ ئەيىبلىك ئىشتۇر. مەن شۇنداق ئويلايمەنكى، بۇرۇنقىلار بىز ياشىغان بۇ زاماندا ياشاپ، بىز كۆرگەن ئەھۋاللارنى كۆرگەن بولسا، ئۇلار مۇجتەھىد بولغاندىكىن نۇرغۇن پەتىۋالىرىنى ۋە ئىجتىھادى ھۆكۈملىرىنى ئۆزگەرتكەن بولاتتى، چوقۇم شۇنداق قىلاتتى. ئۇلارنىڭ شاگىرتلىرى ئۇلارنىڭ نۇرغۇن پەتىۋالىرىنى ئىككى دەۋر ئوخشىمىغانلىقى ئۈچۈن ئۆزگەرتكەن، گەرچە ئۇلارنىڭ ئوتتۇرىسىدىكى دەۋر بەك يېقىن بولسىمۇ، شۇنداق قىلغان. ئۇنىڭ ئۈستىگە، شۇ پېتىۋالارنىڭ ئۆزلىرى نۇرغۇن پەتىۋالىرىنى ھايات ۋاقتىدا ياشنىڭ چوڭىشىغا، پىشىپ

<sup>①</sup> سۈرە ئىسرا، 36 - ئايەت.

يېتىلىشنىڭ مۇكەممەللىشىشىگە ياكى زامان ۋە ياكى ماكان ئامىلىرىنىڭ ئۆزگىرىشىگە قاراپ ئىجتىھاد بىلەن ئۆزگەرتكەن. ھەتتاكى، ئىمام شافىئى (الله ئۇنىڭدىن رازى بولسۇن) مىسىرغا ماكانلىشىشنىڭ ئالدىدا بىر مەزھەب تۇتقان، ئۇ مەزھەب «كونا مەزھەب» دەپ ئاتالغان، مىسىرغا ئولتۇراقلاشقاندىن كېيىن باشقا بىر مەزھەب تۇتقان، ئۇ مەزھەب «يېڭى مەزھەب» دەپ ئاتالغان. ئىمام شافىئىنىڭ مەزھەب ئۆزگەرتىشى پەقەت ئۇنىڭ بۇرۇن كۆرمىگەن ۋە بىلمىگەنلىرىنى كېيىن كۆرگەنلىكى ۋە بىلگەنلىكىدىن بولغان. ئىمام ئەھمەدنىڭمۇ بىر مەسىلىدە بىر - بىرىگە ئوخشىمىغان بىرقانچە خىل پەتىۋالارنى بەرگەنلىكى مەلۇم. ئۇنىڭ بۇنداق قىلىشىدىكى سەۋەب پەقەت پەتىۋانىڭ شارائىتى ۋە ئەھۋالنىڭ ئۆزگىرىشىگە قاراپ ئۆزگىرىدىغانلىقى سەۋەبىدىن بولغان.

## دۇنيالىق ئىشلارنىمۇ تەكشۈرۈپ تەتقىق قىلىش ۋە ئۇنىڭغا پىلان تۈزۈش كېرەك

بىز: دىنىي ئىشلاردا ئىلىم ئەمەلنىڭ ئالدىدا تۇرىدۇ، - دەپ ئۆتتۇق. ئەمدى بىز دۇنيالىق ئىشلارنىمۇ شۇنداق بولۇشنىڭ زۆرۈرلىكىنى تەكىتلىمەكچىمىز.

بىز ھەممە ئىشنى بىلىم ئۈستىگە قۇرۇپ چىقىدىغان، ”بېشىمغا كەلگەندە باتۇر“ دەيدىغان قاراملىقنى قوبۇل كۆرمەيدىغان بىر دەۋردە ياشاۋاتىمىز. ھەرقانداق بىر ئىشنى قىلىش ئىرادىسىگە كېلىشتىن ئاۋۋال ئۇنى تەكشۈرۈپ تەتقىق قىلىش كېرەك، ئۇنىڭ پايدىسىنى دەڭسەپ بېقىش، ئۇنىڭغا پىلان تۈزۈش، سانلىق مەلۇماتلاردىن ۋە ئىستاتىستىكىلاردىن پايدىلىنىش كېرەك.

مەن باشقا كىتابلىرىم ۋە تەتقىقات ماقالىلىرىمدا بايان قىلىپ ئۆتكەن ئىدىمكى، ئىستاتىستىكا قىلىش، پىلان تۈزۈش، تەكشۈرۈپ تەتقىق قىلىش ئىسلامنىڭ جۈملىسىدىندۇر. پەيغەمبەر ئەلەيھىسسالام مەدىنىگە ھىجرەت قىلغاندىن كېيىن، ئىمان ئېيتقانلارنىڭ سانىنى مۇنتىزىم ئىستاتىستىكا قىلغۇزغان. پەيغەمبەر ئەلەيھىسسالامنىڭ تارىخ - تەرجىمىھالىرىدا تۈرلۈك شەكىلدىكى پىلان تۈزۈشنىڭ ئىزنالىرى ناھايىتى ئوچۇق كۆرۈنۈپ تۇرىدۇ. كەلگۈسى ئۈچۈن پىلان تۈزۈشكە ئەڭ لايىق كىشىلەر ئىسلامىزىم

ھەرىكىتى بىلەن شۇغۇللانغانلاردۇر. ئۇلار ئۆتمۈشنىڭ تەجرىبىلىرىدىن ساۋاق ئالماي، ھازىرقى رېئاللىقنى كۆزەتمەي، ئىجتىھادى ھۆكۈملىرىدىكى خاتا ۋە توغرىنى ئايرىماي، بۇ ۋاقىتتىكى تارتقان زىيان، ئالغان پايدىلار بىلەن ھېسابلاشماي؛ ئۆزىنىڭ ماددىي، مەنىۋىي، ئاشكارا، يوشۇرۇن، پايدىلىنىۋاتقان، پايدىلانمايۋاتقان كۈچىنى بىلمەي يۈرۈۋەرسە بولمايدۇ. بىزنىڭ ئاجىز نۇقتىمىز قايسى، دۈشمەننىڭ ئاجىز نۇقتىسى قايسى، بىزنىڭ ئەۋزەللىكىمىز قايسى، دۈشمەننىڭ ئەۋزەللىكى قايسى، بىزنىڭ ھەقىقىي دۈشمەنلىرىمىز كىم، دائىملىق دۈشمەن كىم، ۋاقىتلىق دۈشمەن كىم، قايسى دۈشمەننى قولغا كەلتۈرگىلى بولىدۇ، قايسى دۈشمەننى قولغا كەلتۈرگىلى بولمايدۇ، قايسى دۈشمەن بىلەن سۆھبەت ئۆتكۈزگىلى بولىدۇ، قايسىسى بىلەن سۆھبەت ئۆتكۈزگىلى بولمايدۇ؟ بۇنى بىلمەي، ئەمەلىيەتتە پەرقلىق تۇرغان دۈشمەنلەرنىڭ ھەممىسىنى بىر تايىقتا ھەيدەپ يۈرۈۋەرسەك بولمايدۇ. بۇنداق قىلىش ئۈچۈن بىلىم ئىگەللەشكە، ھېسسىياتقا بېرىلمەي، ئويىڭىزنى تەكشۈرۈپ تەتقىق قىلىشقا توغرا كېلىدۇ. ئويىڭىزنى تەكشۈرۈپ تەتقىق قىلىشتا مۇھىتنىڭ، زامانىنىڭ، ئۆزۈڭىزنىڭ شارائىتىنىڭ تەسىرىگە زادىلا ئۇچرىمايمەن دېيىش مۇمكىن ئەمەس، شۇنداقسىمۇ ئۇنىڭدىن ئىمكانقەدەر ساقلىنىش كېرەك.

### فقھى پىكىرلەردە ئاۋۋال نېمە قىلىش كېرەك

شەرىئەتنىڭ ئىجتىھادى ھۆكۈملىرى ۋە فقھى پىكىرلەر ئۆزئارا توقۇنۇشقاندا قانداق قىلىش كېرەكلىكىنى، قايسى پىكىرنى كۈچكە ئىگە قىلىپ، قايسىسىنى ئالدىغا ئۆتكۈزۈش كېرەكلىكىنى بىلىۋېلىشىمىز لازىم. ئىختىلاپىي مەسىلىلەردە بىرەر پىكىرنى قارىسىغىلا كۈچلەندۈرۈشكە، خاھىشقا ئەگىشىشكە بولمايدۇ. بەلكى ئۇنىڭدا مۇئەييەن ئۆلچەملەرنى ئاساس قىلىش كېرەك. بۇ ھەقتە ئۇسۇل فقھى كىتابلىرىدا «التعارض والترجيح» (زىتلىق ۋە مايىللىق) دەيدىغان بىر چوڭ باب بار. ھەدىس پېشىۋالىرى بۇ مەسىلىنىڭ ھەدىسكە چېتىلىدىغان تەرەپلىرىدە كەڭ توختالغان.

ھازىرقى رېئاللىقىمىزغا قارايدىغان بولساق، مۇسۇلمانلار بىلەن ئۇلارنىڭ غەربپەرەس، سىكولارىزمچى دۈشمەنلىرى ئوتتۇرىسىدا پىكىر ئۇرۇشى بولۇۋاتىدۇ، تۈرلۈك ئىسلامىزم پىكىر ئېقىملىرى ئوتتۇرىسىدىمۇ ھەرخىل پىكىرلەر

توقۇنۇش-ئۇتۇش بولۇپمۇ، ئىسلامىي خىزمەت بىلەن شۇغۇللىنىۋاتقان ھەرقايسى دائىرىلەر ئوتتۇرىسىدا پىكىر ئىختىلاپى خېلىلا ئېغىر بولۇۋاتىدۇ. مەن بۇ يەردە بىزنىڭ ھازىرقى شۇرىيەلىك قىممىتىمىزغا نىسبەتەن ئالاھىدە ئەھمىيەتكە ئىگە بولغان بىر قانچە ئىشنى ئەسكەرتىپ ئۆتمەكچىمەن. قايسى پىكىرلەردە ئىختىلاپ قىلىشقا بولىدۇ، قايسى پىكىرلەردە ئىختىلاپ قىلىشقا ئورۇن يوق؟ قارشى تەرەپكە نىسبەتەن ئازراق يول قويۇشقا بولىدىغان پىكىرلەر قايسى؟ قارشى تەرەپكە كۆپ يول قويۇشقا بولىدىغان مەسىلىلەر قايسى؟

### كەسكىن دەلىل بىلەن كەسكىن بولمىغان دەلىلنى پەرقلىنىدۇرۇش

ئىلىم ئەھلىلىرى شۇنى مۇئەييەنلەشتۈرىدۇكى، ئىجتىھاد بىلەن ئىسپاتلانغان ھۆكۈم قۇرئان ۋە ھەدىس بىلەن بىۋاسىتە ئىسپاتلانغان ھۆكۈمگە ئوخشىمايدۇ. قۇرئان ۋە ھەدىس بىلەن بىۋاسىتە ئىسپاتلانغان ۋە ئىجمائى بىلەن كۈچلەندۈرۈلگەن ھۆكۈم قۇرئان ۋە ھەدىس بىلەن ئىسپاتلانغان، ئەمما ئۇنىڭدا ئىختىلاپ بولغان ھۆكۈمگە ئوخشىمايدۇ. بىر ھۆكۈمدە ئىختىلاپنىڭ بولغانلىقى ئۇنىڭ ئىجتىھادى مەسىلە ئىكەنلىكىدىن دېرەك بېرىدۇ، ئىجتىھادى مەسىلىدە ئالىملار بىر - بىرىنىڭ پىكىرىنى خاتاغا چىقارمايدۇ، بەلكى ئۇلار ئۆزئارا دوستانە مۇنازىرە قىلىشىدۇ. قۇرئان ۋە ھەدىس بىلەن ئىسپاتلانغان ھۆكۈملەرمۇ كەسكىن بولۇش ۋە كەسكىن بولماسلىق جەھەتتە ناھايىتى پەرقلىق بولىدۇ.

كەسكىن بولۇش ۋە كەسكىن بولماسلىق قۇرئان ۋە ھەدىسنىڭ ئىسپاتلىنىشىدا ۋە مەنىسىدە بولىدۇ:

بەزى ھەدىسلەر ئىسپاتلىنىش ۋە مەنە جەھەتتە كەسكىن ئەمەس.

بەزى ھەدىسلەر ئىسپات جەھەتتە كەسكىن ئەمەس، ئەمما مەنە جەھەتتە

كەسكىن.

ئايەتلەر ۋە بەزى ھەدىسلەر ئىسپات جەھەتتە كەسكىن، ئەمما مەنە جەھەتتە

كەسكىن ئەمەس.

ئايەتلەر ۋە بەزى ھەدىسلەر ئىسپاتلىنىش جەھەتتەمۇ كەسكىن، مەنە

جەھەتتەمۇ كەسكىن.

ئىسپاتلىنىش جەھەتتە كەسكىن بولماسلىق مۇتەۋاتىر بولمىغان

ھەدىسلەرگە خاستۇر. مۇتەۋاتىر ھەدىس دېگىنىمىز، باشتىن ئاخىر يالغانغا تىل بىرىكتۈرۈۋېلىشى مۇمكىن بولمايدىغان كۆپ كىشىلەر بايان قىلغان ھەدىستۇر.

بەزى ئۆلىمالار: مۇتەۋاتىر ھەدىس بەك ئاز، يوق دىيەرلىك، - دەيدۇ. بەزى ئۆلىمالار مۇتەۋاتىر ھەدىسنىڭ دائىرىسىنى كېڭەيتىپ، بۇخارى ۋە مۇسلىمدەك ھەدىس پېشىۋالىرى رەت قىلغان بەزى ھەدىسلەرنىمۇ مۇتەۋاتىر ھەدىس دەپ سۆزلەيدۇ. شۇڭا پاكىتىسىز ھالەتتە ھەدىسنى مۇتەۋاتىر دەپ دەۋا قىلىشتىن ئاگاھ بولۇش كېرەك. بەزى ئۆلىمالار پۈتۈن مۇسۇلمانلارنىڭ قوبۇل قىلىشى دېگەندەك ئالامەتلەرگە ئاساسلىنىپ، بۇخارى ۋە مۇسلىمنىڭ ھەدىسلىرىدەك مۆتىۋەر ئۆلىمالار تەنقىد قىلمىغان ھەدىسلەرنىمۇ ھەدىس مۇتەۋاتىر قاتارىدا سانايدۇ.

مەنە جەھەتتە كەسكىن بولماسلىق قۇرئاندىمۇ، ھەدىستىمۇ بار خۇسۇسىيەتتۇر. نۇرغۇن ئايەت ۋە ھەدىسلەر كۆپ خىل چۈشەنچە ۋە ئىزاھاتلارغا ئىھتىمال تۇتىدۇ. چۈنكى، سۆزلەر لېكسىكىلىق خاراكتېر جەھەتتىن ھەقىقەت، مەجاز، كىنايە، خاس، ئومۇمىي، قەيىدلىك، قەيىدىسىز دېگەندەك كۆپ خىل خاراكتېرغا ئىگە بولىدۇ؛ ھەم سۆزلەر ئۆزىنىڭ لېكسىكىلىق مەنىسىنى پۈتۈن ئاڭلىتىش، قىسمەن ئاڭلىتىش ۋە ياكى لېكسىكىلىق مەنىدىن تۇغۇلغان قوشۇمچە مەنىلەرنى ئاڭلىتىش ئىھتىماللىقىمۇ بولىدۇ.

كۆپىنچە ئەھۋالدا قۇرئان ۋە ھەدىسنى چۈشىنىش چۈشەنگۈچىلەرنىڭ ئەقلى قابىلىيىتى، شەرت - شارائىتى، روھى ۋە ئەقلى يۈزلىنىشلىرىنىڭ تەسىرىگە ئۇچرايدۇ. مەسىلەن، چىڭتىشقا مايىل بولغان بىر كىشىنىڭ مەلۇم بىر ئايەت ۋە ھەدىستىن ئالدىدىغان چۈشەنچىسى بىلەن ئوڭايلاشتۇرۇش يولىنى تۇتقان كىشىنىڭ شۇ ئايەت ۋە ھەدىستىن ئالدىدىغان چۈشەنچىسى ئوخشاش بولمايدۇ. شۇڭا بىزنىڭ مەنىۋى مىراسلىرىمىزدا ئىبنى ئومەرنىڭ چىڭتىش يۈزلىنىشىدە تۇرۇپ چىقارغان چىڭ ھۆكۈملىرى بىلەن ئىبنى ئابباسنىڭ ئوڭايلاشتۇرۇش يولىنى تۇتۇپ چىقارغان ئوڭاي ھۆكۈملىرى ناھايىتى مەشھۇردۇر. نەزەر دائىرىسى كەڭ ئادەم بىلەن نەزەر دائىرىسى تار ئادەمنىڭ، ئايەت ۋە ھەدىسنىڭ مەقسىتىنى ئاساس قىلىدىغان كىشى بىلەن زاھىرىۋازنىڭ مەلۇم بىر ئايەت ۋە ھەدىستىن ئالدىدىغان چۈشەنچىسىمۇ ئوخشاش بولمايدۇ. پەيغەمبەر ئەلەيھىسسالامنىڭ ئەسىر نامىزىنى بەنىي قۇرەيزىگە بېرىپ ئوقۇشقا بۇيرىغانلىقىنى ساھابىلەرنىڭ ئىككى خىل

چۈشەنگەنلىكى بۇ سۆزىمىزنىڭ كۈچلۈك دەلىلىدۇر.   
اللەنىڭ ئايەت ۋە ھەدىسلىرىنى مۇشۇنداق كۆپ خىل چۈشەنچىلەرگە ئىگە   
قىلىشىدىمۇ ئوخشىمىغان يۈزلىنىشتىكى كىشىلەرنى سىغىدۇرۇپ   
كېتەلسۇن دېگەندەك مەقسەتلەر بار.

شۇڭا، اللە نازىل قىلغان مەڭگۈلۈك كىتابنىڭ ئايەتلىرى مۇھىم   
(مەنىسى ناھايىتى ئوچۇق) ۋە مۇتەشەببھ (مەنىسى گۇڭگا) دەپ ئىككى خىلغا   
بۆلۈنگەن. اللە ھەممە ئادەمنىڭ چۈشەنچە ۋە پىكىر جەھەتتە ئوخشاش   
بولۇشىنى خالىغان بولسا ئىدى، قۇرئان ئايەتلىرىنىڭ ھەممىسىنى مەنىسى   
ناھايىتى ئوچۇق، مەزمۇنى ناھايىتى كەسكىن ھالەتتە نازىلغان بولاتتى.

قۇرئاننىڭ ھەممىسى ئىسپاتلىنىش جەھەتتە كەسكىن بولسىمۇ، لېكىن   
قۇرئان ئايەتلىرىنىڭ كۆپىنچىسى جۈزئى ھۆكۈملەرگە دالالەت قىلىش   
جەھەتتە كەسكىن ئەمەس. شۇڭا فەقەھلەر ئايەتتىن ھۆكۈم خۇلاسەلىگەندە   
ئىختىلاپلىشىپ قالىدۇ. ئەمما ئۇلۇھىيەت، پەيغەمبەرلىك، جازا - مۇكاپات،   
تۈپ ئىبادەتلەر، تۈپ ئەخلاقىلار، ئائىلە، مىراس، چەك - چېگرا، قىساس   
قاتارلىقلاردىكى ئاساسى ھۆكۈملەر دېگەندەك چوڭ مەسىلىلەرگە كەلگەندە   
ئايەتلەرنىڭ دالالىتى كەسكىن بولۇپ، تالاش - تارتىشقا يول قويمىدۇ،   
ھەممەيلەننى بىر پىكىرگە كەلتۈرىدۇ. ئۇنىڭ ئۈستىگە، بۇ چوڭ مەسىلىلەرنى   
پەيغەمبەر ئەلەيھىسسالامنىڭ سۈننىتى، ئۈممەت ئۆلىمالىرىنىڭ پىكىرى   
بىرلىكى تېخىمۇ تەكىتلەيدۇ، بۇنىڭغا قوشۇلۇپ ئىسلامى ئۈممەت ئۇنى   
ئىزچىل ئىجرا قىلىپ كەلگەن بولىدۇ.

شۇڭلاشقا، ئىسپاتلىنىش ۋە دالالەت قىلىش جەھەتتە پەرقلىق بولغان   
ئايەت ۋە ھەدىس تېكىستلىرىنى مەقسەتلىك ياكى مەقسەتسىز ھالدا   
ئارىلاشتۇرۇۋېتىشكە بولمايدۇ.

ئىسپاتلىنىش جەھەتتە كەسكىن بولمىغان بىر ھەدىس تېكىستىنى   
دەلىل ئاساسىدا رەت قىلغان كىشىنىڭ ئۆزىنى قوبۇل قىلىشقا بولىدۇ.   
مەنىگە دالالەت قىلىش جەھەتتە كەسكىن بولمىغان ئايەت ۋە ھەدىس   
توغرىسىدىكى مەلۇم بىر پىكىرنى رەت قىلغانلارنىڭ ياكى ئۇنى بۇرۇنقىلارنىڭ   
ئىزاھاتىدىن باشقىچە ئىزاھلىغانلارنىڭ ئۆزىنى قوبۇل قىلىشقا بولىدۇ.   
ئەمما، بۇ رەت قىلغۇچىلار قۇرۇق گەپ ساتقان ياكى كۆز بويامچىلىق قىلغان   
بولسا، ئۇلارنىڭ ئۆزىنى قوبۇل قىلىنمايدۇ.

لېكىن، ئۇلارنى مۇشۇ قىلمىشى سەۋەبلىك كاپىرلىققا نىسبەت بېرىشكە،

مۇسۇلمانلار قاتارىدىن چىقىرىۋېتىشكە بولمايدۇ. بۇنداقلارغا ئەڭ چوڭ بولغاندا بىدئەتچى قالپىقىنى كەيگۈزگىلى بولىدۇ، بۇلاردىن ھېسابنى الله ئۆزى ئالىدۇ. ئەمدىلا ئېغىزى ئىبارەتكە كەلگەن ئادەملەرنىڭ ھەممىسىدە ئۇنداق رەت قىلىش ھوقۇقى بولمايدۇ، بۇنداق ھوقۇق پەقەت ئىشەنچىگە ئېرىشكەن مۇھەققىق ئالىملاردىلا بولىدۇ.

ئىسپاتلىنىشىمۇ كەسكىن، ھۆكۈمگە دالالەت قىلىشىمۇ كەسكىن ئايەت ۋە ھەدىسلەر گەرچە ئاز بولسىمۇ، ئەمما ئۇ دىندا ئىنتايىن مۇھىم ھېسابلىنىدۇ. چۈنكى، بۇنداق ئايەت ۋە ھەدىسلەر ئىسلام ئومىتىنىڭ ئېتىقادىي، ئىدىيىۋىي ۋە ئاڭ بىرلىكىنى گەۋدىلەندۈرىدۇ. تالاش - تارتىش يۈز بەرگەندە ئۇ ئايەت ۋە ھەدىسلەر ھۆكۈمدار قىلىنىدۇ، ئىختىلاپ يۈز بەرگەندە شۇ ئايەت ۋە ھەدىسلەرگە مۇراجىئەت قىلىنىدۇ. شۇنداق ئايەت ۋە ھەدىسلەر تالاش - تارتىش مەنبەسى بولۇپ قالسا، ئۇنداقتا، كىشىلەر مۇراجىئەت قىلغۇدەك نېمە قالىدۇ؟! شۇڭلاشقا بۇنداق ئايەت ۋە ھەدىسلەرنى رەت قىلغان كىشىنىڭ سۆزى پۈتۈنلەي ئىناۋەتسىز بولۇپ، بۇنداقلارنىڭ سۆزى ئېتىبارغا ئېلىنمايدۇ.

شۇ ۋەجىدىن كۆپلىگەن ئەسەرلىرىمدە كەسكىن بولغان ئايەت ۋە ھەدىسلەرنى كەسكىن بولمىغان ئايەت ۋە ھەدىسلەرگە، مۇھەممەد ئايەتلەرنى مۇتەشەببھ ئايەتلەرگە ئۆزگەرتىش قەستىدە بولۇۋاتقان پىكىرى سۈيىقەستتىن ئاگاھلاندىرۇم. مەسىلەن: بەزى سۈيىقەستچىلەر ھاراقنىڭ ھارام قىلىنغانلىقىغا كەسكىن دالالەت قىلىدىغان مۇنۇ ئايەتتىكى: ﴿فَاجْتَبِوهُ﴾ (يىراق بولۇڭلار) دېگەن كەلىمىنىڭ ھاراقنى ھارام قىلىشقا دالالەت قىلىدىغانلىقى توغرىسىدا شۈبھە پەيدا قىلماقچى بولۇشتى: ﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَبِوهُ لَعَلَّكُمْ تُفْلِحُونَ﴾ (ئى مۇئمىنلەر! ھاراق ئىچىش، قىمار ئويناش، بۇتلار (يەنى چوقۇنۇش ئۈچۈن تىكلەنگەن تاشلار)غا چوقۇنۇش، پال ئوقلىرى بىلەن پال سېلىش شەيئەنىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيئەنىڭ ئىشىدىن يىراق بولۇڭلار) ①.

بەزى ئادەملەر جازانىنىڭ ھاراملىقى ھەققىدە، يەنە بەزىلەر توڭگۇز گۆشىنىڭ ھاراملىقى ھەققىدە، يەنە بەزىلەر ئايالنىڭ مىراسى ھەققىدە، ئەرنىڭ ئائىلىگە يېتەكچىلىك قىلىشى ھەققىدە، ھىجابتىڭ پەرزلىكى ۋە

① سۈرە مائىدە، 91 - ئايەت.



بۇلاردىن باشقا ئىسپاتلىنىش ۋە دالالەت قىلىش جەھەتتە كەسكىن ئايەت ۋە ھەدىسلەر بىلەن ئىسپاتلانغان، ئىسلام ئۈمىتى بىردەك پىكىردە بولغان، نەزەرىيەدە ۋە ئەمەلىيەتتە ئون تۆت ئەسىرنىڭ مابەينىدە ئىجرا بولۇپ كەلگەن مەسىلىلەر ھەققىدە مۇنازىرە قىلىشۇۋاتىدۇ.

ۋەھالەنكى، بۇ ئىشلارنىڭ دىنىدىكى ھۆكۈمى ناھايىتىمۇ ئېنىق، ئۇنى ئىسلام ئۆلىمالىرى: «دىنىدىكى ھۆكۈمى ئېنىق بىلىنگەن ئىشلار» دەپ ئاتايدۇ، يەنى ئۇنى ئومۇمىي - خاس ھەممە مۇسۇلمان بىلىدۇ، ئۇ مەسىلىلەرگە دەلىل كەلتۈرۈشنىڭمۇ ھاجىتى يوق. چۈنكى، ئۇ مەسىلىلەرنىڭ دەلىللىرى ناھايىتىمۇ كۆپ ۋە ھەممىگە تونۇش بولۇپ، ئىسلام ئۈمىتىنىڭ ئېڭىغا مۇستەھكەم ئورناپ كەتكەن.

مانا مۇشۇنداق مەسىلىلەرنى ئىنكار قىلغانلارغا كاپىر دەپ ھۆكۈم قىلىنىدۇ. بۇنداق ھۆكۈم قىلىشتىن بۇرۇن، ئۇلارغا دەلىل سۆزلەپ، چۈشەندۈرۈپ "بىلمەپتىمەن" دەپ ئۆزرە ئېيتىشقا ئورۇن قالدۇرماسلىق كېرەك. چۈشەندۈرگەندىن كېيىنمۇ يەنىلا ئىنكار قىلىۋەرسە، ئۇنىڭغا بۆلگۈنچى دەپ ھۆكۈم قىلىنىپ، ئىسلام ئۈمىتى گەۋدىسىدىن ئايرىۋېتىلىدۇ.

ئەلھاسىل، پىكىر بىرلىككە كېلىنگەن كەسكىن مەسىلىلەرگە دىققەتنى مەركەزلەشتۈرۈش كېرەك، ئىختىلاپ بولۇۋاتقان، كەسكىن بولمىغان مەسىلىلەرگە ئېسىلۋالماسلىق كېرەك.

ئىسلام ئۈمىتى كەسكىن مەسىلىلەرگە سەل قارىغانلىقتىن ناپۇت بولغان. زامانىمىزدا دۇنيانىڭ ھەرقايسى جايلىرىدىكى ئىسلام دەۋەتچىلىرى بىلەن دىنىسىز سىكولارىزمچىلارنىڭ ئوتتۇرىسىدا بولۇۋاتقان جەڭ ئېتىقادى، شەرىئىي، ئىدىيىۋىي ۋە ئەمەلىي جەھەتتىكى كەسكىن مەسىلىلەرنى چۆرىدەۋاتىدۇ. مەدەنىي ئاقارتىش ھەرىكىتىدە ئاشۇنداق كەسكىن مەسىلىلەرنى ئاساس قىلىش كېرەك، دەۋەت ۋە تەشۋىقاتتىمۇ، تەلىم - تەربىيەدىمۇ، ئىسلامى مەۋجۇدلۇقنى ساقلاشتىمۇ شۇنى ئاساس قىلىش كېرەك. كىشىلەرنى ھەدىسىلا ئايىغى چىقماس ئىختىلاپى مەسىلىلەرگە سۆرەپ كىرىش، ئىختىلاپى مەسىلىلەرنى دەپ جەڭگى - جېدەل قىلىش، كىشىلەرنى ئۇلارنىڭ ئىختىلاپى مەسىلىلەرگە تۇتقان پوزىتسىيىسىگە قاراپ تۈرگە ئايرىش، دوست - دۈشمەننى شۇنىڭغا قاراپ بەلگىلەش ئىسلام ئىشلىرىغا ۋە ئىسلام دەۋىتىگە ناھايىتى ئېغىر زىيان كەلتۈرىدۇ.

مەن: «ئىسلام ئېڭى» دېگەن كىتابىمدا بۇ خىلدىكى ئىختىلاپنىڭ زۆرۈر ئىكەنلىكىنى، رەھمەت ئىكەنلىكىنى، ئازادلىك ئىكەنلىكىنى، ئۇنى يوقىتىشنىڭ مۇمكىن ئەمەسلىكىنى ھەم پايدىسىزلىقىنى كەسكىن دەلىللەر ئارقىلىق دەلىللەپ ئۆتكەن ئىدىم.

بۇ دېگىنىم، ئىختىلاپى ئىشلاردا زادىلا ئېغىز ئاچمايلى، ئېتىقادى، فىقھى، ئەمەلىي مەسىلىلەردە ھېچقانداق بىر پىكىرنى قۇۋەتلىمەيلى دېگەنلىكىم ئەمەس، بۇنداق قىلىش مۇمكىن ئەمەس. ئۆلىمالار تۈزەتمىسە، كۈچلۈك ۋە ئاجىزنى پەرقلەندۈرمىسە، ئىلغار پىكىرنى تاللىمىسا، ئۇنداقتا ئۇلار بۇنى قىلماي نېمە ئىش قىلىدۇ؟

مېنىڭ دېمەكچى بولغىنىم شۇكى، ئىشىمىز يوقتەك ئىختىلاپقا بېرىلىپ كەتمەيلى، ئىختىلاپى مەسىلىلەرنى ئاساس قىلىۋېلىپ، ئىختىلاپ يوق ئىشلارنى تاشلاپ قويمايلى، كىشىلەر كەسكىن مەسىلىلەردىن يۈز ئۆرۈپ كېتىۋاتقان بۇ زاماندا كەسكىن بولمىغان مەسىلىلەرگە ئېسىلىۋالمايلى! كىشىلەرنىڭ ئوتتۇرىسىدا زور ئىختىلاپ بولۇۋاتقان مەسىلىلەرنى خۇددى ئىختىلاپ يوق مەسىلىلەردەك قىلىپ ئوتتۇرىغا چىقارمايلى، باشقىلارنىڭ پىكىرلىرىنى بىلمەس بولۇۋالمايلى، بۇنداق قىلىش خەتەرلىك، ئىش بۇزغانلىقتۇر. گەرچە بىز بۇ مەسىلىلەردە قانداق پىكىردە بولۇشىمىزدىن، خەقنىڭ دەلىلىنى ھېساب ئەتمەسلىكىمىزدىن قەتئىينەزەر، ئۇلارنىڭمۇ ئۆزىگە يارىشا يوللۇق دەلىللىرى بار! بىز ياراتمىغان پىكىر تېخى كۆپ ھاللاردا كۆپ سانلىق ئۆلىمالارنىڭ پىكىرى بولۇپ چىقىدۇ، بۇلارنىڭ پىكىرىنى گەرچە خاتاسىز پىكىر دېگىلى بولمىسىمۇ، ئەمما، ئۇنى سەل چاغلانغا بولمايدۇ.

مەسىلەن، بەزىلىرىمىز ئاياللارنىڭ يۈزىنى يېپىشىنى پەرز دەپ تەشۋىق قىلىمىز، ئۆزىمىزنىڭ بۇ پىكىرنى خاتاسىز توغرا پىكىر دەپ قارايمىز، بۇ پىكىرگە ئۇنىمىغانلارنى قاتتىق ئەيىبلەپ كېتىمىز. ۋەھالەنكى، بۇ پىكىر كۆپ سانلىق پېشىۋالرىمىز ۋە فەقھلىرىمىزنىڭ پىكىرىگە زىت، قۇرئان ۋە ھەدىسنىڭ ئوچۇق دەلىلىگە، ھەم ساھابىلەرنىڭ ئەمەلىيىتىگە زىت كېلىدۇ. مەن بىر دەۋەتچىنىڭ ئۇنىڭغۇ لېنتىسىغا ئېلىنغان خۇتبىسىدىن: ”ئايالنىڭ يۈزىنى ئېچىشى ئەۋرىتىنى ئاچقان بىلەن ئوخشاش“ دېگەن سۆزىنى ئاڭلاپ، ناھايىتى خاپا بولدۇم. بۇ، ئېغىر دەرىجىدە چەكتىن ئاشقان سۆز بولۇپ، غەزەپ ئوقىدىغان ئادەم ھەرگىز بۇنداق گەپنى قىلمايدۇ.

مەن بۇ جايدا شۇنى ئەسكەرتىپ ئۆتۈشنى لايىق تاپتىمكى، بەزى مۆتىۋەر ئالىملارنىڭ پىكىرلىرى مۇئەييەن بىر دەۋر شارائىتىدا شۇ دەۋرنىڭ ئالدىغا ئۆتۈپ كەتكەنلىكى ئۈچۈن قوللاشقا ئېرىشەلمەسلىكى مۇمكىن، ئەمما ئۇ كېيىنكى دەۋرلەرگە كەلگەندە قوللاشقا ئېرىشىپ، پەتىۋانىڭ ئاساسىغا ئايلىنىپ قېلىشى مۇمكىن. ئىمام ئىبنى تەيمىيە (اللە ئۇنىڭدىن رازى بولسۇن) نىڭ پىكىرلىرى ئەنە شۇنداق بولدى.



## بەشىنچى باب

### پەتۋا ۋە دەۋەت ساھەسىدە ئاۋۋال نېمە قىلىش كېرەك

يېنىكلىتىش ۋە ئوڭايلاشتۇرۇش ئېغىرلىتىش ۋە قىيىنلاشتۇرۇشتىن ئەلا

پەتۋا بېرىش ۋە دەۋەت قىلىش ساھەسىدە يېنىكلىتىش ۋە ئوڭايلاشتۇرۇش ئېغىرلىتىش ۋە قىيىنلاشتۇرۇشنىڭ ئالدىدا تۇرىدۇ.

قۇرئان ۋە ھەدىس تېكىستلىرىدە ئوڭايلاشتۇرۇش ۋە يېنىكلىتىش ئاللاھ تائالاغا ۋە ئۇنىڭ رەسۇلىغا ناھايىتى سۆيۈملۈك دەپ بايان قىلىنىدۇ: «يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ» ﴿اللَّهُ سَلَرُكُمْ إِيَّاسَانَلِقْنِي خَالَايِدُو، تەسلىكنى خالمايىدۇ﴾<sup>①</sup>؛ «يُرِيدُ اللَّهُ أَنْ يُخَفِّفَ عَنْكُمْ وَخُلِقَ الْإِنْسَانُ ضَعِيفًا» ﴿اللَّهُ سَلَرُكُمْ يُوَكُّوْغْلَارُنِي يېنىكلىتىشنى (يەنى شەرىئەت ئەھكاملىرىنى سىلەرگە ئاسانلاشتۇرۇشنى) خالايدۇ. ئىنسان (نەفسى - خاھىشىغا خىلاپلىق قىلىشتىن) ئاجىز يارىتىلدى﴾<sup>②</sup>؛ «مَا يُرِيدُ اللَّهُ لِيَجْعَلَ عَلَيْكُمْ مِّنْ حَرْجٍ» ﴿اللَّهُ سَلَرُكُمْ مَوْشەققەتنى خالمايىدۇ﴾<sup>③</sup>.

ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالامغا ئىككى ئىشنىڭ ئوتتۇرىسىدا ئىختىيار بېرىلسە، گۇناھ بولۇپلا قالمىسا، ئۇ ئىككى ئىشنىڭ ئوڭايراقىنى قىلاتتى. گۇناھ بولۇپ قالسا، ئۇنىڭغا زادىلا يېقىن كەلمەيتتى.

پەيغەمبەر ئەلەيھىسسالام مۇنداق دېگەن: «ئەڭ ياخشى دىن ئەڭ ئوڭاي دىندۇر»<sup>④</sup>؛ «اللَّهُ ئەڭ ياخشى كۆرىدىغان دىن ئازادە، كەڭ قورساق دىندۇر»<sup>⑤</sup>؛ «اللَّهُ ئاسىيلىقنى يامان كۆرگەندەك، رۇخسەت قىلىنغان ئىشلارنىڭ بەجا كەلتۈرۈلىشىنى ياخشى كۆرىدۇ»<sup>⑥</sup>.

① سۇرە بەقەرە، 185 - ئايەت.

② سۇرە نىسا، 28 - ئايەت.

③ سۇرە مائىدە، 6 - ئايەت.

④ ئىمام ئەھمەد، بۇخارى ۋە تەبەرانى رىۋايەت قىلغان.

⑤ ئىمام بۇخارى، ئەھمەد ۋە تەبەرانى رىۋايەت قىلغان.

⑥ ئىمام ئەھمەد، ئىبنى ھەببان ۋە بەيھەقى رىۋايەت قىلغان.

زەئىپلىك، كېسەللىك، قېرىلىق، ئېغىر قىيىنچىلىق ياكى باشقا سەۋەبلەر تۈپەيلىدىن رۇخسەت قىلىنغان ئىشلارغا ئېھتىياج تۇغۇلسا، رۇخسەت قىلىنغان بويىچە ئىش قىلىش، ئاسانلىقنى تاللاش ئەلا بولىدۇ.

جابر ئىبنى ئابدۇللاھ رەزىيەللاھۇ ئەنھۇ مۇنداق رىۋايەت قىلغان: پەيغەمبەر ئەلەيھىسسالام سەپەر ئۈستىدە كېتىپ بارغاندا، كىشىلەرنىڭ سايىۋەن تۇتۇپ بېرىلگەن بىر ئادەمنىڭ ئەتراپىغا ئولشىپ قالغانلىقىنى كۆرۈپ:

- ئۇنىڭغا نېمە بوپتۇ؟ - دەپ سورىدى.

- ئۇ روزا تۇتۇپتۇ. - دەپ جاۋاب بەردى ئۇلار. پەيغەمبەر ئەلەيھىسسالام:

- سەپەردە روزا تۇتۇش ياخشى ئەمەس، - دېدى.

رەسۇلۇللاھ بۇ ھەدىستە ئەنە شۇنداق مۇشەققەتلىك سەپەردە روزا تۇتۇش ياخشى ئىش ئەمەس دېمەكچى بولىدۇ. ئەمما، سەپەردە ئۇنداق قىيىنچىلىق بولمىسا، مۇساپىرنىڭ روزا تۇتۇشى جائىز بولىدۇ. بۇنىڭغا ئائىشە رەزىيەللاھۇ ئەنھا بايان قىلغان مۇنۇ ھەدىس دەلىل بولالايدۇ: ھەمزە ئىبنى ئەمر ئەل ئەسلەمى پەيغەمبەر ئەلەيھىسسالامدىن:

- سەپەردە روزا تۇتسام بولامدۇ؟ - دەپ سورىدى، ئۇ كۆپ روزا تۇتىدىغان

كىشى ئىدى. پەيغەمبەر ئەلەيھىسسالام ئۇنىڭغا:

- خالىساڭ تۇت، خالىساڭ تۇتما، - دېدى.<sup>①</sup>

فەقىھلار: مۇساپىرنىڭ سەپەردە روزا تۇتقىنى ئەۋزەلمۇ ياكى تۇتمىغىنى ئەۋزەلمۇ؟ - دېگەن مەسىلىدە ئىختىلاپ قىلىشقان. بۇ مەسىلىدە توغرا يولدا بولغان خەلىپە ئۆمەر ئىبنى ئابدۇلئەزىز: ئۇنىڭغا قانداق قىلىش ئوڭاي بولسا، شۇنداق قىلىش ئەۋزەل، - دەيتتى. بۇ ناھايىتى توغرا ئېيتىلغان سۆزدۇر. چۈنكى، بەزى ئادەملەرگە كۆپچىلىك بىلەن بىرلىكتە روزا تۇتۇش كېيىن باشقىلار روزا تۇتمىغاندا قازا روزا تۇتۇشتىن ئوڭايراق تۇيۇلىدۇ، يەنە بەزى ئادەملەرگە بۇنىڭ ئەكسىچە بولغاندا ئوڭاي بولىدۇ. شۇڭا، ئۆزىگە قايىسى ئوڭاي بولسا، ئۇنىڭغا شۇ ئەۋزەلدۇر.

پەيغەمبەر ئەلەيھىسسالام روزىدارغا ئوڭاي بولسۇن ئۈچۈن ئىپتىئارنى بالدۇر

قىلىشنى، سوھۇرلۇقنى كېيىن يېيىشنى تەشەببۇس قىلاتتى.

بەزى ھۆكۈملەردە، بولۇپمۇ، مۇئامىلىگە ئائىت ئىشلاردا ئىختىلاپ بولۇپ

قالسا، فەقىھلەر كۆپ ھاللاردا كىشىلەرگە ئەڭ قولاي بولىدىغىنىنى كۈچكە

<sup>①</sup> ئىمام بۇخارى ۋە مۇسلىم رىۋايەت قىلغان.

ئىگە قىلىدۇ. بۇ ھەقتە ئۇلارنىڭ مۇنداق بىر مەشھۇر ئىبارىسى بار: بۇ كىشىلەرگە ئەڭ ئاسان.

پەيغەمبەر ئەلەيھىسسالام ئەبۇ مۇسا ۋە مۇئاز رەزىيەللاھۇ ئەنھۇمۇلانى يەمەنگە ئەۋەتكەندە، ئۇ ئىككىسىگە مۇنداق تەۋسىيە قىلغان ئىدى: «ئاسانلاشتۇرۇڭلار، قىيىنلاشتۇرماڭلار؛ خوش بېشارەت بېرىڭلار، ئۈرۈكۈتمەڭلار؛ ئۆزئارا رايىش بولۇڭلار»<sup>①</sup>.

ئەنەس رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى بايان قىلىدۇ: «ئاسانلاشتۇرۇڭلار، قىيىنلاشتۇرماڭلار؛ خوش بېشارەت بېرىڭلار، ئۈرۈكۈتمەڭلار»<sup>②</sup>.

اللەقا شۈكرىكى، مەنمۇ پەيغەمبەر ئەلەيھىسسالامنىڭ شۇ يوليورۇقلىرىغا ئەگىشىپ، پەتىۋادا ئاسانلاشتۇرۇش، دەۋەتتە خوش بېشارەت بېرىش پىرىنسىپىنى قوللىنىپ كەلدىم.

بىر قېتىملىق لىكسىيەدىن كېيىن سوئاللارغا جاۋاب بەرگەندە، مۇنداق دېدىم:

- بىر شەرىئەت مەسىلىسىدە دەلىلى ئوخشاش ياكى دەلىلى ئۆزئارا يېقىن ئىككى خىل قاراش بولسا، بىرسى ئېھتىياتلىقراق، يەنە بىرسى ئوڭايراق بولسا، مەن ئاۋام خەلققە ئوڭايراق قاراش بويىچە پەتىۋا بېرىمەن، ئوڭايراق قاراشنى كۈچكە ئىگە قىلىمەن. بۇ سۆزۈمنى ئاڭلىغان بەزى قېرىنداشلار ماڭا مۇنداق دېدى:

- ئوڭايراق قاراشنى كۈچكە ئىگە قىلىشىڭىزغا دەلىلىڭىز نېمە؟ مەن مۇنداق دېدىم:

- مېنىڭ دەلىلىم پەيغەمبەر ئەلەيھىسسالامنىڭ يولىدۇر. ئۇ ئىككى ئىشنىڭ ئوتتۇرىسىدا ئىختىيار بېرىلسىلا ئوڭايراقنى تاللايتتى؛ جامائەت ئىچىدە ئاجىزلار، قېرى - چۆرىلەر، ھاجەتمەنلەر بولغانلىقى ئۈچۈن، جامائەت نامىزىغا ئىمام بولغانلارنى نامازنى يېنىك ئوقۇپ بېرىشكە بۇيرۇيتتى. ئالىم بولغان كىشى ئىرادىلىك، پەرھىزكار، دىيانەتلىك ئايرىم ئادەملەرگە ئېھتىياتلىقراق قاراش بويىچە پەتىۋا بەرسىمۇ بولىدۇ. ئەمما، ئاۋام خەلققە ئەڭ ئوڭاي قاراش بويىچە پەتىۋا بەرگەن ياخشى.

دەۋرىمىز باشقا ھەرقانداق دەۋرگە قارىغاندا ئوڭايلاشتۇرۇشقا،

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

تەسلەشتۈرمە سەلىككە، خۇش بېشارەت بېرىشكە، ئۈرۈكۈتمە سەلىككە تېخىمۇ موھتاج. بولۇپمۇ، يېڭىدىن مۇسۇلمان بولغانلارغا ياكى يېڭىدىن تۆۋەن قىلغانلارغا تېخىمۇ شۇنداق قىلىش كېرەك. پەيغەمبەر ئەلەيھىسسالامنىڭ ئىش - ئىزلىرىدىن ۋە ئىسلامغا كىرگەن كىشىلەرگە بەرگەن تەلىملىرىدىن بۇ نۇقتىنى ناھايىتى ئېنىق چۈشەنگىلى بولىدۇ. پەيغەمبەر ئەلەيھىسسالام دىنغا كىرگەن كىشىگە كۆپ مەجبۇرىيەت يۈكلەمەيتتى، ئۇنىڭغا كۆپ ئەمىر ۋە نەھىيلەرنى ئارتىپ قويمايتتى. دىنغا كىرگۈچى: ئىسلام مەنىدىن نېمىنى تەلەپ قىلىدۇ؟ - دەپ سورىسا، ئۇنىڭغا ئاساسى پەرزلەرنى تونۇتۇش بىلەن كۇپايىلەنەتتى ۋە ئۇنى نەپلە ئەمەللەر بىلەن كۆمۈۋەتمەيتتى. ئۇ: مۇشۇنىڭدىن كەم - زىيادە قىلمايمەن، - دېسە، پەيغەمبەر ئەلەيھىسسالام: «ئۇ راست ئېيتقان بولسا، نىجات تاپتى»، «راست ئېيتقان بولسا، جەننەتكە كىردى» دەيتتى.

پەيغەمبەر ئەلەيھىسسالام كىشىلەرنىڭ شارائىتىنى نەزەردە تۇتماي، ئۇلارغا تەسچىلىك پەيدا قىلغانلارنى قاتتىق ئەيىبلەگەن. مەسىلەن، كىشىلەرگە ئىمام بولۇپ، نامازنى ئۇزۇن ئوقۇپ، ئىقتىدا قىلغانلارنىڭ شىكايىتىگە قالغان بەزى ساھابىلەرگە شۇنداق قىلغان.

مۇئاز ئىبنى جەبەل رەزىيەللاھۇ ئەنھۇنىڭ نامازنى ئۇزۇن قىلىۋەتكەنلىكىنى ئەيىبلەپ ئۇنىڭغا مۇنداق دېگەن: «ئى مۇئاز! پىتنە پەيدا قىلغۇچىمۇ سەن؟ ئى مۇئاز! پىتنە پەيدا قىلغۇچىمۇ سەن؟ ئى مۇئاز! پىتنە پەيدا قىلغۇچىمۇ سەن؟»<sup>①</sup>.

ئەبۇ مەسئۇد ئەنسارى رەزىيەللاھۇ ئەنھۇ رىۋايەت قىلىدۇكى، بىر ئادەم: «ئى اللەنىڭ ئەلچىسى! اللە بىلەن قەسەمكى، ئىمام نامازنى ئۇزۇن ئوقۇغانلىقى ئۈچۈن مەن بامدات نامىزىغا كېيىنرەك چىقمەن، - دېدى. پەيغەمبەر ئەلەيھىسسالام شۇ كۈنى ناھايىتى ئاچچىقلانغان ھالدا نەسەھەت قىلدىكى، مەن ئۇنىڭ ئۇنداق ئاچچىقلانغانلىقىنى كۆرمەيتتىكەنمەن: - ئاراڭلاردا ئۈرۈكۈتىدىغانلار بار ئىكەن، قايسىڭلار ئىمام بولساڭلار، نامازنى يېنىك ئوقۇڭلار، چۈنكى، جامائەت ئىچىدە ئاجىزلار، قېرى - چۆرىلەر ۋە ھاجەتمەنلەر بار»<sup>②</sup>.

بەزى رىۋايەتلەردە: نامازنى ئۇزۇن ئوقۇغان كىشى ئۇبەي ئىبنى كەئب رەزىيەللاھۇ ئىدى، - دەپ كەلگەن. بۇ كىشى قۇرئاننى جەملىگەن

① ئىمام بۇخارى رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.



ساھابىلەرنىڭ بىرى بولۇپ، ناھايىتى پەزىلەتلىك، بىلىملىك كىشى ئىدى. لېكىن پەيغەمبەر ئەلەيھىسسالام ئۆزى ياخشى كۆرگەن ۋە ماختىغان مۇئاۋىن رەزىيەللاھۇ ئەنھۇنى ئەيىبلەگەندەك، بۇ پەزىلەتلىك كىشىنىمۇ ئەيىبلەۋەردى. پەيغەمبەر ئەلەيھىسسالامنىڭ خادىمى ۋە ھەمراھى ئەنەس رەزىيەللاھۇ ئەنھۇ مۇنداق دېگەن: مەن ھېچقانداق ئىمامنىڭ ئارقىسىدا پەيغەمبەر ئەلەيھىسسالامنىڭ ئارقىسىدا ئوقۇغاندەك يېنىك ۋە مۇكەممەل نامازنى ئوقۇپ باقمىدىم، پەيغەمبەر ئەلەيھىسسالام كىچىك بالىنىڭ يىغا ئاۋازىنى ئاڭلىسا، ئانىسى نامازدا ئېزىپ قالمىسۇن دەپ تېخىمۇ يېنىك ئوقۇيتتى. ئەنەس رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «شۈبھىسىزكى، مەن نامازنى ئۇزۇن ئوقۇي دەپ باشلايمەن، بىر كىچىك بالىنىڭ يىغىسىنى ئاڭلاپ قالمەن - دە، نامازنى يېنىك ئوقۇۋېتىمەن. چۈنكى، مەن ئانىنىڭ ئۆز بالىسىنىڭ يىغىسىغا چىدىمايدىغانلىقىنى بىلىمەن»<sup>①</sup>.

ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «قايسىڭلار ئىمام بولساڭلار، نامازنى يېنىك ئوقۇڭلار، چۈنكى، جامائەت ئىچىدە كېسەللەر، ئاجىزلار، قېرى - چۆرىلەر بار. ئۇزۇڭلار يالغۇز ناماز ئوقۇغاندا، خالىغىنىڭلارچە ئۇزۇن ئوقۇۋېلىڭلار»<sup>②</sup>. تەسلەشتۈرۈش نوقۇل، ئۆتكۈنچى، شەخسىي خاھىش بولۇشتىن ھالقىپ، كولىكتىپ يۈزلىنىشكە ئايلىنىپ قالغاندا، پەيغەمبەر ئەلەيھىسسالام ئۇنى تېخىمۇ قاتتىق ئەيىبلەگەن ئىدى. بۇ نۇقتىنى تۆۋەندىكى ۋەقەلىكتىن ناھايىتى ئېنىق مۇلاھىزە قىلالايمىز: ئۈچ كىشى ئىبادەت قىلىش جەھەتتە پەيغەمبەر ئەلەيھىسسالامنىڭ يولىغا ئوخشىمايدىغان يول تۇتقان، گەرچە ئۇلار ياخشىلىقنى كۆپ قىلىپ، اللەقا تېخىمۇ يېقىنلىشىشنى مەقسەت قىلغان بولسىمۇ، ئەمما، پەيغەمبەر ئەلەيھىسسالام ئۇلارنى ئەيىبلەگەن. ئەنەس رەزىيەللاھۇ ئەنھۇدىن مۇنداق رىۋايەت قىلىندۇ: ئۈچ كىشى پەيغەمبەر ئەلەيھىسسالامنىڭ ئۆيىگە كېلىپ، پەيغەمبەر ئەلەيھىسسالامنىڭ ئىبادىتى ھەققىدە سورىدى. ئۇلار رەسۇلۇللاھنىڭ ئىبادىتىدىن خەۋەر تېپىپ، ئۇنى ئاز كۆرگەندەك قىلىشتى ۋە: بىز قانچىلىك ئادەم ئىدۇق؟ پەيغەمبەر ئەلەيھىسسالامنىڭ ئىلگىرىكى ۋە كېيىنكى گۇناھلىرى مەغپىرەت

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

قىلىنغان تۇرسا! - دېيىشتى. ئۇلارنىڭ بىرى: مەن كېچىسى ئۇخلىماي ناماز ئوقۇيمەن، - دېدى. يەنە بىرى: مەن داۋاملىق روزا تۇتىمەن، ئېغىزىم ئوچۇق يۈرمەيمەن، - دېدى. ئۈچىنچى بىرى: مەن ئاياللارغا يېقىن كەلمەيمەن، مەڭگۈ توي قىلمايمەن، - دېدى. پەيغەمبەر ئەلەيھىسسالام يېتىپ كېلىپ ئۇلارغا مۇنداق دېدى: «سىلەر شۇنداق گەپلەرنى دېدىڭلارمۇ؟ ئاگاھ بولۇڭلار، اللە بىلەن قەسەمكى، مەن ئاراڭلاردا اللەتنى ئەڭ قورقىدىغان كىشىمەن، ئەڭ تەقۋادار كىشىمەن، لېكىن، مەن روزمۇ تۇتىمەن، ئېغىزىم ئوچۇقمۇ يۈرمەن، نامازمۇ ئوقۇيمەن ھەم ئۇخلايمەن، ئاياللارنىمۇ نىكاھىمغا ئالمەن، كىمكى مېنىڭ سۈننىتىمدىن يۈز ئۆرسە، ئۇ مېنىڭ ئۈمىتىم ئەمەس»<sup>①</sup>.

ئىبنى مەسئۇد رەزىيەللاھۇ ئەنھۇ پەيغەمبەر ئەلەيھىسسالامنىڭ: «ئورۇنسۇز چىڭتاقچىلار ھالداك بولسۇن!» دېگەنلىكىنى ۋە بۇ سۆزنى ئۈچ قېتىم تەكرارلىغانلىقىنى رىۋايەت قىلغان<sup>②</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «شۈبھىسىزكى، دىن ئوڭايدۇر، كىمكى ئۇنى تەسەشتۈرىدىكەن، ئۇ خاتالاشقان بولىدۇ. توغرا يولدا مېڭىڭلار، توغرا يولغا يېقىنلىشىپ مېڭىڭلار، ئەتىگەن ۋە كەچتىكى سالىقىدا، تاڭ سەھەردە يولغا چىقىڭلار». بۇ ھەدىسنىڭ يەنە بىر ۋارىيانتىدا مۇنداق دېيىلگەن: «توغرا يولدا مېڭىڭلار، توغرا يولغا يېقىنلىشىپ مېڭىڭلار، ئەتىگەن ۋە كەچتىكى سالىقىدا، تاڭ سەھەردە يولغا چىقىڭلار، ئوتتۇراھال سۈرئەت بىلەن مېڭىڭلار. شۇنداق قىلساڭلار نىشانغا، يېتەلەيسىلەر»<sup>③</sup>.

ھەدىستىكى «خاتالاشقان بولىدۇ» دېگەن سۆز: دىن شۇ تەسەشتۈرگۈچىنى يېڭىۋالىدۇ، تەسەشتۈرگۈچى دىننىڭ يوللىرى بەك كۆپ بولغانلىقتىن ئۇنىڭغا چىقىشالماي يېڭىلىشىپ قالىدۇ، - دېگەن مەنىنى بىلدۈرىدۇ. بۇ ھەدىستىكى: «ئەتىگەن ۋە كەچتىكى سالىقىدا، تاڭ سەھەردە يولغا چىقىڭلار، ئوتتۇراھال سۈرئەت بىلەن مېڭىڭلار» دېگەن سۆزلەردە ئوبرازلىق جانلاندىرۇش ئۇسۇلى قوللىنىلغان بولۇپ، ئۇنىڭ مەزمۇنى مۇنداق: خۇددى سەپەر قىلىشقا دىنى بار ئادەم مەزكۇر ۋاقىتلاردا يولغا چىقىپ، راسا مېڭىۋېلىپ، مېڭىشقا بىئەپ چاغلاردا ئارام ئېلىپ، بارماقچى بولغان يېرىگە چارچىماي بارغاندەك،

① ئىمام بۇخارى ۋە مۇسلىم رىۋايەت قىلغان.

② ئىمام مۇسلىم ۋە ئەبۇ داۋۇد رىۋايەت قىلغان.

③ ئىمام بۇخارى رىۋايەت قىلغان.

سەلەمۇ اللەھقا ئىبادەت قىلىپ، اللەنىڭ رازىلىقىغا يەتمەكچى بولغىنىڭلاردا، جانلىق، تېتىك ۋاقىتلىرىڭلارنى چىڭ تۇتۇڭلار، ئىبادەتتىن زىرىكمەيدىغان، ئىبادەتتىن ھوزۇر ئالىدىغان ۋاقىتلىرىڭلارنى بوش ئۆتكۈزۈۋەتمەڭلار، شۇنداق قىلساڭلار، اللەنىڭ رازىلىقىغا ئاسان يېتەلەيسىلەر.

ئاخبارات ۋاستىلىرىدا مۇنداق خەۋەر تارقالدى: سەئۇدى ئەرەبىستاندىكى ھەجگە مەسئۇل دائىرىلەر شەيتانغا تاش ئاتىدىغان ئورۇندا ئىككى يۈز يەتمىش ھاجىنىڭ قىستاڭچىلىقتا دەسسىلىپ ئۆلگەنلىكىنى ئېلان قىلدى.

مەن بۇ خەۋەرنى ئاڭلاپ چۆچۈپ كەتتىم. شۇنداق جىق ئادەم كۈن قايرىلغاندىن كېيىن شەيتانغا تاش ئاتىمىز دەپ، قىستىشىپ، دەسسىلىپ ئۆلۈپ تۇرسىمۇ يەنىلا نۇرغۇن ئۆلىمالار: كۈن قايرىلىشتىن بۇرۇن شەيتانغا تاش ئېتىش دۇرۇس ئەمەس، - دەپ پەتىۋا بېرىشمەكتە. ھالبۇكى، پەيغەمبەر ئەلەيھىسسالام ھەج ئىشىدا ئوڭاي يول تۇتقان ئىدى، ھەجدىكى ئىشلارنىڭ ئىلگىرى ياكى كېيىنلىكى ھەققىدە سوئال سورالغاندا: «قىلىۋەر، بولۇپرىدۇ» دەپ جاۋاب بەرگەن ئىدى، فەقىھلار شەيتانغا تاش ئېتىش ئىشىدا ئاسان پەتىۋالارنى بەرگەن، ھەتتا، ھەج قىلغۇچى شەيتانغا ئاتىدىغان تاشنى ئاخىرقى كۈنى بىراقلا ئاتىسىمۇ بولىدۇ، ئۆزى سەۋەبلىك بىر ھاجىنىڭ ئاتىدىغان تېشىنى يەنە بىر ھاجى ۋاكالىتەن ئېتىپ قويسىمۇ بولىدۇ، - دېگەن.

ئىبنى ئابباسنىڭ شاگىرتلىرىدىن ھەج پائالىيەتلىرىنى ناھايىتى بەك چۈشىنىدىغان فەقىھ ئەتە، يەمەنلىك فەقىھ تائۇس، پەيغەمبەر ئەلەيھىسسالامنىڭ جەمەتىدىن چىققان فەقىھلەردىن رەسۇلۇللاھنىڭ ئەۋرىسى مۇھەممەد باقىر قاتارلىق ئۈچ فەقىھ: كۈن قايرىلىشتىن بۇرۇن شەيتانغا تاش ئېتىش جايىز، - دەپ پەتىۋا بەرگەن. ناۋادا بىرمۇ فەقىھ بۇنى جايىز دېمىگەن تەقدىردىمۇ، بىز زۆرۈرىيەت فىقھىسىنىڭ تەقەززاسى بويىچە اللەنىڭ بەندىلىرىگە ئوڭايچىلىق تۇغدۇرۇپ، يىگىرمە تۆت سائەتنىڭ ھەممىسىدە شەيتانغا تاش ئېتىشنى جايىز دېيىشىمىز، مۇسۇلمانلارنى ئۆلۈمگە تۇتۇپ بەرمەسلىكىمىز كېرەك ئىدى. اللە شەيخ ئابدۇللا ئىبنى زەيد ئەلمەھمۇدغا ياخشى مۇكاپات بەرسۇنكى، ئۇ بۇندىن چارەك ئەسىر بۇرۇن ئۆزىنىڭ: «ئىسلامنىڭ ئوڭايلىقى» ناملىق رىسالىسىدە كۈن قايرىلىشتىن بۇرۇن شەيتانغا تاش ئېتىش جايىز دەپ پەتىۋا بەرگەن.

## ۋاقتلىق زۆرۈرىيەتنى ئېتىراپ قىلىش

ئوڭايلاشتۇرۇشنىڭ بىر تەلپى شۇكى، كىشىلەرنىڭ تۇرمۇشىدا يۈز بېرىدىغان زۆرۈرىيەتلەرنى مەيلى ئۇ شەخسى ياكى كوللېكتىپ زۆرۈرىيەتلەر بولسۇن، ئۇنى ئېتىراپ قىلىش كېرەك. ئىسلام شەرىئىتى مۇشۇ زۆرۈرىيەتلەر تۈپەيلى ئۆزگىچە ھۆكۈملەرنى بەلگىلىگەن، زۆرۈرىيەت يوق ئەھۋالدا چەكلىگەن يېمەك - ئىچمەك، كىيىم - كېچەك، داد - مۇئامىلىلەرنى زۆرۈرىيەت بار چاغدا چەكلىمىگەن؛ بەزى ۋاقتلاردا خۇسۇسىي ياكى ئاممىۋى ئېھتىياجىلارنى زۆرۈرىيەتنىڭ ئورنىغا دەسسىتىپ، ئۈمۈمەتكە ئوڭايچىلىق تۇغدۇرغان، قىيىنچىلىقنى كۆتۈرۈۋەتكەن. بۇنىڭ دەلىلى شۇكى، قۇرئان كەرىمدە تۆت ئورۇندا ھارام قىلىنغان تائاملارنى سۆزلىگەندىن كېيىن، زۆرۈرىيەت تۈپەيلى ھارام نەرسىلەرنى يېگەن كىشىلەرگە گۇناھ بولمايدىغانلىقى ئوتتۇرىغا قويۇلغان: ﴿فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَّحِيمٌ﴾ (كىمكى ئۆز ئىختىيارچە ئەمەس، ئىلاجىسىزلىقتىن (يۇقىرىقى ھارام قىلىنغان نەرسىلەردىن) ھاياتىنى ساقلاپ قالغۇدەك بېسە، ئۇنىڭغا ھېچ گۇناھ بولمايدۇ. ھەقىقەتەن ئاللاھ ناھايىتى مەغپىرەت قىلغۇچىدۇر، ناھايىتى مېھرىبانىدۇر).<sup>①</sup>

بۇنىڭغا ھەدىستە مۇنداق دەلىل بار: ئەلەرگە يىپەك كىيىش ھارام قىلىنغاندىن كېيىن، ئابدۇراھمان ئىبنى ئەۋۇق ۋە زۇبەير ئىبنى ئەۋۋام پەيغەمبەر ئەلەيھىسسالامنىڭ قېشىغا كېلىپ، ئۆزلىرىگە قېچىشقا چىقىپ قالغانلىقىدىن شىكايەت قىلغان، پەيغەمبەر ئەلەيھىسسالام ئۇ ئىككىسىنىڭ ئېھتىياجىنى نەزەردە تۇتۇپ، ئۇلارنىڭ يىپەك رەخت كىيىشىگە رۇخسەت قىلغان.

## پەتىۋانىڭ زامان ۋە ماكانغا قاراپ ئۆزگىرىدىغانلىقى

ئوڭايلاشتۇرۇشنىڭ يەنە بىر تەلپى شۇكى، كىشىلەرنىڭ بېشىغا كەلگەن ئۆزگىرىشنى ئېتىراپ قىلىش كېرەك. مەيلى ئۇ ئۆزگىرىشنىڭ سەۋەبى فەقىھلار ئېيتقان دەك زاماننىڭ بۇزۇلۇشى بولسۇن ياكى جەمئىيەتنىڭ

<sup>①</sup> سۈرە بەقەرە، 173 - ئايەت.

تەرەققىي قىلىشى بولسۇن ۋە ياكى ئامالسىزلىق بولسۇن، بەربىر ئوخشاش. شۇنىڭ ئۈچۈن، شەرئەت فەقھلىرى: زامان، ماكان، ئورپ - ئادەت ۋە ئەھۋالنىڭ ئۆزگىرىشىگە قاراپ پەتىۋانى ئۆزگەرتىش جايىز، - دېگەن ئۇلار بۇنىڭغا ساھابىلەرنىڭ ۋە توغرا يولدا بولغان خەلىپىلەرنىڭ ئىش - ئىزلىرىنى دەلىل قىلغان. پەيغەمبەر ئەلەيھىسسالام بىزنى شۇلارنىڭ يولىغا ئەگىشىشكە ۋە ئۇلارنىڭ يولىنى چىڭ تۇتۇشقا بۇيرۇغان. قۇرئاندىمۇ، ھەدىستىمۇ شۇنداق قىلىشقا بۇيرۇلغان. بىز بۇ مەسىلىنى: «ئىسلام شەرئىتىنىڭ كەڭلىكى ۋە قولايلىقى» دېگەن رىسالىمىزدا ئېنىق چۈشەندۈرگەن.

ئوڭايلاشتۇرۇشنىڭ بۇ تەلىپىگە ئاساسەن، بۇرۇنقى دەۋرلەردە بېرىلگەن پەتىۋا ۋە قاراشلارغا ھازىر قايتا قاراپ چىقىشىمىز كېرەك. ئۇ پەتىۋالار شۇ زامانلارغا ۋە ۋەزىيەتلەرگە ماس كەلگەن بولسىمۇ، ئەمما ھازىرقى دەۋرگە ماس كەلمەيدىغان بولۇپ قالدى. چۈنكى، ھازىرقى دەۋردە بۇرۇنقىلارنىڭ خىيالىغىمۇ كېلىپ باقمىغان ناھايىتى زور يېڭىلىقلار بارلىققا كەلدى. بۈگۈنكى كۈندە يەنە ئاشۇ بۇرۇنقى پەتىۋالارغا ئېسىلىۋېلىش ئىسلامغا ۋە ئىسلام ئۈمىتىگە خاپىلىق تېپىپ بېرىدۇ، ئىسلام دەۋىتىنىڭ يۈزىگە قارا سۈرتىدۇ.

مەسىلەن، بۇرۇنقى پەتىۋالاردا پۈتۈن دۇنيا «دار الإسلام» (ئىسلام دۆلىتى) ۋە «دار الحرب» (كاپىر دۆلىتى) دەپ ئىككىگە ئايرىلغان. مۇسۇلمانلارنىڭ غەيىرى مۇسۇلمانلار بىلەن ئالاقىسىدە دۈشمەنلىشىش ئاساس، جىھاد مۇسۇلمانلارغا پەرز كۆپايە... دەپ قارالغان.

رېئال پاكىت شۇكى، بۇ پەتىۋالار بىزنىڭ دەۋرىمىزگە توغرا كەلمەيدۇ، قۇرئان ۋە ھەدىستە بۇ پەتىۋالارنى قوللايدىغان بايانلار يوق. بەلكى، ئۇنىڭغا زىت بايانلار بار: «وَجَعَلْنَاكُمْ شُعُوبًا وَقَبَائِلَ لِتَعَارَفُوا» (ئۆزئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق)<sup>①</sup>.

الله مانا بۇ ئايەتتە ھەممە ئىنسانلارنىڭ ئۆزئارا تونۇشۇشىنى تەلەپ قىلىۋاتىدۇ.

﴿وَرَدَّ اللهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللهُ الْمُؤْمِنِينَ الْقِتَالَ﴾ (الله كاپىرلار (يەنى مەدىنىگە ھۇجۇم قىلغان ئىتتىپاقداش قوشۇن) نى خاپا قايتۇردى، ئۇلار مەقسىتىگە يېتەلمىدى، الله (دۈشمەنگە بوران ۋە پەرىشتىلەرنى ئاپىرىدە قىلىپ) مۇئمىنلەرنى ئۇرۇشىسىز غەلبىگە ئېرىشتۈردى)<sup>②</sup>.

<sup>①</sup> سۈرە ھۇجرات، 13 - ئايەت.

<sup>②</sup> سۈرە ئەھزاب، 25 - ئايەت.

الله مانا بۇ ئايەتتە خەندەك ئۇرۇشىغا خۇلاسىە بېرىپ كېلىپ تىنچلىقنى، ئۇرۇش قىلماسلىقنى نېئىمەت دەپ ھېسابلاۋاتىدۇ.

﴿إِنَّا فَتَحْنَا لَكَ فَتْحًا مُّبِينًا﴾ (ساخا بىز ھەقىقەتەن روشەن غەلىبە ئاتا قىلدۇق) ①.

الله مانا بۇ ئايەتتە ھۈدەيبىيە سۈلھىسىنى روشەن غەلىبە دەپ ئاتاپ، ئۆز پەيغەمبىرىگە بۇ تىنچلىق نېئىمىتىنى ئاتا قىلغانلىقىنى تەبرىكلەۋاتىدۇ. الله بۇ سۈرىدە يەنە ئىككى گۇرۇھنىڭ بىر - بىرىگە قول سالمىغانلىقىنى نېئىمەت دەپ بايان قىلىۋاتىدۇ: ﴿وَهُوَ الَّذِي كَفَّ أَيْدِيَهُمْ عَنكُمْ وَأَيْدِيَكُمْ عَنْهُمْ بِطَّنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ﴾ (الله ئۇلارنى سىلەرگە قول سېلىشتىن توستى ھەمدە ئۇلار ئۈستىدىن غەلىبە قىلغىنىڭلاردىن كېيىن، مەككىنىڭ ئىچىدە (يەنى ھۈدەيبىيەدە) سىلەرنى ئۇلارغا قول سېلىشتىن توستى) ②.

پەيغەمبەر ئەلەيھىسسالام «ئۇرۇش» دېگەن سۆزدىن نەپرەتلىنىدۇ: «ئەڭ چىرايلىق ئىسىم ھارس ۋە ھەممەم دېگەن ئىسىمدۇر، ئەڭ قەبىھ ئىسىم ھەرب (ئۇرۇش) ۋە مۇررە (ئاچچىق) دېگەن ئىسىمدۇر».

ئىسلام ئۆتمۈش زامانلاردا يولغا قويغان جىھادنىڭ دەۋەت يولىدىكى ماددىي توساقلارنى سۈيۈرۈپ تاشلاشتىن ئىبارەت ئېنىق نىشانى بار ئىدى. ئەينى زاماندىكى پادىشاھلار ۋە ئىمپېراتورلار ئۆز خەلقلەرگە ئىسلام دەۋىتىنىڭ يېتىپ كېلىشىگە توسالغۇ بولۇۋالغان ئىدى، ئۇلار ئۆز خەلقلەرنىڭ ئويغىنىپ قېلىشىدىن، ئۆز كىملىكىنى بىلىپ قېلىپ، زوراۋانلار ئۈستىدىن ئىسسىيان كۆتۈرۈشىدىن ئەنسىرەپ، خەلققە سىرتنىڭ ئاۋازىنى زادىلا ئاڭلاتمايتتى. ئىسلام دەۋەتچىلىرىنى ئۆلتۈرەتتى، مۇسۇلمانلارغا ئاۋۋال ئۇرۇش ئاچاتتى ياكى ھەربىي ھازىرلىق كۆرۈپ مۇسۇلمانلارنىڭ يۇرتىغا باستۇرۇپ كېلىمىز دەپ قورققان سالاتتى. شۇ ۋەجىدىن پەيغەمبەر ئەلەيھىسسالام ئۇلارنى ئىسلامغا دەۋەت قىلىپ مەكتۇب يوللىغاندا، خەلقنىڭ ئازغۇنلۇق گۇناھىنى پادىشاھلارغا ئارتقان ئىدى. ئەمما بۈگۈنكى كۈندە دەۋەتنىڭ ئالدىدا ھېچقانداق توسالغۇ يوق، بولۇپمۇ، كۆپ خىل ئېقىمنى توسمايدىغان ئېچىۋېتىلگەن ئەللەردە شۇنداق. مۇسۇلمانلار يېزىقچە، ئېغىزچە ۋە ئون - سەن ۋاسىتىلىرى ئارقىلىق ئۆز دەۋىتىنى يەتكۈزۈلەيدۇ، دۇنيانىڭ ھەرقايسى جايلىرىغا ھەرخىل تىللاردا ئاڭلىتىش بېرەلەيدۇ، ھەر قەۋمگە دىنىنى شۇ قەۋمنىڭ تىلى بويىچە چۈشەندۈرەلەيدۇ. لېكىن، مۇسۇلمانلار بۇ جەھەتتە ناھايىتى ئېغىر كەمچىلىك

① سۈرە فەتىھ 1 - ئايەت.

② سۈرە فەتىھ 24 - ئايەت.

ئۆتكۈزۈۋاتىدۇ، مۇسۇلمانلار ھەرقايسى خەلقنىڭ ئىسلامنى بىلىمىگە ئېلىشىگە (اللەنىڭ ئالدىدا) جاۋابكاردۇر.

### پەللىمۇ پەللى ئۆزلەش قانۇنىيىتىگە رېئايە قىلىش

ئوڭايلاشتۇرۇشنىڭ يەنە بىر تەلپى شۇكى، اللە تائالانىڭ يارىتىش ساھەسىدىكى ۋە بۇيرۇش ساھەسىدىكى قانۇنىيىتى بويىچە ئىش كۆرۈپ، ئىسلام شەرىئىتىنىڭ ناماز، روزا قاتارلىق پەرزلىرىنى بەلگىلەشتىكى ۋە ھاراملارنى بېكىتىشتىكى مېتودىغا ئەگىشىپ پەللىمۇ پەللى ئۆزلەش قانۇنىيىتىگە رېئايە قىلىش كېرەك. بۇنىڭغا ئىسلام قانۇنشۇناسلىق تارىخىدا ھاراقنىڭ بىرقانچە باسقۇچقا بۆلۈپ ھارام قىلىنغانلىقى ناھايىتى روشەن مىسالدۇر. بۇنى بىلمەيدىغان ئادەم بولمىسا كېرەك.

ئىسلامدا پەللىمۇ پەللى ئۆزلەشكە رېئايە قىلىنغانلىقتىن، ئىسلام زوھۇر قىلغان ئەينى زاماندا پۈتۈن دۇنيادا ھۆكۈم سۈرۈۋاتقان قۇللۇق تۈزۈمىنى ساقلاپ قالغان بولسا كېرەك. بۇ تۈزۈمنى بىراقلا ئەمەلدىن قالدۇرۇش ئىجتىمائىي ۋە ئىقتىسادى تۇرمۇشتا مالمانچىلىق پەيدا قىلاتتى. شۇڭا، ئىسلام دانالىق بىلەن ئىش كۆرۈپ، قۇللۇق مەنبەسىنى تارايىتىش، ئامال تاپسىلا قۇللۇق مەنبەسىنى قۇرۇتۇش، قۇللارنى ئازات قىلىشنى ئەڭ يۇقىرى چەكتە كېڭەيتىش ئۇسۇلىنى قوللىنىپ، قۇللۇق تۈزۈمىنى پەيدىنپەي ئەمەلدىن قالدۇرۇش يولىغا قاراپ ماڭغان.

پەللىمۇ پەللى ئۆزلەش بىر ئىلاھىي قانۇنىيەتتۇر. مۇسۇلمانلار تۇرمۇشتا مەدەنىيەت، قانۇنچىلىق ۋە ئىجتىمائىي جەھەتلەردە ھۇجۇمغا ئۇچرىغاندىن كېيىنكى بۈگۈنكى كۈندە ئىسلامىي تۈزۈملەرنى تۇرمۇشقا تەتبىقلىماقچى بولىدىكەنمىز، ئۇنداقتا كىشىلەرگە سىياسەت تۈزگەندە ئەنە شۇ قانۇنىيەتكە رېئايە قىلىشىمىز كېرەك.

ھەقىقىي ئىسلام جەمئىيىتى بەرپا قىلىش بىز ئويلىغاندەك ئۇنداق ئاسان ئىش ئەمەس. ئۇ پادىشاھنىڭ ياكى رەئىسنىڭ ۋە ياكى قوماندانلىق شىتابىنىڭ، پارلامېنتنىڭ ... قارار چىقىرىشى بىلەن ياكى قەغەز يۈزىگە يېزىپ قويۇشى بىلەنلا ئىشقا ئېشىپ قالمايدۇ. بەلكى ئۇ پەللىمۇ پەللى ئۆزلەش ئارقىلىق ئىشقا ئاشىدۇ. يەنى تەييارلىق قىلىش، ئىدىيىۋىي، روھىي، ئەخلاقىي، ئىجتىمائىي جەھەتلەردە ھازىرلىق كۆرۈش؛ ئۇزاق زامانلاردىن بېرى

قېلىپلىشىپ قالغان باتىل ۋەزىيەتلەرنى ئۆزگەرتىپ، ئۇنىڭ ئورنىغا شەرىئەتكە ئۇيغۇن ۋەزىيەتلەرنى پەيدا قىلىش ئارقىلىق بارلىققا كېلىدۇ.

بىز پەللىمۇ - پەللى ئۆرلەش دېگەندە نوقۇل ئارقىغا سۈرۈش، ئىجرانى كېچىكتۈرۈش، پەللىمۇ پەللى ئۆرلەش دېگەن سۆزنى دەستەك قىلىپ، خەلقنىڭ ئاللىنىڭ ھاكىمىيىتىنى بەرپا قىلىش ۋە ئاللىنىڭ شەرىئىتىنى ئىجرا قىلىش توغرىسىدىكى جىددى تەلىپىنى باستۇرۇش دېمەكچى ئەمەسمىز. بەلكى، بىز شۇنداق دېمەكچىكى، ئاڭلىقلىق ۋە ساداقەت بىلەن نىشانى ئايدىڭلاشتۇرۇپ، پىلان تۈزەيلى، باسقۇچلارنى بەلگىلەيلى، پىلان ۋە لاھىيە بويىچە باسقۇچمۇ باسقۇچ ئۆرلەپ، ئاخىرى ئىسلامنى بىر پۈتۈن ئىشقا ئاشۇرۇشتىن ئىبارەت ئاخىرقى باسقۇچقا يېتەيلى. پەيغەمبەر ئەلەيھىسسالام جاھىلىيەتچە تۇرمۇشنى ئىسلامچە تۇرمۇشقا ئۆزگەرتىشتە ئەنە شۇ ئۇسۇلنى قوللانغان.

مۇسۇلمانلار ئۆمەر ئىبنى ئابدۇلئەزىزنى توغرا يولدا ماڭغان بەشىنچى خەلىپە ۋە ئىككىنچى ئۆمەر ھېسابلايدۇ. چۈنكى، ئۇ بوۋىسى ئۆمەر ئىبنى خەتتابنىڭ يولىنى تۇتۇپ ماڭغان ئىدى. تارىخچىلارنىڭ شۇ ئۆمەر ئىبنى ئابدۇلئەزىز ھەققىدىكى بايانى بىزنىڭ قارىشىمىزنى تېخىمۇ يورۇتۇپ بېرىدۇ: ئۆمەر ئىبنى ئابدۇلئەزىزنىڭ ئوغلى ئابدۇلمەلىك قېنى قىزىق، تەقۋادار يىگىت ئىدى. ئۇ بىر كۈنى دادىسىغا مۇنداق دېگەندى: «دادا، ساڭا نېمە بولدى؟ ئاللىنىڭ ئەمرىنى ئىجرا قىلمايۋاتىسەنغۇ؟ ئاللى بىلەن قەسەمكى، ھەقىقەت يولدا سەنمۇ، مەنمۇ قازانلاردا ۋاراقشىپ قاينىساق، مەيلى ئىدىغۇ!» بۇ تەقۋادار، غەيرەتلىك يىگىت ئاللى مۇسۇلمانلارغا ئەمىر قىلغان دادىسىدىن زۇلۇم - سىتەملەرنى، بۇزغۇنچىلىق ۋە ئازغۇنلۇقلارنى بىراقلا يىغىشتۇرۇشنى، ساقلاپ تۇرماسلىقنى، بۇنىڭ ئۈچۈن باشقا كەلگەننى كۆرۈشنى تەلەپ قىلدى. لېكىن، پاراسەتلىك دادا ئوغلىغا مۇنداق دېدى: «ئالدىرىما، بالام! ئاللى قۇرئان كەرىمدە ھاراقنى ئىككى قېتىم سۆكتى، ئۈچىنچى قېتىمدا ئۇنى ھارام قىلدى. مەن ئەنسىرىمەنكى، ئادەملەرگە ھەقىقەتنى بىراقلا يۈكلىسەم، ئۇلار ئۇنى بىراقلا تاشلىۋېتەرەمكىن، بۇنىڭدىن پىتنە - ئېغۇز پەيدا بولارمىكىن!» بۇ پاراسەتلىك خەلىپە ھەممە ئىشلارنى دانالىق بىلەن ئاستا - ئاستا ھەل قىلماقچى بولغان ئىدى. ئاللى تائالانىڭ ھاراقنى ھارام قىلىشتىكى قانۇنىيىتىنى ئۈلگە قىلغان ئىدىكى، ئاللى ئۇلارغا ھەقىقەت شارابىنى بىر يۈتۈم - بىر يۈتۈمدىن ئىچكۈزۈپ، توغرا يولغا قەدەممۇ قەدەم باشلاپ كىرگەن ئىدى.



خەلىپىنىڭ بۇ چۈشەنچىسى ناھايىتى توغرا چۈشەنچىدۇر.

## مائارىپنى ئىسلاھ قىلىش كېرەك

مۇسۇلمانلارغا بىلىم ئۆگىتىشتە ۋە ئۇلارغا دىننى چۈشەندۈرۈشتە، نېمىنى ئاۋۋال، نېمىنى كېيىن ئۆگىتىش، نېمىنى ئىسلام مائارىپىدىن چىقىرىۋېتىشنى بىلىش كېرەك. بۇ نوۋەتتە ئىنتايىن مۇھىم بولۇۋاتقان ئىشلارنىڭ بىرسى.

دىنىي ئېنىستىتۇتلاردا، ئىسلام ئۇنىۋېرسىتېتلىرىدا دەرسلىك قىلىنىۋاتقان بەزى نەرسىلەر تالىبۇل ئىلىملەرنىڭ ۋاقتىنى زىيا قىلىپ، ئىلىم تەھسىل قىلىشىغا پۈتلىكاشاڭ بولۇۋاتىدۇ. ئۇلار شۇ نەرسىلەرنى ئۆگىنىشكە سەرپ قىلغان ۋاقتىنى ۋە تىرىشچانلىقىنى پايدىلىقراق نەرسىلەرنى ئۆگىنىشكە سەرپ قىلىشى كېرەك ئىدى.

ھېلىمۇ ئېسىمدە، بىز ئۇسۇلۇددىن فاكولتېتىدا ئوقۇۋاتقىنىمىزدا، ئېيجىنىڭ: «المواقف» (ئەلمەۋاقىق) ناملىق كىتابىنى، ئۇنىڭغا جۇرئاننىڭ يازغان شەرھىسىنى دەرسلىك قىلاتتۇق. بۇ كىتابنىڭ ئىچىگە كىرمەي تۇرۇپ، مۇقەددىمىسىدىلا چۈشىنىش ۋە ھەزم قىلىشتا كۆپ قىيىنلىغان ئىدۇق. ئۇستازلىرىمىزمۇ ئۇنى شەرھىلەپ گۇڭگا يەرلىرىنى چۈشەندۈرۈشتە، مەنىلەر يۈزىدىكى چۈمپەردىلەرنى قايرىشتا تولىمۇ قىيىنلىغان ئىدى. ناۋادا بىز شۇ كىتابقا سەرپ قىلغان ۋاقتىمىزنى ۋە تىرىشچانلىقىمىزنى سەرپ قىلىپ، زامانىمىزدىكى پەلسەپەلەرنى ئۆگىنىش ۋە ئۇنىڭغا نىشانلىق ھالدا ئىلمىي رەددىيە بېرىش بىلەن تۇتۇشقان بولساق، ياكى ئىسلامنىڭ ئاساسى مەنبەلىرىنى ۋە شۇ مەنبەلەرگە بۈيۈك ئىماملىرىمىزنىڭ يازغان شەرھىلىرىنى ئۆگەنگەن بولساق ۋە ياكى ئىسلامدىكى يېڭى پىكىر ئېقىملىرىنىڭ چۈشەنچىلىرى ۋە پىكىرلىرىنى قازغان بولساق، تېخىمۇ كۆپ نەپكە ئېرىشەر ئىكەنمىز.

دىنىي مەكتەپلەرنىڭ دەرسلىكلىرىدىكى گەۋدىلىك بولۇۋاتقان يەنە بىر نۇقتىسى شۇكى، بەزى دەرس تۈرلىرى كۆپ ئورۇننى ئىگەللەيدۇ، بەزى تۈرلەر تېگىشلىك ئورۇننى تاپالمايدۇ.

ئىلمى كالىم ھېلىھەم كونا ئۇسۇل بويىچە ئوقۇتۇلماقتا، ئۇنى يېڭىلاپ قۇرئاننىڭ پىترەتكە، ئەقىلگە ۋە قەلبىگە تەڭ خىتاب قىلىشتىكى ئۇسۇلى

بىلەن سۆزلەيدىغان، يۇنان پەلسەپىسىنىڭ ئۇسلۇبى بويىچە سۆزلىمەيدىغان قىلىش كېرەك ئىدى. ئىمام ئىبنى ۋەزىر بۇ ھەقتە: «قۇرئان ئۇسلۇبىنىڭ يۇنان ئۇسلۇبىنى بېسىپ چۈشىدىغانلىقى» ناملىق كىتابنى تۈزۈپ بەردىغۇ؟! ئىلمى كالامنى يەنە زامانىۋى بىلىملەر بىلەن قوراللاندىرۇش كېرەك. «ئىلىم - پەن ئىمانغا چاقىرىدۇ»، «اللھ ئىلىم - پەن دەۋرىدە تېخىمۇ تەجەللى بولماقتا»، «ئاسماندا اللھ بار»، «اللھ ۋە زامانىۋى ئىلىم - پەن» قاتارلىق كىتابلاردىكىدەك، كائىناتتا چېچىلىپ ياتقان مۆجىزىلىك دەلىللەرنى ئىلمى كالامغا قوشۇپ، ئىماننى كۈچەيتىش ۋە دىنىسزلىقنىڭ تۇخۇمىنى قۇرۇتۇش كېرەك.

فىقھى ئىلمىنىمۇ ئوڭايلاشتۇرۇپ، يېڭىچە ئۇسلۇبتا ئوتتۇرىغا قويۇش كېرەك.

فىقھىدا ھازىرقى دەۋردە كىشىلەر دۇچ كېلىۋاتقان شىركەت، مۇئامىلە، بانكا، يېڭىچە توختام، يېڭىچە خەلقئارا مۇناسىۋەت قاتارلىق مەسىلىلەرگە ئەھمىيەت بېرىش كېرەك. كونا ئۆلچەم بىرلىكلىرىنى يېڭى تىل بىلەن چۈشەندۈرۈش كېرەك.

بۇنىڭدىن باشقا، ئاۋام مۇسۇلمانلارغا بىلىم بېرىشكە ئەھمىيەت بېرىش كېرەك، ئۇلارغا بېرىلىدىغان بىلىمنىڭ تۈرىگە ۋە تۈسىگە دىققەت قىلىپ، ھەرقايسى تەبىقىدىكىلەرگە ئۆزىگە لايىق بىلىملەرنى تەقدىم قىلىش كېرەك. زىيالىيلارغا زىيالىيچە بىلىم بېرىش كېرەك، چالا ساۋاتلارغا، ساۋاتسىزلارغا شۇلارنىڭ ھالىغا يارىشا بىلىم بېرىش كېرەك.

كۆپىنچە ئەھۋاللاردا ئۆگۈتچىلەر، مۇدەرىسلەر، يازغۇچىلار كىشىلەرنىڭ ئىدىيىسىگە بەزى نەرسىلەرنى سىڭدۈرۈۋېتىپ بارىدۇ، يادقا ئالغۇزۇۋېتىپ بارىدۇ. ھالبۇكى، بۇ نەرسىلەرنىڭ دىندا ھېچقانداق ئاساسى يوق، ئۇ نەرسىلەر ئەسلىدە تەپسىرلەرگە سىڭدۈرۈۋېتىلگەن ئىسرائىلىيە قىسسىلىرىدىن؛ ئاساسى يوق، ئاجىز، توقۇلما ھەدىسلەردىن ئېلىنغان. مەسىلەن: «ھەقىقەت ۋە شەرىئەت»، «ھەقىقىتى مۇھەممەدىيە»، «تۇنجى بولۇپ پەيغەمبەر ئەلەيھىسسالام يارىتىلغان»، «ئەۋلىيالار ۋە ئۇلارنىڭ كارامەتلىرى» ھەققىدىكى مۇبالىغە گەپلەرگە ئوخشاش دىندا ئاساسى يوق، ئىلىم بابىدا پاكىتى يوق، مەنتىقىسىز گەپلەر تولا دېيىلىۋاتىدۇ.

شۇنىڭدەك يەنە بەزى ئادەملەر مەزھەبلەر ئوتتۇرىسىدىكى ئىختىلاپىي مەسىلىلەرگە بېرىلىپ كېتىۋاتىدۇ؛ سوپىزمغا ۋە سوپىلارغا قارىقويۇق قارشى

تۈرۈۋاتىدۇ، بىدئەتچى سوپى بىلەن سۈننەتنى ياقلايدىغان سوپىنى ئايرىمايۋاتىدۇ، ئايرىش كېرەك ئىدى، ھەممىنى بىر ئاياققا ھەيدىمەسلىك كېرەك ئىدى.

## خاتالاشماس ئۆلچەم - قۇرئان ئەھمىيەت بەرگەنگە ئەھمىيەت بېرىش

ئاۋۋال نېمە قىلىش كېرەكلىكىنى چۈشىنىشتە ئاساس بولىدىغان ئۆلچەملەرنىڭ بىرى شۇكى، ھەرقانداق ئىشقا قۇرئان ئەھمىيەت بەرگەن مىقداردا ئەھمىيەت بېرىشىمىز كېرەك. قۇرئان تولۇق ئەھمىيەت بەرگەن، سۈرلەر ۋە ئايەتلەردە كۆپ تەكرارلانغان، كۆپ بۇيرۇلغان ۋە كۆپ توسۇلغان، جەننەت بېرىش كۆپ ۋەدە قىلىنغان ۋە دوزاخ بىلەن كۆپ قورقۇتۇلغان مەسىلىلەر بىزنىڭ تەپەككۈرىمىزدا، ئېڭىمىزدا، ھەرىكىتىمىزدە بىرىنچى ئورۇنغا قويۇلۇشى كېرەك. مەسىلەن، ئاللا تائالاغا، ئاللانىڭ ئەلچىسى ئەۋەتكەنلىكىگە، ئاخىرەت كۈنىگە، ئۇ كۈندىكى مۇكاپات ۋە جازاغا، جەننەت ۋە دوزاخقا ئىشىنىش؛ ناماز ئوقۇش، زاكات بېرىش، روزا تۇتۇش، ھەج قىلىش، ئاللانى ياد ئېتىش، ئاللاغا ھەمدۇ سانا ئېيتىش، ئىستىغفار ئوقۇش، تۆۋبە قىلىش، ئاللاغا تەۋەككۈل قىلىش، ئاللانىڭ رەھمىتىدىن ئۈمىدۋار بولۇش، ئازابىدىن قورقۇش، ئاللانىڭ نېئىمىتىگە شۈكۈرى قىلىش، بالا - قازاسىغا سەۋر قىلىش، راستچىللىق، ئامانەتكە خىيانەت قىلماسلىق، ئىپپەتلىك بولۇش، ھايالىق، كەمتەر، سېخىي بولۇش، مۇئىمىنلەرگە يۇمشاق قول، كاپىرلارغا قاتتىق قول بولۇش، ئاجىزلارغا مېھرى - شەپقەت قىلىش، ئاتا - ئانىغا ياخشىلىق قىلىش، ئۇرۇق - تۇغقانچىلىقنى ئۇلاش، قوشنىلارنى ھۆرمەتلەش، يېتىم، مەسكەن، مۇساپىرلارنىڭ ھالىدىن خەۋەر ئېلىش قاتارلىق ئىمانىي، ئەخلاقىي ۋە تۈپكى ئىبادەت مەسىلىلىرىگە بىرىنچى بولۇپ ئەھمىيەت بېرىشىمىز كېرەك.

قۇرئان بوشراق ئەھمىيەت بەرگەن مەسىلىلەرگە بىزمۇ شۇنچىلىك ئەھمىيەت بېرىشىمىز كېرەك. مەسىلەن، پەيغەمبەر ئەلەيھىسسالامنىڭ بىر كېچىدە بەيتۇل مۇقەددەسكە بېرىپ كېلىش (ئىسرا) مەسىلىسى قۇرئاندا پەقەت بىر ئايەتتىلا تىلغا ئېلىنغان. بۇ مەسىلە غازات مەسىلىلىرىدەك، بىرقانچە سۈرلەرنى تولۇق ئىگەللىمىگەن.

پەيغەمبەر ئەلەيھىسسالامنىڭ تۇغۇلغان ۋاقتى (مەۋلىد) مەسىلىسىگە قۇرئان زادىلا ئەھمىيەت بەرمىگەن. بۇنىڭدىن شۇنى كۆرۈۋېلىشقا بولىدۇكى،

مەۋلەد مەسلىسى مۇسۇلمانلار ھاياتىدا مۇھىم مەسلىھەت مەس. چۈنكى، پەيغەمبەر ئەلەيھىسسالامنىڭ تەۋەللىۋى ئىسا ئەلەيھىسسالامنىڭ تەۋەللىۋىدەك مۆجىزىلىك ئەمەس ئىدى. پەيغەمبەر ئەلەيھىسسالامنىڭ تەۋەللىۋىغا مۇسۇلمانلاردىن تەلەپ قىلىنىدىغان مۇستەھەبكە چاغلىق بىر ئەمەلمۇ باغلانمىغان ئىدى.

مانا بۇ خاتالاشماس ئۆلچەمدۇر. چۈنكى، قۇرئان دىنىنىڭ ئاساسى، يىلتىزى، ئىسلامنىڭ بۇلىقى؛ ھەدىس بولسا، قۇرئاننىڭ شەرھىسى ۋە ئىزاھاتىدۇر. اللہ بۇ ھەقتە مۇنداق دەيدۇ: ﴿إِنَّ هَذَا الْقُرْآنَ يَهْدِي لِلَّيْ هِيَ أَقْوَمٌ﴾ ﴿بۇ قۇرئان ھەقىقەتەن ئەڭ توغرا يولغا باشلايدۇ﴾<sup>①</sup>؛ ﴿قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ﴾ ﴿سىلەرگە اللہ تەرىپىدىن نۇر (يەنى مۇھەممەد ئەلەيھىسسالام) ۋە روشەن كىتاب (يەنى قۇرئان) كەلدى. اللہ شۇ كىتاب (يەنى قۇرئان) ئارقىلىق رازىلىقنى تىلىگەنلەرنى سالامەتلىك يوللىرى (اللەنىڭ شەرىئىتى ۋە ئۇنىڭ ئەھكاملىرى) غا يېتەكلەيدۇ، ئىرادىسى بويىچە ئۇلارنى (كۇفرى) قاراڭغۇلىقىدىن (ئىماننىڭ) نۇرىغا چىقىرىدۇ ۋە ئۇلارنى توغرا يولغا ھىدايەت قىلىدۇ﴾<sup>②</sup>؛ ﴿وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً وَبُشْرَى لِلْمُسْلِمِينَ﴾ ﴿ساخا بىز كىتابنى (يەنى قۇرئاننى) ھەممە نەرسىنى (يەنى كىشىلەر موھتاج بولىدىغان دىنىي ئىشلارنىڭ ھەممىسىنى) چۈشەندۈرۈپ بېرىدىغان، (دىللارغا) ھىدايەت، (بەندىلەرگە) رەھمەت، مۇسۇلمانلارغا مەڭگۈلۈك سائادەت بىلەن خۇشخەۋەر يەتكۈزىدىغان قىلىپ نازىل قىلدۇق﴾<sup>③</sup>.

مانا بۇ ئايەتنىڭ مەزمۇنىغا ئاساسلانغاندا، دىننىڭ ئاساسى بولىدىغان ھەرقانداق تۈپكى قائىدە قۇرئاندا بايان قىلىنغان. ئىسلامىي ھاياتتا لازىم بولىدىغان ھەرقانداق تۈپكى قائىدە بىۋاسىتە ياكى ۋاسىتىلىك ھالدا قۇرئاندىن ئېلىنغان. تۇنجى خەلىپىنىڭ مۇنداق بىر سۆزى بار: ئەگەر مېنىڭ تۈگەمنىڭ چۆلۈۋى يۈتۈپ كەتسىمۇ، مەن ئۇنى اللەنىڭ كىتابىدىن تاپالايمەن.

<sup>①</sup> سۇرە ئىسرا، 9 - ئايەت.

<sup>②</sup> سۇرە مائىدە، 15 - ۋە 16 - ئايەتلەر.

<sup>③</sup> سۇرە نەھل، 89 - ئايەت.

## ئالتىنچى باب

### ئەمەلىي ھەرىكەت ساھەسىدە ئاۋۋال نېمە قىلىش كېرەك

داۋاملىشىدىغان ئەمەلنىڭ داۋاملاشمايدىغان ئەمەلدىن ئەلا ئىكەنلىكى

قۇرئان كەرىم ۋە ھەدىس شەرىفلەردە ئېنىق بايان قىلىنىدۇكى، ئەمەللەر اللەنىڭ نەزىرىدە ئوخشاش ئەمەس، بەزى ئەمەللەر اللە تائالاغا باشقا ئەمەللەردىن سۆيۈملۈكرەك، ساۋاب جەھەتتە ئارتۇقراق تۇرۇپتۇر. اللە تائالا مۇنداق دەيدۇ: ﴿أَجْعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ مِنْهُمْ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ﴾<sup>①</sup> «سىلەر ھاجىلارنى سۆيۈملۈك تەمىنلەشنى، مەسجىدى ھەرامنى ئاۋات قىلىشنى اللەقا، ئاخىرەت كۈنىگە ئىمان ئېيتقان ۋە اللە يولىدا جىھاد قىلغانلارنىڭ (ئىمانغا) ئوخشاش ھىسابلامسىلەر؟ اللەنىڭ نەزىرىدە ئۇلار ئوخشاش ئەمەس. اللە زالىم قەۋمنى ھىدايەت قىلمايدۇ. ئىمان ئېيتقانلارنىڭ، ھىجرەت قىلغانلارنىڭ ۋە ماللىرى ھەم جانلىرى بىلەن اللەنىڭ يولىدا جىھاد قىلغانلارنىڭ دەرىجىسى اللەنىڭ دەرىجىسىدە ئەڭ كاتتىدۇر؛ ئەنە شۇلار (ساۋاب تېپىش بىلەن) مەقسىدىگە ئېرىشكۈچىلەردۇر»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئىمان ئاتىش نەچچە ياكى يەتمىش نەچچە شاخچە بولۇپ، ئۇنىڭ ئەڭ يۇقىرىسى "لا إله إلا الله" (لا ئىلاھە ئىلاللاھۇ) دەپ شاھادەت ئېيتىش، ئەڭ تۆۋىنى يولىدىكى پۈتلىشىدىغان نەرسىلەرنى ئېلىۋېتىشتۇر»<sup>③</sup>. مانا بۇ ھەدىس ئىمان شاخچىلىرىنىڭ قىممەت ۋە دەرىجە جەھەتتە ئۆزئارا پەرقلىنىدىغانلىقىغا دالالەت قىلدى. بۇنداق پەرقلىنىش قارىسىغىلا ئەمەس، بەلكى رىئايە قىلىشقا تېگىشلىك ئۆلچەملەر ئاساسىدا پەرقلىنىدۇ. بىز بۇ يەردە شۇ ئۆلچەملەر توغرىسىدا ئىزدەنمەكچىمىز.

<sup>①</sup> سۈرە تەۋبە، 19 - ۋە 20 - ئايەتلەر.

<sup>②</sup> ئىمام بۇخارى، مۇسلىم، تىرمىزى، نەسائى، ئەبۇ داۋۇد ۋە ئىبنى ماجە قاتارلىقلار رىۋايەت قىلغان.

ئەمەلنىڭ ئۇزۇن داۋام قىلىشى شۇ ئۆلچەملەر جۈملىسىدىندۇر. ئۇزۇن داۋام قىلىش دېگەنلىك ئىزچىل داۋام ئەتتۈرۈش، بىر - ئىككى قېتىم قىلىپ تاشلىۋەتمەسلىك دېگەنلىك بولىدۇ. پەيغەمبەر سەللاھۇ ئەلەيھى ۋەسەللەم بۇ ھەقتە مۇنداق دېگەن: «اللھقا ئەڭ خوپ كۆرۈلىدىغان ئەمەل، گەرچە ئاز بولسىمۇ، ئەڭ ئۇزۇن داۋام قىلغىنىدۇر»<sup>①</sup>.

بۇخارى ۋە مۇسلىم مەسرۇقىنىڭ مۇنداق دېگەنلىكىنى رىۋايەت قىلىدۇ: مەن ئاتىشە رەزىيەللاھۇ ئەنھادىن:

- پەيغەمبەر ئەلەيھىسسالام قانداق ئەمەلنى ئەڭ ياخشى كۆرەتتى؟ - دەپ سورىغانىدىم، ئاتىشە رەزىيەللاھۇ ئەنھا:

- ئۇزۇن داۋام قىلىدىغان ئەمەلنى ياخشى كۆرەتتى، - دەپ جاۋاب بەردى. ئاتىشە رەزىيەللاھۇ ئەنھادىن مۇنداق رىۋايەت قىلىنىدۇ: پەيغەمبەر ئەلەيھىسسالام مېنىڭ قېشىغا كىردى، ھۇجرامدا بىر ئايال بار ئىدى. پەيغەمبەر ئەلەيھىسسالام: بۇ ئايال كىم؟ - دەپ سورىدى. مەن ئۇ ئايالنىڭ كىملىكىنى، ئۇنىڭ نامازنى ناھايىتى كۆپ ئوقۇيدىغانلىقىنى سۆزلەپ بەرگەندىم، پەيغەمبەر ئەلەيھىسسالام: بۇنداق گەپنى قوي، سىلەر تاقەت كەلتۈرەلگۈدەك ئەمەللەرنى قىلىپ ئادەتلىنىڭلار. اللھ بىلەن قەسەمكى، سىلەر زېرىكمىگىچە اللھ زېرىكمەيدۇ، - دېدى. پەيغەمبەر ئەلەيھىسسالام داۋاملىق قىلىنغان ئەمەلنى ياخشى كۆرەتتى<sup>②</sup>.

بۇ ھەدىستىكى: «بۇنداق گەپنى قوي» دېگەن سۆز ئىبادەتتە قىيىنلىش ۋە زورۇقۇشتىن، كۈچى يەتمەيدىغان ئىشلارغا ئېسىلىۋېلىشتىن چەكلەشنى بىلدۈرىدۇ. شۇڭا ئاز بولسىمۇ ئۇزۇن داۋاملىشىدىغان ئەمەللەرنى ئادەت قىلىش كېرەك. ئاز ئەمەلمۇ ئۇزۇن داۋام قىلسا، ئاستا - ئاستا كۆپىيىپ، بىر قېتىم قىلىپ ئۈزۈلۈپ قالغان كۆپ ئەمەلدىن نەچچە ھەسسە ئېشىپ كېتىدۇ. شۇنداق بولغاچقا، كىشىلەردە: «ئاز بولسىمۇ، داۋاملىق بولغىنى ياخشى» دەيدىغان ئاڭ پەيدا بولغان. شۇ ۋەجىدىن پەيغەمبەر ئەلەيھىسسالام دىنىي ئىشلاردا چەكتىن ئاشۇرۇۋېتىشتىن ۋە چىڭتۇتۇشتىن ئاگاھلاندۇراتتى، ئۇ ئەنسىرەيتتىكى، ئادەم دېگەن ئاجىز بولىدۇ، ئېغىر ئىش قىلسا، ھامان بىر كۈنى ئۇنىڭدىن زېرىكىدۇ ياكى كۈچى يېتىشمەي قالىدۇ - دە، تەڭ يولدا توختاپ قالىدۇ، «يېرىم يولدا توختاپ قالغان ئادەم ئۆزىنىمۇ، ئۇلىغىنىمۇ

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

چارچىتىپ، مەنزىلگە يېتەلمەيدۇ». شۇنىڭ ئۈچۈن، پەيغەمبەر ئەلەيھىسسالام مۇنداق دېگەن: «تاقەت كەلتۈرەلگۈدەك ئەمەللەرنى قىلىپ ئادەتلىنىڭلار، اللە بىلەن قەسەمكى، سىلەر زېرىكمىگىچە اللە زېرىكمەيدۇ؛» «ئوتتۇراھال يول تۇتۇڭلار، چۈنكى، بۇ دىندا چىڭ يول تۇتقان كىشى مەغلۇب بولىدۇ». بۇرەيدە رەزىيەللاھۇ ئەنھۇ بۇ ھەدىسنىڭ بايان قىلىنىش سەۋەبى ھەققىدە مۇنداق دەيدۇ: بىر كۈنى، بىر ئىش بىلەن سىرتقا چىققان ئىدىم. پەيغەمبەر ئەلەيھىسسالام ئالدىدا كېتىۋاتقان ئىكەن، ئۇ مېنىڭ قولۇمنى تۇتتى، بىز بىللە ماڭدۇق، ئالدى تەرىپىمىزدە توختىماي ناماز ئوقۇۋاتقان بىر ئادەمنى كۆردۈق، پەيغەمبەر ئەلەيھىسسالام:

- سېنىڭچە ئۇ رىياخورلۇق قىلىۋاتقاندۇ؟ - دېدى. مەن:
- اللە ۋە ئۇنىڭ رەسۇلى بەك بىلىدۇ، - دېدىم. پەيغەمبەر ئەلەيھىسسالام مېنىڭ قولۇمنى قويۇۋېتىپ، ئىككى قولىنى جۈپلەپ تۇرۇپ ئېگىز كۆتۈردى، ئاندىن تۆۋەنگە چۈشۈردى، ئاندىن:
- ئوتتۇراھال يول تۇتۇڭلار، چۈنكى، بۇ دىندا چىڭ يول تۇتقان كىشى ھامان مەغلۇب بولىدۇ، - دېدى.<sup>①</sup>

سەھل ئىبنى ھۇنەيف رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «ئۆزۈڭلارغا چىڭتىۋالماڭلار، سىلەردىن بۇرۇن ئۆتكەنلەر ئۆزلىرىگە چىڭتىۋالغانلىقى سەۋەبىدىن ھالاك بولغان، ئۇلارنىڭ قالدۇقلىرىنى راھىبلارنىڭ ئىبادەتخانىلىرىدا ئۇچرىتالايسىلەر»<sup>②</sup>.

### باشقىلارغا پايدىسى تېگىدىغان ئەمەل پايدىسى ئۆزىدىن ئاشمايدىغان ئەمەلدىن ئەلا

پايدىسى ئەڭ كۆپ ئەمەل ئەڭ ئەلا ئەمەلدۇر. مەلۇم بىر ئەمەلنىڭ باشقىلارغا يەتكۈزىدىغان پايدىسى قانچىلىك بولسا، ئۇنىڭ اللەنىڭ نەزىرىدىكى ساۋابىمۇ شۇنچىلىك بولىدۇ. شۇنىڭ ئۈچۈن جىھاد تۈرىدىكى ئەمەللەر ھەج تۈرىدىكى ئەمەللەردىن ساۋاب جەھەتتە ئارتۇق. چۈنكى، ھەجنىڭ پايدىسى ھەج قىلغۇچىغىلا بولىدۇ، جىھادنىڭ پايدىسى پۈتۈن ئۈممەتكە بولىدۇ. اللە تائالا بۇ

<sup>①</sup> ئىمام ئەھمەد، ھاكىم، بەيھەقى رىۋايەت قىلغان.

<sup>②</sup> تەبەرانى رىۋايەت قىلغان.

هەقتە مۇنداق دەيدۇ: «أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ» (سەلەر ھاجلارنى سۇ بىلەن تەمىنلەشنى، مەسجىدى ھەرامنى ئاۋات قىلىشنى اللەقا، ئاخىرەت كۈنىگە ئىمان ئېيتقان ۋە اللە يولىدا جىھاد قىلغانلارنىڭ (ئىمانغا) ئوخشاش ھىسابلامىسىلەر؟ اللەنىڭ نەزىرىدە ئۇلار ئوخشاش ئەمەس. اللە زالىم قەۋمنى ھىدايەت قىلمايدۇ. ئىمان ئېيتقانلارنىڭ، ھىجرەت قىلغانلارنىڭ ۋە ماللىرى ھەم جانلىرى بىلەن اللەنىڭ يولىدا جىھاد قىلغانلارنىڭ دەرىجىسى اللەنىڭ دەرگاھىدا ئەڭ كاتتىدۇر؛ ئەنە شۇلار (ساۋاب تېپىش بىلەن) مەقسىدىگە ئېرىشكۈچىلەردۇر»<sup>①</sup>.

اللە يولىدا جىھاد قىلىش اللەنىڭ نەزىرىدە ھەممە ئىشنى تاشلاپ ئىبادەت بىلەنلا مەشغۇل بولغاندىن نەچچە ھەسسە ئارتۇقراق تۇر، ساۋاب جەھەتتە نەچچە ھەسسە كاتتا.

ئەبۇ ھۇرەيرە رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ ساھابىلىرى بىرى بىر جىلغىدىن ئۆتتى. ئۇ جىلغىدا سۈيى تاتلىق بىر بۇلاق بار ئىدى، بۇلاق ئۇنىڭغا يېقىپ قالدى. شۇڭا ئۇ: كىشىلەردىن ئايرىلىپ مۇشۇ جىلغىدا ئىبادەت قىلىپ تۇرۇپ قالسام، نېمىدېگەن ياخشى بولاتتى؟! پەيغەمبەر ئەلەيھىسسالامدىن سوراپ باقايچۇ، - دەپ ئويلىدۇ. كېيىن، ئۇ پەيغەمبەر ئەلەيھىسسالامدىن بۇ ئىش توغرىلىق سورىۋىدى، پەيغەمبەر ئەلەيھىسسالام مۇنداق دېدى: «ئۇنداق قىلما، اللەنىڭ يولىدا بىر قېتىم تۇرغىنىڭلار ئۆيۈڭلاردا يەتمىش يىل ناماز ئوقۇغىنىڭلاردىن ئارتۇقراق ساۋابتۇر، اللەنىڭ گۇناھىڭلارنى مەغپىرەت قىلىشىنى، جەننەتكە كىرگۈزۈشىنى خوپ كۆرمەيسىلەر؟ اللە يولىدا غازات قىلىڭلار، كىمكى اللە يولىدا كۆزنى يۇمۇپ ئاچقۇچىلىك ۋاقىت غازات قىلسا، ئۇ چوقۇم جەننەتكە كىرىدۇ»<sup>②</sup>.

ئىلىمنىڭ ساۋاب جەھەتتە ئىبادەتتىن ئارتۇق ئىكەنلىكى بىر قانچە ھەدىستە بايان قىلىنغان. چۈنكى، ئىبادەتنىڭ پايدىسى ئىبادەت قىلغۇچىنىڭ ئۆزىگىلا بولىدۇ، ئىلىمنىڭ پايدىسى ھەممە ئادەمگە تېگىدۇ...

«ئىلىمنى ئىبادەتتىن بەكرەك ياخشى كۆرىمەن، ئەمەللەرنىڭ ئەڭ

<sup>①</sup> سۇرە تەۋبە، 19 - ۋە 20 - ئايەتلەر.

<sup>②</sup> تىرمىزى ۋە ھاكىم رىۋايەت قىلغان.



ياخشىسى پەرھىزكارلىقتۇر»<sup>①</sup>؛ «ئالىمنىڭ ئابىد (ئىبادەت قىلغۇچى) ئۈستىدىكى پەزىلى ئون تۆت كۈنلۈك تولۇنئايىنىڭ يۇلتۇزلار ئۈستىدىكى پەزىلىگە ئوخشاشتۇر»<sup>②</sup>.

ئالىم ئىلمىنى باشقىلارغا ئۆگەتسە، ئىلمىنىڭ پەزىلىتى تېخىمۇ زىيادە بولۇپ كېتىدۇ؛ «ئالىمنىڭ ئابىد ئۈستىدىكى پەزىلى مېنىڭ ئاراڭلاردىكى ئەڭ تۆۋەن كىشى ئۈستىدىكى پەزىلىگە ئوخشاشتۇر. شۈبھىسىزكى، كىشىلەرگە ياخشىلىق ئۆگەتكۈچىلەرگە ئالەم رەھمەت قىلىپ تۇرىدۇ، ئالەمنىڭ پەزىلىتى، پۈتۈن ئاسمان - زېمىن ئەھلى، ھەتتاكى، ئۇۋىدىكى چۆمۈلىلەر، دېڭىزدىكى بېلىقلارمۇ ئۇنىڭغا خەيرلىك دۇئا قىلىپ تۇرىدۇ»<sup>③</sup>؛ «ئاراڭلاردىكى ئەڭ ياخشى كىشى قۇرئان ئۆگەنگەن ۋە ئۇنى ئۆگەتكەن كىشىدۇر»<sup>④</sup>.

شۇنىڭ ئۈچۈن، فەقەھلەر مۇنداق يەكۈن چىقارغان: ھېچ ئىش قىلماي پەقەت ئىبادەت بىلەنلا مەشغۇل بولغان كىشى زاكات بېسە بولمايدۇ، ئەمما، ھېچ ئىش قىلماي ئىلىم بىلەنلا شۇغۇللانغان كىشى زاكات بېسە بولىدۇ. چۈنكى، ئىسلامدا راھىبلىق قىلىش جايىز ئەمەس. ئۇنىڭ ئۈستىگە، ھېچ ئىش قىلماي ئىبادەت قىلغان كىشى ئىبادەتنى ئۆزى ئۈچۈن قىلىدۇ، ئىلىم تەلەپ قىلغۇچى ئۈمەتنىڭ مەنپەئەتى ئۈچۈن ئىلىم تەلەپ قىلىدۇ.

ئىلىم باشقىلارغا قانچىلىك پايدا يەتكۈزسە، ئەجىر - ساۋاب شۇنچىلىك بولىدۇ. پەيغەمبەر ئەلەيھىسسالام بۇ ھەقتە مۇنداق دېگەن: «كىمكى ھىدايەتكە چاقىرسا، ئۇ كىشىگە ھىدايەتكە ئەگەشكەنلەرگە بېرىلگەنگە ئوخشاش ساۋاب بېرىلىدۇ، ئۇلارنىڭ ھېچ قايسىسىنىڭ ساۋابى كەم بولۇپ قالمايدۇ»<sup>⑤</sup>.

ئىلىمگە ئوخشاشلا، ئەمەلىنىڭمۇ باشقىلارغا ئەڭ كۆپ پايدىسى تەگكىنى ئەڭ ساۋابلىقتۇر. پەيغەمبەر ئەلەيھىسسالام بۇ ھەقتە مۇنداق دېگەن: «ئالەم ئەڭ ياخشى كۆرىدىغان كىشى باشقىلارغا ئەڭ كۆپ پايدا يەتكۈزگەن كىشىدۇر، ئالەم ئەڭ ياخشى كۆرىدىغان ئەمەل مۇسۇلماننىڭ كۆڭلىنى خۇش قىلىش ياكى ئۇنىڭ قىيىنچىلىقىنى ھەل قىلىپ قويۇش ياكى ئۇنىڭ قەرزىنى تۆلەپ

① بەرزاز، تەبەرائى ۋە ھاكىم رىۋايەت قىلغان.

② ئەبۇ نۇئەيم، ئەھمەد، ئىبنى ھەبىبان رىۋايەت قىلغان.

③ تىرمىزى رىۋايەت قىلغان.

④ ئىمام بۇخارى ۋە مۇسلىم رىۋايەت قىلغان.

⑤ ئىمام مۇسلىم رىۋايەت قىلغان.

قويۇشتۇر ياكى ئۇنى ئاچارچىلىقتىن قۇتقۇزۇۋېلىشتۇر. بىر مۇسۇلمان قېرىندىشىمنىڭ ھاجىتىدىن چىقىش ئۈچۈن ئۇنىڭ بىلەن بىللە مېڭىشنى بىر ئاي مەسچىتتە ئىتىكاپ قىلىشتىن ياخشىراق كۆرىمەن»<sup>①</sup>. شۇنىڭدەك، جەمئىيەتنى ئىسلاھ قىلىشقا، جەمئىيەتكە پايدا يەتكۈزۈشكە ئالاقىدار ئەمەللەر پايدىسى ئۆزىدىن ئاشمايدىغان ئەمەللەردىن ساۋاب جەھەتتە ئارتۇقتۇر. پەيغەمبەر ئەلەيھىسسالام بۇ ھەقتە مۇنداق دېگەن: «سەلەرگە دەرىجە جەھەتتە نامازدىنمۇ، روزىدىنمۇ، سەدىقدىنمۇ ئارتۇقراق بىر ئەمەلنى دەپ بېرىمۇ؟ ئۇ ئەمەل ئارىسى بۇزۇلغانلارنى ياراشتۇرۇپ قويۇشتۇر، شۈبھىسىزكى، ئارىنىڭ بۇزۇلۇشى دىننى خۇددى ساتراچ چاچنى چۈشۈرۈپ يوقاتقانداك يوقىتىدۇ»<sup>②</sup>.

شۇ ۋەجىدىن ئادىل يولباشچىنىڭ بىر كۈنلۈك خىزمىتى باشقىلارنىڭ نەچچە ئون يىللىق ئىبادىتىنى بېسىپ چۈشىدۇ. چۈنكى، ئادىل يولباشچىنىڭ بىر كۈندە چىقارغان قارارلىرى مېڭىلغان، مىليونلىغان مەزلۇمنىڭ ئەنتىنى ئېلىپ بېرىپ، دەپسەندە قىلىنغان ھەق - ھوقۇقلىرىنى ئەسلىگە كەلتۈرۈپ، تەبەسسۇم ئۆچكەن چىرايلىرىغا قايتا كۈلكە يۈگۈرتىدۇ؛ ئۇنىڭ بىر كۈندە چىقارغان جازا ھۆكۈملىرى جىنايەتچىلەرنىڭ ئالدىنى توسۇپ، ئۇلارنىڭ يىلتىزغا پالتا چاپىدۇ ياكى ئۇلارغا ھىدايەت ۋە تەۋبىنىڭ دەرۋازىسىنى ئېچىپ بېرىدۇ. ئۇ يەنە ئازغۇنلارنىڭ توغرا يول تېپىۋېلىشىغا شەرت - شارائىت ھازىرلاپ بېرەلەيدۇ. ئۇ يەنە پايىدلىق قۇرۇلۇش تۈرلىرىنى يولغا قويۇپ، ئىشسىزىلارغا ئىش، ئاچ قالغانلارغا نان تېپىپ بېرەلەيدۇ؛ كېسەللەرگە دورا، سەرگەردانلارغا ئۆي - ماكان تېپىپ بېرىپ، ھاجەتمەنلەرنىڭ ھاجىتىدىن چىقالايدۇ. شۇڭا نۇرغۇنلىغان سەلەپ ئۆلىمالىرى مۇنداق دەيتتى: ئىجابەتلىك دۇئالىرىمىزنى سۇلتانلىرىمىزغا بەخشەندە قىلايلى، چۈنكى اللە سۇلتانىنىڭ تۈزىلىشى بىلەن نۇرغۇن كىشىلەرنى تۈزەيدۇ.

تەبەرانى ئىبنى ئابباس رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئادىل يولباشچىنىڭ بىر كۈنلۈك خىزمىتى ئاتىشى يىللىق ئىبادەتتىن ئەۋزەلدۇر»<sup>③</sup>. بۇ ھەدىسنى تۆۋەندىكى ھەدىسلەر كۈچلەندۈرىدۇ: «قىيامەت كۈنى ئىنسانلارنىڭ اللەقا ئەڭ خوپ كۆرىلىدىغىنى ۋە اللەقا ئەڭ يېقىن تۇرىدىغىنى

① ئىبنى ئەبىدۇنۇيا ۋە تەبەرانى رىۋايەت قىلغان.

② ئىمام ئەھمەد، ئەبۇ داۋۇد، تىرمىزى رىۋايەت قىلغان.

③ تەبەرانى رىۋايەت قىلغان.

ئادىل يولباشچىدۇر»<sup>①</sup>: «مۇنداق ئۈچ ئادەمنىڭ دۇئاسى شەكسىز ئىجابەتتۇر: روزا تۇتقۇچىنىڭ ئىپتىدار قىلغۇچە ئارىلىقتا قىلغان دۇئاسى، ئادىل يولباشچىنىڭ دۇئاسى، زۇلۇمغا ئۇچرىغان كىشىنىڭ دۇئاسى»<sup>②</sup>: «اللھ ئۆزىنىڭ سايىسىدىن باشقا سايە يوق كۈندە يەتتە خىل كىشىگە سايە بېرىدۇ، ئۇنىڭ بىرىنچىسى ئادىل يولباشچىدۇر...»<sup>③</sup>.

## مەنپەئەتى ئۇزاق مۇددەت داۋام قىلىدىغان ئەمەلنىڭ مەنپەئەتى مەزگىللىك ئەمەللەردىن ئارتۇقلىقى

ئەمەلنىڭ پايدىسى ماكان جەھەتتە قانچىكى چوڭ بولسا، ئۇنىڭ ساۋابى شۇنچە چوڭ بولغاندەك، زامان جەھەتتە قانچىكى ئۇزاق داۋام قىلسا، ئۇنىڭ ساۋابىمۇ شۇنچە كاتتا بولىدۇ ۋە اللھقا شۇنچە خوپ كۆرۈلىدۇ. شۇنىڭ ئۈچۈن، پايدىسى ئۇزاق داۋام قىلىدىغان سەدىقە ئەڭ ئەۋزەل سەدىقە ھېسابلىنىدۇ. مەسىلەن: بوغاز ئۆچكە، بوغاز تۆگە قاتارلىق سەدىقە قىلىنغان كىشىگە ۋە ئۇنىڭ بالىلىرىغا ئۇزاق يىللار پايدىسى تېگىدىغان نەرسىلەرنى سەدىقە قىلىش ئەڭ ساۋابلىق سەدىقەدۇر.

پەيغەمبەر سەلەللەھۇ ئەلەيھى ۋەسەللەم مۇنداق دېگەن: «ئەڭ ئەۋزەل سەدىقە اللھ يولىدا چېدىر تىكىش ياكى اللھ يولىدا خىزمەتچى بېرىش ياكى اللھ يولىدا بوغاز تۆگە بېرىشتۇر»<sup>④</sup>: «سەدىقە قىرىق تۈرلۈك بولۇپ، ئۇنىڭ ئەڭ يۇقىرىسى بوغاز ئۆچكە بېرىشتۇر. ھەرقانداق بىر بەندە بۇ قىرىق تۈرلۈك سەدىقە ئىچىدىن بىر تۈرىنى ئۇنىڭ ساۋابىنى ئۈمىد قىلىپ، ئۇنىڭغا ۋەدە قىلىنغان ساۋابقا ئىشىنىپ سەدىقە قىلسا، اللھ تائالا ئۇنى شۇ ئەمەلى سەۋەبىدىن جەننەتكە كىرگۈزىدۇ»<sup>⑤</sup>. شۇ ۋەجىدىن مەنپەئەتى ئۇزاق داۋام قىلىدىغان، سەدىقە قىلغۇچى ۋاپات بولغاندىن كېيىنمۇ ئۇنىڭ مەنپەئەتى ئۈزۈلۈپ قالمايدىغان «سەدىقە جارىيەلەر» ساۋابى ئارتۇق ئەمەل ھېسابلىنىدۇ. پەيغەمبەر ئەلەيھىسسالامنىڭ دەۋرىدىن باشلاپ خەيرىيەت ۋەقىفلىرى قاتارلىق سەدىقە جارىيەلەر مۇسۇلمانلارغا ناھايىتى تونۇش. بۇ سەدىقە جارىيەلەر

① تىرمىزى رىۋايەت قىلغان.

② ئىمام ئەھمەد، ئىبنى ماجە ۋە تىرمىزى رىۋايەت قىلغان.

③ ئىمام بۇخارى ۋە مۇسلىم رىۋايەت قىلغان.

④ ئىمام ئەھمەد، تىرمىزى رىۋايەت قىلغان.

⑤ ئىمام بۇخارى ۋە ئەبۇداۋۇد رىۋايەت قىلغان.

دائىرىسىنىڭ كەڭلىكى، ساننىڭ كۆپلۈكى ۋە كۆپ خىللىقى بىلەن ئىسلام مەدەنىيىتىنىڭ بىر ئالاھىدىلىكىگە ئايلانغان. بۇ سەدىقە جارىيەلەر خەيرىيەت تۈرلىرىنىڭ ھەممە ساھەلىرىگىچە كېڭىيىپ، بارلىق ھاجەتمەنلەرنىڭ ھاجىتىدىن چىقتى، ھەتتاكى ئۇنىڭ پايدىسى ھايۋانلارغىمۇ تەگدى. پەيغەمبەر ئەلەيھىسسالام مۇنداق دېگەن: «ئادەم ۋاپات بولغاندا، ئۇنىڭ ئەمىلى توختايدۇ، لېكىن، مۇنۇ ئۈچ خىل ئەمەلنىڭ ساۋابى توختىمايدۇ: سەدىقە جارىيەنىڭ، پايدىلىق ئىلىمنىڭ، ھەققىدە دۇئا قىلىپ تۇرىدىغان ياخشى پەرزەنتنىڭ ساۋابى قاتارلىقلار»<sup>①</sup>.

تۆۋەندىكى ھەدىستە سەدىقە جارىيەلەرگە يەتتە خىل مىسال كۆرسىتىلدى: «مۇئمىن ۋاپات بولغاندىن كېيىن، ئۇنىڭ ئارقىسىدىن بارىدىغان ياخشى ئەمەللەر قاتارىدا تۆۋەندىكى ئەمەللەر بار: ئۇ ئۆگەتكەن ۋە تارقاتقان ئىلىم، قالدۇرۇپ كەتكەن ياخشى پەرزەنت، مىراس قالدۇرغا قۇرئان، بىنا قىلغان مەسچىت، مۇساپىرخانا، چېپىپ قويغان ئۆستەڭ، ساق چېغدا مال - مۈلكىدىن چىقارغان سەدىقە. مانا بۇ ئەمەللەرنىڭ ساۋابى ئۇنىڭغا داۋاملىق يېتىپ تۇرىدۇ»<sup>②</sup>. ئىنساننىڭ ئۆمرى تولىمۇ قىسقا ھەم چەكلىك، شۇنداقسىمۇ ئاللاھ ئۇنىڭغا ئۆزىنىڭ پەزىلى - مەرھەمىتى بىلەن ئۆمۈر ئۇزارتىدىغان پۇرسەت ئاتا قىلدى. پايدىسى ئۇزاق داۋام قىلىدىغان بەزى ئەمەللەرنى قىلىش ئارقىلىق جان چىققاندىن كېيىنمۇ ياشىغىلى بولىدۇ. سالىھ ئەمەللەر ئارقىلىق جەسەتتىن نام - نىشان قالمىغاندىمۇ تىرىك تۇرغىلى بولىدۇ. شەۋقىنىڭ ساۋابىنى ئاللاھ بەرسۇنكى، ئۇ مۇنداق دېگەن ئىدى:

پېچىرلار ئىنسانغا يۈرەك سوقۇشى:

ھاياتنىڭ ساناقلق مەڭگۈلۈك ئەمەس!

ئىز قالدۇر، ئۆلگەندە يادلىناي دېسەڭ،

مەڭگۈلۈك ياشاشقا قىلساڭ گەر ھەۋەس.

## جاھان بۇزۇلغاندا ئەمەل قىلىشنىڭ ئەلالىقى

جاھان بۇزۇلغاندا، ئىسلام ئۈمىتىنىڭ بېشىغا ئېغىر كۈنلەر كەلگەندە، ئەمەل قىلىش ئەڭ ئەۋزەلدۇر. چۈنكى، بۇ چاغدا ياخشى ئەمەللەرنى قىلىش

<sup>①</sup> بۇخارى ۋە مۇسلىم، ئەبۇ داۋۇد، تىرمىزى ۋە نەسائى رىۋايەت قىلغان.

<sup>②</sup> ئىبنى ماجە، بەيھەقى ۋە ئىبنى خۇزەيمە رىۋايەت قىلغان.

دېندى چىڭ تۇرغانلىقىنىڭ، ھەقىقەتتە تەۋرىنىپ قالمىغانلىقىنىڭ ئالامىتىدۇر. ئۇنىڭ ئۈستىگە بۇنداق ۋاقىتتا ياخشى ئەمەلگە بولغان ئېھتىياج باشقا ۋاقىتتىكىگە قارىغاندا ناھايىتى كۈچلۈكتۇر. پەيغەمبەر ئەلەيھىسسالام مۇنداق دېگەن: «كۈچلۈك مۇئمىن ئاللاھقا ئاجىز مۇئمىندىن سۈيۈملۈك ۋە ياخشىراق تۇر»<sup>①</sup>.

پەيغەمبەر ئەلەيھىسسالامنىڭ تۆۋەندىكى سۆزىمۇ شۇنى تەكىتلەيدۇ: «جىھادنىڭ ئەڭ ئەۋزىلى زالىم پادىشاھنىڭ ئالدىدا ھەق سۆزلەشتۈر»<sup>②</sup>؛ «شېھىدلەرنىڭ خوجىسى ئابدۇلمۇتتەلىبىنىڭ ئوغلى ھەمزە بىلەن يەنە بىر ئادەمدۇركى، ئۇ زالىم باشلىقنىڭ ئالدىدا ئورنىدىن دەس تۇرۇپ ئۇنى ياخشىغا بۇيرىدى، ياماندىن توستى، زالىم باشلىق ئۇنى شۇ سەۋەبلىك ئۆلتۈردى»<sup>③</sup>؛ «شېھىدلەرنىڭ ئەڭ ئەۋزىلى تاكى ئۆلتۈرۈلگىچە ئالدىنقى سەپتىن قاچماي ئۇرۇش قىلغانلاردۇر. ئۇلار جەننەتنىڭ ئالىي خانلىرىدە راھەتلىنىپ ياتىدۇ، پەرۋەردىگارىڭ ئۇلارغا كۈلۈپ باقىدۇ. پەرۋەردىگارىڭ بىر بەندىگە بىرەر ئورۇندا كۈلۈپ قارىسا، ئۇ بەندىگە زادىلا ھېساب كىتاب يوق»<sup>④</sup>. شۇنىڭ ئۈچۈن، جاھان بۇزۇلغان ئېغىر كۈنلەردە دېندى تەۋرەنمەي چىڭ تۇرۇش ناھايىتى پەزىلەتلىك ئەمەلدۇر. ھەتتاكى، بەزى ھەدىسلەردە: «شۇنداق ئېغىر كۈنلەردە دېندى چىڭ تۇرغان كىشىگە ئەللىك ساھابىنىڭ ئەجرى بېرىلىدۇ» دەپ بايان قىلىنغان.

ئەبۇ داۋۇد، ترمىزى، ئىبنى ماجە قاتارلىق مۇھەددىسلەر ھەدىس كىتابلىرىدا ئەبۇ ئۇمەييە شەئبانىنىڭ مۇنداق دېگەنلىكىنى بايان قىلىدۇ: ئەبۇ سەئىد ئەل خۇشەنى رەزىيەللاھۇ ئەنھۇغا سوئال قويۇپ:

- ئى ئەبۇ سەئىد: «ئۆزەڭلارنى گۇناھتىن ساقلاڭلار، سىلەر قاچانكى توغرا يولدا بولساڭلار، باشقىلارنىڭ ئاداشقىنى سىلەرگە زىيان يەتكۈزەلمەيدۇ. سىلەر ھەممىڭلار ئاللاھنىڭ دەرگاھىغا قايتىسىلەر»<sup>⑤</sup> دېگەن ئايەتنى قانداق چۈشىنىمىز؟ - دېسەم، ئۇ مۇنداق دېدى:

- بۇ ئايەت توغرىسىدا بىلىدىغان كىشىدىن سورىدىڭ، مەن بۇ ئايەت توغرىسىدا پەيغەمبەر ئەلەيھىسسالامدىن سورىسام، ئۇ مۇنداق دېگەن ئىدى: «ياخشىغا بۇيرۇڭلار، ياماندىن توسۇڭلار، تاكى سەن بېخىللىققا باش

① ئىمام ئەھمەد، مۇسلىم، ئىبنى ماجە رىۋايەت قىلغان.

② ئىبنى ماجە، ئەھمەد، بەيھەقى قاتارلىقلار رىۋايەت قىلغان.

③ ھاكىم رىۋايەت قىلغان.

④ ئىمام ئەھمەد ۋە ئەبۇ يەئلا رىۋايەت قىلغان.

⑤ سۈرە مائىدە، 105 - ئايەت.

ئېگىلىگەنلىكىنى، خاھىشقا ئەگىشىلگەنلىكىنى، مال - دۇنيانىڭ چوڭ بىلىنگەنلىكىنى، ھەر ئادەمنىڭ ئۆز پىكىرىنىلا توغرا دېگەنلىكىنى كۆرگىنىدە، ئۆزۈڭنى گۇناھتىن ساقلا، باشقىلار بىلەن كارىڭ بولمىسۇن. سىلەرنىڭ بېشىڭلارغا شۇنداق كۈنلەر كېلىدۇكى، ئۇ كۈنلەردە دىندا چىداپ چىڭ تۇرۇش چوغ تۇتقان بىلەن ئوخشاشتۇر، شۇ كۈنلەردە ئەمەل قىلغۇچى كىشى ئوخشاش ئەمەل قىلغان ئەللىك كىشىنىڭ ئەجرى - ساۋابىغا ئېرىشىدۇ».

بۇ ھەدىسنىڭ تىرمىزى بايان قىلغان يەنە بىر ۋارىيانتىدا مۇنداق دېيىلگەن:

- ئى اللەنىڭ ئەلچىسى! بىزنىڭ ئارىمىزدىن چىققان ئەللىك كىشىنىڭ ئەجرىمۇ ياكى ئۇلارنىڭ ئىچىدىن چىققان ئەللىك كىشىنىڭ ئەجرىمۇ؟ - دەپ سورىلىۋېدى، پەيغەمبەر ئەلەيھىسسالام:

- سىلەرنىڭ ئاراڭلاردىن چىققان ئەللىك كىشىنىڭ ئەجرى، - دەپ جاۋاب بەردى.

بۇ ھەدىستىكى «ئەللىك كىشى» دېگەن سۆز بەدرى غازىتىغا، رىزۋان بەيئىتىگە قاتناشقان، ھەممىدىن ئىلگىرى ئىمان ئېيتقان مۇھاجىرلار ۋە ئەنسارلاردىن باشقا ساھابىلەرنى كۆزدە تۇتىدۇ. چۈنكى بۇلارنىڭ دەرىجىسىگە ھېچكىم يېتەلمەيدۇ. مەزكۇر ھەدىس زامانىمىزدىكىدەك بۇزۇق ھاۋا كېلىماتىدا دىن ئۈچۈن خىزمەت قىلغانلارغا ئىلھام بېرىپ، ئۇلارغا ئىسلام گۈللەنگەن ۋە غەلىبە قازانغان دەۋردىكى ئەللىك ساھابىنىڭ ساۋابى بېرىلىدىغانلىقىنى ۋەدە قىلىدۇ. پەيغەمبەر ئەلەيھىسسالام بۇ ھەدىستە ئالدىن خەۋەر بەرگەن ئىشلار ھازىر ئەمەلگە ئاشتى، دىن ئۈچۈن خىزمەت قىلىش چوغ تۇتقانغا ئوخشاش تەس ئىشقا ئايلىنماقتا، دىنغا خىزمەت قىلغانلار ئىچكى جەھەتتىن يەكلەنمەكتە، تاشقى جەھەتتىن قارشىلىققا ئۇچرىماقتا، كۇفرى كۈچلىرى گەرچە ئۆزئارا كېلىشەلمىسىمۇ، ئەمما ئۇنىڭغا كەلگەندە بىرلىشىپ توزاق قۇرماقتا. زەيپانە، قورچاق ھۆكۈمدارلار دىن دۈشمەنلىرىنىڭ دىنغا خىزمەت قىلغۇچىلارغا زەربە بېرىشتىكى سۈيىقەستلىرىگە ماسلاشماقتا، پۇرسەت تاپسىلا دىنغا خىزمەت قىلغانلارنىڭ بويىغا سىرتماق سالماقتا، ئۇلارغا زەربە بەرمەكتە، ئۇلارنى سەرسان - سەرگەردان قىلماقتا. ئۇلارنىڭ جاجىسىنى اللە ئىگەم ئۆزى بېرەر.

مەئقەل ئىبنى يەسار رەزىيەللاھۇ ئەنھۇ پەيغەمبەر ئەلەيھىسسالامنىڭ

مۇنداق دېگەنلىكىنى رىۋايەت قىلىدۇ: «مالمانچىلىقتا ئىبادەت قىلىش مېنىڭ يېنىمغا ھىجرەت قىلىپ كەلگەنگە ئوخشاش».

### قەلبىي ئەمەلنىڭ جىسمانىي ئەمەلدىن ئەلا ئىكەنلىكى

دىننىڭ ئۆلچىمىدە قەلبىي ئەمەللەر جىسمانىي ئەمەللەردىن ئەۋزەل بولۇپ، ساۋابى ئارتۇقتۇر.

بۇنىڭدىكى بىرىنچى سەۋەب شۇكى، جىسمانىي ئەمەللەر قەلبىي ئەمەللەرگە قوشۇلۇپ كەلمىسە، اللە ئۇنى قوبۇل قىلمايدۇ. قەلبىي ئەمەل يەنى نىيەت ئەمەلنىڭ قوبۇل بولۇشىدا ئاساسى ئورۇندا تۇرىدۇ، بۇ ھەقتە پەيغەمبەر ئەلەيھىسسالام مۇنداق دېگەن: «ئەمەللەرنىڭ قوبۇل بولۇشى نىيەتلەرگە باغلىق...»<sup>①</sup>.

نىيەت شەخسىي غەرەزلەردىن، دۇنيالىق مەقسەتلەردىن خالىي بولغاندىلا، پەقەت اللە رازىلىقى ئۈچۈن بولغاندىلا ئاندىن ئەمەل قوبۇل بولىدۇ. اللە تائالا بۇ ھەقتە مۇنداق دەيدۇ: «وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ خُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ» (ئۇلار پەقەت ئىبادەتنى اللەقا خالىس قىلغان، ھەق دىنغا ئېتىقاد قىلغان ھالدا (يالغۇز) اللە غىلا ئىبادەت قىلىشقا بۇيرۇلدى. نامازنى ئادا قىلىشقا، زاكاتنى بېرىشكە (بۇيرۇلدى)، ئەنە شۇ توغرا دىندۇر)<sup>②</sup>.

پەيغەمبەر ئەلەيھىسسالام مۇنداق دەيدۇ: «شۈبھىسىزكى، اللە پەقەت اللە رازىلىقىنى كۆزلەپ قىلىنغان خالىس ئەمەلنىلا قوبۇل قىلىدۇ»<sup>③</sup>.

ھەدىس قۇددۇسىدا اللە تائالا مۇنداق دەيدۇ: «مەن شېرىكتىن ئەڭ بەھاجەتتۇرمەن، كىمكى بىر ئەمەلنى قىلىپ، ئۇنىڭدا ماڭا باشقىلارنى شېرىك قىلسا، ئۇنىڭ ئەمەلىنى شېرىككە تاشلاپ بېرىمەن». بۇ ھەدىسنىڭ يەنە بىر ۋارىيانتىدا: «ئۇنىڭ ئەمەلى شېرىك كەلتۈرگەن كىشىسىگە بولىدۇ، مەن ئۇنىڭ ئەمەلىدىن بىزار» دېيىلگەن.

قەلبىي ئەمەلنىڭ جىسمانىي ئەمەلدىن ئەلا بولۇشىدىكى ئىككىنچى سەۋەب شۇكى، قەلب ئىنساننىڭ ماھىيىتىدۇر. ئىنساننىڭ تۈزۈلۈشى ياكى بۇزۇلۇشى قەلبكە باغلىق. پەيغەمبەر ئەلەيھىسسالام بۇ ھەقتە مۇنداق دېگەن:

<sup>①</sup> ئىمام بۇخارى ۋە مۇسلىم رىۋايەت قىلغان.

<sup>②</sup> سۈرە بەيىنە، 5 - ئايەت.

<sup>③</sup> نەسائى رىۋايەت قىلغان.

«ئاگاھ بولۇڭلاركى، بەدەندە بىر پارچە گۆش بار، شۇ گۆش تۈزەلسە، پۈتۈن بەدەن تۈزىلىدۇ؛ ئۇ گۆش بۇزۇلسا، پۈتۈن بەدەن بۇزۇلىدۇ؛ ئاگاھ بولۇڭلاركى، ئۇ گۆش قەلبتۇر».

پەيغەمبەر ئەلەيھىسسالام تۆۋەندىكى ھەدىستە شۇنى بايان قىلىدۇكى، اللەنىڭ نەزىرى قەلبكە چۈشىدۇ، قەلبنىڭ ئەمىلى اللەنىڭ ئالدىدا ئېتىبارلىقتۇر: «اللە سىلەرنىڭ تەن قۇرۇلۇشىڭلارغا، چىراي - شەكىللىرىڭلارغا قارىمايدۇ ۋە لېكىن، سىلەرنىڭ قەلبلىرىڭلارغا قارايدۇ». پەيغەمبەر ئەلەيھىسسالام بارماقلىرى بىلەن كۆكرىكىگە ئىشارەت قىلدى.<sup>①</sup>

قۇرئان كەرىمدە بايان قىلىنىدۇكى، قىيامەت كۈنىدىكى خار - زەبۇنلۇقتىن قۇتۇلۇش، جەننەتكە ئېرىشىش پەقەت قەلبىي مۇشربكىلىقتىن، مۇناپىقلىقتىن، ساۋابىنى كۆيدۈرگۈچى ئىدىيىۋىي كېسەللەردىن ساغلام بولغان ۋە چىن قەلبىدىن اللەقا تۆۋبە قىلغان كىشىگە مەنسۇبتۇر: «وَلَا تُخْزِنِي يَوْمَ يُبْعَثُونَ يَوْمَ لَا يَنْفَعُ مَالٌ وَلَا بَنُونَ إِلَّا مَنْ أَتَى اللَّهَ بِقَلْبٍ سَلِيمٍ» (ئۇلار (يەنى خالايقىلار) (ھېساب بىرىش ئۈچۈن) تىرىلدۈرۈلىدىغان كۈندە مېنى رەسۋا قىلمىغىن، ئۇ كۈنى (ھېچ كىشىگە) مال ۋە ئوغۇللار پايدا يەتكۈزەلمەيدۇ، پەقەت (اللەنىڭ دەرگاھى) غا پاك قەلب بىلەن كەلگەن ئادەمگىلا پايدا يەتكۈزۈلىدۇ»<sup>②</sup>: «وَأُزْلِفَتِ الْجَنَّةُ لِلْمُتَّقِينَ غَيْرَ بَعِيدٍ هَذَا مَا تُوعَدُونَ لِكُلِّ أَوَّابٍ حَفِيظٍ مَن خَشِيَ الرَّحْمَنَ بِالْغَيْبِ وَجَاءَ بِقَلْبٍ مُّنِيبٍ» (جەننەت تەقۋادارلارغا يىراق بولمىغان جايغا يېقىنلاشتۇرۇلىدۇ. مانا بۇ (نېمەتتىن) سىلەرگە ۋەدە قىلىنغان نەرسىلەر اللەنىڭ (تائىتىگە) قايتقۇچى، (ئەمرىنى) ساقلىغۇچى ھەر بىر (بەندە) ئۈچۈندۇر. كىمكى مېھرىبان اللەنى كۆرمەي تۇرۇپ، ئۇنىڭدىن قورقسا ۋە تۆۋبە قىلغۇچى قەلب بىلەن كەلسە، ئۇلارغا: «جەننەتكە ئامانلىق بىلەن كىرىڭلار، بۇ مەڭگۈ قېلىش كۈنىدۇر» (دېيىلىدۇ).<sup>③</sup>

اللە ئاۋۋالقى ۋە كېيىنكى بەندىلىرىنىڭ ھەممىسىگە تەقۋادار بولۇشنى تەۋسىيە قىلدى، تەقۋادارلىق بارلىق پەزىلەتلەرنىڭ، ياخشىلىقلارنىڭ، دۇنيا ۋە ئاخىرەتتە قولغا كېلىدىغان نەتىجىلەرنىڭ ئۇلىدۇر. تەقۋادارلىق تېگى - تەكتىدىن ئېلىپ ئېيتقاندا، قەلبنىڭ ئىشىدۇر. شۇنىڭ ئۈچۈن، پەيغەمبەر ئەلەيھىسسالام ئۆزىنىڭ بىر ھەدىسىدە كۆكرىكىگە ئىشارەت قىلىپ تۇرۇپ: «تەقۋادارلىق مانا بۇ يەردە» دەپ ئۈچ قېتىم تەكرارلىغان. قولى بىلەن ئىشارەت

① ئىمام مۇسلىم رىۋايەت قىلغان.

② سۈرە شۇئەرا، 87 - ۋە 89 - ئايەتلەر.

③ سۈرە قاق، 31 - دىن 33 - ئايەتكىچە.



قىلىپ تۇرۇپ، يەنە ئۈچ قېتىم تەكرارلىشىدىكى سەۋەب، بۇ مەسىلە قەلبىلەرگە راسا ئورناپ كەتسۇن دېگەنلىكى ئۈچۈندۇر.

قۇرئان كەرىمىدەمۇ تەقۋادارلىق قەلبىگە نىسبەت بېرىلگەن: «ذَلِكَ وَمِنْ يُعْظَمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ» «ئىش مانا مۇشۇنداق، كىمكى دىنىي ئىشلارنى ئۇلۇغلايدىكەن، بۇ دىللارنىڭ تەقۋادارلىقىدىندۇر»<sup>①</sup>.

روھىي تەربىيەنى تەشەببۇس قىلغۇچىلارنىڭ، سۈلۈكتىكىلەرنىڭ ۋە تەسەۋۋۇپ ئەھلىنىڭ ئەخلاقىي - پەزىلەت، ئىلاھىي ماقام دەۋاتقانلىرىنىڭ ھەممىسى قەلبىگە ئالاقىدار ئىشلاردۇر. بۇ ماقاملار زاھىدلىق، دۇنيادىن ئاخىرەتنى ئەۋزەل كۆرۈش، ئاللاھقا ئىخلاص قىلىش، ئاللاھقا تائالاغا مۇھەببەت باغلاش، پەيغەمبەرگە مۇھەببەت باغلاش، ئاللاھقا تەۋەككۈل قىلىش، ئاللاھنىڭ رەھمىتىنى ئۈمىد قىلىش، ئاللاھنىڭ ئازابىدىن قورقۇش، ئاللاھنىڭ نېمەتلىرىگە شۈكۈرى قىلىش، ئاللاھنىڭ بالاسىغا سەۋىر قىلىش، قازاسىغا رازى بولۇش، ئاللاھنى كۆز ئالدىغا كەلتۈرۈش، ئۆز - ئۆزىدىن ھېساب ئېلىش... قاتارلىقلاردىن ئىبارەت. مانا بۇ قەلبىي ئەمەللەر دىننىڭ جەۋھىرى، روھىدۇر. قەلبىي ئەمەللەردىن نېسىۋە ئالالمىغان ئادەم ئۆزىنى زىيانغا ئۇچراتقان، دىن - دىيانەتتە زىيان تارتقان ئادەمدۇر:

يىغلىسۇن ئۇ ئىچ ئاغرىتىپ زايا بولغان ئۆمرىگە،  
قەلبىي ئەمەلدىن ھېچ نېسىۋە ئالماي ئۆتكىنىگە!

ئەنەس رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «كىمدە مۇنۇ ئۈچ خىسلەت بولسا، ئۇ ئىماننىڭ شېرىن تەمىنى ھېس قىلىدۇ: ئاللاھ ۋە ئۇنىڭ رەسولى ئۇ كىشىگە ئۇ ئىككىسىدىن باشقا ھەرقانداق نەرسىدىن سۆيۈملۈكرەك بولسا، ياخشى كۆرگەن ئادىمىنى پەقەت ئاللاھ رازىلىقى ئۈچۈنلا ياخشى كۆرسە، كاپىرلىقنى ئوتقا خۇددى تاشلىنىشىنى يامان كۆرگەندەك يامان كۆرسە»<sup>②</sup>؛ «ھېچكىم تاكى مەن ئۇنىڭغا ئۆز ئاتىسىدىن، بالىسىدىن، ھەممە ئادەملەردىن سۆيۈملۈكرەك بولمىغۇچە مۇئمىن بولالمايدۇ»<sup>③</sup>.

ئەنەس رەزىيەللاھۇ ئەنھۇدىن مۇنداق رىۋايەت قىلىنىدۇ: بىر كىشى

<sup>①</sup> سۈرە ھەج، 32 - ئايەت.

<sup>②</sup> ئىمام بۇخارى ۋە مۇسلىم رىۋايەت قىلغان.

<sup>③</sup> ئىمام بۇخارى ۋە مۇسلىم رىۋايەت قىلغان.

پەيغەمبەر ئەلەيھىسسالامدىن:

- قىيامەت قاچان بولىدۇ، ئى اللەنىڭ رەسۇلى؟ - دەپ سورىغانىدى،

پەيغەمبەر ئەلەيھىسسالام:

- قىيامەتكە قانداق تەييارلىق قىلىدىڭ؟ - دەپ سورىدى. ئۇ كىشى:

- قىيامەتكە كۆپ ناماز، روزا، سەدىقىلەر بىلەن تەييارلىق كۆرەلمىدىم،

لېكىن مەن اللە ۋە ئۇنىڭ رەسۇلىنى ياخشى كۆرمىەن، - دېدى. بۇ جاۋابنى ئالغان رەسۇلۇللاھ:

- سەن ياخشى كۆرگەن ئادىمىڭ بىلەن بىرگە بولسەن، - دېدى.<sup>①</sup>

ئەبۇ مۇسا رەزىيەللاھۇ ئەنھۇدىن رىۋايەت قىلىنغان مۇنۇ ھەدىسمۇ شۇنى

تەكىتلەيدۇ: پەيغەمبەر سەللالاھۇ ئەلەيھى ۋەسەللەمدىن:

- بىر كىشى بىر قەۋمنى ياخشى كۆرسە، ئەمما ئۇلارنىڭ قېشىغا

بارالمىسا، قانداق بولىدۇ؟ - دەپ سورالغانىدى، پەيغەمبەر ئەلەيھىسسالام:

- ھەر ئىنسان ئۆزى ياخشى كۆرگەن كىشى بىلەن بىرگە بولىدۇ، - دېدى.<sup>②</sup>

مانا بۇ ھەدىسلەر شۇنىڭغا دالەت قىلىدۇكى، اللەنى ياخشى كۆرۈش،

اللەنىڭ رەسۇلىنى ياخشى كۆرۈش، اللەنىڭ سالھى بەندىلىرىنى ياخشى كۆرۈش

كىشىنى اللە تائالاغا يېقىنلاشتۇرىدىغان كاتتا ئەمەللەر جۈملىسىدىندۇر.

مۇنداق كىشى گەرچە نامازنى كۆپ ئوقۇمىغان، روزىنى كۆپ تۇتمىغان،

سەدىقىنى كۆپ بەرمىگەن بولسىمۇ، يەنىلا اللەقا يېقىنلاشالايدۇ. چۈنكى، پاك

مۇھەببەت قەلبىي ئەمەللەرنىڭ جۈملىسىدىندۇر، قەلبىي ئەمەللەر اللەنىڭ

نەزىرىدە چوڭ ئورۇنغا ئىگىدۇر. شۇ ۋەجىدىن بەزى ئۇلۇغلىرىمىز مۇنداق

دېگەن:

سالمھلارنى سۆيىمەن، بولمىساممۇ ئۇلاردىن،

شۇ ئارقىلىق ئېرىشىش شاپائەتكە ئۈمىدىم.

ياقتۇرمايمەن بەندىنى قاچمايدىغان گۇناھدىن،

گەر بولسىمۇ پەرقسىز ئۇنىڭكىدىن گۇناھىم!

قەلبىي ئەمەللەرنىڭ قاتارىدا ئىمانىي كامىللىقنىڭ جۈملىسىدىن

بولغان يەنە بىر ئەمەل بار، ئۇ بولسىمۇ، مۇھەببەت ۋە نەپىرەتتە اللەنىڭ

رازىلىقىنى ئاساس قىلىشتۇر. پەيغەمبەر ئەلەيھىسسالام بۇ ھەقتە مۇنداق

<sup>①</sup> بۇخارى ۋە مۇسلىم رىۋايەت قىلغان.

<sup>②</sup> بۇخارى ۋە مۇسلىم رىۋايەت قىلغان.

دېگەن: «كىمكى الله ئۈچۈن ياخشى كۆرسە، الله ئۈچۈن يامان كۆرسە، الله ئۈچۈن بەرسە، الله ئۈچۈن بەرمىسە، ئۇ كىشى ئىمانىي كەمبىلىقنى ئىزدىگەن بولىدۇ»<sup>①</sup>؛ «الله ئۈچۈن دوستلىشىش، الله ئۈچۈن دۈشمەنلىشىش، الله ئۈچۈن ياخشى كۆرۈش، الله ئۈچۈن يامان كۆرۈش ئىمان ھالقىلىرىنىڭ ئەڭ مۇستەھكەمدۇر»<sup>②</sup>.

ئومۇمەن بەزى دىيانەتلىك كىشىلەر، گاھى دەۋەتچىلەر بىر قىسىم زاھىرى ئەمەللەرگە ناھايىتى چىڭ ئېسىلىۋالىدۇ، شاكىلىغا ئەھمىيەت بېرىپ، مېغىزى بىلەن كارى بولمايدۇ. مەسىلەن: ئۇلار كىيىمنى قىسقا كىيىش، بۇرۇتنى قىرقىش، ساقال قويۇش، ئاياللارنىڭ ھىجابلىنىش شەكلى، مۇنبەر پەشتىقىنىڭ سانى، نامازدا تۇرغاندا قولى قانداق تۇتۇش، پۈتنى قانداق قويۇش دېگەندەك شەكلىي ئىشلارغا تولا ئېسىلىۋېلىپ، دىننىڭ روھى بىلەن كارى بولمايۋاتىدۇ. ۋەھالەنكى، بۇ ئىشلار دىندىكى بىرىنچى دەرىجىلىك مۇھىم ئىشلار ئەمەس ئىدى. ئۇلارنىڭ بۇ ئىشىدىن كىشىنىڭ تەئەججۇپ قىلغۇسى كېلىدۇ.

ناھايىتى ئەپسۇسكى، ئەنە شۇنداق زاھىرىي ئەمەللەردە تولا زىغىرلايدىغانلارنىڭ كۆپىنچىسى ئۇنىڭدىن مۇھىمراق ئىشلارغا كەلگەندە زىغىرلاشنى ئۇنتۇپ قېلىپ، بىپەرۋا بولۇۋالىدۇ. مەسىلەن، ئاتا - ئانىغا ياخشىلىق قىلىش، ئۇرۇق - تۇغقانلارغا سىلە - رەھىم قىلىش، ئامانەتلەرنى جايىغا تەگكۈزۈش، كىشىلەرنىڭ ھەققىگە چىقىلماسلىق، ئىشنى پۇختا قىلىش، ھەر بىر ھەق ئىگىسىگە ئۆزىنىڭ ھەققىنى بېرىش، اللهنىڭ مەخلۇقلىرىغا، بولۇپمۇ ئاجىز كىشىلەرگە مېھرىبانلىق كۆرسىتىش، ئوچۇق ھاراملاردىن ساقلىنىش قاتارلىق ئىشلارغا كەلگەندە، ئۇلار ئانچە زىغىرلىمايدۇ. ۋەھالەنكى، الله تائالا سۈرە ئەنفال ۋە سۈرە مۇئمىنۇننىڭ بېشىدا، سۈرە فۇرقاننىڭ ئاخىرىدا ۋە باشقا سۈرىلەردە مۇئمىنلەرنىڭ مەزكۇر سۈپەتلەر بىلەن سۈپەتلىنىشى كېرەكلىكىنى تەكىتلىگەن ئىدى.

ئامېرىكىدىكى بىر قىسىم قىزىققان قېرىنداشلىرىمىز بەزى ئىشلاردا ئۆزىگىمۇ، ئۆزىگىمۇ تەسچىلىك پەيدا قىلغان ئىكەن. مەسىلەن: ئۇلار شەرىئەت بەلگىلىمىسىگە ئۇيغۇن بوغۇزلانغان ئېنىق ھالال گۆش توغرىسىدا تولا تەرسالىق قىلىپ تۇرۇۋالىدىكەن؛ تەييار يېمەكلىكلەرگە ھېچ بولمىغاندا

<sup>①</sup> ئەبۇ داۋۇد رىۋايەت قىلغان.

<sup>②</sup> ھاكىم ۋە تەبەرائى رىۋايەت قىلغان.

يۈزدىن بىر ياكى مىڭدىن بىر پىرسەنت بولسىمۇ، چوشقىنىڭ گۆشى ياكى مېيى ئارىلىشىپ قالغان بولۇشى مۇمكىن دەپ نۇرۇۋالدىكەن. لېكىن ئۇلار كۈندە نەچچە قېتىم پەرۋاسىز ھالدا ئۆز قېرىنداشلىرىنىڭ گۆشىنى يەۋېرىدىكەن، غەيۋەت قىلىۋېرىدىكەن، تېخى تۇخۇمغا تۈك ئۈندۈرۈپ، ئۆز قېرىنداشلىرىغا تۆھمەت چاپلاۋېرىدىكەن ياكى باشقىلار ئويدۇرۇپ چىققان تۆھمەتلەرنى تەستىقلاپ، ئۇنى تارقىتىپ يۈرىدىكەن. مۇۋەپپەقىيەت قازانغان دەۋەتچى قېرىنداشىمىز دوكتور ھەسسان ھەتھوت ئۇلارنى راسا قامچىلاپتۇ، مەن بۇنى ئاڭلاپ ناھايىتى خۇش بولدۇم.

### ئەمەللەرنىڭ ئەۋزەللىك دەرىجىسى زامان، ماكان ۋە ئەھۋالنىڭ ئۆزگىرىشىگە قاراپ ئۆزگىرىپ تۇرىدۇ

بۇ يەردە ئىزاھلاپ ئۆتۈشكە تېگىشلىك بىر نۇقتا بار. ئۇ بولسىمۇ كۆپلىگەن ئىشلارنىڭ ئەلالىقى ۋە ئەۋزەللىكى مۇتلەق بولمايدىغانلىقى، بەلكى كۆپ ھاللاردا زامان، ماكان، مۇھىت، شەخس ۋە ئەھۋاللارنىڭ ئۆزگىرىشىگە قاراپ ئۆزگىرىپ تۇرىدىغانلىقىدىن ئىبارەت.

### دۇنيالىق ئەمەللەرنىڭ ئەڭ ئەۋزىلى

دېھقانچىلىق، سودىگەرچىلىك، ھۈنەرۋەنچىلىك - بۇ ئۈچ ئىشنىڭ قايسىسى اللەنىڭ نەزىرىدە ئەڭ ئەۋزەل، ساۋابى ئەڭ كۆپ؟ ئۆلىمالىرىمىزنىڭ بۇ ھەقتىكى كۆزقارىشى ئوخشىمايدۇ. بۇنىڭغا مەزكۇر ئىشلارنىڭ خاسىيىتى توغرىسىدا كەلگەن ھەدىسلەرنىڭ ئوخشىماسلىقى سەۋەب بولغان.

پەيغەمبەر ئەلەيھىسسالام دېھقانچىلىقنىڭ خاسىيىتى ھەققىدە مۇنداق دېگەن: «ھەرقانداق بىر مۇسۇلمان كۆچەت تىكسە ياكى تېرىقچىلىق قىلسا، ئۇنىڭدىن ئۇچار قۇش ياكى ئادەم ۋە ياكى ھايۋان يېسە، تېرىقچىلىق قىلغۇچىغا سەدىقە قىلغاننىڭ ساۋابى بولىدۇ»<sup>①</sup>. پەيغەمبەر ئەلەيھىسسالام ھۈنەرۋەنچىلىكنىڭ خاسىيىتى ھەققىدە مۇنداق دېگەن: «ھېچكىمنىڭ يېگەن تائامى ھۈنەر قىلىپ يېگەن تائامدىن ياخشىراق ئەمەس. اللەنىڭ

<sup>①</sup> ئىمام بۇخارى ۋە مۇسلىم رىۋايەت قىلغان.

پەيغەمبىرى داۋۇد ئەلەيھىسسالام ھۈنەر قىلىپ تائام پەيتتى»<sup>①</sup>. پەيغەمبەر ئەلەيھىسسالام سودىگەرچىلىكنىڭ خاسىيىتى ھەققىدە مۇنداق دېگەن: «راستچىل سودىگەر پەيغەمبەرلەر، سىددىقلار ۋە شېھىدلار بىلەن بىللە ھەشەر قىلىنىدۇ»<sup>②</sup>.

مانا مۇشۇنداق ھەدىسلەر بولغاچقا، بەزى ئۆلىمالار بۇ ئۈچ ئىشنىڭ بىرىنى قالغان ئىككىسىدىن ئەۋزەل دەپ قارىغان. لېكىن، مۇھەققىق ئۆلىمالار مۇنداق قارايدۇ: بۇ ئۈچ ئىشنىڭ ھېچقايسىسى مۇتلەق ئەۋزەل ئەمەس، بەلكى، ئەۋزەللىك جەمئىيەتنىڭ ئېھتىياجىغا قاراپ بولىدۇ.

ئورۇق - تۈلۈكلەر ئازايغان، جەمئىيەتنىڭ ئاشلىققا بولغان ئېھتىياجى ئېشىپ كەتكەن ۋاقىتتا تېرىقچىلىق باشقا ئىشلاردىن ئەۋزەلرەك بولىدۇ. چۈنكى، تېرىقچىلىق ئارقىلىق ئاچارچىلىقنىڭ ئالدىنى ئالغىلى، ئاشلىق غەملىگىلى بولىدۇ. شۇ ۋەجىدىن دېھقانچىلىقنىڭ جاپا - مۇشەققەتلىرىگە چىداش ئەڭ ئەۋزەل ئەمەللەر جۈملىسىدىن بولىدۇ.

دېھقانچىلىقنىڭ دائىرىسى كېڭەيگەن، ئاشلىققا ئېھتىياج قالمىغان، تۈرلۈك ھۈنەر - سانائەتلەرگە كىشىلەرنىڭ ئېھتىياجى چۈشكەندە؛ دىنىسىزلىرىدىن مال ئىمپورت قىلىشتىن قۇتۇلۇشقا ۋە ئىشسىزلىرىنى ئىشقا ئورۇنلاشتۇرۇشقا توغرا كەلگەندە؛ ھەربىي سانائەتنى تەرەققىي قىلدۇرۇپ، ئۈمىمەتنىڭ ئىززەت - ھۆرمىتى ۋە زېمىن پۈتۈنلىكىنى قوغداشقا، ئۈمىمەتنىڭ مەھسۇلاتقا بولغان ئېھتىياجىنى قامداشقا توغرا كەلگەندە، ھۈنەر - سانائەت ئەڭ ئەۋزەل ئىشقا ئايلىنىدۇ.

دېھقانچىلىق ۋە ھۈنەر - سانائەت يەتكۈدەك بولۇپ، كىشىلەر ئىستىمالچى بىلەن ئىشلەپ چىقارغۇچىنىڭ ئوتتۇرىسىدا ياخشى ۋاستە ھېسابلانغان مال يۆتكىگۈچى سودىگەرلەرگە ئېھتىياجلىق بولغاندا؛ بازار ئاچكۆز، ھايانكەش، پۇرسەتپەرەس، قۇلاق كەستىلەرنىڭ قولغا قېلىپ، مال باھاسى قالايمىقانلىشىپ كەتكەندە سودىگەرچىلىك ئەڭ ئەۋزەل ئەمەلگە ئايلىنىدۇ. بولۇپمۇ، سودىگەرلەر سودىنى دەپ ئاللىنى ياد ئېتىشتىن، ناماز ئۆتەشتىن، زاكات بېرىشتىن غاپىل بولۇپ قالمايدىغانلار جۈملىسىدىن بولسا تېخىمۇ شۇنداق بولىدۇ.

دەۋرىمىزدە ئۈمىمەتنىڭ مۇھىتچى بولۇۋاتقان نەرسە يۇقىرى دەرىجىلىك

① ئىمام ئەھمەد ۋە بۇخارى رىۋايەت قىلغان.

② تىرمىزى ۋە ئىبنى ماجە رىۋايەت قىلغان.

پەن - تېخنىكا بىلىملىرىدۇر.

ئۈمىتىمىز يېڭى دەۋرگە ئىلىم - پەن بىلەن قوراللىنىپ، تەرەققىي قىلغان ھالدا كىرىشكە ناھايىتى موھتاج. ئۈمىتىمىز زامانىۋىي قورال ۋە ئەسلىھەلەردە باشقىلارغا يۈك بولۇپ قالسا، اللە ئۈمىتىمىزگە ھۆرمەت بىلەن تاپشۇرغان ئىسلام ئەلچىلىك ۋەزىپىسىنى ئادا قىلالمايدۇ، ئىسلام دەۋىتىنى پۈتۈن دۇنياغا يەتكۈزەلمەيدۇ.

ئۈمىتىمىز مائارىپ مېتودىنى ۋە تۈزۈلمىسىنى تەرەققىي قىلدۇرۇپ، مۇشۇ غايىنى ئىشقا ئاشۇرۇشى كېرەك. ئۈمىتىمىزنىڭ چوڭقۇر، كەڭ دائىرىلىك، مۇستەقىل مەدەنىيەتكە ئىگە بولغان كۈنلەردىكى ئالەمشۇمۇل ئورنىنى ئەسلىگە كەلتۈرۈشى كېرەك. ئىسلامنىڭ كەلگۈسىدە ئۈمىتتىن كۈتىدىغىنى نېمە؟ ئىسلام ئەھلىنىڭ تەلپى نېمە؟ بۇنى ئويلاش كېرەك؛ پۈتۈن دۇنيا ئىسلام ئېتىقادىنى، تۈزۈمىنى ۋە ھازىرتىنى بىلىشكە ئىنتىلىدۇ، كەلگۈسىگە مۇشۇ نۇقتىدىن قاراش كېرەك.

تەرەققىي قىلغان پەن - تېخنىكىنى قولغا كەلتۈرۈش، تېخنىكىدا ۋە تېخنىكىغا يەتكۈزگۈچى بىلىملەردە يۇقىرى ماھارەت ئىگەللەش زۆرۈر بىر پەرزگە ئايلاندى. بۇنىڭ پەرزلىكىنى دىن بەلگىلىگەن، زۆرۈرلىكىنى رېئاللىق بەلگىلىگەن. مانا بۇ پەرز زامانىمىزدا ئۈمىتىمىز ئەڭ ئاۋۋال قىلىشقا تېگىشلىك پەرزدۇر.

### ئىبادەتلەرنىڭ ئەڭ ئەۋزىلى

شەخسكە نىسبەتەن شەخسىي ئىبادەتلەرنىڭ قايسىسى ئەڭ ئەۋزەل؟ بۇ ھەقتە ئۆلىمالار ناھايىتى كۆپ ئىختىلاپ قىلىشتى، ئۇلارنىڭ پىكرى زادىلا بىر يەردىن چىقمىدى. مېنىڭچە ئىمام ئىبنى قەييىمنىڭ بۇ ھەقتىكى پىكرى كۈچكە ئىگە بولۇشى كېرەك. ئۇنىڭ پىكرى شۇكى، ئىبادەتنىڭ ئەۋزەل بولۇشى شەخسكە، ۋاقىتقا، ماكانغا، ئەھۋالغا قاراپ ئۆزگىرىپ تۇرىدۇ.

ئىمام ئىبنى قەييىم: «المدارج» (ئەلمەدارج) دېگەن كىتابىدا مۇنداق دەيدۇ: ««ياك نەجد» (ئىبىياكە نەئبۇدۇ) مەقامىغا يەتكەنلەر يەنى: «ئى اللە، ساڭلا ئىبادەت قىلىمىز» دېگەنلەر ئىبادەتنىڭ قايسىسى ئەڭ ئەۋزەل، ئەڭ پايدىلىق، قايسىسىنى تاللاشقا تېگىشلىك دېگەن مەسىلىدە تۆت قىسىمغا بۆلۈنۈپ كەتتى:

بىرىنچى قىسىمدىكىلەرنىڭ قارشىچە، قايسى ئىبادەت نەپسىگە ئەڭ ئېغىر، ئەڭ قىيىن كەلسە، شۇ ئىبادەت ئەڭ ئەۋزەل. چۈنكى، بۇنداق ئىبادەت نەپسى - خاھىشتىن ئەڭ يىراق بولۇپ، نەپسى خاھىشتىن ئەڭ يىراق بولۇش ئىبادەتنىڭ ماھىيىتىدۇر. بۇلارنىڭ دېيىشىچە، ئەجرى - ساۋاب جاپا - مۇشەققەتكە قاراپ بولارمىش. ئۇلار ئاساسى يوق مۇنداق بىر ھەدىسنى بايان قىلىشىدۇ: «ئەمەللەرنىڭ ئەڭ ئەۋزىلى ئەڭ قىيىن بولغىنىدۇر».

بۇلار ئۆزىنىڭ جېنىغا جاپا سالىدىغانلاردۇر. ئۇلارنىڭ دېيىشىچە، نەپس جاپا بىلەن تۈزىلەرمىش، چۈنكى، نەپسنىڭ خاھىشى ھورۇنلۇق، چۈپرەندىلىك، يەرگە يېتىۋېلىش ئىكەن. شۇڭا ئۇنى قورقۇنچلۇق دەھشەتلەر بىلەن، ئېغىر جاپا - مۇشەققەتلەر بىلەن تۈزەش كېرەك ئىمىش.

ئىككىنچى قىسىمدىكىلەرنىڭ دېيىشىچە، ئەڭ ئەۋزەل ئىبادەت دۇنيادىن ۋاز كېچىش، زاھىدلىق، مۇمكىنقەدەر مال - دۇنيانى ئاز توپلاش، دۇنياغا كۆڭۈل بەرمەسلىك ۋە پەرۋا قىلماسلىقتۇر. بۇلار ئۆز ئىچىدە ئىككى قىسىمغا بۆلۈنگەن:

1 - ئادەتتىكىلىرى: ئۇلار تەركىدۇنيا، زاھىد بولۇشنى ھەرقانداق ئىبادەتنىڭ غايىسى ۋە ئاساسى دەپ قاراپ، جان - جەھلى بىلەن تەركىدۇنيا بولۇشقا ھەرىكەت قىلىشىدۇ، كىشىلەرنى تەركىدۇنيا بولۇشقا دەۋەت قىلىدۇ، ئۇلار: تەركىدۇنيا بولۇشنىڭ دەرىجىسى ئالمىلىق ۋە ئابدلىقتىنمۇ ئارتۇقراق، - دەيدۇ.

2 - ئۇلارنىڭ يۇقىرى دەرىجىلىكلىرى: بۇلارنىڭ قارشىچە، تەركى دۇنيا بولۇش مەقسەت - غايە ئەمەس، بەلكى ئۇ قەلبنى ئاللاھقا باغلاشنىڭ، دىققەتنى يىغىشنىڭ، قەلبنى ئېرىغداپ ئاللاھنىڭ مۇھەببىتىگە مەپتۇن بولۇشنىڭ، ئاللاھقا قايتىشنىڭ، تەۋەككۈل قىلىشنىڭ، ئاللاھنىڭ رازىلىقى بىلەنلا شۇغۇللىنىشنىڭ ۋاستىسىدۇر. بۇلارنىڭ قارشىچە، ئەڭ ئەۋزەل ئىبادەت پۈتۈن دىققەتنى ئاللاھقا مەركەزلەشتۈرۈپ ئاللاھنى قەلب بىلەن، تىل بىلەن داۋاملىق ياد ئېتىشتۈر، مۇراقەبەدە تۇرۇش، كۆڭۈلنى چېچىۋېتىدىغان ھەرقانداق ئىشنى قىلماسلىقتۇر.

بۇلارمۇ ئۆز ئىچىدە ئىككىگە بۆلۈنگەن:

1 - ئارىق - پېشىۋالار: بۇلار دىققەتنىڭ بۆلۈنۈپ كېتىشىگە، مۇراقەبەسەننىڭ بۇزۇلۇپ كېتىشىگە قارىماي ئەمىر - نەھىينى ئىجرا قىلىشقا ئالدىرايدۇ.

2 - ئازغۇنلىرى: بۇلارنىڭ دېيىشىچە، ئىبادەتنىڭ مەقسىتى دىققەتنى  
اللەقا مەركەزلەشتۈرۈشتۈر، شۇڭا، اللەتن دىققەتنى بۇرۇۋېتىدىغان نەرسىگە نەزەر  
كۆزىنى سېلىشقا بولمايدۇ. ئۇلار بۇ ھەقتە مۇنداق دەيدۇ:  
ۋىرد - ۋەزىپە ئوقۇش غاپىلىنىڭ ئىشى،  
ۋىرد ئوقۇرمۇ قەلبى ۋىردقا ئايلىنغان كىشى؟!

بۇلارمۇ ئۆز ئىچىدە ئىككىگە بۆلۈنگەن:

1 - بىر قىسىملىرى دىققەتنى بۇزماسلىق ئۈچۈن پەرز، ۋاجىبلارنىمۇ  
تەرك ئېتىدۇ.

2 - يەنە بىر قىسىملىرى پەرزنى قىلىپ، سۈننەت ۋە نەپلەنى، ئىلىم  
ئۆگىنىشنى دىققەتنى بۇزماسلىق ئۈچۈن تەرك ئېتىدۇ.

بۇلارنىڭ بەزىسى ئارىلىق دەرىجىسىگە يەتكەن بىر شەيخكە سوئال قويۇپ  
مۇنداق دەپتۇ: مەن پۈتۈن دىققىتىمنى يىغىپ، اللەنى ئەسلەۋاتقىنىمدا  
مۇئەزرىن ئەزان ئېيتسا، ئورنۇمدىن تۇرۇپ نامازغا چىقسام دىققىتىم بۆلۈنۈپ  
كېتىدىكەن؛ نامازغا چىقماي تۇرۇۋەرسەم، دىققىتىم بۆلۈنمەيدىكەن. مېنىڭ  
قانداق قىلغىنىم ئەۋزەلەرەك؟

شەيخ مۇنداق جاۋاب بېرىپتۇ: مۇئەزرىن ئەزان ئېيتقاندا ئەرشنىڭ ئاستىدا  
تۇرغان بولساڭمۇ ئورنۇڭدىن تۇرۇپ، اللەنىڭ چاقىرىقىغا ئاۋاز قوش، ئاندىن  
جايىڭغا قايتىپ كەل. چۈنكى، پۈتۈن دىققەتنى مەركەزلەشتۈرۈش روھنىڭ  
بىلەن قەلبىڭنىڭ نېسۋىسى، اللەنىڭ چاقىرىقىغا ئاۋاز قوشۇش  
پەرۋەردىكارنىڭ ھەققىدۇر. ئۆز روھىنىڭ نېسۋىسىنى پەرۋەردىكارنىڭ  
ھەققىدىن ئەۋزەل كۆرگەن كىشى: «ئى رەببىمىز، ساڭلا ئىبادەت قىلىمىز»  
دېگەنلەر جۈملىسىدىن ئەمەس.

ئۈچىنچى قىسىمدىكىلەر: ئۇلارنىڭ قارىشىچە، باشقىلارغا پايدىسى  
تېگىدىغان ئىبادەت ئەڭ ئەۋزەل ئىبادەتتۇر. كەمبەغەللەرگە خىزمەت قىلىش،  
خەلققە پايدىلىق ئىشلارنى قىلىش، ھاجەتمەننىڭ ھاجىتىنى راۋا قىلىش،  
پۇل - مېلى بىلەن، ئابىروپى بىلەن باشقىلارغا ياردەم قىلىش ئەڭ ئەۋزەل  
ئىبادەتتۇر. شۇڭا، ئۇلار مۇشۇنداق ئەمەللەرنى چىڭ تۇتۇپ قىلىدۇ. ئۇلار  
پەيغەمبەر ئەلەيھىسسالامنىڭ مۇنۇ سۆزىنى دەلىل قىلىشىدۇ: «پۈتۈن  
مەخلۇقات اللەنىڭ ئائىلە - تاۋابىئاتىدۇر، اللەقا ئەڭ سۆيۈملۈك كىشى اللەنىڭ



ئائىلە - تاۋابىئاتغا ئەڭ كۆپ پايدا يەتكۈزگەن كىشىدۇر»<sup>①</sup>. ئۇلارنىڭ يەنە بىر دەلىلى شۇكى، ئىبادەت قىلغۇچىنىڭ قىلغان ئىشى ئۆزىگەلا قالىدۇ، پايدا يەتكۈزگۈچىنىڭ ئىشى باشقىلارغا ئۆتىدۇ، ئۆتكەن بىلەن ئۆتمىگەن ئوخشاش بولامدۇ؟

شۇنىڭ ئۈچۈن ئۇلار: ئالىمنىڭ ئابىد ئۈستىدىكى پەزىلى ئاينىڭ باشقا يۇلتۇزلار ئۈستىدىكى پەزىلىگە ئوخشاش، - دەيدۇ. پەيغەمبەر ئەلەيھىسسالام ئەلى ئىبنى ئەبۇ تالىب رەزىيەللاھۇ ئەنھۇغا مۇنداق دېگەن: «اللەنىڭ سەن ئارقىلىق بىر ئادەمنى ھىدايەت قىلىشى ساڭا قىزىل تۆڭگىلەردىن ياخشىدۇر»<sup>②</sup>. بۇ ياخشىلىقمۇ ھىدايەتنىڭ پايدىسى باشقىلارغا تەگكەنلىكى ئۈچۈندۇر. ئۇلار يەنە پەيغەمبەر ئەلەيھىسسالامنىڭ تۆۋەندىكى سۆزلىرىنى دەلىل قىلىشتى: «كىمكى ھىدايەتكە دەۋەت قىلسا، ئۇنىڭغا ھىدايەتكە ئەگەشكەنلەرگە ئوخشاش ساۋاب بولىدۇ، ئۇلارنىڭ ھېچقايسىسىنىڭ ساۋابى كېمىيىپ قالمايدۇ»<sup>③</sup>؛ «كىشىلەرگە ياخشىلىق ئۆگەتكەنلەرگە اللە رەھمەت قىلىپ تۇرىدۇ، پەرىشتىلەر ئۇنىڭ ھەققىدە دۇئايى خەير قىلىپ تۇرىدۇ»<sup>④</sup>؛ «شۈبھىسىزكى، ئالىمغا ئاسماندىكىلەر، زېمىندىكىلەر ھەتتاكى دېڭىزدىكى يىلقلار، ئۇۋىسىدىكى چۆمۈلىلەر مەغپىرەت تەلەپ قىلىدۇ».

ئۇلارنىڭ يەنە بىر دەلىلى شۇكى، پەيغەمبەرلەر مەخلۇقاتقا ياخشىلىق قىلغىلى، ئۇلارنى ھىدايەتكە باشلىغىلى، ئۇلارغا دۇنيا ۋە ئاخىرەتتە پايدا يەتكۈزگىلى پەيغەمبەر بولغان؛ خىلۋەتلەردە يۈرۈپ كىشىلەرگە ئارىلاشماي، راھىب بولغىلى پەيغەمبەر بولغان ئەمەس. شۇنىڭ ئۈچۈن پەيغەمبەر ئەلەيھىسسالام كىشىلەرگە ئارىلاشماي، ئىبادەت بىلەنلا مەشغۇل بولۇشنى مەقسەت قىلغانلارنى ئەيىبلەگەن.

ئۇلارنىڭ قارىشىچە، اللەنىڭ ئەمرىنى دەپ، بەندىلەرگە پايدا يەتكۈزۈمەن ۋە ياخشىلىق قىلىمەن دەپ دىققەتنى چېچىش دىققەتنى اللەقا مەركەزلەشتۈرگەندىن ئەۋزەل.

تۆتىنچى قىسىمدىكىلەر مۇنداق دەيدۇ: ھەرقانداق ۋاقىتتا شۇ ۋاقىتتا قىلىشقا تېگىشلىك ئەمەلنى قىلىش ئارقىلىق اللەنىڭ رازىلىقىنى ئىستەش

① ئەبۇ بەئلا رىۋايەت قىلغان.

② بۇخارى رىۋايەت قىلغان.

③ ئىمام ئەھمەد ۋە مۇسلىم رىۋايەت قىلغان.

④ تىرمىزى رىۋايەت قىلغان.

ئەڭ ئەۋزەل ئىبادەتتۇر. مەسىلەن، جىھاد ۋاقتىدىكى ئەڭ ئەۋزەل ئىبادەت جىھاد قىلىشتۇر. گەرچە جىھاد قىلىمەن دەپ كېچىدە ئوقۇلىدىغان ناماز، كۈندۈزى تۇتىلىدىغان روزا قاتارلىق نەپلە ۋەزىپىلەر تەرك قىلىنىپ كەتسىمۇ مەيلى، بەلكى پەرز نامازلار جىھاد بولمىغان ھالەتتىكىدەك تولۇق ئوقۇلمىسىمۇ مەيلى.

مېھمان كەلگەندىكى ئەڭ ئەۋزەل ئىبادەت مېھماننىڭ ھەققىنى بەجا كەلتۈرۈشتۇر. مۇستەھەب ۋەزىپىلەرنى تەرك ئېتىپ، مېھماننى ياخشى كۈتۈشتۇر. ئايال ۋە بالا - چاقلارنىڭ ھەققىنى ئادا قىلىشىمۇ مۇشۇنىڭغا ئوخشاش.

سەھەر ۋاقتلىرىدىكى ئەڭ ئەۋزەل ئىبادەت ناماز ئوقۇش، قۇرئان ئوقۇش، دۇئا قىلىش ۋە ئىستىغپار ئېيتىشتۇر. بىلىمىزلىرى ئىلىم ئۆگىتىپ قويۇشنى تەلەپ قىلغاندىكى ئەڭ ئەۋزەل ئىبادەت تەلىم - تەربىيە بىلەن مەشغۇل بولۇشتۇر. ئەزان چىققان ۋاقتتىكى ئەڭ ئەۋزەل ئىبادەت قىلىۋاتقان زىكىر - تەسبىھنى تاشلاپ، ئەزانغا قۇلاق سېلىشتۇر.

بەش نامازنىڭ ۋاقتى كەلگەندىكى ئەڭ ئەۋزەل ئىبادەت نامازنىڭ ئاۋۋالقى ۋاقتىنى تېپىش، يىراق بولسىمۇ جامائەتكە چىقىش، نامازنى ھەممە جەھەتتىن تولۇق جايغا چۈشۈرۈشكە تىرىشىشتۇر.

ھاجەتمەنلەر ياردەمگە موھتاج بولغاندىكى ئەڭ ئەۋزەل ئىبادەت ئابروي بىلەن، بەدەن بىلەن، پۇل - مال بىلەن - ھەر باب بىلەن ئۇلارغا ياردەم بېرىش ۋە ئۇلارنىڭ دەردىگە دەرمان بولۇش. بۇنى قىلىمەن دەپ كۈندىلىك ۋەزىپىلەر تەرك بولۇپ كەتسىمۇ مەيلى.

قۇرئان قىرائەت قىلغان ۋاقتتىكى ئەڭ ئەۋزەل ئىبادەت پۈتۈن دىققەتنى يىغىپ قۇرئاننى ئويلىنىش ۋە ئۇنى چۈشىنىشكە ئىنتىلىش، خۇددى اللە تائالانىڭ سۆزىنى بىۋاسىتە ئاڭلاۋاتقان دەك تۇيغۇدا بولۇشتۇر. قۇرئاننى چۈشىنىش ۋە ئويلىنىش، قۇرئاننىڭ ئەمرىنى ئىجرا قىلىش ئىرادىسىگە كېلىشتە پادىشاھنىڭ مەكتۇبىنى تاپشۇرۇۋالغان ئادەم دىققەتنى يىغقاندىن بەكرەك يىغىشتۇر.

ئەرافاتتا تۇرغان ۋاقتتىكى ئەڭ ئەۋزەل ئىبادەت بار كۈچى بىلەن زارى - تەزەررۇ ۋە دۇئا - تەكىر قىلىش بولۇپ، بۇنىڭغا دەخلى قىلىدىغان روزىنى تۇتماسلىق كېرەك.

زۇلھەججە ئېيىنىڭ ئاۋۋالقى ئون كۈنىدىكى ئەڭ ئەۋزەل ئىبادەت كۆپ

ئىبادەت قىلىشتۇر، بولۇپمۇ، تەكبىر ئوقۇش، نەھىلىل ئېيتىش، اللھقا ھەمدۇسانا ئېيتىش پەرز ئەين بولمىغان جىھادتىنمۇ ئەۋزەل.

رامزاننىڭ ئاخىرقى ئون كۈنىدىكى ئەڭ ئەۋزەل ئىبادەت مەسجىدىنى چىقماي ئېتىكاپ قىلىش، خىلوئەتتە تۇرۇپ ئادەملەر بىلەن ئارىلاشماسلىقتۇر. كۆپلىگەن ئۆلىمالارنىڭ قارشىچە، بۇ ۋاقىتتىكى ئېتىكاپ ئىلىم ئۆگەتكەندىن ۋە قۇرئان ساۋادىنى چىقارغاندىنمۇ ئارتۇقراق ساۋابلىق.

مۇسۇلمان قېرىندىشى ئاغرىپ قالغان ياكى ۋاپات بولغان ۋاقىتتىكى ئەڭ ئەۋزەل ئىبادەت ئۇنىڭ كېسىلىنى كۆرۈش، ئۇنىڭ جىنازىسىغا ھازىر بولۇپ، ئۆلۈمنى ئۈزىتىشتۇر. بۇنداق قىلىش خىلوئەتتە تۇرۇپ دىققەتنى اللھقا مەركەزلەشتۈرۈشنىڭ ئالدىدا تۇرىدۇ.

كىشىلەرنىڭ ئازار - كۈلىپىتىگە ئۇچرىغان ۋاقىتتىكى ئەڭ ئەۋزەل ئىبادەت سەۋر قىلىش، ئۇلار بىلەن داۋاملىق ئارىلىشىپ ئۆتۈش، ئۇلاردىن قاچماسلىقتۇر. چۈنكى، كىشىلەر بىلەن ئارىلىشىپ، ئۇلارنىڭ ئازار - كۈلىپىتىگە سەۋر قىلغان مۇئىن كىشىلەر بىلەن ئارىلاشماي، ئازار تارتماي ئۆتكەن مۇئىندىن ياخشى. كىشىلەر بىلەن ياخشى ئىشلاردا ئورتاقلىشىش ياخشى ئىشنى ئايرىم قىلغاندىن ئەۋزەل. يامان ئىشلاردا كىشىلەردىن ئۆزىنى چەتكە ئېلىش ئۇلارغا ئارىلىشىپ قالغاندىن ياخشى. كىشىلەرگە ئارىلاشسام، ئۇلار قىلىۋاتقان يامانلىقنى يوقىتالايمەن ياكى ئازايتالايمەن دەيدىغان ئىشەنچ بولسا، ئۇلار بىلەن ئارىلىشىپ ئۆتۈش ئۆزىنى چەتكە ئالغاندىن ئەۋزەلرەك.

ئەلھاسىل، ھەرقانداق ۋاقىتتا شۇ ۋاقىتتا قىلىشقا تېگىشلىك ئەمەلنى قىلىش ئارقىلىق اللھنىڭ رازىلىقىنى ئىزدەش ئەڭ ئەۋزەل ئىبادەتتۇر. ئەنە شۇنداق قىلىدىغانلار اللھقا شەرتسىز ئىبادەت قىلىدىغانلاردۇر. بۇ قىسمىدىكىلەرنىڭ ئالدىدا تونۇشتۇرۇلغان قىسمىدىكىلەر شەرتلىك ئىبادەت قىلىدىغانلار بولۇپ، ئۇلار ئۆزى باغلانغان بىرخىل ئىبادەتتىن ئايرىلسىلا، ئىبادەتنى تەرك ئەتكەندەك، ئىبادەتنى كەم بولۇپ قالغاندەك تۇيغۇغا كېلىپ قالىدۇ. دېمەك، ئۇلار اللھقا بىرخىل شەكىل بىلەنلا ئىبادەت قىلىدۇ. ئەمما، اللھقا شەرتسىز ئىبادەت قىلغان كىشى مەلۇم بىر ئىبادەت شەكلىنى قوغلاشمايدۇ، بەلكى ئۇ اللھنىڭ رازىلىقىنىلا قوغلىشىدۇ. شۇڭا، ئۇنىڭ ئىبادەت شەكلى اللھنىڭ رازىلىقىغا قاراپ ئۆزگىرىپ تۇرىدۇ. ئۇ ئىبادەت شەكلىلىرىنى ئۆزۈڭسىز ئالماشتۇرۇپ تۇرىدۇ، مەلۇم بىرخىل شەكىلدىكى ئىبادەتنى يەنە بىرخىل شەكىلدىكى ئىبادەتنىڭ ئورنى ۋە ۋاقتى كەلگىچە داۋاملاشتۇرىدۇ. ئۇ

ئىبادەتتە باشتىن - ئاخىر ئەنە شۇنداق يول تۇتىدۇ. ئۇ ئۆلىمانى كۆرسە، ئۆلىماغا قوشۇلىدۇ. ئابىدىنى كۆرسە، ئابىدغا قوشۇلىدۇ. مۇجاھىدىنى كۆرسە، مۇجاھىدقا قوشۇلىدۇ. زىكىر ئېيتقانلارنى كۆرسە، ئۇلارغا قوشۇلىدۇ. خەير - ئېھسان قىلغانلارنى كۆرسە، ئۇلارغا قوشۇلىدۇ، ھوزۇر قەلب بىلەن اللەقا دىققىتىنى مەركەزلەشتۈرگەنلەرنى كۆرسە، ئۇلارغا قوشۇلىدۇ. ئۇ ئەنە شۇنداق شەرتسىز ئىبادەت قىلغۇچىدۇر. ئۇ رەسىم - قائىدىلەرگە باغلىنىپ قالمايدۇ. ئۆزىنىڭ خاھىشى بويىچە ئىش قىلمايدۇ، روھىغا لەززەت بېرىدىغان ئىبادەتكىلا ئېسىلىۋالمايدۇ، بەلكى ئۇ ئۆزى قىيىنالىسىمۇ، رەببىنىڭ مۇراد - مەقسىتىگە ئۇيغۇن ئىش قىلىدۇ. ئەنە شۇ: ﴿إِيَّاكَ نَعْبُدُ وَإِيَّاكَ نَسْتَعِينُ﴾ (رەببىمىز) ساغلا ئىبادەت قىلىمىز ۋە سەندىنلا ياردەم تىلەيمىز» دېگەن شوئارنى ھەقىقەتەن ئەمەلىدە كۆرسەتكەن كىشىدۇر. بۇ كىشى كىيىم - كېچەكتە، يېمەك - ئىچمەكتە، يېتىپ - قويۇشتا، يۈرۈش - تۇرۇشتا - ھەممە ئىشتا، ھەرقانداق ۋاقىتتا اللەنىڭ ئەمرى بىلەن مەشغۇل بولىدۇ. ئۇ بىر ئەركىن ئىبادەت قىلغۇچى، چەكلىمىگە ئۇچرىمىغۇچى، رەسىم - قائىدىلەرگە بوي بەرمىگۈچى، ئىلاھىي بۇيرۇقنىلا دەۋرى قىلغۇچىدۇر. ھەق يولدا ماڭغانلار ئۇنىڭغا ئۆلپەت، ناھەق يولدىكىلەر ئۇنىڭدىن چېكەر كۈلپەت. ئۇ يامغۇرغا ئوخشايدۇ، چۈشكەنلا يېرىگە پايدا قىلىدۇ. ئۇ يەنە خورما دەرىخىگە ئوخشايدۇكى، خورمىنىڭ ھەممە نېمىسى ھەتتاكى شوخسىمۇ پايدىلىق. ئۇ اللەنىڭ ئەمرىگە قارشى چىققانلارغا توك تېگىدۇ، اللە ھارام قىلغان ئىشلار يۈز بەرسە، دەرغەزەپكە كېلىدۇ. دېمەك ئۇ اللە ئۈچۈن، اللەنىڭ ياردىمى بىلەن، اللە بىلەن ياشايدۇ. ئۇ اللە بىلەن بولغاندا پۈتۈن مەخلۇقاتنى ئارىدىن كۆتۈرۈۋېتىدۇ، ئۇلارنى ئۇنتۇيدۇ؛ مەخلۇقات بىلەن بولغاندا ئۆزىنى ئارىدىن كۆتۈرۈۋېتىدۇ، ئۆزىنى ئۇنتۇيدۇ. ئۇ ئەنە شۇنداق اللەنى كۆرگەندە مەخلۇقاتنى ئۇنتۇيدىغان، مەخلۇقاتنى كۆرگەندە ئۆزىنى ئۇنتۇيدىغان خالىسانە بەندە. پىياھ، ئۇنىڭغا قاراڭلار! ئۇنىڭ كۆڭلى ئادەملەردىن سۇ ئىچمەيدۇ، ئۇ ئادەملەر ئوتتۇرىسىدا ئۆزىنى يېگانە ھېس قىلىدۇ؛ ئۇنىڭ كۆڭلى پەقەت اللەنىلا سۇ ئىچىدۇ، اللە بىلەنلا شادلىنىدۇ، اللە بىلەنلا ئارام ۋە تەسكىن تاپىدۇ! اللە ياردەم بەرگەندىلا، اللەقا تاپانغاندىلا ئەنە شۇنداق بولغىلى بولىدۇ»<sup>①</sup>.

① «توغرا يولدا ماڭغۇچىلارنىڭ دەرىجىلىرى»، 1 - توم، 85 - دىن 90 - بەتكىچە.

## يەتتىنچى باب

### ئىلاھىي بۇيرۇقلارنى ئىجرا قىلىشتا ئاۋۋال نىمە قىلىش كېرەك

ئاساسلىق ئەمەللەرنى شاخچە ئەمەللەرنىڭ ئالدىدا ئىجرا قىلىش كېرەك

شەرئەت بۇيرىغان ئىشلارنى ئىجرا قىلىشتا ھەممىدىن ئاۋۋال ئاساسلىق ئەمەللەرنى شاخچە ئەمەللەرنىڭ ئالدىدا ئىجرا قىلىشقا ئەھمىيەت بېرىش كېرەك.

ئاساسلىق ئەمەللەر دېگەننىمىز ئىمانغا ۋە تەۋھىدكە ئالاقىدار بولغان ئەمەللەر بولۇپ، بۇ ئەمەللەر قۇرئان كەرىم ئىمان رۇكنىلىرى دەپ بايان قىلىنىدۇ:

﴿لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ «سىلەرنىڭ كۈن چىققان ۋە كۈن پاتقان تەرەپكە يۈز كەلتۈرۈشۈڭلارنىڭ ئۆزىلا ياخشى ئەمەلگە ياتمايدۇ. بەلكى اللەقا، ئاخىرەت كۈنىگە، پەرىشتىلەرگە، كىتابقا (يەنى اللە نازىل قىلغان كىتابلارغا)، پەيغەمبەرلەرگە ئىمان كەلتۈرۈش ياخشى ئەمەلگە كىرىدۇ»<sup>①</sup>؛ ﴿آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾ «پەيغەمبەر پەرۋەردىگارى تەرىپىدىن ئۇنىڭغا نازىل قىلىنغان كىتابقا ئىمان كەلتۈردى، ئۇلارنىڭ ھەممىسى اللەقا ۋە اللەنىڭ پەرىشتىلىرىگە، كىتابلىرىغا ۋە پەيغەمبەرلىرىگە ئىمان كەلتۈردى. (ئۇلار) «اللەنىڭ پەيغەمبەرلىرىنىڭ ھېچبىرىنى ئايرىۋەتمەيمىز (يەنى ئۇلارنىڭ بەزىسىگە ئىمان ئېيتىپ، بەزىسىگە ئىمان ئېيتماي قالمايمىز)» دەيدۇ. ئۇلار: «بىز (دەۋىتىڭنى) ئاڭلىدۇق ۋە (ئەمرىڭگە) ئىتائەت قىلدۇق، پەرۋەردىگارىمىز! مەغپىرىتىڭنى تىلەيمىز، ئاخىر ياندىغان جاي سېنىڭ دەرگاھىڭدۇر» دەيدۇ»<sup>②</sup>. ﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ «كىمكى اللەنى، اللەنىڭ پەرىشتىلىرىنى، كىتابلىرىنى، پەيغەمبەرلىرىنى ۋە ئاخىرەت

<sup>①</sup> سۈرە بەقەرە، 177 - ئايەت.

<sup>②</sup> سۈرە بەقەرە، 285 - ئايەت.

كۈننى ئىنكار قىلىدىكەن، ئۇ قاتتىق ئازغان بولىدۇ»<sup>①</sup>.

مەزكۇر ئايەتلەردە ئەقىدە يىلتىزلىرى بايان قىلىنغاندا، تەقدىرگە ئىمان كەلتۈرۈش ئايرىم سۆزلەنمىدى. بۇنىڭ سەۋەبى شۇكى، تەقدىرگە ئىمان كەلتۈرۈش ئاللا تائالاغا ئىمان كەلتۈرۈشنىڭ تەركىبى قىسمىدۇر. تەقدىرگە ئىمان كەلتۈرۈش ئىلاھى كامالەتنىڭ تەقەززاسىغا، ئىلاھى ئىلمىنىڭ ھەممىنى ئۆز ئىچىگە ئالىدىغانلىقىغا، ئىلاھى ئىرادىنىڭ ئومۇمىيلىققا، ئىلاھىي قۇدرەتنىڭ ئىجرا بولىدىغانلىقىغا ئىمان كەلتۈرگەنلىكتۇر. ئەقىدە يىلتىز، شەرىئەت بۇ يىلتىزنىڭ شېخىدۇر. ئىمان يىلتىز، ئەمەل ئۇنىڭ شېخىدۇر.

ئەمەل ئىماننىڭ تەركىبىي قىسمىمۇ ياكى ئەمەل ئىماننىڭ نەتىجىسىمۇ؟ ئىماننىڭ ئىشقا ئېشىشى ئۈچۈن ئەمەل شەرتىمۇ ياكى ئەمەل ئىمانىي كامىللىقنىڭ بەلگىسىمۇ؟ بۇ ھەقتە ئىلمى كامچىلار جېدەل قىلىشىدۇ. بىز ئۇلارنىڭ ئىمان بىلەن ئەمەلنىڭ مۇناسىۋىتى توغرىسىدىكى بۇ جېدەللىرىگە قاتنىشىشنى خالىمايمىز.

ھەقىقىي ئىمان ئەمەلىي نەتىجە بەرمەي قالمايدۇ، ئىمان قانچىلىك مۇستەھكەم بولسا، ئەمەل شۇنچىلىك بولىدۇ، ئىلاھىي بۇيرۇق شۇنچىلىك ئىجرا قىلىنىدۇ، نەھىيلەردىن شۇنچىلىك چەكلىنىدۇ.

ساغلام ئىمان ئۈستىگە قۇرۇلمىغان ئەمەل ئاللاھنىڭ نەزىرىدە ئېتىبارسىز. ئۇنداق ئەمەل مۇنۇ ئايەتتە تەسۋىرلەنگەندەك بولىدۇ: «وَالَّذِينَ كَفَرُوا أَعْمَالُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهُ عِنْدَهُ فَوْقَاهُ حِسَابَهُ وَاللَّهُ سَرِيعُ الْحِسَابِ» (كاپىرلارنىڭ ياخشى ئەمەل دەپ ئويلىغان) ئەمەللىرى باياۋاندىكى ئالۋۇنغا ئوخشايدۇ، تەشنى ئادەم ئۇنى سۇ دەپ گۇمان قىلىدۇ، ئۇنىڭ يېنىغا كەلسە، ھېچ نەرسە كۆرۈنمەيدۇ (يەنى سۇ كۆرۈنمەيدۇ)، ئۇ ئاللاھنىڭ ئۆز (ئەمەلنىڭ) يېنىدا (كۆزىتىپ تۇرغۇچى) ئىكەنلىكىنى بايقايدۇ، ئاللاھ ئۇنىڭ قىلمىشىغا تېگىشلىك جازا بېرىدۇ، ئاللاھ تېز ھېساپ ئالغۇچىدۇر».

شۇنىڭ ئۈچۈن، ئەڭ ئاۋۋال قىلىشقا تېگىشلىك، ئەڭ بۇرۇن ئەھمىيەت بېرىشكە تېگىشلىك ئىش ئەقىدىنى توغرىلاش، ساپ تەۋھىدكە ئېرىشىش، شېرىك ۋە خۇراپاتنى قوغلاش، قەلبكە ئىمان ئۇرىقىنى چوڭقۇر تېرىش، ئىمان دەرىخىنى مېۋىلىتىش، «ئاللاھتىن باشقا مەئبۇد بەرھەق يوق» دېگەن تەۋھىد كەلمىسىنى دىلغا مەھكەم ئورنىتىپ، ئۇنى ئەمەلىي تۇرمۇشتا يوليورۇق

<sup>①</sup> سۈرە نىسا، 136 - ئايەت.

بەرگۈچى نۇرغا ئايلاندۇرۇش، بۇ نۇر بىلەن كۇفرى رۇلۇماتلىرىنى ۋە مەسلەك زۇلۇماتلىرىنى يورۇتۇشتۇر.

بۇ ھەقتە مۇھەققى ئالىم ئىبنى قەييىم مۇنداق دەيدۇ: بىلگىكى، «اللەتن باشقا مەئبۇد بەرھەق يوق» كەلىمىسىنىڭ نۇرلىرى (ئىمان نۇرى) گۇناھ تۇمانلىرىنى ۋە بۇلۇتلىرىنى تارقىتىدۇ، ئىمان نۇرى قانچىلىك بولسا، تۇمان شۇنچىلىك تارقىيدۇ. كىشىلەر ئىمان نۇرىنىڭ كۈچلۈك ۋە ئاجىز بولۇشىدا ئۆزئارا پەرقلىقتۇر، بۇ پەرقنى اللەتن باشقا ھېچ كىشى تولۇق بىلمەيدۇ.

ئىمان نۇرى بەزى كىشىلەرنىڭ قەلبىدە قۇياشنىڭ نۇرىدەك.

ئىمان نۇرى بەزى كىشىلەرنىڭ قەلبىدە نۇرلۇق يۇلتۇزدەك.

ئىمان نۇرى بەزى كىشىلەرنىڭ قەلبىدە مەشئەلنىڭ نۇرىدەك.

ئىمان نۇرى بەزى كىشىلەرنىڭ قەلبىدە نۇرلۇق چىراقتەك، يەنە بەزىلەرنىڭ قەلبىدە ئۆچەي دەپ قالغان چىراقتەك.

شۇنىڭ ئۈچۈن، قىيامەت كۈنى مۇئمىنلەرنىڭ ئوڭ تەرەپلىرىدە ۋە ئالدىدا ئاشكارا بولىدىغان نۇر ئۇلارنىڭ قەلبىدىكى ئىمان نۇرىغا باغلىقتۇر. ئۇلار بۇ نۇرنى قانچىلىك تونۇغان، بىلگەن بولسا، ئۇنىڭغا قانچىلىك ئەمەل قىلغان بولسا، ئۇلارنىڭ قىيامەت كۈنىدىكى نۇرى شۇنچىلىك بولىدۇ.

ئىمان نۇرى قانچىكى چوڭ ۋە كۈچلۈك بولسا، شۈبھىلەرنى ۋە شەھۋانى خىياللارنى شۇنچىلىك كۆيدۈرلەيدۇ. ھەتتا ئىمان نۇرى بەك كۈچلۈك بولسا، ھەرقانداق شۈبھە، شەھۋانى خىيال ۋە گۇناھلارنى پاك - پاكىزە كۆيدۈرۈۋېتەلەيدۇ. اللەقا ھېچنىمىنى شېرىك كەلتۈرمىگەن، تەۋھىد تە راستچىل بولغان ئادەمنىڭ ھالى ئەنە شۇنداق بولىدۇ.

بۇ نۇقتىنى چۈشىنىشكە كىشى پەيغەمبەر ئەلەيھىسسالامنىڭ تۆۋەندىكى سۆزلىرىنى چۈشىنىلەيدۇ: «شۈبھىسىزكى، اللە كەلمە شەھادەتنى اللەنىڭ رازىلىقىنى ئىزدەپ ئېغىزىدىن چىقارغان كىشىنى دوزاخقا كىرگۈزمەيدۇ. «لا إله إلا الله» دېگەن كىشى دوزاخقا كىرمەيدۇ». بۇ مەزمۇندىكى ھەدىسلەرنى نۇرغۇن ئادەملەر چۈشىنىلمەيدۇ، بەزىلىرى ئۇنداق ھەدىسلەرنى مەنسۇخ دەپ ئويلايدۇ، بەزىلىرى بۇ ھەدىسلەر شەرىئەتنىڭ ئەمىر - نەھىيلىرى يولغا قويۇلۇشتىن بۇرۇن دېيىلگەن دەپ ئويلايدۇ، يەنە بەزىلىرى بۇ ھەدىسلەرگە: «مۇشربكلار ۋە كاپىرلار كىرگەن دوزاخقا كىرمەيدۇ» دەپ مەنە بېرىدۇ، بەزىلىرى: «دوزاختا مەڭگۈ قالمايدۇ»... دېگەندەك ناتوغرا تەھلىللەرنى

قىلىشىدۇ.

پەيغەمبەر ئەلەيھىسسالام مەزكۇر ھەدىسلەردە ئوتتۇرىغا قويغان كەلىمە شاھادەت يەنى ئىمان، كەلىمە شاھادەتنى ئېغىزدا دەپ قويغان بىلەنلا ئىشقا ئاشمايدۇ. بۇ ناھايىتى ئېنىق مەسىلە. كەلىمە شاھادەتنىڭ (ئىماننىڭ) تەلەپكە لايىق ئىشقا ئېشىشى ئۈچۈن ئاۋۋال كەلىمە شاھادەتنىڭ مەنىسىنى بىلىش، ئۇنىڭغا ئىشىنىش، ئۇنىڭ مەزمۇنىدىكى رەت ۋە ئىسپاتنى تولۇق چۈشىنىش، يەنى ئىلاھلىقنى ئىلاھ قىلا ئىسپاتلاش، ئىلاھتىن باشقا ھەرقانداق نەرسىدىن ئىلاھلىق خۇسۇسىيىتىنى رەت قىلىش كېرەك، ئاندىن بۇ سۆزنى ئېغىزى بىلەن ئىقرار قىلىش كېرەك. شۇنداق قىلغاندىلا، دوزاختىن ساقلايدىغان ئىمان ھاسىل بولىدۇ.

بىر ئادەم كەلىمە شاھادەتنى ئېغىزىدىن چىقارسا، ئۇنىڭ مەنىسىنى بىلمىسە، ئۇنى ئويلىنمىسا، ئېغىزىدىن چىققان بۇ سۆزنى قەلبىدە چۈشەنمىسە، ئۇ سۆزنىڭ ماھىيىتىنى بىلمىسە، ئەمما ئۇ ساۋاب ئۈمىد قىلىپ دېسە، ئۇنىڭ خاتالىرى قەلبىدىكى ئېتىقادغا قاراپ تۈكۈلىدۇ. چۈنكى، ئەمەللەرنىڭ ساۋابى ئەمەلنىڭ شەكلى ۋە سانىغا قاراپ ئەمەس، بەلكى، ئەمەل قىلغۇچىنىڭ قەلبىدىكى ئېتىقادغا قاراپ پەرقلىق بولىدۇ، قارىماققا ئوخشاش تۇرغان ئىككى ئەمەل ساۋاب جەھەتتە ئاسمان - زېمىن پەرقلىنىدۇ. بىر سەپتە تەڭ تۇرۇپ ناماز ئوقۇغان ئىككى ئادەمنىڭ نامىزىمۇ ئاسمان - زېمىن پەرقلىنىدۇ<sup>①</sup>.

### پەرز ئەمەللەرنى نەپلە ئەمەللەردىن ئاۋۋال ئىجرا قىلىش كېرەك

شۇنىسى ھەممىگە مەلۇمكى، شەرىئەت تەلەپ قىلغان شاخچە ئەمەللەر دەرىجە جەھەتتە ئوخشىمايدۇ. يەنى بەزى ئەمەللەر مۇستەھەب دەرىجىسىدە، بەزىلىرى پەرز دەرىجىسىدە بولىدۇ.

بەزى ئەمەللەر پەرزدىن تۆۋەن، مۇستەھەبتىن يۇقىرى دەرىجىدە، بۇنى بەزى فەقىھلەر ۋاجىب دەپ ئاتايدۇ.

پەرزلەرنىڭ بەزىسى پەرز كۆپايدۇر. پەرز كۆپايە دېگەن، بىر ياكى بىرقانچە ئادەم ئىجرا قىلسا، باشقىلاردىن ئىجرا قىلمىغاننىڭ گۇناھى ساقىت بولىدىغان پەرزدۇر.

پەرزلەرنىڭ بەزىسى پەرز ئەينىدۇر، پەرز ئەيىن دېگەن، مۇكەللەپلىك

① «توغرا يولدا ماڭغۇچىلارنىڭ دەرىجىلىرى»، 1 - جىلد، 329 - دىن 331 - بەتكىچە.



سالاھىيىتىنى تولۇق ھازىرلىغان ھەربىر شەخس شەخسەن ئۆزى ئىجرا قىلمىسا بولمايدىغان پەرزدۇر.

پەرز ئەينلەرمۇ ئۆزئارا پەرقلەندۈ. بەزى پەرز ئەينلەر رۇكن دەرىجىلىك پەرز بولۇپ، ناماز، زاكات، روزا، ھەج قاتارلىق تۆت پەرز ئىسلامنىڭ رۇكنلىرى ھېسابلىنىدۇ. بەزى پەرز ئەينلەر بۇنداق رۇكنلىق دەرىجىسىدە ئەمەس.

ئەللامە ئىبنى رەجەب: «اللہ پەرز قىلغان ئەمەللەرنى قىلماي قالماڭلار...» دېگەن ھەدىسنىڭ شەرھىسىدە مۇنداق دېگەن: پەرز بىلەن ۋاجىب بىر مەنىدەمۇ ياكى بىر مەنىدە ئەمەسمۇ؟ بۇ توغرىدا ئالىملار ئىختىلاپ قىلدى، بەزى ئالىملار پەرز بىلەن ۋاجىبنىڭ مەنىسى ئوخشاش دېدى، جۈملىدىن شافىئى مەزھىبىدىكىلەر شۇنداق دەيدۇ. ئىمام ئەھمەدمۇ شۇنداق دېگەن دەيدىغان بايان بار. بەزى ئالىملارنىڭ قارشىچە، پەرز بىلەن ۋاجىبنىڭ مەنىسى ئوخشىمايدۇ، پەرز دېگەن كەسكىن دەلىل بىلەن ئىسپاتلانغان ھۆكۈم، ۋاجىب دېگەن كەسكىن بولمىغان دەلىل بىلەن ئىسپاتلانغان ھۆكۈم. جۈملىدىن ھەنەپى مەزھىبىدىكىلەر شۇنداق قارايدۇ. ئىمام ئەھمەدنىڭ كۆپلىگەن سۆزلىرىدىن قارىغاندا، ئۇمۇ پەرز بىلەن ۋاجىبىنى پەرقلەندۈرگەن. ئىمام ئەھمەدنىڭ بىر تۈركۈم شاگىرتلىرى ئۇنىڭ مۇنداق دېگەنلىكىنى نەقل قىلىدۇ: «پەقەت اللەنىڭ كىتابىدىكى ھۆكۈملەر پەرز دەپ ئاتىلىدۇ. مەن سەدىقە پىتىرنى پەرز دەپ ئاتاشقا جۈرئەت قىلالمايمەن. ھالبۇكى، ئىمام ئەھمەد سەدىقە پىتىرنى ۋاجىب دەيدۇ. بەزىلەر: ئىمام ئەھمەد قۇرئان بىلەن ئىسپاتلانغان ھۆكۈم پەرز، ھەدىس بىلەن ئىسپاتلانغان ھۆكۈم ۋاجىب دېمەكچى دەيدۇ. يەنە بەزىلەر: ئىمام ئەھمەد تۆكۈم، مۇتەۋاتىر دەلىللەر بىلەن ئىسپاتلانغان ھۆكۈم پەرز، ئىجتىھاد بىلەن ئىسپاتلانغان، ئىختىلاپ كۆرۈلگەن ھۆكۈم ۋاجىب دېمەكچى دەيدۇ.

### سۈننەت ۋە مۇستەھەب ئەمەللەرنىڭ دەرىجىسى

ئاۋۋال نېمە قىلىش كېرەكلىكىنى چۈشىنىشنىڭ تەقەززاسى شۇكى، پەرز ۋاجىبىنىڭ ئالدىدا، ۋاجىب سۈننەت ۋە مۇستەھەبىنىڭ ئالدىدا ئىجرا قىلىنىشى كېرەك. پەرز ۋە ۋاجىبلارغا سۈننەت ۋە مۇستەھەبكە قارىغاندىن مۇھىمراق نەزەر بىلەن قاراش كېرەك. ئاساسى پەرزلەر ئادەتتىكى پەرزلەردىن بەكرەك تەكىتلىنىشى كېرەك. بولۇپمۇ، ناماز ۋە زاكات دېگەن بۇ ئىككى ئاساسى پەرز

قاتتىق تەكىتىلىنىشى كېرەك. قۇرئاندا 28 ئورۇندا بۇ ئىككى پەرز جۈپلەپ كەلتۈرۈلگەن، بىرقانچە سەھىھ ھەدىستىمۇ بۇ ئىككى پەرز تەكىتلەنگەن.

ئىبنى ئۆمەر رەزىيەللاھۇ ئەنھۇما پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئىسلام بەش رۇكنىنىڭ ئۈستىگە قۇرۇلدى. ئۇ بولسىمۇ، اللەتن باشقا مەئبۇد بەرھەق يوق، مۇھەممەد ئەلەيھىسسالام اللەنىڭ بەندىسى ۋە ئەلچىسى دەپ گۇۋاھلىق بېرىش، ناماز ئوقۇش، زاكات بېرىش، ھەج قىلىش، روزا تۇتۇشدىن ئىبارەت»<sup>①</sup>. تەلھە ئىبنى ئۇبەيدۇللا رەزىيەللاھۇ ئەنھۇ مۇنداق رىۋايەت قىلىدۇ: پەيغەمبەر ئەلەيھىسسالامنىڭ قېشىغا چاچلىرى چۇۋۇق، نەجدلىك بىر ئادەم كەلدى، ئۇ نېمىدۇر بىر نەرسە دەۋاتتاتتى، ئۇنىڭ نېمە دەۋاتقانلىقىنى بىز ئۇقالمايتتۇق، ئۇ ئاخىرى پەيغەمبەر ئەلەيھىسسالامغا يېقىن كەلدى، ئۇ ئەسلىدە: ئىسلام دېگەن نېمە؟ - دەپ سورىغان ئىكەن. پەيغەمبەر ئەلەيھىسسالام ئۇنىڭغا:

- ئىسلام دېگەن بىر كېچە - كۈندۈزدە بەش ۋاخ ناماز ئوقۇشتۇر، - دېدى.  
- بۇنىڭدىن باشقا نامازمۇ بارمۇ؟ - دەپ سورىدى ئۇ ئادەم. رەسۇلۇللاھ:  
- يوق، لېكىن نەپلە ناماز ئوقۇساڭ بولىدۇ، - دېدى. ئاندىن:  
- بىر ئاي روزا تۇتۇشتۇر، - دېدى. ئۇ ئادەم:  
- بۇنىڭدىن باشقا روزمۇ بارمۇ؟ - دەپ سورىدى. پەيغەمبەر ئەلەيھىسسالام:  
- يوق، لېكىن نەپلە روزا تۇتساڭ مەيلى، - دېدى. ئاندىن زاكاتنى چۈشەندۈردى. ئۇ ئادەم:

- ماڭا بۇنىڭدىن باشقىمۇ زاكات بارمۇ؟ - دەپ سورىدى. رەسۇلۇللاھ:  
- يوق، لېكىن ئۆز ئىختىيارىڭچە بەرسەڭ مەيلى، - دېدى. ئۇ ئادەم ئارقىسىغا بۇرۇلۇپ، قايتىپ كېتىۋاتقاچ:

- اللە بىلەن قەسەمكى، بۇنىڭدىن ئارتۇقمۇ قىلمايمەن، كەممۇ قىلمايمەن، - دېدى، بۇنى ئاڭلىغان پەيغەمبەر سەللاللاھۇ ئەلەيھى ۋەسەللەم:  
- ئۇ راست ئېيتقان بولسا، نىجاتلىققا ئېرىشتى، - دېدى<sup>②</sup>.

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر ئەلەيھىسسالام مۇئاز رەزىيەللاھۇ ئەنھۇنى يەمەنگە ئەۋەتكەندە مۇنداق دېگەن: «ئۇلارنى اللەتن باشقا مەئبۇد بەرھەق يوق، مۇھەممەد اللەنىڭ ئەلچىسى دەپ گۇۋاھلىق بېرىشكە چاقىرغىن. ئۇلار بۇنىڭغا ئۇنسا، ئۇلارغا بىلدۈرگىنىكى، اللە

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

ئۇلارغا ھەر كۈنى بەش ۋاق نامازنى پەرز قىلدى. ئەگەر ئۇلار بۇنىڭغا ئۇنسا، ئۇلارغا بىلدۈرگىنىكى، الله ئۇلارغا ئۇلارنىڭ بايلىرىدىن ئېلىنىپ، كەمبەغەللىرىگە قايتۇرۇلدىغان زاكاتنى پەرز قىلدى»<sup>①</sup>.

ئىبنى ئۆمەر رەزىيەللاھۇ ئەنھۇما پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلدۇ: «كىشىلەر اللهتىن باشقا مەئبۇد بەرھەق يوق، مۇھەممەد اللهنىڭ ئەلچىسى دەپ گۇۋاھلىق بەرگەنگە، ناماز ئوقۇغانغا، زاكات بەرگەنگە قەدەر ئۇلار بىلەن ئۇرۇش قىلىشقا بۇيرۇلدۇم. ئۇلار شۇ ئىشلارنى قىلسا، مەندىن جانلىرىنى ۋە ماللىرىنى ساقلاپ قالالايدۇ، ئۇلارنىڭ ھېسابى اللهقا تاپشۇرۇلدى»<sup>②</sup>.

ئەبۇ ھۇرەيرە رەزىيەللاھۇ ئەنھۇ بايان قىلىپ مۇنداق دەيدۇ: پەيغەمبەر ئەلەيھىسسالام ۋاپات بولۇپ، ئەبۇبەكرى رەزىيەللاھۇ ئەنھۇ خەلىپە بولغاندا، بەزى ئەرەبلەر زاكات بەرگىلى ئۇنىماي تۇرۇۋالدى. ئەبۇ بەكرى ئۇلارغا ئۇرۇش ئاچماقچى بولدى، بۇنىڭغا قارىتا ئۆمەر رەزىيەللاھۇ ئەنھۇ: بىز بۇلار بىلەن قانداقمۇ ئۇرۇش قىلىمىز، ۋەھالەنكى پەيغەمبەر ئەلەيھىسسالام: «مەن كىشىلەر بىلەن تاكى ئۇلار اللهتىن باشقا مەئبۇد بەرھەق يوق دېگەنگە قەدەر ئۇرۇش قىلىشقا بۇيرۇلدۇم، كىمكى بۇ سۆزنى دېسە، ئۇ مەندىن ئۆزىنىڭ جېنىنى ۋە مېلىنى ساقلاپ قالىدۇ، پەقەت مالنىڭ ھەققىنى (زاكاتنى) ساقلىيالمىدۇ. ئۇنىڭ ھېسابى اللهقا تاپشۇرۇلدى» دېگەن تۇرسا؟ - دېگەندى، ئەبۇ بەكرى رەزىيەللاھۇ: الله بىلەن قەسەمكى، مەن ناماز بىلەن زاكاتنى ئايرىۋەتكەن كىشىگە قارشى ئۇرۇش قىلىمەن. چۈنكى، زاكات مالنىڭ ھەققىدۇر. الله بىلەن قەسەمكى، ناۋادا ئۇلار پەيغەمبەر ئەلەيھىسسالامغا بېرىپ كەلگەن بىر ئوغلاقنى ماڭا بەرمەيدىغان بولسا، مەن ئۇلارغا شۇنى بەرمىگىنىگە قارىتا ئۇرۇش ئاچمەن، - دېدى. ئۆمەر رەزىيەللاھۇ ئەنھۇ مۇنداق دېگەن: الله بىلەن قەسەمكى، ئەبۇبەكرى ئۇرۇش قىلىپ توغرا قىلغان ئىكەن، الله ئۇنىڭ كۆڭلىگە شۇنى سالغان ئىكەن<sup>③</sup>.

ئەبۇ ئەييۇب رەزىيەللاھۇ ئەنھۇدىن مۇنداق رىۋايەت قىلىنىدۇ: بىر ئادەم پەيغەمبەر ئەلەيھىسسالامغا:

- ماڭا مېنى جەننەتكە كىرگۈزىدىغان بىر ئەمەلنى دەپ بەرگىن! -

<sup>①</sup> ئىمام بۇخارى ۋە مۇسلىم رىۋايەت قىلغان.

<sup>②</sup> ئىمام بۇخارى ۋە مۇسلىم رىۋايەت قىلغان.

<sup>③</sup> ئىمام بۇخارى ۋە مۇسلىم رىۋايەت قىلغان.

دېگەندى، پەيغەمبەر ئەلەيھىسسالام مۇنداق دېدى:

- اللہقا ھېچنەرسىنى شېرىك كەلتۈرمەي ئىبادەت قىلسەن، ناماز ئوقۇيسەن، زاكات بېرىسەن، سىلە - رەھىم قىلسەن<sup>①</sup>.

ئەبۇ ھۇرەيرە رەزىيەللاھۇ ئەنھۇدىن مۇنداق رىۋايەت قىلىندۇ: بىر ئەئرابى پەيغەمبەر ئەلەيھىسسالامنىڭ قېشىغا كېلىپ:

- ئى اللەنىڭ ئەلچىسى! مېنى شۇنداق بىر ئەمەلگە باشلاپ قويغىنكى، مەن ئۇنى قىلىپ، جەننەتكە كىرگەيمەن، - دېگەندى، پەيغەمبەر ئەلەيھىسسالام ئۇنىڭغا:

- اللہقا ھېچنەرسىنى شېرىك كەلتۈرمەي ئىبادەت قىلسەن، پەرز ناماز ئوقۇيسەن، پەرز زاكات بېرىسەن، رامزان روزىسىنى تۇتسەن، - دېدى. ئۇ ئەئرابى:

- جېنىم ئىلكىدە بولغان زات بىلەن قەسەمكى، بۇنىڭدىن ئارتۇقمۇ قىلمايمەن، كەممۇ قىلمايمەن، - دېدى. ئۇ ئەئرابى كەتكەندىن كېيىن، پەيغەمبەر ئەلەيھىسسالام: «كىمنىڭ ئەھلى جەننەتتىن بىر ئادەمنى كۆرگۈسى بولسا، ئۇ مۇشۇ ئادەمگە قارىسۇن» دېدى<sup>②</sup>. بۇ ھەدىس ۋە يۇقىرىدا تەلھە رەزىيەللاھۇ ئەنھۇ بايان قىلغان ھەدىس دالالەت قىلدىكى، شۇ ھەدىستە سۆزلەنگەن پەرزلەر دىندىكى ئاساسى ئەمەلدۇر. كىمكى شۇ ئەمەللەرنى كەم - كۈتسىز ئادا قىلسا، گەرچە ئۇ سۈننەت ۋە نەپلەلەرنى تولۇق ئادا قىلالمىغان تەقدىردىمۇ ئۆزىگە جەننەتنىڭ دەرۋازىسىنى ئاچقان بولىدۇ. پەيغەمبەر ئەلەيھىسسالام دىنىي تەلىم بېرىشتە رۇكنلارغا ۋە ئاساسى پەرزلەرگە كۈچنى مەركەزلەشتۈرۈش، توگمەس ئۇششاق تەپسىلاتلارغا كۈچىمەسلىك ئۇسۇلنى قوللانغان.

### پەرزلەرنى قويۇپ نەپلەلەر بىلەن مەشغۇل بولۇشنىڭ خاتا ئىكەنلىكى

پەرزلەرنى قويۇپ سۈننەت ۋە نەپلە ناماز، نەپلە روزا، ئۆمرە ھەجىلەر بىلەن مەشغۇل بولۇش خاتادۇر.

قارايدىغان بولساق، بەزى دىندارلار كېچىسى ئۇخلىماي ناماز ئوقۇپ، تازا چارچاپ ئىشقا بارىدۇ. شۇنىڭ بىلەن، ئۇ ئالغان ئىش ھەققىگە يارىشا

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

ئىشلىيەلمەيدۇ. ناۋادا ئۇ خىزمەتنى ياخشى ئىشلەشنىڭ پەرزلىكىنى، خىزمەتنى چالا ئىشلەشنىڭ ئامانەتكە خىيانەت قىلىش ۋە ئاي ئاخىرىدا ئالغان مائاشنى ھارام يېيىش بولىدىغانلىقىنى بىلسە ئىدى، ئۇ كېچىدىكى نامىزنى قىسقارتاتتى. چۈنكى، كېچىدە ناماز ئوقۇش نەپلە ناماز بولۇپ، ئۇنى اللە ۋە ئۇنىڭ رەسۇلى مەجبۇرىيەت دەپ بەلگىلىمىگەن. شۇنىڭدەك، يەنە بەزى ئادەملەر دۈشەنبە ۋە پەيشەنبە كۈنلىرى روزا تۇتۇپ، تالچىقىپ قالىدۇ. بولۇپمۇ، ياز كۈنلىرى شۇنداق بولىدۇ. شۇنىڭ بىلەن، ئۇ جانلىق خىزمەت قىلالمايدۇ، كۆپ ھاللاردا خەلق مەنپەئەتىنى كەينىگە سۈرۈۋېتىدۇ. بۇ روزىمۇ نەپلە روزا بولۇپ، مەجبۇرىيەت ئەمەس. ئەمما، خەلق مەنپەئەتىنى دەل جايىدا ئىشقا ئاشۇرۇش پەرزدۇر، زۆرۈردۇر.

پەيغەمبەر ئەلەيھىسسالام ئايال كىشىنى ئېرى ئۆيدە بار چاغدا ئەرنىڭ ئىزىنى نەپلە روزا تۇتۇشتىن توسقان ئىدى، چۈنكى، ئەرنىڭ ئايال ئۈستىدىكى ھەققى نەپلە روزىدىن مۇھىم.

نەپلە ھەج ۋە نەپلە ئۆمرىلەرمۇ شۇنداق. بەزى دىندارلار بەش - ئون قېتىم، ھەتتا ئوتتۇز - قىرىق قېتىملاپ ھەجگە بارىدۇ. ھەر يىلى رامىزاننى قولدىن بەرمەي ئۆمرىگە بېرىپ، نەچچە مىڭ جۈنەيھ دىنار، رىيالىلارنى خەجلىپ تۈگىتىدۇ. ھالبۇكى، سومالىغا ئوخشاش بەزى رايونلاردا مۇسۇلمانلار ئاچارچىلىقتىن ئۆلۈۋاتىدۇ، راست شۇنداق بولۇۋاتىدۇ، قەتلى ئامغا، تازىلاش ھەرىكىتىنىڭ زىيانكەشلىكىگە ئۇچراۋاتىدۇ، مەسىلەن: بوسنىيەدە، پەلەستىنەدە، كەشمىردە ۋە باشقا رايونلاردا شۇنداق بولۇۋاتىدۇ. ئۇلار يېمەك - ئىچمەك، كىيىم - كېچەك، داۋالىنىش، تۇرالغۇ، يېتىملارنى بېقىش، قېرى - چۆرىلەرنىڭ، تۇل خوتۇنلارنىڭ، مېيىپلارنىڭ ھالىدىن خەۋەر ئېلىش ۋە ئۆزىنى قوغداشتا زۆرۈر بولىدىغان قوراللارنى سېتىۋېلىش قاتارلىق جەھەتلەردە مۇسۇلمان قېرىنداشلىرىنىڭ ياردىمىگە موھتاج بولۇۋاتىدۇ.

يەنە بىر مۇنچە مۇسۇلمانلار ناسارالاشتۇرۇش خىزمىتىگە ئۇچراۋاتىدۇ، ئۇلار بىلىم ئالىدىغان مەكتەپ، ناماز ئوقۇيدىغان مەسجىد، كۈتىنىدىغان ئورۇن، داۋالىنىدىغان دوختۇرخانا، ئوقۇيدىغان كىتاب، دەۋەت ئاڭلايدىغان مەركەز... تاپالمايۋاتىدۇ. ھالبۇكى، ھەر يىلى ھەجگە بارغان ھاجىلارنىڭ يۈزە يەتمەش پىرسەنتى بۇرۇن ھەج قىلىپ بولغان نەپلە ھەج قىلغۇچىلاردۇر، ئۇلار چىداپ تۇرۇپ نەچچە مىليون پۇلنى خەجلىۋېتىدۇ.

ناۋادا ئۇلار دىننى چۈشەنگەن ۋە ئاۋۋال نېمە قىلىش كېرەكلىكىنى ئازراق

بىلگەن بولسا ئىدى، ئۆزلىرىنىڭ مۇسۇلمان قېرىنداشلىرىنى قۇتۇلدۇرۇۋېلىشنى ھەج ۋە ئۆمرىدىن كېلىدىغان روھى لەززەتنىڭ ئالدىغا ئۆتكۈزگەن بولاتتى. ناۋادا ئۇلار ئازراق ئويلىنىپ باققان بولسا ئىدى، مۇسۇلمانلارنى قۇتقۇزۇپېلىشتىن كېلىدىغان روھى لەززەتنىڭ بىلىپ - بىلمەي رىياخورلۇق، مەنمەنلىك ئارىلىشىپ قالىدىغان ئۆتكۈنچى لەززەت - ھەج ۋە ئۆمرىنىڭ لەززىتىدىن چوڭقۇرراق ۋە كاتتىراق بولىدىغانلىقىنى ھېس قىلالايتتى.

### ئىمام راغبىينىڭ بۇ تېمىنى يورۇتۇپ بېرىدىغان سۆزلىرى

ئىسلام فەقھلىرى مۇئەييەنلەشتۈرگەنكى، پەرزنى ئادا قىلمىغىچە نەپلەنى اللە قوبۇل قىلمايدۇ. ئىمام راغبىي پەرز ئىبادەتلەر بىلەن نەپلە ئەمەللەرنى سېلىشتۇرۇپ ناھايىتى ياخشى سۆزلىگەن: بىلىۋالغىنىكى، ئىبادەتنىڭ دائىرىسى نەپلەدىن كەڭراق، ھەرقانداق نەپلە ئىبادەت بولىدۇ، ئەمما، ئىبادەتنىڭ ھەممىسى نەپلە بولمايدۇ. پەرز ئىبادەت بىلەن نەپلە ئىبادەتنىڭ پەرقى شۇ يەردىكى، پەرز ئىبادەتنى تەرك ئەتكەن كىشى اللەنىڭ بەلگىلىمىسىگە خىلاپلىق قىلغان، ئۆزىگە ئۆزى زۇلۇم قىلغان بولىدۇ، ئەمما نەپلە ئىبادەتنى تەرك ئەتكەن كىشى ئۇنداق قىلغان بولمايدۇ. پەرز ئىبادەتلەرنى تولۇق قىلمىغان ئادەم شەرىئەتكە تولۇق ئەمەل قىلغان بولمايدۇ، پەرزگە سەل قارىغان كىشىنىڭ نەپلە ئەمەلى قوبۇل بولمايدۇ، پەرزنى ئادا قىلماي تۇرۇپ نەپلە ئەمەل قىلىشى توغرا بولمايدۇ، چۈنكى، نەپلە دېگەن پەرزنىڭ قوشۇمچىسى بولىدۇ، پەرزنىڭ ئۆزى بولمىغان يەردە ئۇنىڭ قوشۇمچىسى بولامدۇ؟! شۇڭا: يىلتىزغا ئەھمىيەت بەرمىگەن ئادەم مېۋە ئالالمايدۇ، - دەيدىغان گەپ بار. پەرز ئەمەلنى قىلمەن دەپ نەپلە ئەمەلنى قىلالمىغان كىشىنىڭ ئۆزىنى مەقبۇلدۇر، نەپلە ئەمەلنى قىلمەن دەپ پەرز ئەمەلنى قىلالمىغان كىشى ئۆزىنى ئالدىغان كىشىدۇر.

### پەرز ئەينى پەرز كۇپايىدىن ئاۋۋال ئىجرا قىلىش كېرەك

پەرزلەر دەرىجە جەھەتتە نەپلەلەرنىڭ ئالدىدا تۇرۇش بىلەن بىرگە، ئۆز ئارىلىرىدىمۇ بىر - بىرىدىن پەرقلىنىپ تۇرىدۇ.

شۇنسى ناھايىتى ئېنىقكى، پەرز ئەين پەرز كۇپايىنىڭ ئالدىدا تۇرىدۇ. بۇنىڭدىكى سەۋەب شۇكى، پەرز كۇپايىنى قىلىدىغانغا ئادەم چىقىپ قالىدۇ - دە، قىلمىغاننىڭ گۇناھى باشقىلاردىن ساقىت بولىدۇ. ئەمما، پەرز ئەينى ھەركىم ئۆزى قىلمىسا، ئۇنىڭ ئورنىدا باشقىلار قىلىپ قويالمايدۇ. پەيغەمبەر ئەلەيھىسسالامنىڭ ھەدىسلىرى پەرز ئەينىنىڭ پەرز كۇپايىنىڭ ئالدىدا تۇرىدىغانلىقىغا دالالەت قىلىدۇ.

پەرز كۇپايە بولغان جىھاد بىلەن ئاتا - ئانىغا ياخشىلىق قىلىشنىڭ مۇناسىۋىتى ھەققىدە كەلگەن ھەدىسلەر بۇنىڭ تىپىك مىسالدۇر. دۈشمەنلەر بىزنىڭ يۇرتىمىزغا تاجاۋۇز قىلمىغان ئەھۋالدا بىز ئۇلارنىڭ خورىكىنى ئۆستۈرمەسلىك ئۈچۈن ياكى ئۇلاردا بىزگە قارىتا يامان نىيەتنىڭ بارلىقىنى بايقاپ، ئۇلارنىڭ يامان نىيىتىنى بىخ ھالىتىدە بايلىۋېتىش ئۈچۈن بىز ئاۋۋال ئۇرۇش ئاچساق، شۇنداق ئۇرۇش پەرز كۇپايە جىھاد بولىدۇ، لېكىن، ئىمامىز ھەممە ئادەمنىڭ چىقىشىنى تەلەپ قىلغاندا، بۇنداق ئۇرۇش پەرز ئەينىگە ئايلىنىدۇ.

ئاتا - ئانىغا ياخشىلىق قىلىش، ئاتا - ئانىنىڭ خىزمىتىنى قىلىش پەرز كۇپايە بولغان جىھادقا قاتنىشىشتىن بەكرەك پەرزدۇر. پەيغەمبەر ئەلەيھىسسالام مۇشۇ ھەقتە ئەسكەرتكەن:

بۇخارى ۋە مۇسلىم ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇمنىڭ مۇنداق دېگەنلىكىنى رىۋايەت قىلىدۇ: بىر ئادەم پەيغەمبەر ئەلەيھىسسالامنىڭ قېشىغا كېلىپ، جىھادقا قاتنىشىشقا رۇخسەت سورىدى، پەيغەمبەر ئەلەيھىسسالام:

- ئاتا - ئانىڭ ھاياتمۇ؟ - دېدى. ئۇ ئادەم:
- ھەئە، - دېۋىدى، پەيغەمبەر ئەلەيھىسسالام:
- ئۇنداقتا، ئاتا - ئانىڭ خىزمىتىنى تىرىشىپ قىل، - دېدى.

مۇسلىمنىڭ بىر رىۋايىتىدە مۇنداق كەلگەن: بىر ئادەم پەيغەمبەر ئەلەيھىسسالامنىڭ قېشىغا كېلىپ:

- مەن ساڭا ھىجرەت قىلىشقا ۋە جىھاد قىلىشقا بەيئەت بېرىمەن، اللەنىڭ ئەجرى - ساۋابىنى ئىزدەپ شۇنداق قىلىمەن، - دېۋىدى، پەيغەمبەر ئەلەيھىسسالام:

- ئاتا - ئانىڭدىن بىرەرسى ھاياتمۇ؟ - دەپ سورىدى. ئۇ ئادەم:

- ھەئە، ھەر ئىككىلىسى ھايات، - دېدى. پەيغەمبەر ئەلەيھىسسالام:  
- اللھنىڭ ئەجىر - ساۋابىنى ئىزدەمسەن؟ - دەپ سورىغانىدى، ئۇ ئادەم:  
- ھەئە، - دېدى، پەيغەمبەر ئەلەيھىسسالام:  
- ئۇنداقتا، ئاتا - ئاناڭنىڭ يېنىغا قايتىپ بېرىپ، ئۇ ئىككىسىگە ياخشى  
ھەمرا بول! - دېدى.

بىر ئادەم پەيغەمبەر ئەلەيھىسسالامنىڭ قېشىغا كېلىپ:  
- مەن ساڭا ھىجرەت قىلىشقا بەيئەت بەرگىلى كەلدىم، ئاتا - ئانىم  
كەينىمدىن يىغلاپ قالدى، - دېۋىدى، پەيغەمبەر ئەلەيھىسسالام ئۇنىڭغا:  
- ئاتا - ئاناڭنىڭ قېشىغا قايتىپ كېتىپ، ئۇلارنى قانداق يىغلاتقان  
بولساڭ، شۇنداق كۈلدۈرگىن! - دېدى.<sup>①</sup>

ئەنەس رەزىيەللاھۇ ئەنھۇدىن مۇنداق رىۋايەت قىلىنىدۇ: بىر ئادەم  
پەيغەمبەر ئەلەيھىسسالامنىڭ قېشىغا كېلىپ:  
- مېنىڭ جىھاد قىلغۇم بار، ئەمما، جىھاد قىلىشقا كۈچۈم يەتمەيدۇ، -  
دېگەنىدى، پەيغەمبەر سەلەللاھۇ ئەلەيھى ۋەسەللەم:  
- ئاتا - ئاناڭنىڭ بىرەرسى ھاياتمۇ؟ - سورىدى.

- ئانىم ھايات، - دېدى ئۇ ئادەم. پەيغەمبەر ئەلەيھىسسالام:  
- اللھقا ئاناڭغا ياخشىلىق قىلغان ھالىتىڭدە ئۇچراشقىن، شۇنداق  
قىلساڭ، ھەج قىلغاننىڭ، ئۆمرە قىلغاننىڭ ۋە جىھاد قىلغاننىڭ ساۋابىنى  
تاپىسەن، - دېدى.<sup>②</sup>

مۇئاۋىيە ئىبنى جاھىمە رەزىيەللاھۇ ئەنھۇدىن مۇنداق رىۋايەت قىلىنىدۇ:  
پەيغەمبەر ئەلەيھىسسالامنىڭ قېشىغا بېرىپ:  
- ئى اللھنىڭ ئەلچىسى! غازاتقا چىقاي دەپ، ساڭا مەسلىھەت سالغىلى  
كەلدىم، - دېگەندىم، پەيغەمبەر ئەلەيھىسسالام:  
- ئاناڭ بارمۇ؟ - دەپ سورىدى. مەن:

- ھەئە، بار، - دېدىم. پەيغەمبەر ئەلەيھىسسالام:  
- ئۇنداقتا، ئاناڭنىڭ يېنىدىن ئايرىلما، جەننەت ئاناڭنىڭ ئايىغى ئاستىدا،  
- دېدى.<sup>③</sup>

تەبەرائىنىڭ رىۋايىتىدە مۇنداق كەلگەن: پەيغەمبەر ئەلەيھىسسالامنىڭ

<sup>①</sup> ئەبۇ داۋۇد، ئىبنى ماجە، ھاكىم رىۋايەت قىلغان.

<sup>②</sup> ئەبۇ يەئلا ۋە تەيرانى رىۋايەت قىلغان.

<sup>③</sup> نەسائى، ئىبنى ماجە ۋە ھاكىم رىۋايەت قىلغان.



يېنىغا جېھادقا چىقىش ھەققىدە مەسلىھەت سورىغىلى كەلدىم. پەيغەمبەر  
ئەلەيھىسسالام:

- ئاتا - ئاناڭ بارمۇ؟ - دەپ سورىدى. مەن:

- ھەئە، بار، - دېدىم. پەيغەمبەر ئەلەيھىسسالام:

- ئاتا - ئاناڭدىن ئايرىلما، جەننەت ئۇ ئىككىسىنىڭ ئايىغى ئاستىدا، -  
دېدى.

### پەرز كۇپايىلەر ئۆزئارا پەرقلىق بولسۇ

مەن بۇ جايدا پەرز كۇپايىلەرنىڭ ئۆزئارا پەرقلىق بولىدىغانلىقىنى  
ئىزاھلاپ ئۆتۈشنى لايىق تاپتىم.

بەزى پەرز كۇپايىلەرنى قىلىدىغانغا ئادەم چىقتى، يەنە بەزى پەرز  
كۇپايىلەرنى قىلىدىغانغا ئادەم بەك تولا چىقتى. يەنە بەزى پەرز كۇپايىلەرنى  
قىلىدىغانغا ئانچە كۆپ ئادەم چىقمىدى ياكى زادىلا چىقمىدى.

ئىمام غەززالىينىڭ زامانىدا فىقھى ئۆگىنىشتىن ئىبارەت پەرز كۇپايىنى  
قىلىشقا ھەممە ئادەم ئولىشىۋالغان، تېبابەت ئىلمىنى ئۆگىنىشتىن ئىبارەت  
يەنە بىر پەرز كۇپايىنى قىلىدىغانغا ئادەم چىقمىغان ئىدى. ھەتتا بىر شەھەردە  
فىقھىنى بىلىدىغان ئەللىك كىشى بار ئىدى - يۇ، ئەمما تېبابەت ئىلمىنى  
بىلىدىغان بىرمۇ مۇسۇلمان يوق ئىدى. ھالبۇكى، تېبابەت ئىلمى دۇنيالىقتا  
بىر زۆرۈرىيەت، ئۇنىڭ ئۈستىگە بۇ ئىلمىنىڭ شەرىئەت ئەھكاملىرى ۋە دىنى  
ئىشلار بىلەنمۇ چېتىشلىقى بار ئىدى. شۇڭا، ئىمام غەززالىي ھەممە ئادەمنىڭ  
فىقھى ئىلمىگە يامىشىۋالغانلىقىنى قاتتىق ئەيىبلەگەن ئىدى.

تاشلىنىپ قالغان پەرز كۇپايىنى كۆڭۈل بۆلۈنۈۋاتقان پەرز كۇپايىنىڭ  
ئالدىدا ئىجرا قىلىش كېرەك. قىسمەن تاشلىنىپ قالغان پەرز كۇپايىنى  
ئەھمىيەت بېرىلىۋاتقان پەرز كۇپايىنىڭ ئالدىدا ئىجرا قىلىش كېرەك.

پەرز كۇپايە گاھى چاغلاردا مەلۇم شەخسلەرگە نىسبەتەن پەرز ئەينىگە  
ئايلىنىپ قالىدۇ، چۈنكى، شۇ شەخسلەرنىڭلا پەرز كۇپايىنى ئورۇنداش  
ساللاھىيىتى تولۇق بولغان بولىدۇ، ئۇنى ئورۇنداشقا ھېچقانداق توسالغۇ  
بولمايدۇ. مەسىلەن، بىر شەھەردە فىقھى ئىلمىنى بىلىدىغان بىرلا فەقھ  
بولسا ياكى ئوقۇتقۇچى، خەتب، دوختۇر، ئېنژىنېر، ھۈنەرۋەن بولسا، بۇلارنىڭ  
بىلگىنىنى باشقىلار بىلمىسە ياكى بىر ئادەم مەلۇم بىر ھەربىي ئىلمىنى

بىلىسە، مۇسۇلمانلار قوشۇنى ئۇنىڭغا موھتاج بولسا، ئۇنىڭ ئورنىنى باشقىلار ئالالمىسا، مانا بۇلارنىڭ مەزكۇر خىزمەتلەرنى ئۈستىگە ئېلىشى پەرز ئەينىگە ئايلىنىدۇ.

### بەندىلەرنىڭ ھەققىنى ئالدىڭ ھەققىدىن ئاۋۋال ئادا قىلىش كېرەك

پەرز ئەينىلەر پەرز كۇپايىلەرنىڭ ئالدىدا ئىجرا قىلىنغاندەك، پەرز ئەينىلەر ھەم ئىجرا قىلىنىش جەھەتتە ئۆزئارا پەرقلىق بولىدۇ. شۇنىڭ ئۈچۈن، شەرىئەتتە بەندىلەرنىڭ ھەققىگە ئالاقىدار ھۆكۈملەر ناھايىتى مۇھىم ئورۇنغا قويۇلغان.

اللەنىڭ ھەققىگە مۇناسىۋەتلىك پەرز ئەينىلەردە ئاز - تولا يول قويۇش مۇمكىن. ئەمما بەندىلەرنىڭ ھەقىرىگە ئالاقىدار پەرز ئەينىلەردە زادىلا يول قويۇلمايدۇ. بۇ ھەقتە ئۆلىمالارنىڭ مۇنداق بىر سۆزى بار: اللە تائالانىڭ ھەقىرى يول قويۇش ئۈستىگە قۇرۇلغان، بەندىلەرنىڭ ھەقىرى يول قويماسلىق ئۈستىگە قۇرۇلغان.

مەسىلەن، بىر مۇسۇلمانغا ھەج قىلىش ۋە قەرز تۆلەش تەڭلا پەرز بولغاندا ئۇ ئاۋۋال قەرزنى تۆلىشى كېرەك. ئۇنىڭ قەرزنى تۆلىمەي تۇرۇپ ھەجگە بېرىشى جايىز ئەمەس. لېكىن قەرز ئىگىسى رۇخسەت قىلسا ياكى قەرزنىڭ ۋاقتىنى ئارقىغا سۈرۈپ بەرسە، قەرزدار قەرزنى كېيىن تۆلەشكە ئىشەنچسى بولسا، ئۇنىڭ قەرزنى تۆلىمەي تۇرۇپ ھەجگە بېرىشى جايىز.

بەندىلەرنىڭ ھەقىرى، بولۇپمۇ ئىقتىسادىي ھەقىرى ناھايىتى مۇھىم بولغانلىقتىن، سەھىھ ھەدىستە مۇسۇلمان اللەقا يېقىنلىشىشتا ئىستەيدىغان ئەڭ ئالىي ماقام - شېھىدلىك ماقامغا يەتكەنلەردىنمۇ قەرزنىڭ ساقىت بولمايدىغانلىقى بايان قىلىنغان: «شېھىدنىڭ قەرزىدىن باشقا ھەممە گۇناھى مەغپىرەت قىلىنىدۇ»<sup>①</sup>.

بۇ ھەقتە يەنە مۇنداق بىر ھەدىس رىۋايەت قىلىنغان:

بىر ئادەم پەيغەمبەر سەلەللاھۇ ئەلەيھى ۋەسەللەمدىن:

- ئى اللەنىڭ ئەلچىسى! ئەگەر مەن اللەنىڭ يولىدا ئۆلتۈرۈلسەم،

خاتالىقلىرىم ئۆچۈرۈلەمدۇ؟ - دەپ سورىغانىدى، پەيغەمبەر ئەلەيھىسسالام:

- ھەئە، اللەنىڭ يولىدا سەۋرى قىلغان، دۈشمەنگە ئالدىڭنى قىلغان،

<sup>①</sup> ئىمام مۇسلىم رىۋايەت قىلغان.

ئارقاڭنى قىلمىغان ھالدا ئۆلتۈرۈلسەڭ، شۇنداق بولىدۇ. - دېدى. لېكىن ئارىدىن ئانچە ئۆتمەيلا:

- (بايام) نېمە سورىغانىدىڭ؟ - دەپ سورىدى. ھېلىقى ئادەم سۆزلىنىپ تەكرارلىغانىدى، پەيغەمبەر ئەلەيھىسسالام: - قەرزىدىن باشقا گۇناھنىڭ ئۆچۈرۈلىدۇ، ماڭا جىبرىئىل ئەلەيھىسسالام شۇنداق دېدى، - دەپ قوشۇپ قويدى.<sup>①</sup>

بۇ مەسىلە پەيغەمبەر ئەلەيھىسسالامنىڭ تۆۋەندىكى ھەدىسىدە ھەيران قالارلىق دەرىجىدە تەكىتلەنگەن: «سۇبھاناللاھ! دىندا قەرزگە نېمانچە ئەھمىيەت بېرىلىدىغاندۇ؟! جېنىم ئىلكىدە بولغان زات بىلەن قەسەمكى، ناۋادا بىر ئادەم ئاللاھ يولىدا ئۆلتۈرۈلسە، ئاندىن تىرىلدۈرۈلسە؛ ئاندىن ئۆلتۈرۈلسە، ئاندىن تىرىلدۈرۈلسە؛ ئاندىن ئۆلتۈرۈلسە، ئۇنىڭ قەرزى بولسا، ئۇ قەرزىنى تۆلىمىگىچە جەننەتكە كىرەلمەيدۇ»<sup>②</sup>.

شۇنىڭدەك، بىر كىشى ئاللاھ يولىدا جىھاد قىلىۋېتىپ، تېخى تەقسىم قىلىنمىغان غەنمەتكە قول ئۇزىتىپ قويسا، گەرچە ئۇنىڭ ئالغىنى ناھايىتى ئاز بىر نەرسە بولغان تەقدىردىمۇ، ئۇ پۈتكۈل قوشۇننىڭ ھەققىنى ئۆزىنىڭ قىلىۋالغانلىقى ئۈچۈن خىيانەتچى ھېسابلىنىپ جىھادنىڭ پەزىلىدىن، مۇجاھىدىنىڭ ئەجرىدىن مەھرۇم بولىدۇ؛ ئۆلتۈرۈلسە، شېھىدلىك شەرىپىدىن ۋە شېھىدىنىڭ ئەجرىدىن مەھرۇم بولىدۇ.

پەيغەمبەر ئەلەيھىسسالامنىڭ ئولجا - غەنمەتلىرىگە كەركەرە ئىسىملىك بىر ئادەم مەسئۇل ئىدى، ئۇ ئۆلۈپ كەتتى. پەيغەمبەر ئەلەيھىسسالام: «ئۇ دوزاختا» دېدى. ساھابىلەر بېرىپ قارىغۇدەك بولسا، ئۇ ئادەم بىر يەكتەكنى تىقىۋالغانىكەن.<sup>③</sup>

خەيبەر غازىتىدا ساھابىلەر ئىچىدىن بىر كىشى ئۆلۈپ كەتتى. ئۇلار ئۇنىڭ ئۆلۈم خەۋىرىنى پەيغەمبەر ئەلەيھىسسالامغا يەتكۈزۈۋېدى، پەيغەمبەر ئەلەيھىسسالام: «بۇرادىرىڭلارنىڭ نامىزىنى سىلەر چۈشۈرۈپ قويۇڭلار» دېدى. بۇ سۆزنى ئاڭلاپ كىشىلەرنىڭ چىرايى ئۆڭۈپ كەتتى، پەيغەمبەر ئەلەيھىسسالام: «سىلەرنىڭ بۇ بۇرادىرىڭلار غازات جەريانىدا (ئامانەتكە) خىيانەت قىلدى» دېدى. ساھابىلەر ئۇنىڭ يۈك - تاقىنى ئاڭتۇرۇۋېدى، ئىككى

<sup>①</sup> ئىمام مۇسلىم رىۋايەت قىلغان.

<sup>②</sup> ئىمام ئەھمەد، نەسائى ۋە ھاكىم رىۋايەت قىلغان.

<sup>③</sup> ئىمام بۇخارى رىۋايەت قىلغان.

دەرھەمگە يارمايدىغان بىر يەھۇدىي مارجىنى چىقتى.<sup>①</sup>  
ئومۇمنىڭ مال - مۈلكى ئاز ياكى كۆپ بولسۇن، ئۇنىڭغا تاما تارتىشتىن قاتتىق توسۇش ئۈچۈن، پەيغەمبەر ئەلەيھىسسالام ئىككى دەرھەم سەۋەبىدىن ئۇنىڭ نامىزىنى ئۆزى چۈشۈرمىدى.

ئىبنى ئابباس رەزىيەللاھۇ ئەنھۇما مۇنداق دەيدۇ: ئۆمەر ماڭا مۇنداق ھەدىس سۆزلەپ بەردى: خەيبەر غازىتى بولغان كۈنى بىر تۈركۈم ساھابىلەر پەيغەمبەر ئەلەيھىسسالامنىڭ ئالدىغا كېلىپ، شېھىد بولغانلارنىڭ ئىسمىنى بىر - بىرلەپ ئاتاپ ئۆتتى، ئۇلار بىر ئادەمنىڭ ئىسمىنى چىقىرىپ: ئۇمۇ شېھىد بولدى، - دېۋىدى، پەيغەمبەر ئەلەيھىسسالام: «ياق، ئۇ شېھىد بولمىدى، مەن ئۇنىڭ بىر يەكتەككە خىيانەت قىلغانلىقى ئۈچۈن دوزاخقا كىرگەنلىكىنى كۆردۈم. ئى ئۆمەر ئىبنى خەتتاب! كىشىلەرگە جاكارلىغىنكى، جەننەتكە پەقەت ئىمانلىق كىشىلەرلا كىرىدۇ» دېدى.<sup>②</sup>

بۇ ھەدىسلەر نېمىگە دالالەت قىلىۋاتىدۇ؟ شۈبھىسىزكى، بەندىنىڭ ھەققىنى، بولۇپمۇ ئىقتىسادىي ھەقلەرنى مەيلى ئۇ خۇسۇسىي مۈلۈك بولسۇن ياكى ئومۇمنىڭ مۈلكى بولسۇن، ئۇنى چوڭ بىلىشكە؛ گەرچە ئۇ ناھايىتى ئاز بىر نەرسە بولغان تەقدىردىمۇ، ئۇنى ھالال بولمىغان يول بىلەن ئېلىۋېلىشنىڭ، ناھەق يول بىلەن يەۋېلىشنىڭ جايىز ئەمەسلىكىگە دالالەت قىلىۋاتىدۇ. چۈنكى، كۆنۈپ قالغان بەك يامان ئىشتۇر، ئازنى ئېلىشتا قورقمىغان ئادەم كۆپىنى ئېلىشتىنمۇ قورقماسلىقى، كىچىكى چوڭغا سۆرىشى، كىچىك بىر ئۇچقۇن چوڭ بىر ئوت ئاپىتىنى كەلتۈرۈپ چىقىرىشى مۇمكىن.

## كوللېكتىپنىڭ ھەقلىرىنى شەخسنىڭ ھەقلىرىدىن ئاۋۋال ئادا قىلىش

### كېرەك

ئاۋۋال نېمە قىلىش كېرەكلىكىنى چۈشىنىشتە شۇنى ھەم سۆزلەپ ئۆتۈش كېرەككى، كوللېكتىپنىڭ ھەقلىرىنى ئادا قىلىشقا مۇناسىۋەتلىك پەرزلەر شەخسنىڭ ھەقلىرىنى ئادا قىلىشقا مۇناسىۋەتلىك پەرزلەرنىڭ ئالدىدا ئىجرا قىلىنىدۇ. چۈنكى، شەخس پەقەت كوللېكتىپ بىلەنلا ئۆزىنىڭ مەۋجۇتلۇقىنى ساقلىيالايدۇ، شەخس يالغۇز ياشىيالايدۇ. شەخس بۇرۇنقىلار

<sup>①</sup> ئىمام مالىك رىۋايەت قىلغان.

<sup>②</sup> ئىمام مۇسلىم رىۋايەت قىلغان.

ئېيتقاندەك، مەدەنىيلىشىش خاراكتېرىگە ئىگە ياكى ھازىرقىلار ئېيتقاندەك، بىر ئىجتىمائىي ھايۋان. كوللېكتىپقا قوشۇلغاندىلا ئادەمنىڭ ئەھمىيىتى بولىدۇ، ئەگەر ئادەم كوللېكتىپقا قوشۇلمىسا، ئۆزىنىڭ مەۋجۇتلىقىنىمۇ ساقلىيالمىدۇ.

شۇ ۋەجىدىن، كوللېكتىپنىڭ ياكى ئۈمىتىنىڭ ھەق - ھوقۇقلىرىغا ئالاقىدار پەرزىلەر شەخسنىڭ ھەق - ھوقۇقلىرىغا ئالاقىدار پەرزىلەردىن بەكرەك تەكىتلىنىدۇ.

شۇ سەۋەبتىن ئۆلىمالار مۇئەييەنلەشتۈرگەنكى، پەرز كۇپايە بولغان جىھادتا ئاتا - ئانىغا ياخشىلىق قىلىش بىلەن جىھادقا چىقىپ توقۇنۇشۇپ قالسا، يۇقىرىدا بىز سۆزلەپ ئۆتكەن ھەدىسلەرنىڭ روھى بويىچە، ئاتا - ئانىغا ياخشىلىق قىلىش جىھاد قىلىشنىڭ ئالدىدا تۇرىدۇ. ئەمما جىھاد پەرز ئەين بولغاندا، مەسىلەن، دۈشمەن كاپىرلار ئىسلام ئېلىگە ھۇجۇم قوزغىسا، بارلىق مۇسۇلمانلارنىڭ ئۆز ئېلىنى قوغداش ئۈچۈن جىھادقا چىقىشى پەرز ئەين بولغاندا، بەزى ئاتا - ئانىلار ئاتا - ئانىلىق ھىسسىياتىنىڭ تۈرتكىسىدە بالىلىرىنىڭ ئۆزىنى قوغداش جىھادىغا قاتنىشىشىغىمۇ قارشى تۇرسا، ئۇلارنىڭ قارشى تۇرغىنى شەرىئەتتە ئېتىبارسىزدۇر.

توغرا، ئاتا - ئانىغا ياخشىلىق قىلىش ۋە ئۇلارغا ئىتائەت قىلىش بىلەن جىھاد قىلىش ئوخشاش پەرز ئەين. لېكىن جىھاد پۈتۈن ئۈمىتىنى، جۈملىدىن ئاتا - ئانىنى قوغداش ئۈچۈن پەرز ئەين بولغان، ناۋادا يۇرت دۈشمەننىڭ قولىغا چۈشۈپ قالسا ياكى يۇرت ئەھلى ھالاك بولسا، ھېلىقى ئاتا - ئانىمۇ ھالاك بولغانلار قاتارىدا تۈگىشىپ كېتىدۇ. دېمەك، جىھاد بۇ جايدا ئۈمۈمنىڭ مەنپەئەتى ئۈچۈندۇر.

بۇ مەسىلە مۇنداق ئىبارە بىلەنمۇ چۈشەندۈرۈلىدۇ: بۇ يەردە جىھاد اللەنىڭ ھەققى، ياخشىلىق ئاتا - ئانىنىڭ ھەققى بولۇپ، اللەنىڭ ھەققى مەخلۇقنىڭ ھەققىدىن بۇرۇن كېلىدۇ.

بۇ ئىبارىمۇ يۇقىرىقى سۆزنى تەكىتلەيدۇ. كۆپ ھاللاردا: «اللەنىڭ ھەققى» دېگەندە كوللېكتىپنىڭ ياكى ئۈمىتىنىڭ ھەققى كۆزدە تۇتۇلىدۇ. چۈنكى، اللەنىڭ ھەققى دەپ يولغا قويۇلغان ھۆكۈملەر اللەقا ھېچقانداق پايدا يەتكۈزمەيدۇ، بەلكى، ئۇ ھۆكۈملەر باشتىن - ئاخىر اللەنىڭ بەندىلىرىگە پايدا يەتكۈزىدۇ.

ئىمام غەززالىي قاتارلىقلار: «ئۈمىتىنىڭ ھەققى شەخس ھەققىنىڭ

ئالدىدا تۇرىدۇ» دېگەن بۇ قاندىكى تەتبىقلاپ: مۇسۇلمانلارنى كاپىرلار قالدۇرغان قىلىپ ئالدىغا ئېلىپ چىقسا، مۇئەييەن شارائىتتا قالدۇرۇلغان مۇسۇلمانلارنى ئېتىپ ئۆلتۈرۈش جايىز، - دېگەن. ۋاھالەنكى، مۇسۇلمانلارنىڭ قېنىنى قوغداشنىڭ پەرزلىكى، مۇسۇلماننىڭ قېنىنى ناھەق تۈكۈشنىڭ جايىز ئەمەسلىكى ئىختىلاپسىز ئېنىق مەسلىدۇر. ئەمدى، غەززالىي قاتارلىقلار نېمىگە ئاساسەن: دۈشمەن كاپىرلىرىنىڭ قوشۇنىدىكى بىگۇناھ مۇسۇلمانلارنى ئېتىپ ئۆلتۈرۈش جايىز، - دەيدۇ؟

ئۇلارنىڭ بۇنى جايىز دېيىشى كولىپكتىپنى ساقلاپ قېلىش ۋە ئۈمەتنى ھالاكەتتىن قوغداپ قېلىش ئۈچۈندۇر. شۇبھىسىزكى، شەخسنىڭ ئورنىنى تولدۇرغىلى بولىدۇ، ئەمما ئۈمەتنىڭ ئورنىنى تولدۇرغىلى بولمايدۇ.

فەقەلەر مۇنداق دەيدۇ: «دۈشمەنلەر ئۇلارنىڭ قولىغا ئەسەرگە چۈشكەن ياكى شۇنىڭغا ئوخشاش مۇسۇلمانلارنى قالدۇرۇپ قىلىپ مۇسۇلمانلار قوشۇنىنىڭ ئالدىغا ئېلىپ چىقسا، مۇسۇلماننى دەپ كاپىرغا ھۇجۇم قىلماسلىق ئىسلام ئۈمىتىگە خېيىم - خەتەر ئېلىپ كەلسە، ئۇلار بىلەن ئۇرۇش قىلىش جايىزدۇر. بۇ ئۇرۇشتا قالدۇرۇلغان بىگۇناھ مۇسۇلمانلار ئۆلتۈرۈلۈپ كەتسىمۇ مەيلى. چۈنكى، پۈتۈن ئۈمەتنى مۇداپىئە قىلىشنىڭ زۆرۈرىيىتى ۋە كاپىرلار ئۈستۈنلۈك قازىنىپ مۇسۇلمانلارنى پۈتۈنلەي قىرىۋېتىشنىڭ ئەندىشىسى ئاشۇ ئايرىم شەخسلەرنى قۇربان قىلىۋېتىشنى تەلەپ قىلغان. بۇ شەخسلەرنىڭ ئەجرىنى ئاللاھ ئۆزى بېرىدۇ<sup>①</sup>. شۇنىڭ ئۈچۈن ئىمام غەززالىي: «بۇنى جايىز دېيىش ناھەق قان تۆكۈشتىن ئىبارەت ھارامنى ھالال دېگەنلىك بولىدۇ» دېگەن ئېتىرازغا مۇنداق رەددىيە بەرگەن: ئاز سانلىقنىڭ قېنىنى تۆكۈمەيمەن دېگەندە ساناقسىز كۆپ قانلار تۆكۈلۈپ كېتىدۇ. بىز شۇنى بىلىمىزكى، شەرىئەتتە بىر پۈتۈنلۈك قىسمەنلىكتىن ئەلادۇر. پۈتۈن ئەھلى ئىسلامنى قوغداپ قېلىش شەرىئەت پىرىنسىپىدا قىسمەن مۇسۇلمانلارنى قوغداشتىن مۇھىمراق. بۇ شەرىئەتتە ناھايىتى ئېنىق مەسلىدۇر<sup>②</sup>.

كۆرۈپ تۇرۇپتۇقكى، غەززالىينىڭ بۇ پەتىۋاسى سېلىشتۇرما فىقھىسىنى ئاساس قىلغان.

شۇنىڭدەك، ئۇرۇش شارائىتىنىڭ تەقەززاسى بىلەن جىھادنىڭ چىقىملىرى، قوشۇننىڭ تەمىناتى، قورغان ياساش ۋە شۇنىڭغا ئوخشاش ئۇرۇش

① ئىمام غەززالىي: «المستصفى» 1 - جىلد، 294 - ۋە 295 - بەتلەر.

② ئىمام غەززالىي: «المستصفى» 1 - جىلد، 303 - بەت.

ئېھتىياجلىرى تۈپەيلىدىن، قول ئىلكىدە بارلارغا سېلىق سېلىشقا توغرا كەلسە، شەرىئەت بۇنىمۇ قوللايدۇ. گەرچە كۆپ سانلىق قەبىلەلەر: ئادەتتىكى ئەھۋالدا كىشىلەردىن زاكاتتىن باشقا ھەق يىغىشقا بولمايدۇ - دەپ قارىسىمۇ، ئەمما ئۇلار بۇ مەسىلىگە كەلگەندە، ئوچۇق جايىز دەپ ئىپادە بىلدۈرگەن.

غەززالىي بۇنىڭغا مۇنداق دەلىل كەلتۈرگەن: ئىككى يامانلىق ياكى ئىككى زىيان ئۆزئارا توقۇنۇشۇپ قالسا (يەنى شۇ ئىككى ئىشنى ياكى شۇ ئىككىسىنىڭ بىرىنى چوقۇم قىلىشقا توغرا كېلىپ قالسا)، بۇنداق ئەھۋالدا ئىككى زىياننىڭ ئەڭ يەڭگىلىنى تاللايمىز، شۇ ئارقىلىق ئېغىر زىيان ۋە يامان ئاقىۋەتلەردىن ساقلىنىمىز. ئۇنداق بولغانىكەن، قوشۇمچە سېلىق تۆلەشكە تەكلىپ قىلىنغانلارنىڭ سېلىق تۆلەپ تارتىدىغان زىيىنى ئىسلام دۆلىتىنىڭ تەرتىپى - ئىنتىزامى بۇزۇلۇشتىن ئىبارەت زىيانغا قارىغاندا ھېچنەرسە ئەمەس<sup>①</sup>. شۇنىڭدەك، ئەسەرگە چۈشكەن مۇسۇلمانلارنى كاپىرلارغا ئەسەر بولۇش خورلۇقىدىن قانچىلىك پۇل كەتسىمۇ قۇتقۇزۇۋېلىش كېرەك. ئىمام مالىك مۇنداق دېگەن: مۇسۇلمان ئاممىسى قانچىلىك ئېقتىساد كېتىشىدىن قەتئىينەزەر مۇسۇلمان ئەسەرلەرنى قۇتقۇزۇۋېلىشى پەرز<sup>②</sup>. بۇنىڭ سەۋەبى شۇكى، مۇسۇلمان ئەسەرلەرنىڭ ھۆرمىتى ئىسلام ئۈمىتىنىڭ ھۆرمىتىدۇر، ئىسلام ئۈمىتىنىڭ ھۆرمىتى شەخسلەرنىڭ خۇسۇسىي مال - مۈلكىنىڭ ھۆرمىتىدىن ئۈستۈندۇر.

### قەبىلىۋاز بولۇشتىن ئاۋۋال ئۈمەتپەرۋەر بولۇش كېرەك

قۇرئان ۋە ھەدىسلەردە قەبىلىۋاز ۋە جەمەتپەرەس بولۇشتىن ئاۋۋال ئۈمەتپەرۋەر بولۇش، شەخسىيەتچىلىك قىلماسلىق، تەرەپپازلىق قىلماسلىق، بۆلگۈنچىلىك قىلماسلىق كۆپ تەكىتلەنگەن. جاھىلىيەت جەمئىيىتىدە قەبىلىۋازلىق ۋە تەنپەرۋەرلىكنىڭ مەركىزى يادروسى ئىدى، كىشىلەر ھەق - ناھەقنى ئايرىمايلا ئۆز قەبىلىسىگە يان باساتتى. بۇ تۆۋەندىكى شېئىردا مۇنداق ئىپادىلەنگەن:

<sup>①</sup> ئىمام غەززالىي: «المستصفى» 1 - جىلد، 303 - ۋە 304 - بەتلەر.

<sup>②</sup> قازىي ئەبۇ بەكرى ئىبنى ئەربىي: «قۇرئاندىكى ھۆكۈملەر» 59 - ۋە 60 - بەتلەر.

قىلماس ئۇلار پاكىت تەلەپ قېرىندىشىنىڭ سۆزىگە،  
ياردەمگە چاقىرسا ئۇلارنى ئېغىر كۈندە ئۆزىگە!

ئۇلارنىڭ: قېرىندىشىڭ زۇلۇم قىلىسىمۇ، زۇلۇمغا ئۇچرىسىمۇ، ئۇنىڭغا ياردەم بەر! - دەيدىغان شوئارى بار ئىدى. ئىسلام يېتىپ كېلىپ، ئاللاھ ۋە ئۇنىڭ رەسۇلىنى دوست تۇتۇپ، ئوممەت پەرۋەر بولۇشنى بەلگىلىدى. ئاللاھ تائالا بۇ ھەقتە مۇنداق دەيدۇ: ﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ﴾ (شۈبھىسىزكى، سىلەرنىڭ دوستۇڭلار ئاللاھتۇر، ئاللاھنىڭ رەسۇلىدۇر ۋە مۇئمىنلەردۇركى، ئۇلار تەئىدىل ئەركان بىلەن ناماز ئوقۇيدۇ، زاكات بېرىدۇ، ئۇلار (ئاللاھنىڭ ئەمرىگە) كەمتەرلىك بىلەن بويسۇنغۇچىلاردۇر) ①.

قۇرئان ۋە ھەدىس ئۇلارنى ئاللاھ رازىلىقى ئۈچۈن توغرا گۇۋاھلىق بېرەلەيدىغان، يېقىن كىشىسىنى ياخشى كۆرۈش ۋە دۈشمەننى يامان كۆرۈش ھېسسىياتىنىڭ تەسىرىگە ئۇچرىماي، ئادالەتنى ھېسسىياتىنىڭ ئۈستىگە قويايلىدىغان، ئاللاھ رازىلىقى ئۈچۈن دوستىغا يان باسمايدىغان، يامان كۆرگەن ئادىمىگە زۇلۇم قىلمايدىغان قىلىپ تەربىيىلىدى. ئاللاھ تائالا بۇ ھەقتە مۇنداق دەيدۇ: ﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ﴾ (ئى مۇئمىنلەر! خۇدالىق ئۈچۈن گۇۋاھلىق بېرىشتە، ئۆزەڭلارنىڭ ياكى ئاتا-ئاناڭلارنىڭ ياكى تۇغقانلىرىڭلارنىڭ زىيىنىغا (گۇۋاھلىق بېرىشكە) توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار) ②؛ ﴿يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ﴾ (ئى مۇئمىنلەر! ئاللاھنىڭ (ھەقىقىتى) ئادا قىلىشقا تىرىشىڭلار، ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەپ بولمىسۇن، (دۈشمىنىڭلارغا) ئادىل بولۇڭلار، بۇ (يەنى ئۇلارغا ئۆچمەن تۇرۇپ ئادىل بولۇشۇڭلار) تەقۋادارلىققا ئەڭ يېقىندۇر، ئاللاھتىن قورقۇڭلار) ③.

پەيغەمبەر ئەلەيھىسسالام جاھىلىيەت دەۋرىنىڭ بەزىبىر سۆز - ئىبارىلىرىنى ئۇلار شۇ ۋاقىتقا قەدەر بىلمەيدىغان يېڭى مەنىلەر بىلەن

① سۈرە مائىدە، 55 - ۋە 56 - ئايەتلەر.

② سۈرە نىسا، 135 - ئايەت.

③ سۈرە مائىدە، 8 - ئايەت.



ئىشلەتتى. پەيغەمبەر سەلەللاھۇ ئەلەيھى ۋەسەللەم. - قېرىندىشىڭ زۇلۇم قىلىسىمۇ، زۇلۇمغا ئۇچرىسىمۇ، ئۇنىڭغا ياردەم بەر! - دېگەندى. ساھابىلەر:

- ئى اللەنىڭ ئەلچىسى! قېرىندىشىمىز زۇلۇمغا ئۇچرىسىمۇ ياردەم بېرىمىز، زۇلۇم قىلسا، ئۇنىڭغا قانداق ياردەم بېرىمىز؟ - دەپ سوراشتى. پەيغەمبەر ئەلەيھىسسالام:

- قېرىندىشىڭنى زۇلۇم قىلىشتىن توسسىەن، ئەنە شۇ ئۇنىڭغا ياردەم قىلغىنىڭدۇر، - دېدى.<sup>①</sup>

زۇلۇم زالىمنىڭ ئۆزىگە دۇنيادا قىلغان ئۇۋاللىقى، قىيامەت كۈنى ئىمان نۇرىنى ئۆچۈرىدىغان زۇلمىتىدۇر. شۇڭا پەيغەمبەر ئەلەيھىسسالام بۇ ھەدىس ئارقىلىق زۇلۇم قىلغۇچى قېرىنداشقا قانداق ياردەم بېرىش كېرەكلىكىنى ئۆگەتتى؛ زۇلۇم قىلغۇچى قېرىنداشنىڭ ئۆز خاھىشى ۋە شەيتاننىڭ ئازدۇرۇشى ئۈستىدىن غالىپ كېلىشىگە ياردەم بېرىپ، ئۇنى زۇلۇم قىلىشتىن، زالىملىق ئازگىلىغا يىقىلىشتىن توسۇپ قېلىشقا بۇيرىدى.

پەيغەمبەر ئەلەيھىسسالام تەرەپپازلىقنى تەشەببۇس قىلىشتىن، تەرەپپازلىق بايرىقى ئاستىدا ئۇرۇش قىلىشتىن ئاگاھلاندۇرۇپ، كىمكى تەرەپپازلىق ئۇرۇشىدا ئۆلسە، ئىمانسىز ئۆلىدىغانلىقىنى بايان قىلدى: «كىمكى قارىغۇلاچە تەرەپپازلىق قىلىش بايرىقى ئاستىدا (تەرەپپازلىققا ياردەم بېرىپ) ئۆلتۈرۈلسە، ئۇ ئىمانسىز ئۆلگەن بولىدۇ»<sup>②</sup>.

يەنە بىر ھەدىستە مۇنداق دېيىلگەن: «كىمكى بۇيرۇققا بويسۇنماي، جامائەتتىن بۆلۈنۈپ چىقىپ ئۆلۈپ كەتسە، ئۇ ئىمانسىز ئۆلىدۇ. كىمكى قارىغۇلاچە تەرەپپازلىق قىلىش بايرىقى ئاستىدا تەرەپپازلىق ئۈچۈن دەرغەزەپ بولۇپ ياكى تەرەپپازلىقنى تەشەببۇس قىلىپ ۋەياكى تەرەپپازلىققا ياردەم بېرىپ ئۆلتۈرۈلسە، ئۇ ئىمانسىز ئۆلگەن بولىدۇ»<sup>③</sup>.

ئەبۇ داۋۇدتىن رىۋايەت قىلىنغان ھەدىستە مۇنداق كەلگەن: «كىمكى تەرەپپازلىقنى تەشەببۇس قىلسا، ئۇ بىزدىن ئەمەس؛ كىمكى تەرەپپازلىقنى دەپ ئۇرۇش قىلسا، ئۇ بىزدىن ئەمەس؛ كىمكى تەرەپپازلىق ئۈستىدە ئۆلۈپ كەتسە، ئۇ بىزدىن ئەمەس».

① ئىمام ئەھمەد، بۇخارى ۋە تىرمىزى رىۋايەت قىلغان.

② ئىمام مۇسلىم رىۋايەت قىلغان.

③ ئىمام مۇسلىم رىۋايەت قىلغان.

ۋاسىلە ئىبنى ئەسكەد رەزىيەللاھۇ ئەنھۇدىن مۇنداق رىۋايەت قىلىنىدۇ:  
پەيغەمبەر سەلەللاھۇ ئەلەيھى ۋەسەللەمدىن:

- ئى اللەنىڭ ئەلچىسى! تەرەپبازلىق دېگەن نېمە؟ - دەپ سورىغاندىم،  
پەيغەمبەر ئەلەيھىسسالام:

- قەۋمىڭنىڭ زۇلۇم قىلىشىغا ياردەم بەرگىنىڭ، - دەپ جاۋاب بەردى.<sup>①</sup>  
ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر  
سەلەللاھۇ ئەلەيھى ۋەسەللەم مۇنداق دېگەن: «ئۆز قەۋمىنىڭ ناھەق ئىشىغا  
ياردەم بەرگەن كىشى ھاڭغايىقىغا يىقىلغان تۆگىنى قۇيرۇقىدىن تارتىپ  
قۇتقۇزماقچى بولغان ئادەمگە ئوخشايدۇ»<sup>②</sup>.

ئىمام خەتتابى بۇ ھەدىسنى چۈشەندۈرۈپ مۇنداق دەيدۇ: ئۆز قەۋمىنىڭ  
ناھەق ئىشىغا ياردەم بەرگەن ئادەم جىنايەت ھاڭغايىقىغا غۇلاپ كېتىدۇ، ھاڭغايىقىغا  
غۇلغان تۆگىنى قۇيرۇقىدىن تارتىپ قۇتقۇزغىلى بولمىغاندەك، ئۇنى  
ھېچقانداق قىلىپ گۇناھتىن قۇتقۇزغىلى بولمايدۇ.

پەيغەمبەر ئەلەيھىسسالام تەرەپبازلىقنى قامچىلىدى، تەرەپبازلىقتىن،  
ئۇنى تەشەببۇس قىلغۇچىدىن، ئۇنى دەپ ئۇرۇش قىلغۇچىدىن ياكى  
ئۆلگۈچىدىن تەۋەلىك مۇناسىۋەتنى ئۈزۈۋەتتى، بىرلىككە چاقىردى؛ سۆزى،  
ھەرىكىتى، تەقەربىلىرى بىلەن بىرلىكنى تەكىتلەپ، بۆلۈنۈشتىن،  
ئىختىلاپتىن، ئايرىمچىلىقتىن ئاگاھلاندۇردى: «اللە بىرلەشكەنلەرگە ياردەم  
بېرىدۇ»<sup>③</sup>.

«بىرلىشىش رەھمەت، بۆلۈنۈش ئازابتۇر»<sup>④</sup>؛ «بىرلىشىش بەرىكەت، بۆلۈنۈش  
ئازابتۇر»<sup>⑤</sup>؛ «بىرلىكتە چىڭ تۇرۇڭلار، بۆلۈنۈشتىن ساقلىنىڭلار، شەيتان  
يالغۇز كىشى بىلەن بىللە بولىدۇ. ئەمما شەيتان ئىككى (ياكى ئۇنىڭدىن  
ئارتۇق) كىشىدىن يىراق تۇرىدۇ. كىمكى جەننەت گۈلىستانغا كىرىشنى  
خالسا، جامائەتتىن ئايرىلمىسۇن»<sup>⑥</sup>.

① ئىمام ئەبۇ داۋۇد رىۋايەت قىلغان.

② ئىمام ئەبۇ داۋۇد رىۋايەت قىلغان.

③ ئىمام ترمىزى، ھاكىم رىۋايەت قىلغان.

④ ئىمام ئەھمەد رىۋايەت قىلغان.

⑤ ئىمام بەھەقى رىۋايەت قىلغان.

⑥ ئىمام ئەبۇ داۋۇد، ئىبنى ماجە ۋە ھاكىم رىۋايەت قىلغان.

## ئۈمەتكە بىرلىشىش روھىنى سىڭدۈرۈش

بىز يۇقىرىدا ئىسلام جامائەسىنى ۋە ئىسلام ئۈمىتىنى سۆيۈپ، ئۈمەتپەرۋەر بولۇش كېرەكلىكىنى سۆزلەپ ئۆتتۇق. بۇنىڭ ئۈچۈن جەمئىيەتنىڭ ۋە ئۈمەتنىڭ ئىشىغا كۆڭۈل بۆلۈشكە، ئۇنى ھەممىدىن ئاۋۋال بېجىرىشكە توغرا كېلىدۇ.

شۇنىسى ناھايىتى ئېنىقكى، ئىسلام شەرىئىتى ئىبادەت، مۇئامىلە، ئەدەپ - ئەخلاق قاتارلىق ھەممە ئەھكاملىرىدا جەمئىيەتنىڭ ئىشىغا سەل قارىغان ئەمەس.

ئىسلام شەرىئىتى شەخسنى جەمئىيەت بىناسىنىڭ بىر كېسىكى بولۇشقا ياكى تەننىڭ بىر ئەزاسى بولۇشقا تەربىيەلەيدۇ.

شەخسنى جەمئىيەت بىناسىنىڭ كېسىكى ياكى تەننىڭ بىر ئەزاسى دەپ تەسۋىرلەش مېنىڭ ئىجادىيىتىم ئەمەس، بەلكى بۇ تەسۋىر پەيغەمبەر ئەلەيھىسسالامنىڭ سەھىھ ھەدىسلىرىدە كەلگەن:

«مۇئمىن مۇئمىنغا نىسبەتەن بىر - بىرىنى چىڭىتىپ تۇرىدىغان بىناغا ئوخشايدۇ»<sup>①</sup>؛ «مۇئمىنلەرنىڭ ئۆزئارا دوست بولۇش، مېھرىبانلىق قىلىش، كۆيۈنۈشتىكى مىسالى بىر تەننىڭ مىسالىغا ئوخشايدۇ. تەننىڭ بىر ئەزاسى ئاغرىسا، قالغان ئەزالار ئۇيقۇسىزلىق ۋە قىزىش سەۋەبىدىن تەڭ بىئارام بولىدۇ»<sup>②</sup>.

قۇرئان ۋە ھەدىستە بايان قىلىنغان بارلىق ئىسلام ئەھكاملىرى ۋە ئىسلام تەلىماتلىرىغا بىرلىك روھى سىڭدۈرۈلگەن. مەسىلەن، نامازنى جامائەت بىلەن ناماز ئوقۇش، جۈمە، ئىككى ھېيت نامىزى، ئەزان ۋە مەسجىدلەر يولغا قويۇلدى. پەيغەمبەر ئەلەيھىسسالام ئەزاننى ئاڭلايدىغان ئەمما كىشىنىڭمۇ ئۆز ئۆيىدە ئايرىم ناماز ئوقۇشىغا رۇخسەت قىلمىدى. جامائەت نامىزىغا چىقىمىغانلارنىڭ ئۆيلىرىگە ئوت قويۇۋەتسەم دەيمەن دەپ ئاچچىقلاندى.

يەنە مەسىلەن: مەسجىد تە ئايرىم سەپتە يالغۇز تۇرۇپ ناماز ئوقۇش مەكرۇھتۇر. چۈنكى، بۇنداق قىلغاندا كۆرۈنۈشتە بۆلۈنگەندەك، جامائەتتىن ئايرىلىۋالغاندەك بولۇپ قالىدۇ. ۋابىسە ئىبنى مەئبەد رەزىيەللاھۇ ئەنھۇ بايان قىلىدۇكى، پەيغەمبەر ئەلەيھىسسالام ئارقا سەپتە يالغۇز تۇرۇپ ناماز ئوقۇغان

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

بىر كىشىنى كۆرۈپ، ئۇنى نامازنى قايتا ئوقۇشقا بۇيرۇغان<sup>①</sup>.  
ئەلى ئىبنى شەيبان رەزىيەللاھۇ ئەنھۇدىن مۇنداق رىۋايەت قىلىنىدۇ: بىز  
يۇرتتىن چىقىپ، پەيغەمبەر ئەلەيھىسسالامنىڭ قېشىغا كەلدۇق ۋە ئۇنىڭغا  
بەيئەت قىلىپ، ئارقىسىدا ناماز ئوقۇدۇق. ئاندىن كېيىن، ئۇنىڭ ئارقىسىدا  
يەنە بىر قېتىم ناماز ئوقۇدۇق. پەيغەمبەر ئەلەيھىسسالام نامازنى تۈگىتىپ  
بولغاندا، سەپنىڭ ئارقىسىدا يالغۇز تۇرۇپ ناماز ئوقۇۋاتقان بىر ئادەمنى كۆرۈپ:  
«نامىزىڭنى قايتا ئوقۇ، سەپنىڭ ئارقىسىدا ناماز ئوقۇغان كىشىنىڭ نامىزى  
ناماز بولمايدۇ» دېدى<sup>②</sup>.

شۇڭا، مۇسۇلمان كىشى مەسجىدكە كىرگەندە سەپلەر توشۇپ كەتكەن  
بولسا، سەپ ئىچىدىن بوش ئورۇن ئىزدەپ تېپىپ ئولتۇرۇشى ياكى ناماز  
ئوقۇۋاتقانلاردىن بىرنى ئارقا سەپكە تارتىپ ئىككىسى بىللە تۇرۇشى كېرەك.  
ئارقا سەپكە تارتىلغان كىشىمۇ مۇلايىملىق بىلەن تارتقۇچىنىڭ رايىغا  
بېقىشى كېرەك. شۇنداق قىلسا ئۇ ئەر - ساۋابقا ئېرىشىدۇ.

بەزى ئالىملار مەزكۇر ھەدىسنىڭ زاھىرى مەنىسىگە ئاساسلىنىپ: ئايرىم  
سەپتە يالغۇز ناماز ئوقۇغان كىشىنىڭ نامىزى زادىلا ئادا تاپمايدۇ، - دەپ  
قارايدۇ. يەنە بەزىلەر: مەكروھلۇق بىلەن ئادا تاپىدۇ، - دەپ قارايدۇ.

بىزنىڭ بۇ مەسىلىنى سۆزلىشىمىزدىكى مەقسەت ئىسلام دىنىنىڭ  
بىرلىككە شەكىل ۋە مەزمۇن، ئىشقىلىپ ھەر جەھەتتىن ئەھمىيەت  
بېرىدىغانلىقىنى يورۇتۇپ بېرىشتىن ئىبارەت.

مۇسۇلمان كىشى يالغۇز ناماز ئوقۇغاندىمۇ، ئۆز كۆڭلىدە مۇسۇلمانلار  
جامائىتىنى تەسەۋۋۇر قىلىپ تۇرۇشى كېرەك؛ رەببىگە مۇناجات قىلغاندا،  
جامائەت نامى بىلەن مۇناجات قىلىشى كېرەك: ﴿إِيَّاكَ نَعْبُدُ وَإِيَّاكَ نَسْتَعِينُ اٰهْدِنَا الصِّرَاطَ  
الْمُسْتَقِيمَ﴾ (رەببىمىز) ساڭلا ئىبادەت قىلىمىز ۋە سەندىنلا ياردەم تىلەيمىز،  
بىزنى توغرا يولغا باشلىغىن<sup>③</sup>.

مانا يالغۇز ناماز ئوقۇغان كىشىمۇ پەقەت ئۆزىڭلا ھىدايەت تەلەپ  
قىلماستىن، بەلكى ئۆزىگە ۋە جامائەتكە بىللە ھىدايەت تەلەپ قىلىدۇ.

روزا تۇتقانىدىمۇ بىر مۇسۇلمان گەرچە ئاي كۆرسىمۇ، يالغۇز روزا تۇتمايدۇ،  
يالغۇز ھېيت قىلمايدۇ. بەلكى ئۇ سەھىھ ھەدىستە كۆرسىتىلگەن بويىچە

① ئىمام ئەبۇ داۋۇد، تىرمىزى ۋە ئىبنى ماجە رىۋايەت قىلغان.

② ئىبنى ماجە رىۋايەت قىلغان.

③ سۈرە فاتىھە، 5 - ۋە 6 - ئايەتلەر.

كشىلەر روزا تۇتقان كۈنى روزا تۇتۇپ، ھېيت قىلغان كۈنى ھېيت قىلىدۇ. شۇنىڭدەك، ئەرەفاتتا توختىغاندىمۇ مۇسۇلمانلار جامائەسى توختىغان كۈندە توختايدۇ.

ئىبنى تەيمىيەدىن: مەلۇم بىر كەنتدىكى بەزى كىشىلەر زۇلھەججە ئېيىنى كۆرسە، مۇسۇلمانلارنىڭ ئەمىيرى زۇلھەججە ئېيىنى ئۇنىڭدىن بىر كۈن كېيىن ھېسابلاپ قويسا، ئاي كۆرگۈچىنىڭ ھېسابىدا 10 - كۈن، ئەمىيرنىڭ ھېسابىدا 9 - كۈن ھېسابلانغان كۈندە روزا تۇتۇش جايىزمۇ؟ - دەپ سورالغاندا، ئۇ مۇنداق جاۋاب بەرگەن: ھەئە، جامائەت 9 - كۈن دەپ ھېسابلىغان كۈن ئەمىلىيەتتە 10 - كۈن بولۇپ قالغان تەقدىردىمۇ روزا تۇتۇش كېرەك. چۈنكى، ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «جامائەت روزا تۇتقان كۈنى روزا تۇتۇڭلار، جامائەت روزا ھېيت قىلغان كۈنى روزا ھېيت قىلىڭلار، جامائەت قۇربان ھېيت قىلغان كۈنى قۇربان ھېيت قىلىڭلار»<sup>①</sup>.

ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «روزا ھېيت، كىشىلەر روزا ھېيت قىلغان كۈندە بولىدۇ. قۇربان ھېيتىمۇ كىشىلەر قۇربان ھېيت قىلغان كۈندە بولىدۇ»<sup>②</sup>.

ئىسلام ئالىملىرىنىڭ ھەممىسى مۇشۇ ھەدىسكە ئەمەل قىلىدۇ. كىشىلەر زۇلھەججە ئېيىنىڭ 10 - كۈنى ئەرەفاتتا خاتا توختاپ قالغان بولسىمۇ، ئۇلارنىڭ شۇ توختىغىنى ئەرەفاتتا تۇرغانغا ھېساب بولىدۇ.

<sup>①</sup> ئىمام ئەبۇ داۋۇد، ئىبنى ماجە ۋە تىرمىزى رىۋايەت قىلغان.

<sup>②</sup> تىرمىزى رىۋايەت قىلغان.



## سەككىزىنچى باب

### ئىلاھىي چەكلىمىلەرنى تەرك ئېتىشتە ئاۋۋال نېمىدىن باشلاش كېرەك

اللە چەكلىگەن ئىشلاردىن يېنىشتا ئاۋۋال نېمىدىن باشلاش كېرەك

بىز يۇقىرىدا اللە بۇيرىغان ئىشلارنى ئىجرا قىلىشتا ئاۋۋال نېمە قىلىش كېرەكلىكىنى، اللە بۇيرىغان ئىشلارنىڭمۇ دەرىجە جەھەتتە ئۆزئارا پەرقلىنىدىغانلىقىنى، يەنى بەزىلىرىنىڭ پەرز، بەزىلىرىنىڭ ۋاجىب، يەنە بەزىلىرىنىڭ مۇستەھەب ئىكەنلىكىنى، پەرزلەرنىڭمۇ پەرز ئەين ۋە پەرز كۇپايە دەپ ئىككى دەرىجە بولىدىغانلىقىنى، پەرز ئەينلەرنىڭ ئۆز ئىچىدە يەنە پەرقلىق بولىدىغانلىقىنى... ئېيتىپ ئۆتتۇق. ئەمدى اللە چەكلىگەن ئىشلارنىڭمۇ دەرىجە جەھەتتە پەرقلىق بولىدىغانلىقىنى، ھەممىسىنىڭ بىرلا دەرىجىدە ئەمەسلىكىنى، بەلكى بىر - بىرىدىن بەكمۇ چوڭ پەرقلىنىدىغانلىقىنى، ئۇنىڭ يۇقىرىسى اللەقا كاپىر بولۇشتىن باشلاپ، تۆۋىنى مەكرۇھقىچە بولىدىغانلىقىنى سۆزلەپ ئۆتمەكچىمىز.

اللەقا كاپىر بولۇشمۇ ئوخشىمىغان دەرىجىدە پەرقلىق بولىدۇ

### اللەنى ئىنكار قىلىدىغان كاپىرلىق

بەزى كاپىرلار كائىناتنىڭ پەرۋەردىگارى بارلىقىغا؛ ئۇنىڭ پەرىشتىلىرى، كىتابلىرى، خۇشخەۋەر بەرگۈچى ۋە ئاگاھلاندىرغۇچى پەيغەمبەرلىرىنىڭ بارلىقىغا؛ ئىنسانلارنىڭ قىلغان ياخشى - يامان ئىشلىرىغا مۇكاپات ۋە جازا بېرىلىدىغان ئاخىرەت كۈنىنىڭ بولىدىغانلىقىغا ئىشەنمەيدۇ. بۇلار ئىلاھنى، پەيغەمبەرنى، ئاخىرەتتىكى جازا - مۇكاپاتنى ئېتىراپ قىلمايدۇ. قۇرئان ئۇلارنىڭ بۇرۇنقىلىرىنىڭ مۇنداق دېگەنلىكىنى بايان قىلىدۇ: «وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ» (ئۇلار: «ھاياتلىق پەقەت مۇشۇ دۇنيادىكى

ھاياتىمىزدۇر، ئۆلگەندىن كېيىن تىرىلدۈرۈلمەيمىز» دەيدۇ<sup>①</sup>.  
 ئۇلارنىڭ بەزىلىرى ئۆز ئېتىقادلىرىنى مۇنداق ئىبارە بىلەن ئىپادىلىگەن:  
 ئانىلار تۇغىدۇ، يەر قوينىغا ئالىدۇ. شۇنىڭ بىلەن، ئىش ئاخىرلىشىدۇ.  
 مانا بۇ، ھەر زاماندىكى ماتېرىياللىق مۇجىزىلارنىڭ كاپىرلىقىدۇر.  
 يېمىرىلىشكە باشلىغان كوممۇنىست كاپىرلىقى ئەنە شۇ ماتېرىياللىق  
 كاپىرلىقنى ئاساس قىلىدۇ. كوممۇنىست دۆلەتلىرىنىڭ ئاساسىي  
 قانۇنلىرىدا: ئىلاھ يوق، ھاياتلىق پەقەت ماددى ھايات، - دەپ بەلگىلەنگەن.  
 ئۇلار: دىن دېگەن بىر خۇراپاتلىق، ئىلاھ دېگەن بىر ئەپسانە، - دەپ قارايدۇ.  
 ئۇلار بەزى ماتېرىياللىق پەيلاسوپلارنىڭ: توغرىسى شۇكى، ئالەم ئىنساننى  
 ياراتتى، بەلكى ئىنسان ئالەمنى ياراتتى، - دېگەن گېپىنى ئېغىزىدىن  
 چۈشۈرمەيدۇ.

مانا بۇ قاتتىق ئازغۇنلۇقتۇر. بۇ ئازغۇنلۇقنى ئەقلىي مەنتىقىمۇ، پىتىرەت  
 مەنتىقىسىمۇ، ئىلىم - پەن مەنتىقىسىمۇ، كائىنات مەنتىقىسىمۇ، تارىخ  
 مەنتىقىسىمۇ، كەسكىن دەلىللەر بىلەن ئىسپاتلانغان ۋەھىي مەنتىقىسىمۇ -  
 ھەممە مەنتىقە رەت قىلىدۇ. ئالەم راست ئېيتىدۇ: ﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ  
 وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ «كىمكى ئالەمنى، ئالەمنىڭ پەرىشتىلىرىنى،  
 كىتابلىرىنى، پەيغەمبەرلىرىنى ۋە ئاخىرەت كۈنىنى ئىنكار قىلىدىكەن، ئۇ  
 قاتتىق ئازغان بولىدۇ»<sup>②</sup>.

### ئالەم شېرىك كەلتۈرىدىغان كاپىرلىق

ئالەمنى ئىنكار قىلىدىغان كاپىرلىقتىن قالسا، ئالەم شېرىك كەلتۈرىدىغان  
 كاپىرلىق ئېغىر جىنايەتتۇر. مەسىلەن، جاھىلىيەت دەۋرىدىكى ئەرەبلەردە  
 شۇنداق شېرىك كەلتۈرىدىغان كاپىرلىق بار ئىدى. ئۇلار ئالەمنىڭ بارلىقىغا،  
 ئۇنىڭ ئاسمان ۋە زېمىننى ياراتقانلىقىغا، رىزىق، ھايات، ئۆلۈم ئىشلىرىنى  
 ئالەمنىڭ ئىدارە قىلىدىغانلىقىغا ئىشىنەتتى. لېكىن ئۇلار پەرۋەردىگارنىڭ  
 بىرلىكىنى (تەۋھىد رۇبۇبىيەتنى) ئېتىراپ قىلغان بىلەن مەئبۇدىنىڭ  
 بىرلىكىنى (تەۋھىد رۇبۇبىيەتنى) ئېتىراپ قىلمايتتى. ئالەم بىلەن قوشۇپ  
 ياكى ئالەمنى قويۇپ زېمىندىكى ياكى ئاسماندىكى باشقا ئىلاھلارغا ئىبادەت

<sup>①</sup> سۈرە ئەنئام، 29 - ئايەت.

<sup>②</sup> سۈرە نىسا، 136 - ئايەت.



قىلاتتى. الله تائالا بۇ ھەقتە مۇنداق دەيدۇ: ﴿وَلَيْن سَأَلْتَهُمْ مَنْ خَلَقَ السَّمَاوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ﴾ ئەگەر سەن ئۇلاردىن: «ئاسمانلار ۋە زېمىننى كىم ياراتتى» دەپ سورىساڭ، ئۇلار: «ئەلۋەتتە ئاسمانلارنى ۋە زېمىننى غالىب ھەممىنى بىلگۈچى (الله) ياراتتى» دەيدۇ؛<sup>①</sup> ﴿وَلَيْن سَأَلْتَهُمْ مَنْ خَلَقَ السَّمَاوَاتِ وَالْأَرْضَ وَسَخَّرَ الشَّمْسَ وَالْقَمَرَ لَيَقُولُنَّ اللَّهُ﴾ ئەگەر سەن ئۇلاردىن: «ئاسمانلارنى ۋە زېمىننى كىم ياراتتى؟ كۈننى ۋە ئايىنى كىم (بەندىلەرنىڭ مەنپەئەتى ئۈچۈن) بويسۇندۇردى؟» دەپ سورىساڭ، ئۇلار چوقۇم: «الله» دەپ جاۋاب بېرىدۇ؛<sup>②</sup> ﴿قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّن يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأُمْرَ فَسَيَقُولُونَ اللَّهُ فَقُلْ أَفَلَا تَتَّقُونَ﴾ (ئى مۇھەممەد! مۇشرىكلارغا ئېيتقىنكى، «سەلەرگە ئاسماندىن (يامغۇر ياغدۇرۇپ) زېمىندىن (گىياھ ئۈندۈرۈپ) كىم رىزىق بېرىدۇ؟ سەلەرنىڭ ئاڭلاش ۋە كۆرۈش قابىلىيىتىڭلارنى كىم باشقۇرىدۇ؟ تىرىك شەيئەلەرنى ئۆلۈك شەيئەلەردىن كىم پەيدا قىلىدۇ؟ ئۆلۈك شەيئەلەرنى، تىرىك شەيئەلەردىن كىم پەيدا قىلىدۇ؟ (خالايقنىڭ) ئىشلىرىنى كىم ئىدارە قىلىدۇ؟» ئۇلار (بۇلارغا جاۋابەن): «الله» دەيدۇ. ئېيتقىنكى، «(اللهتىن غەيرىگە چوقۇنۇش بىلەن اللهنىڭ ئازابىدىن) قورقمامسىلەر؟»<sup>③</sup>

دېمەك، ئۇلار اللهنىڭ ياراتقۇچى، رىزىق بەرگۈچى، ئىدارە قىلغۇچى ئىكەنلىكىگە ئىشىنەتتى. لېكىن ئۇلار الله بىلەن قوشۇپ دەرەخ، تاش، مەدەن ياكى باشقىلارغا ئىبادەت قىلاتتى ۋە مۇنداق دەپ تۇرۇۋالاتتى: ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ «بىزنىڭ ئۇلارغا چوقۇنۇشىمىز پەقەت ئۇلارنىڭ بىزنى اللهقا يېقىنلاشتۇرۇشى ئۈچۈندۇر»؛<sup>④</sup> ﴿وَيَعْبُدُونَ مِن دُونِ اللَّهِ مَا لَا يَبْزُرُهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ﴾ «ئۇلار اللهنى قويۇپ، ئۆزلىرىگە پايدا - زىيان يەتكۈزەلمەيدىغان نەرسىلەرگە چوقۇنىدۇ، «بۇلار (يەنى بۇتلار) اللهنىڭ دەرگاھىدا بىزگە شاپائەت قىلغۇچىلار» دېيىشىدۇ»<sup>⑤</sup>.

شېرىكنىڭ شەكىللىرىمۇ ھەر خىلدۇر. ئەرەب بۇتپەرەسلىكىنىڭ مۇشرىكلىقى، ئىلاھ: ياخشىلىق ئىلاھى - نۇر، يامانلىق ئىلاھى - زۇلمەتتىن

① سۈرە زۇخۇرۇق، 9 - ئايەت.

② سۈرە ئەنكەبۇت، 61 - ئايەت.

③ سۈرە يۇنۇس، 31 - ئايەت.

④ سۈرە زۇمەر، 3 - ئايەت.

⑤ سۈرە يۇنۇس، 18 - ئايەت.

ئىبارەت ئىككى، - دەيدىغان پارس مەجۇسىيلىقنىڭ مۇشربىكلىقى، ھىندىستان بۇددىستلىرىنىڭ بۆتپەرەسلىكى ئەنە شۇ شېرىكنىڭ تۈرلىرىدۇر. بۇنداق مۇشربىكلىقلار ھېلىھەم ئاسىيا، ئافرىقىدىكى نەچچە مىليون خەلقنىڭ ئەقلىنى خىرلەشتۈرمەكتە. كاپىرلىق تۈرلىرى ئىچىدە بۇ خىل كاپىرلىقنىڭ ئەگەشكۈچىلىرى ۋە شايكىلىرى ئەڭ كۆپ.

شېرىك خۇراپاتنىڭ چاڭگىسى، باتىلنىڭ ئۇۋىسىدۇر. ئۇ ئىنساننى تولىمۇ پەسلەشتۈرۈپ، ئىنسانغا باش ئېگىدىغان، ئىنساننىڭ خىزمىتىنى قىلىدىغان نەرسىلەرگە چوقۇندۇرىدۇ. شۇنىڭ بىلەن ئۇ ئۆزىنىڭ خىزمەتچىسىگە قۇل بولىدۇ، ئۇنىڭغا باش ئېگىدۇ ۋە بويسۇنىدۇ. **اللَّهُ تَائَالَا بُوْهُ هَقْتَهُ مۇنداق دەيدۇ: ﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخَطَفَهُ الطَّيْرُ أَوْ تَهْوَى بِهِ الرِّيحُ فِي مَكَانٍ سَحِيقٍ﴾** (كىمكى اللہقا شېرىك كەلتۈرىدىكەن، ئۇ گويىا ئاسماندىن تاشلىنىپ، قۇشلار ئۇنى ئېلىپ قاچقاندەك ياكى بوران ئۇنى ئېلىپ بېرىپ يىراق جايغا تاشلىۋەتكەندەك بولۇپ قالىدۇ)<sup>①</sup>.

### ئەھلى كىتابنىڭ كاپىرلىقى

اللہقا شېرىك كەلتۈرىدىغان كاپىرلىقتىن قالسا، ئەھلى كىتاب - يەھۇدىي ۋە ناسارالارنىڭ كاپىرلىقى ئېغىر جىنايەتتۇر. ئەھلى كىتاب مۇھەممەد ئەلەيھىسسالامنىڭ پەيغەمبەرلىكىنى ئىنكار قىلغانلىقى سەۋەبىدىن كاپىردۇر. مۇھەممەد ئەلەيھىسسالامنى اللہ ئاخىرقى ئەلچىلىك بىلەن ئەۋەتكەن، ئۇنىڭغا مەڭگۈلۈك كىتابنى نازىل قىلغان، بۇ كىتاب بىر تەرەپتىن ئۆزىنىڭ ئالدىدا نازىل بولغان تەۋرات ۋە ئىنجىلنى ئېتىراپ قىلىدۇ، يەنە بىر تەرەپتىن ئۇنى تۈزىتىدۇ. اللہ تائالا بۇ ھەقتە مۇنداق دەيدۇ: **﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ فَاحْكُم بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ﴾** (ئى مۇھەممەد!) بىز ساڭا ئۆزىدىن ئىلگىرىكى (ساماۋىي) كىتابلارنى ئېتىراپ قىلغۇچى ۋە ئۇلارغا شاھىت بولغۇچى ھەق كىتابنى (يەنى قۇرئاننى) نازىل قىلدۇق. (ئى مۇھەممەد!) ئۇلارنىڭ ئارىسىدا اللہ ساڭا نازىل قىلغان قۇرئان (ئەھكامى) بويىچە ھۆكۈم قىلغىن، ساڭا كەلگەن ھەقتىن بۇرۇلۇپ، ئۇلارنىڭ نەفسى خاھىشلىرىغا ئەگەشمىگىن<sup>②</sup>.

<sup>①</sup> سۈرە ھەج، 31 - ئايەت.

<sup>②</sup> سۈرە مائىدە، 48 - ئايەت.

مۇھەممەد ئەلەيھىسسالام پەيغەمبەر بولۇپ كېلىپ، ئۇلارنىڭ ئىلاھىيەت چۈشەنچىلىرىنى تۈزەتتى. ئۇلارنىڭ ئىلاھىيەت چۈشەنچىلىرى ۋە ئەقىدىلىرىگە نۇرغۇن نەرسىلەر ئارىلىشىپ كەتكەن بولۇپ، ئىلاھىيەت ئېتىقادىنىڭ سۈزۈكلىكى دۇغلاشقان؛ پەيغەمبەرلەرنىڭ ئاتىسى ئىبراھىم ئەلەيھىسسالام ئېلىپ كەلگەن ساپ تەۋھىدنىڭ سىرتىغا چىقىپ كەتكەن ئىدى؛ تەۋرات يىگانە ئىلاھنى مەخلۇققا ئوخشىتىش بىلەن، ئىلاھقا جىسملاشتۇرۇش بىلەن توشۇپ كەتكەن ئىدى؛ تەۋراتنىڭ تەسۋىرىدىكى ئىلاھ ئادەتتىكى بىر ئىنسانمىكەن دەپ ئويلاپ قالسىەن. ئۇ قورقۇۋاتقان، ھەسەت قىلىۋاتقان، كۈنلەۋاتقان، ئىنسان بىلەن چېلىشىۋاتقان، ئىنسان ئۇنى يىقىتىۋاتقان ۋە يېڭىۋاتقان. مانا بۇنداق تەسۋىرلەر تەۋرات توملىرىدا ۋە ئۇنىڭ قوشۇمچىلىرىدا ساماندىك تولا.

شۇنىڭدەك، ناسارا ئېتىقادىغىمۇ ئىلاھ ئۈچ دەيدىغان قاراشلار سىڭىپ كىردى. رىم ئىمپېراتورى پادىشاھ كونىستانتىن خرىستىئان دىنىغا كىرگەندىن كېيىن، رىمنىڭ بۇتپەرەسلىكى خرىستىئان دىنىغا تەسىر قىلدى. شۇنىڭ بىلەن خرىستىئان دىنى دۆلەتكە ئېرىشتى، دىندىن ئايرىلىپ قالدى. شۇڭا بىزنىڭ بەزى ئالىملىرىمىز: رىم ناسارالاشمىغان، بەلكى ناسارا دىنى رىملاشقان، - دەيدۇ.

يەھۇدىيلار، ناسارالار گەرچە ئىسلام ئەلچىلىكىنى ۋە مۇھەممەد ئەلەيھىسسالامنىڭ ھەق پەيغەمبەرلىكىنى ئىنكار قىلغانلىقى سەۋەبلىك كاپىر ھېسابلىنىمۇ، ئەمما ئۇلار ساماۋىي كىتاب ئىگىلىرى بولغانلىقى ئۈچۈن باشقا كاپىرلارغا تازا ئوخشاپ كەتمەيدۇ. ئۇلار ئومۇمەن ئىلاھقا، ساماۋىي ئەلچىلىكلەرگە، ئاخىرەتتىكى جازا - مۇكاپاتقا ئىشىنىدۇ. شۇڭا ئۇلار مۇسۇلمانلارغا باشقا كاپىرلاردىن يېقىنراق. شۇ ۋەجىدىن ئىلاھ بىلەن ھەمداستىخان بولۇشنى، قۇدىلىشىشنى جايىز قىلغان: ﴿وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ...﴾ «كىتاب بېرىلگەنلەر (يەنى يەھۇدىيلار ۋە ناسارالار) نىڭ تامىقى سىلەرگە ھالالدىر ۋە سىلەرنىڭ تامىقىڭلار ئۇلارغا ھالالدىر، مۇئمىنلەردىن بولغان ئەففىفە ئاياللارنىڭ، سىلەردىن ئىلگىرى كىتاب بېرىلگەنلەر (يەنى يەھۇدىيلار ۋە ناسارالار) دىن بولغان ئەففىفە ئاياللارنىڭ مەھرەنى بەرسەڭلار، ئىپپەتلىك بولغىنىڭلار ۋە ئاشكارا - يوشۇرۇن پايەششىنى كۆزلىمىگەن ھالدا

(ئۇلارنى ئالساڭلار)، ئۇلار سىلەرگە ھالالدۇر»<sup>①</sup>.

بۇ ھۆكۈم بايان قىلىنغان مۇشۇ سۈرە مائىدىنىڭ ئۆزىدە ناسارالارنىڭ: ﴿إِنَّ اللَّهَ هُوَ الْمَسِيحُ ابْنُ مَرْيَمَ﴾ «شۈبھىسىزكى، ئالەم مەريەمنىڭ ئوغلى ئىسادۇر»<sup>②</sup> (إِنَّ اللَّهَ تَالِثُ ثَلَاثَةٍ) «ئالەم ئۈچ ئىلاھنىڭ بىرىدۇر»<sup>③</sup> دېگەنلىكلىرى ئۈچۈن كاپىر بولغانلىقى سۆزلەنگەن. شۇڭا: ھازىرقى ناسارالار قۇرئان نازىل بولغان دەۋرىدىكى ناسارالارغا ئوخشىمايدۇ، - دېگەن سۆز ئورۇنسىزدۇر. شۇنىسى ھەممىگە مەلۇمكى، ناسارا دىنىنىڭ ئېتىقادى بەلگىلىمىلىرى مىلادىي 325 - يىلى ئېچىلغان مەشھۇر «نىقىيە قۇرۇلتىيى»دىن باشلاپ ئەپتى - بەشىرىسىنى ئاشكارىلىغان.

ساھابىلەر مەككە دەۋرىدىلا ئەھلى كىتابنىڭ، بولۇپمۇ ناسارالارنىڭ ئۆزلىرىگە يېقىن ئىكەنلىكىنى بايقىغان. شۇڭا مۇسۇلمانلار رىم - ۋىزانتىيە ناسارالرىنىڭ مەجۇسىي پارسىلار ئالدىدا يېڭىلىپ قالغانلىقىغا قايغۇرغان. مەككىلىك بۆتپەرەس مۇشربىكلار بولسا، پارسىلارنىڭ يەڭگەنلىكىگە خۇشال بولغان. دېمەك ھەر ئىككىلى پىرقە ئۆزلىرىگە كىمنىڭ ئەڭ يېقىن، كىمنىڭ ئەڭ يىراق ئىكەنلىكىنى بىلىپ بولغان. قۇرئاندا سۈرە رۇمنىڭ بېشىدا مۇسۇلمانلارغا ئۇزۇن ئۆتمەي رىملىقلارنىڭ پارسىلارنى يېڭىدىغانلىقى بىلەن بىشارەت بېرىلگەن: ﴿الْمِ غَلَبَتِ الرُّومُ فِي أَدْنَى الْأَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ فِي بَضْعِ سِنِينَ لِلَّهِ الْأَمْرُ مِنْ قَبْلِ وَمِنْ بَعْدِ وَيَوْمَئِذٍ يَفْرَحُ الْمُؤْمِنُونَ بِنَصْرِ اللَّهِ﴾ (ئەلىق، لام، مەم. رىملىقلار يېقىن بىر جايدا يېڭىلدى، ئۇلار يېڭىلگەندىن كېيىن بىر قانچە يىل ئىچىدە يېڭىدۇ، ئىلگىرى ۋە كېيىن ھەممە ئىش ئالەمنىڭ باشقۇرۇشىدۇر، بۇ كۈندە مۇئمىنلەر ئالەمنىڭ بەرگەن ياردىمى بىلەن خۇشال بولىدۇ»<sup>④</sup>).

مانا بۇنىڭدىن دىنىسىزىلارغا مۇئامىلە قىلىشتا ئۇلارنىڭ كاپىرلىقىنى سېلىشتۇرۇش، ئەھلى كىتابنى ئومۇمەن دەھرىيلاردىن ۋە بۆتپەرەسلەردىن يېقىنراق دەپ ھېسابلاشتىن ئىبارەت بىر مۇھىم قائىدە كۆز ئالدىمىزدا گەۋدىلىنىدۇ. ھازىر بىز سىرىيە ناسارالرىنىڭ ۋە يەھۇدىيلارنىڭ مۇسۇلمانلارغا ناھايىتى قاتتىق دۈشمەنلىك ۋە ئۆچمەنلىك قىلىۋاتقانلىقىنى

① سۈرە مائىدە، 5 - ئايەت.

② سۈرە مائىدە، 72 - ئايەت.

③ سۈرە مائىدە، 73 - ئايەت.

④ سۈرە رۇم، 1 - دىن 5 - ئايەتكىچە.

كۆرۈپ تۇرۇۋاتىمىز. ئۆزگىچە ئالاھىدە سەۋەبلەر ئۇلارنى شۇنداق قىلىپ قويىمىغان بولسا ئىدى، ئۇلار مۇسۇلمانلارغا ئەسلىدە ئۈنچۈنلا ئۈچ ئەمەس ئىدى. شۇنىسى ناھايىتى ئېنىقكى، كاپىرلار ئوخشاش ئەمەس. بەزى كاپىرلار تىنچلىقپەرۋەر، بىزمۇ ئۇلارغا تىنچلىقپەرۋەرلىك بىلەن مۇئامىلە قىلىمىز. بەزى كاپىرلار ئۇرۇشقا، قىتغۇر كېلىدۇ. بىزمۇ ئۇلارغا: «ساڭا بېقىپ مەن» دەپ مۇئامىلە قىلىمىز. بەزى كاپىرلار كاپىرلىق قىلىدۇ، خالاس. يەنە بەزى كاپىرلار كاپىرلىق قىلىدۇ ۋە زالىملىق قىلىدۇ، يەنە بەزىلىرى كاپىرلىقمۇ قىلىدۇ، اللەنىڭ يولىدىنمۇ توسايدۇ. بۇ كاپىرلارنىڭ ھەرقايسىسىغا ئۆزىگە خاس ھۆكۈم بار. اللە تائالا بۇ ھەقتە مۇنداق دەيدۇ: ﴿لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُم مِّن دِيَارِكُمْ أَن تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ إِنَّمَا يَنْهَاكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّن دِيَارِكُمْ وَظَاهَرُوا عَلَىٰ إِخْرَاجِكُمْ أَن تَوَلَّوهُمْ وَمَن يَتَوَلَّهُمْ فَأُولَٰئِكَ هُمُ الظَّالِمُونَ﴾ (كۇفۇنلاردىن) سىلەر بىلەن دىن ئۈچۈن ئۇرۇش قىلمىغان ۋە سىلەرنى يۇرتۇڭلاردىن ھەيدەپ چىقارمىغانلارغا كەلسەك، اللە ئۇلارغا ياخشىلىق قىلىشىڭلاردىن، ئۇلارغا ئادىل بولۇشۇڭلاردىن سىلەرنى توسمايدۇ، شۈبھىسىزكى، اللە ئادىللارنى دوست تۇتىدۇ. اللە تىن ئۈچۈن سىلەر بىلەن ئۇرۇشقان، سىلەرنى يۇرتۇڭلاردىن ھەيدەپ چىقارغان ۋە سىلەرنى ھەيدەپ چىقىرىشقا ياردەملەشكەنلەرنى دوست تۇتۇشۇڭلاردىن سىلەرنى توسىدۇ، كىمكى ئۇلارنى دوست تۇتىدىكەن، ئۇلار زالىملاردۇر<sup>①</sup>.

ئىسلام دۆلىتىنىڭ كاپىر پۇقرالىرىمۇ گراژدانلىق ھوقۇقىدىن تولۇق بەھرىمەن بولىدۇ. دىننىڭ ئوخشىماسلىقى تەلەپ قىلغان ئايرىم ھۆكۈملەرنى ھېسابقا ئالمىغاندا، كاپىر پۇقرا بىلەن مۇسۇلمان پۇقرانىڭ ھوقۇق – مەجبۇرىيىتى ئوخشاش بولىدۇ. ھەر ئىككىلى پىرقە ئۆزلىرىنىڭ دىنىي كىملىكىنى يوق قىلىۋېتىدىغان ئىشلارغا تەكلىپ قىلىنمايدۇ.

### مۇرتەدلەرنىڭ كاپىرلىقى

ئۆلىمالار مۇرتەدلىك - كاپىرلىق تۈرلىرىنىڭ ئەڭ يامىنى دەپ قارايدۇ. مۇرتەدلىك دېگەن، اللە ئىسلام دىنىغا ھىدايەت قىلغاندىن كېيىن ئۇنىڭدىن يېنىۋېلىشتۇر.

<sup>①</sup> سۈرە مۇمتەھەنە، 8 - ۋە 9 - ئايەتلەر.

مۇسۇلمان بولغاندىن كېيىن كاپىر بولۇش ئەسلىي كاپىرلىقتىن ئېغىرراق جىنايەتتۇر. دىن دۈشمەنلىرى قولىدىن كېلىدىغانلىكى ئامال - چارىلەرنىڭ ھەممىنى قىلىپ، مۇسۇلمانلارنى مۇرتەد قىلىشقا تىرىشىدۇ. اللە تائالا بۇ ھەقتە مۇنداق دەيدۇ: ﴿وَلَا يَزَالُونَ يُقَاتِلُونَكُمْ حَتَّىٰ يَرُدُّوكُمْ عَن دِينِكُمْ إِنِ اسْتَفَاعُوا﴾ (ئۇلار (يەنى كۇففارلار) قولىدىن كەلسىلا سىلەرنى دىنىڭلاردىن قايتۇرۇۋەتكەنگە قەدەر سىلەر بىلەن داۋاملىق ئۇرۇشىدۇ).<sup>①</sup>

اللە بۇ ئايەتتىن كېيىنلا ئاشۇ ئازدۇرغۇچىلارنىڭ كەينىگە كىرىپ ئۆز دىنىدىن ۋاز كەچكەن كىشىلەرنىڭ جازاسىنى بايان قىلىدۇ: ﴿وَمَن يَرْتَدِدْ مِنكُم مِّنْ بَعْدِ إِيمَانِهِ فِئْتَمَتٍ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ (سىلەردىن كىمكى ئۆز دىنىدىن قايتىپ كاپىر پېتى ئۆلسە، ئۇنىڭ ئەمەللىرى دۇنيا ۋە ئاخىرەتتە بىكار بولۇپ كېتىدۇ. بۇنداق ئادەملەر ئەھلى دوزاختۇر، ئۇلار دوزاختا مەڭگۈ قالغۇچىلاردۇر).<sup>②</sup>

بۇ ھالەتتە مۇرتەد بولۇش ئىسلام ۋە مۇسۇلمانلارغا خائىنلىق قىلغانلىق ھېسابلىنىدۇ. چۈنكى، بۇنىڭدا بىر ئۈممەتكە بولغان تەۋەلىك ۋە دوستلۇقنى ئۆزگەرتىپ يەنە بىر ئۈممەتكە تەۋە بولۇش ۋە دوست بولۇش بار. بۇ خۇددى ئۆز ۋەتىنىگە خائىنلىق قىلىپ دۈشمەن تەرەپكە ئېغىپ كەتكەنگە ئوخشايدۇ.

دېمەك، مۇرتەد بولۇش نوقۇل بىر ئىدىيە ئۆزگەرتىشلا ئەمەس، بەلكى ئۇ بىر جامائەگە بولغان دوستلۇق ۋە ئەزالىقنى ئۇنىڭغا قارشى ياكى ئۇنىڭغا دۈشمەن بىر جامائەگە ئۆزگەرتىش ھېسابلىنىدۇ.

شۇنىڭ ئۈچۈن، ئىسلام مۇرتەدلىككە ناھايىتى قاتتىق قارشى تۇرىدۇ، بولۇپمۇ مۇرتەدلىك ئوچۇق جاكارلانسا، مۇرتەدلەر مۇرتەدلىكنى تەشەببۇس قىلىپ ئوتتۇرىغا چىقسا، ئىسلام بۇنىڭغا تېخىمۇ قاتتىق قارشى تۇرىدۇ. چۈنكى ئۇلار ئىجتىمائىي ھاۋا كېلىماتقا ئېغىر خەتەر شەكىللەندۈرىدۇ، ئېتىقادىي ئاساسلارغا تەھدىت پەيدا قىلىدۇ. شۇنىڭ ئۈچۈن، بەزى سەلەپ ئالىملىرى مۇرتەدلىكنى تەشەببۇس قىلغۇچىلارنى: ﴿يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا﴾ (اللە ۋە ئۇنىڭ رەسۇلى بىلەن ئۇرۇش قىلىدىغانلارنىڭ، يەر يۈزىدە بۇزغۇنچىلىق قىلىدىغانلارنىڭ)<sup>③</sup> جۈملىسىدىن دەپ قارىغان.

ئىسلام پېشىۋاسى ئىبنى تەيمىيە بۇ مەسىلىنى چۈشەندۈرۈپ مۇنداق

<sup>①</sup> سۈرە بەقەرە، 217 - ئايەت.

<sup>②</sup> سۈرە بەقەرە، 217 - ئايەت.

<sup>③</sup> سۈرە مائىدە، 33 - ئايەت.

دەيدۇ: مۇسۇلمانلار ئارىسىدا كاپىرلىقنى تارقىتىش ۋە شۈبھە پەيدا قىلىش ئارقىلىق بۇزغۇنچىلىق قىلىش قان تۆكۈپ، بۇلاڭچىلىق قىلىپ بۇزغۇنچىلىق قىلىشتىن ئېغىرراق تۇر.

بۇ ناھايىتى توغرا ئېيتىلغان سۆز. چۈنكى، ئۈممەتنىڭ كۆڭلىنى ئوغرىلاش، ئېتىقادىنى بۇزۇشنىڭ خەتىرى مال - مۈلكىنى ئېلىۋېلىش، ئۆي - جايلىرىنى ۋەيران قىلىش، ئۈممەت ئەزالىرىنى ئۆلتۈرۈشتىنمۇ ئېغىر. شۇنىڭ ئۈچۈن، قۇرئان كەرىم ئىمانلىق كىشىلەرنى باتىلغا سۈكۈت قىلمايدىغان، ھەق ئىشقا كەلگەندە مالاھەت قىلغۇچىنىڭ مالاھەتتىن قورقمايدىغان، ئىمانى مۇستەھكەم بىر ئەۋلاد مۇجاھىدلار ئارقىلىق مۇرتەدلىككە قارشى تۇرۇشقا رىغبەتلەندۈرىدۇ: ﴿يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ﴾ «ئى مۇئمىنلەر! سىلەردىن كىمكى مۇرتەد بولىدىكەن، ئاللاھ (ئۇنىڭ ئورنىغا) ئاللاھ ئۇلارنى دوست تۇتىدىغان، ئۇلارمۇ ئاللاھنى دوست تۇتىدىغان، مۇئمىنلەرگە كۆيۈنىدىغان، كاپىرلارغا شەپقەتسىز، ئاللاھنىڭ يولىدا جىھاد قىلىدىغان ۋە مالاھەت قىلغۇچىنىڭ مالاھەتتىن قورقمايدىغان بىر قەۋمنى كەلتۈرىدۇ»<sup>①</sup>.

ئاللاھ تائالا ئۆز كۆڭلىدىكى كاپىرلىقنى ئاشكارىلىغان مۇناپىقلارنى مۇنداق ئاگاھلاندۇرىدۇ: ﴿قُلْ هَلْ تَرَبَّصُونَ بِنَا إِلاَّ إِحْدَى الْحُسَيْنِيَيْنِ وَنَحْنُ نَتَرَبَّصُ بِكُمْ أَنْ يُصِيبَكُمْ اللَّهُ بِعَذَابٍ مِّنْ عِنْدِهِ أَوْ بِأَيْدِينَا فَتَرَبَّصُوا إِنَّا مَعَكُمْ مُتَرَبَّصُونَ﴾ «ئېيتقىنكى، «سىلەر پەقەت بىزنىڭ (غەلبە قىلىش ياكى شېھىد بولۇشتىن ئىبارەت) ئىككى خىل ئاقىۋەتنىڭ بىرىگە ئېرىشىشىمىزنى كۈتۈۋاتىسىلەر، بىزمۇ ئاللاھنىڭ سىلەرگە ئۆز دەرگاھىدىن ئازاب چۈشۈرۈشىنى ياكى بىزنىڭ قوللىمىز ئارقىلىق سىلەرنى جازالىشىنى كۈتۈۋاتىمىز، سىلەرمۇ (ئۆزەڭلارغا كەلگەننى) كۈتۈڭلار، بىزمۇ ئەلۋەتتە (ئۆزىمىزگە كەلگەننى) كۈتەيلى»<sup>②</sup>.

مۇناپىقلار يوشۇرغان كاپىرلىقنى ئاشكارىلىسا، مۇسۇلمانلارنىڭ قولى بىلەن جازالىنىدۇ. مۇسۇلمانلار ئۇلارنىڭ قەلبىنى يېرىپ قاراپ باقمايدۇ، بەلكى ئۇلارغا ئۇلارنىڭ سۆز ۋە ھەرىكىتىگە قاراپ مۇئامىلە قىلىدۇ.

مۇرتەدگە ئۆلۈم جازاسى بېرىش ھەققىدە بىر قانچە ساھابىلەردىن نۇرغۇن سەھىھ ھەدىسلەر بايان قىلىنغان. ئۆمەر رەزىيەللاھۇ ئەنھۇدىن مۇرتەدنى ئاللاھقا تۆۋبە قىلغانغا قەدەر قاماپ قويۇشنىڭ جايىزلىقى بايان قىلىنغان. نەخەئىي،

<sup>①</sup> سۈرە مائىدە، 54 - ئايەت.

<sup>②</sup> سۈرە تەۋبە، 52 - ئايەت.

سەۋرىي، مۇشۇ قاراشنى ياقلايدۇ. مۇرتەدلىكنى تەشۋىق قىلمىغان مۇرتەدگە قارىتا مەنمۇ ئۆمەرنىڭ پىكرىنى ياقلايمەن. ئەمما مۇرتەدلىكنى ئاشكارا تەشۋىق قىلغان، ئارقا تېرىكى بار مۇرتەدگە قارىتا ئۆمەر ئىبنى خەتتابمۇ، نەخەئىمۇ، سەۋرىيەمۇ قول قوۋۇشتۇرۇپ قاراپ تۇرمىسا كېرەك؛ ئۈممەت ئېتىقادىنى بۇزىدىغان بۇ قىلمىشقا قارىتا ھېچكىم ئۇنى توسماي، ئۇنىڭ ئالدىنى تورماي قالمىسا كېرەك.

ئەلھاسىل، يېنىك مۇرتەدلىك بىلەن ئېغىر مۇرتەدلىكنى پەرقلەندۈرىشىمىز، جىم يۈرگەن مۇرتەد بىلەن مۇرتەدلىكنى تەشۋىق قىلىدىغان مۇرتەدنى ئايرىپ مۇئامىلە قىلىشىمىز كېرەك. مۇرتەدلىكنى تەشۋىق قىلىدىغان مۇرتەد - الله ۋە ئۇنىڭ رەسۇلىغا ئۇرۇش ئاچقان، يەر يۈزىدە بۇزغۇنچىلىق قىلغانلار جۈملىسىدىندۇر. ئۆلىمالار بىدئەت مەسىلىسىدە يېنىك بىدئەت بىلەن ئېغىر بىدئەتنى، بىدئەتنى تەشۋىق قىلغان بىدئەتچى بىلەن تەشۋىق قىلمىغان بىدئەتچىنى پەرقلەندۈرگەن.

### مۇناپىقنىڭ كاپىرلىقى

ئىسلامىي ھاياتقا، ئىسلامىي مەۋجۇتلۇققا ئەڭ ئېغىر خەتەر ئېلىپ كېلىدىغان كاپىرلىقنىڭ يەنە بىر تۈرى مۇناپىقلارنىڭ كاپىرلىقىدۇر. چۈنكى مۇناپىقلار مۇسۇلمانلار ئارىسىدا ياشاپ، مۇسۇلمان دەپ قارىلىپ، ناماز ئۆتەشتە، زاكات بېرىشتە، دىنىي پائالىيەتلەردە مۇسۇلمانلار بىلەن بىللە بولغان بىلەن، ئەمەلىيەتتە كۆڭلىدە مۇسۇلمانلارغا ئاداۋەت ساقلايدۇ، سۈيىقەست قىلىدۇ، ھىيلە - مېكىر ئىشلىتىدۇ، دىن دۈشمەنلىرى بىلەن ئېغىز - بۇرۇن يالىشىدۇ. شۇنىڭ ئۈچۈن، قۇرئان ئۇلارنىڭ خەۋەرلىرىنى بايان قىلىشقا، ئەپتى - بەشىرىسىنى ئېچىشقا، سۈپەتلىرى ۋە خۇي - مىجەزىنى تونۇشتۇرۇشقا ئالاھىدە ئەھمىيەت بەرگەن. سۈرە تۆۋبە ئۇلارنىڭ تۈرلىرى ۋە سۈپەت - خاراكتېرلىرىنى بىر - بىرلەپ بايان قىلغان. شۇڭا بۇ سۈرە: «رەسۇل قىلغۇچى سۈرە» دەپمۇ ئاتالغان. مۇناپىقلار ھەققىدە يەنە شۇلارنىڭ نامى بىلەن ئاتالغان مەخسۇس بىر سۈرە - سۈرە «مۇناپىقۇن» نازىل بولغان. بۇنىڭدىن تاشقىرى يەنە نۇرغۇن ئايەتلەر نازىل بولغان.

سۈرە بەقەرەنىڭ بېشىدا تەقۋادارلار توغرىسىدا ئۈچ ياكى تۆت، كاپىرلار ھەققىدە ئىككى ئايەت نازىل بولغان. ئەمما مۇناپىقلار ھەققىدە 13 ئايەت نازىل



بولغان.

شۇنىڭ ئۈچۈن، الله ئۇلارغا دوزاخنىڭ ئەڭ ئاستىنى قەۋىتىنى رايىس ئېلىپ قويغان: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَئِكَ مَعَ الْمُؤْمِنِينَ﴾ «مۇناپىقلار چوقۇم دوزاخنىڭ ئەڭ ئاستىنى قەۋىتىگە (يەنى قەئىرگە) تاشلىنىدۇ، ئۇلارغا ھەرگىزمۇ (ئازابتىن قۇتقۇزىدىغان) مەدەتكار تاپالمايسەن. پەقەت (مۇناپىقلىقتىن) تۆۋبە قىلغان، (ئەمەللىرىنى) تۈزەتكەن، الله (نىڭ كىتابى)غا چىڭ يېپىشقان، دىنىنى الله ئۈچۈن خالىس قىلغان (يەنى قىلغان ئەمەلىدىن پەقەت اللهنىڭ رازىلىقىنى كۆزلىگەن) كىشىلەر بۇنىڭدىن مۇستەسنا. ئەنە شۇلار مۇئمىنلەر بىلەن بىللە (يەنى ئۇلارنىڭ قاتارىدا)دۇر»<sup>①</sup>.

زامانىمىزدا نۇرغۇن مۇرتەدلەر پەيدا بولدى، ئۇلار ئىلاھىي ۋەھىيگە ھۆرمەت قىلمايدۇ، شەرىئەتنى ئىدىيە، ھەرىكەت ۋە مۇناسىۋەت قېلىپى دەپ قارىمايدۇ. ئۇلار كۆڭلىدە دىننى، دىن ئەھلىنى، دىنغا دەۋەت قىلغۇچىلارنى پەس كۆرىدۇ. مانا بۇلار مۇسۇلمان دېگەن ئاتاقىدىن ئايرىلىپ قېلىشنى خالىمايدىغان، مۇسۇلمانلارنىڭ قاتارىدىن قېلىشنى خالىمايدىغان مۇناپىقلاردۇر. ئۇلار پەيغەمبەر ئەلەيھىسسالامنىڭ دەۋرىدىكى مۇناپىقلاردىنمۇ يامانراق. چۈنكى ئۇ چاغدىكى مۇناپىقلار نامازنى ھورۇنلۇق بىلەن ئوقۇيتتى، ئەمما ھازىرقىلار زادىلا ئوقۇمايدۇ. ئۇ چاغدىكى مۇناپىقلار اللهنى ناھايىتى ئاز ياد ئېتەتتى، ھازىرقى مۇناپىقلار نە ئاز، نە كۆپ زادىلا ياد ئەتمەيدۇ. ئۇ چاغدىكى مۇناپىقلار مۇسۇلمانلار بىلەن بىر سەپتە تۇرۇپ دىن دۈشمەنلىرى بىلەن جىھاد قىلاتتى، ھازىرقى مۇناپىقلار دىن دۈشمەنلىرى بىلەن بىر سەپتە تۇرۇپ مۇسۇلمانلارغا قارشى ئۇرۇش قىلىدۇ. ئۇ چاغدىكى مۇناپىقلار مۇسۇلمانلار بىلەن مەسجىدە بىللە بولاتتى، ھازىرقى مۇناپىقلار ئىيش - ئىشەرت، بەزمىخانلاردا كاپىرلار بىلەن بىللە بولىدۇ.

بۇ مۇناپىقلار ئۆزلىرىنىڭ كاپىرلىقىنى ئوچۇق جاكارلىغان بولسا ئىدى، ئۇلارنىڭ مەيدانى مۇقىملىشاتتى، بىزمۇ ئارام تېپىپ قالاتتۇق. لېكىن ئۇلار الله تائالا مونۇ ئايەتتە ئېيتقانداك ھالەتتە تۇرۇۋاتىدۇ: ﴿يَخَادِعُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ﴾ «ئۇلار اللهنى ۋە مۇئمىنلەرنى ئالدىماقچى بولىدۇ، ھەقىقەتەن ئۇلار تۇيماستىن ئۆزلىرىنىلا ئالدايدۇ»<sup>②</sup>.

<sup>①</sup> سۈرە نىسا، 145 - ۋە 146 - ئايەتلەر.

<sup>②</sup> سۈرە بەقەرە، 9 - ئايەت.

## كاپىرلىق، مۇشرىكلىق ۋە مۇناپىقلىقنىڭ چوڭ - كىچىكىنى پەرقلەندۈرۈش

بىز يۇقىرىدا سۆزلەپ ئۆتكەن كاپىرلىق، مۇشرىكلىق ۋە مۇناپىقلىقنىڭ دەرىجىلىرىنى پەرقلەندۈرۈش ناھايىتى مۇھىم. ئۇنىڭ چوڭى ۋە كىچىكى بار. قەيتسىز ئېيتىلغاندا، چوڭى مەقسەت قىلىنىدۇ. لېكىن گاھى ئەھۋاللاردا شەرىئەت تېكىستلىرىدە كاپىرلىق، مۇشرىكلىق، مۇناپىقلىق دېگەن سۆزلەردىن گۇناھ - مەئسىيەتلەر، بولۇپمۇ گۇناھى كەبىرلەر مەقسەت قىلىنىدىغان ئىش بار. شۇڭا، بۇ سۆزلەرنىڭ قايسى ئورۇندا، قانداق مەنىدە كەلگەنلىكىنى ئېنىق پەرقلەندۈرۈشكە توغرا كېلىدۇ. ئۇنداق قىلمىغاندا، دوست - دۈشمەننى ئارىلاشتۇرۇۋېتىدىغان، مۇسۇلمانلار جۈملىسىدىن بولغان بەزى گۇناھكارلارنى دىندىن چىققان كاپىر دەپ قارىلايدىغان، ئۇلارنى دۈشمەن ھېسابلاپ جەڭ ئېلان قىلىدىغان، ئۆزىمىزنىڭ قۇيرۇقى بىلەن ئۆزىمىز تالىشىدىغان بولۇپ قالغىمىز. گۇناھ قىلغان مۇسۇلمانلار گەرچە ئاللا ۋە ئۇنىڭ رەسۇلىغا ئاسىيلىق قىلغان بولسىمۇ، ئەمما ئۇلار يەنىلا ئۆزىمىزنىڭ ئادىمى. كۆتۈم سېسىق دەپ كېسىۋەتكىلى بولمايدۇ - دە!

### چوڭ كاپىرلىق ۋە كىچىك كاپىرلىق

كوممۇنىستلارنىڭ كاپىرلىقىدەك ئاللاقا ۋە پەيغەمبەرلەرگە كاپىر بولۇش، يەھۇدىي ۋە ناسارالاردەك مۇھەممەد ئەلەيھىسسالامنىڭ ھەق پەيغەمبەرلىكىگە كاپىر بولۇش چوڭ كاپىرلىقتۇر. كاپىرلارنىڭ ئاخىرەتتىكى جازاسى توغرا يولنى چۈشەنگەندىن كېيىن ھەقىقەت بىلەن قانچىلىك قارشىلاشقانلىقىغا قاراپ بولىدۇ: ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا﴾ (كىمكى ئۆزىگە (مۆجىزىلەر ئارقىلىق) توغرا يول ئېنىق بولغاندىن كېيىن، پەيغەمبەرگە (يەنى ئۇنىڭ ئەمرىگە) مۇخالپەتچىلىك قىلىدىكەن، ئۇنى ئۆز يولىغا قويۇپ بېرىمىز، ئۇنى (ئاخىرەتتە) جەھەننەمگە كىرگۈزۈمىز، جەھەننەم نېمىدېگەن يامان جاي!)<sup>①</sup>. ئەمما، ئىسلام دەۋىتى يەتمىگەنلىكى سەۋەبىدىن ياكى ئويغا سالغۇدەك تولۇق يەتمىگەنلىكى سەۋەبىدىن توغرا يولنى (ئىسلامنى)

<sup>①</sup> سۈرە نىسا، 115 - ئايەت.

چۈشەنەلمىگەنلەرنىڭ ئۆزىنى قوبۇل قىلىنىدۇ. اللہ تائالا بۇ ھەقتە مۇنداق دەيدۇ: ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ ﴿پەيغەمبەر ئەۋەتمەي تۇرۇپ (ھېچ ئادەمنى) جازالىغىنىمىز يوق﴾<sup>①</sup>.

مەن شۇنداق قارايمەنكى، يەر شارىدىكى ئادەملەرنىڭ ئېزىپ كېتىشىگە ئىسلام ھەقىقەتلىرىنى بىلمەسلىكىگە، دىن دۈشمەنلىرىنىڭ باتىل ئېتىقادلىرىنى قوبۇل قىلىپ قېلىشىغا مۇسۇلمانلار ناھايىتى زور دەرىجىدە مەسئۇل. مۇسۇلمانلار ئىسلام ئەلچىلىكىنى يەتكۈزۈشكە، ھەر بىر قەۋمگە ئىسلامنى شۇلارنىڭ ئۆز تىلى بىلەن ئېنىق چۈشەندۈرۈشكە، ئۇلارغا مۇھەممەد ئەلەيھىسسالامنىڭ پۈتۈن دۇنياغا پەيغەمبەر ئىكەنلىكىنى ئىسپاتلاپ بېرىشكە ساداقەت بىلەن زور تىرىشچانلىق كۆرسىتىشى كېرەك ئىدى.

گۇناھ - مەئسىيەتلەر قانچە ئېغىر بولسىمۇ، كىچىك كاپىرلىقتۇر. مەسىلەن: نامازنى ئىنكار قىلماي، ئىستىھزا قىلماي، ھورۇنلۇق قىلىپ تەرك ئەتكەن ئادەم كۆپ سانلىق ئۆلىمالارنىڭ قارىشىچە ئاسىيدۇر، پاسىقتۇر، چوڭ كاپىر ئەمەستۇر. گەرچە ئۇ بەزى ھەدىسلەردە كاپىر دېيىلگەن بولسىمۇ: «بىز بىلەن كاپىرلارنىڭ ئوتتۇرىسىدىكى پەرق نامازدۇر، نامازنى تەرك ئەتكەن ئادەم كاپىر بولىدۇ»<sup>②</sup>: «كاپىرلىق بىلەن مۇسۇلمانلىقنىڭ ئوتتۇرىسىدىكى پەرق نامازنى تەرك ئېتىشتۇر»<sup>③</sup>.

ئىبنى ھەزمى ئەھلى زاھىرىي بولسىمۇ، ئەمما ئۇ نامازنى تەرك ئەتكەن ئادەمنى چوڭ كاپىر دېمەيدۇ. ئىمام ئەھمەد ئۇنى چوڭ كاپىر دەيدۇ، - دەيدىغان بايانغا كەلسەك، ئىمام ياكى قارى نامازنى تەرك ئەتكۈچىنى توۋبە قىلىپ ناماز ئوقۇشقا چاقىرسا، ئۇ ئۇنىمىسا، شۇنداق ئەھۋالدا ئىمام ئەھمەد ئۇنى چوڭ كاپىر دەپ ھۆكۈم قىلىدۇ.

ئىمام ئىبنى قۇددامە نامازنى تەرك ئەتكۈچى نامازنىڭ پەرزلىكىنى ئىنكار قىلمىسا ياكى نامازنى مەسخىرە قىلمىسا، ئۇ گەرچە ناماز ئوقۇمىغان گۇناھى ئۈچۈن ئۆلتۈرۈلسىمۇ، ئۇنى چوڭ كاپىر دېمەسلىكىنى قۇۋۋەتلىگەن. بىر باياندا ئىمام ئەھمەدمۇ شۇنداق قارايدۇ دەپ بار. ئەبۇ ئابدۇللاھ ئىبنى بەتتە مۇشۇ پىكىرنى قوللىغان، ناماز ئوقۇمىغان ئادەمنى چوڭ كاپىر دېگەن كىشىنىڭ سۆزىنى ئىنكار قىلغان. ئۇ، بۇ مەسىلە ئىمام ئەھمەدنىڭ مەزھىبىدە شۇنداق،

<sup>①</sup> سۇرە ئىسرا، 15 - ئايەت.

<sup>②</sup> ئىمام ئەھمەد ۋە تىرمىزى رىۋايەت قىلغان.

<sup>③</sup> ئىمام مۇسلىم، ئەبۇ داۋۇد ۋە تىرمىزى رىۋايەت قىلغان.

ئۇنىڭدا ئىختىلاپ يوق، - دېگەن.

ئىبنى قۇددامە: مانا بۇ، كۆپىنچە فەقىھلەرنىڭ (يەنى ئەبۇ ھەنىفە، مالىك، شافئىي قاتارلىقلارنىڭ) سۆزىدۇر، - دېگەن. ئىبنى قۇددامە بۇ مەسىلىگە: كەلمە شاھادەتنى ئېيتقان كىشى دوزاخقا كىرمەيدۇ. قەلبىدە بۇغداينىڭ دانىسىچىلىك ئىمان بار كىشى دوزاخقا قالمايدۇ، - دېگەن مەزمۇندىكى سەھىھ ھەدىسلەرنى ھەم ساھابىلەرنىڭ ئەسەرلىرىنى ۋە مۇسۇلمانلارنىڭ ئىجتىھادىي پىكىر بىرلىكىنى دەلىل كەلتۈرۈپ مۇنداق دېگەن: ھېچقانداق بىر دەۋرىدە بىنامازلارنىڭ يۇبۇلمىغانلىقىنى، نامىزى چۈشۈرۈلمىگەنلىكىنى، مۇسۇلمانلارنىڭ قەبرىستانلىقىغا دەپنە قىلىنمىغانلىقىنى، مىراس ئالالمىغانلىقىنى ياكى مىراس قالدۇرالمىغانلىقىنى، بىناماز ئەر - خوتۇنلارنىڭ بىر - بىرىدىن ئايرىۋېتىلگەنلىكىنى كۆرمىدۇق. ناۋادا نامازنى تەرك ئەتكۈچى چوڭ كاپىر بولسا ئىدى، ئۇنىڭغا بۇ ھۆكۈملەر ئىجرا قىلىناتتى.

نامازنى تەرك ئەتكۈچىگە نامازنىڭ قازاسى پەرزىدۇر. بۇنىڭدا مۇسۇلمانلار ئوتتۇرىسىدا ئىختىلاپ بارلىقىنى بىلمەيمىز. ناۋادا نامازنى تەرك ئەتكۈچى مۇرتەد بولسا ئىدى، ئۇنىڭغا ناماز ۋە روزىنىڭ قازاسى پەرز بولماس ئىدى. نامازنى تەرك ئەتكۈچى كاپىر دېگەن مەزمۇندىكى ھەدىسلەرگە كەلسەك، بۇ ھەدىسلەر ئۇنى چوڭ كاپىر دېمەكچى ئەمەس، بەلكى نامازنى تەرك ئېتىشىنىڭ گۇناھىنىڭ ئېغىرلىقىنى چۈشەندۈرمەكچى، نامازنى تەرك ئەتكۈچى كاپىرغا ئوخشاش بولۇپ قالدۇ دېمەكچى. پەيغەمبەر ئەلەيھىسسالام بەزى مەسىلىلەرنى ئەنە شۇنداق چىڭ تەلەپپۇز بىلەن بايان قىلغان. مەسىلەن: «مۇسۇلماننى تىللاش پاسىقلىق، ئۇنىڭ بىلەن ئۇرۇشۇش كاپىرلىقتۇر»<sup>①</sup>؛ «بىر كىشى ئۆزىنىڭ قېرىندىشىنى كاپىر دېسە، ئۇ ئىككىسىنىڭ بىرى كاپىر بولۇپ چىقىدۇ»<sup>②</sup> دېگەندەك ھەدىسلەردە قاتتىق ئاگاھلاندۇرۇش مەقسەت قىلىنغان. مانا بۇ مۇشۇ مەسىلىدىكى ئىككى خىل پىكىرنىڭ ئەڭ توغرىسىدۇر... اللە ئەڭ ياخشى بىلگۈچىدۇر<sup>③</sup>.

① ئىمام بۇخارى ۋە مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

③ «مۇغەننا» 3 - جىلد، 351 - دىن 359 - بەتكىچە.

## ئىمام ئىبنى قەييىمنىڭ بۇ ھەقتىكى سۆزى

ئىمام ئىبنى قەييىم «مدارج السالكين» (توغرا يولدا بوغۇچىلارنىڭ دەرىجىلىرى) ناملىق كىتابىدا مۇنداق دەيدۇ: كاپىرلىق چوڭ كاپىرلىق ۋە كىچىك كاپىرلىقتىن ئىبارەت ئىككى خىلدۇر. چوڭ كاپىرلىق دوزاخقا مەڭگۈلۈك مەھكۇم قىلىدۇ. ئەمما كىچىك كاپىرلىق سەۋەبىدىن دوزاخقا كىرگەن كىشى دوزاخقا مەڭگۈ قالمايدۇ. تۆۋەندىكىدەك ھەدىسلەردە دېيىلگەن كىچىك كاپىرلىقتۇر: «ئۈمىتىمدىكى ئىككى ئىش ئۇلاردىكى كاپىرلىقتۇر، ئۇ ئىككى ئىش كىشىنىڭ نەسەبىگە تەنە قىلىش ۋە ھازا ئېچىشتۇر»<sup>①</sup>؛ «كىمكى ئايالىنىڭ ئارقىسىغا جىما قىلسا، ئۇ مۇھەممەد ئەلەيھىسسالامغا نازىل بولغان شەرىئەتكە كاپىر بولىدۇ»<sup>②</sup>؛ «كىمكى كاھىننىڭ ياكى رەمبالنىڭ قېشىغا بېرىپ، ئۇنىڭ ئېيتقانلىرىغا ئىشەنسە، اللە مۇھەممەد ئەلەيھىسسالامغا نازىل قىلغان نەرسىگە كاپىر بولىدۇ»<sup>③</sup>؛ «مەندىن كېيىن بىر - بىرىڭلارنى ئۆلتۈرۈپ كاپىر بولماڭلار»<sup>④</sup>.

ئىبنى ئابباس قاتارلىق بارلىق ساھابىلار اللە تائالانىڭ تۆۋەندىكى سۆزىدىكى كاپىرلىقنىمۇ ئەنە شۇنداق كىچىك كاپىرلىق دەپ چۈشەندۈرگەن: «وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ» (كىملىرىكى اللە نازىل قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر)<sup>⑤</sup>.

ئىبنى ئابباس مۇنداق دېگەن: بۇ ئايەتتە دېيىلگەن كاپىرلىق اللەقا ۋە ئاخىرەت كۈنىگە ئىشەنمىگەن ئادەمنىڭ كاپىرلىقىدەك دىندىن چىقىرىۋېتىدىغان كاپىرلىق ئەمەس، بەلكى ئۇ ھەرىكەت بىلەن شەكىللەنگەن كىچىك كاپىرلىقتۇر. تائۇسىمۇ شۇنداق دەيدۇ.

ئەتائۇ مۇنداق دېگەن: بۇ ئايەتلەردە دېيىلىۋاتقنى كىچىك كاپىرلىق، كىچىك زالىملىق، كىچىك پاسىقلىقتۇر.

بەزى مۇپەسسىرلەر: بۇ ئايەتتە دېيىلىۋاتقان كاپىرلىق اللە نازىل قىلغان نەرسىنى ئىنكار قىلىش يۈزىسىدىن ئۇنىڭ بىلەن ھۆكۈم قىلماسلىققا

① ئىمام ئەھمەد ۋە مۇسلىم رىۋايەت قىلغان.

② ئىمام ئەبۇ داۋۇد، تىرمىزى، ئىبنى ماجە رىۋايەت قىلغان.

③ ئىمام ئەھمەد، ھاكىم رىۋايەت قىلغان.

④ ئىمام بۇخارى ۋە مۇسلىم رىۋايەت قىلغان.

⑤ سۈرە مائىدە، 44 - ئايەت.

قارىتىلغان، - دەپ ئىزاھات بېرىدۇ. ئىكرىمە شۇنداق دەيدۇ. بۇ ئانچە مۇۋاپىق بولمىغان ئىزاھاتتۇر. چۈنكى، ئالە نازىل قىلغان نەرسىنى ئىنكار قىلىشنىڭ ئۆزىلا چوڭ كاپىرلىقتۇر، مەيلى ئۇنىڭ بىلەن ھۆكۈم قىلسۇن ياكى قىلمىسۇن، بەربىر.

بەزى مۇپەسسىرلەر: بۇ ئايەتتە دېيىلىۋاتقان كاپىرلىق ئالە نازىل قىلغان نەرسىنىڭ ھەممىسى بىلەن ھۆكۈم قىلماسلىققا، جۈملىدىن تەۋھىد ۋە ئىسلامغا قايىل بولماسلىققا قارىتىلغان، - دەپ ئىزاھلايدۇ. بۇ ئابدۇلئەزىز كەنانىنىڭ سۆزى بولۇپ، بۇمۇ ھەم ئانچە مۇۋاپىق بولمىغان ئىزاھاتتۇر. چۈنكى، بۇ ئايەتتە دېيىلگەن: «ئالە نازىل قىلغان نەرسە بىلەن ھۆكۈم قىلماسلىق» ھەممىسى بىلەن ھۆكۈم قىلماسلىق ۋە بەزىسى بىلەن ھۆكۈم قىلماسلىقنى تەڭ ئۆز ئىچىگە ئالىدۇ.

بەزى مۇپەسسىرلەر: بۇ ئايەتتە دېيىلىۋاتقان كاپىرلىق قۇرئان، ھەدىسنىڭ ھۆكۈمىنى بىلىپ تۇرۇپ قەستەن ئۇنىڭغا قارشى ھۆكۈم قىلىشقا قارىتىلغان، - دەپ ئىزاھلايدۇ. بەغەۋىينىڭ دېيىشىچە، بۇ كۆپ سانلىق ئالىملارنىڭ ئىزاھاتى ئىكەن.

بەزى مۇپەسسىرلەر: بۇ ئايەتتە دېيىلىۋاتقان كاپىرلىق ئەھلى كىتابقا قارىتىلغان، - دەيدۇ. بۇ قەتادە، زەھھاك قاتارلىقلارنىڭ سۆزى. بۇ سۆزمۇ ھەم ئايەتنىڭ ئوچۇق مەنىسىگە توغرا كەلمەيدىغان نامۇۋاپىق ئىزاھات بولغانلىقتىن، قايىل بولغىلى بولمايدۇ.

بەزى مۇپەسسىرلەر: بۇ ئايەتتە دېيىلىۋاتقان كاپىرلىق دىندىن چىقىرىۋېتىدىغان چوڭ كاپىرلىق، - دەپ قارايدۇ.

توغرىسى شۇكى، ئالە نازىل قىلغان نەرسە بىلەن ھۆكۈم قىلماسلىقتا چوڭ كاپىرلىقمۇ، كىچىك كاپىرلىقمۇ، يەنى ھەر ئىككىلى كاپىرلىق مەۋجۇد، بۇنى ھۆكۈم قىلغۇچىنىڭ ئەھۋالى بەلگىلەيدۇ. ھۆكۈم قىلغۇچىنىڭ ئالە نازىل قىلغان نەرسە بىلەن ھۆكۈم قىلىشى پەرز ئىدى، مېنىڭ باشقىچە ھۆكۈم قىلغىنىم خاتا بولدى، بۇ قىلمىشىمغا ئاساسەن جازالىنىشقا ھەقىقەتەن دەپ قارىسا، بۇ كىچىك كاپىرلىق بولىدۇ. ئەگەر ئۇ ئالەنىڭ ھۆكۈمى ئىكەنلىكىنى بىلىپ تۇرۇپ: ئۇنىڭ بىلەن ھۆكۈم قىلىش پەرز ئەمەس، قانداق قىلىش مېنىڭ ئىختىيارىم، - دەپ قارىسا، بۇ چوڭ كاپىرلىق بولىدۇ. ئالەنىڭ ھۆكۈمىنى بىلمەي سەۋەنلىك بىلەن خاتا ھۆكۈم قىلىپ قويسا، ئۇ سەۋەنلىك بىلەن خاتالاشقانلارنىڭ ھۆكۈمىدە بولىدۇ.

بىزنىڭ بۇ مەسىلىلەرنى بايان قىلىشتىكى مەقسىتىمىز شۇكى، گۇناھ - مەئسىيەتلەرنىڭ ھەممىسى كىچىك كاپىرلىقنىڭ جۈملىسىدىندۇر، شۈبھىسىزكى گۇناھ - مەئسىيەت شۈكرىنىڭ قارشىسىدۇر. **اللّٰهُ قَائِنًا** قىلغانلىق شۈكرى قىلغانلىقتۇر، ئىنساننىڭ ھەرىكىتى ياكى شۈكرىدۇر، ياكى كۇفرىدۇر ۋە ياكى بۇ ئىككىسىنىڭ ھېچ قايسىسىغا تەۋە بولمىغان ئۈچىنچى خىل بىر ئىشتۇر... **اللّٰهُ** ئەڭ بىلگۈچىدۇر.

### كىچىك شېرىك ۋە چوڭ شېرىك

كاپىرلىق - چوڭ كاپىرلىق ۋە كىچىك كاپىرلىق دەپ ئىككى خىل بولغاندەك، شېرىكمۇ چوڭ شېرىك ۋە كىچىك شېرىك دەپ ئىككى خىل بولىدۇ.

ھەممىگە مەلۇمكى، **اللّٰهُ** ئوخشىشى بار دەپ ئېتىقاد قىلىش، ئۇنى **اللّٰهُ** ياخشى كۆرگەندەك ياخشى كۆرۈش چوڭ شېرىكتۇر. مۇشرىكلارنىڭ ئۆز ئىلاھلىرىنى ئالەملەرنىڭ پەرۋەردىگارى بىلەن ئوخشاش ئورۇندا قويغىنى شۇنداق چوڭ شېرىككە كىرىدۇ. شۇڭا مۇشرىكلار دوزاختا ئۆز ئىلاھلىرىغا مۇنداق دېيىشىدۇ: **﴿تَاللّٰهِ اِنْ كُنَّا لَفِي ضَلَالٍ مُّبِينٍ اِذْ نُسَوِّكُمْ بِرَبِّ الْعَالَمِينَ﴾** (اللّٰھ بىلەن قەسەمكى، بىز ئوپۇچۇق گۇمراھلىقتا ئىكەنمىز. ئۆز ۋاقتىدا سىلەرنى (ئىبادەتتە) ئالەملەرنىڭ پەرۋەردىگارى بىلەن ئوخشاش ئورۇندا قويغان ئىكەنمىز)<sup>①</sup>.

بۇنداق شېرىك تەۋبىسىز مەغپىرەت قىلىنمايدۇ. **اللّٰهُ** بۇ ھەقتە مۇنداق دەيدۇ: **﴿اِنَّ اللّٰهَ لَا يَغْفِرُ اَنْ يُشْرَكَ بِهِ وَيَغْفِرُ مَا دُوْنَ ذٰلِكَ لِمَنْ يَشَاءُ﴾** (اللّٰھ ھەقىقەتەن **اللّٰهُ** قا شېرىك كەلتۈرۈش گۇناھىنى مەغپىرەت قىلمايدۇ، خالىغان ئادەمنىڭ ئۇنىڭدىن باشقا گۇناھىنى مەغپىرەت قىلىدۇ)<sup>②</sup>.

شېرىكنىڭ مەغپىرەت قىلىنماسلىقىدىكى سەۋەب شۇكى، جاھىلىيەتنىڭ، شېرىكنىڭ، قۇرئان ئەيىبلەنگەن ۋە سۆككەن نەرسىنىڭ نېمىلىكىنى بىلمىگەن ئادەم شېرىككە چۈشۈپ قالىدۇ، ئۇنى ئېتىراپ قىلىپ قالىدۇ، ئۇنى توغرا كۆرۈپ، ياخشى كۆرۈپ ئۇنىڭغا دەۋەت قىلىپ قالىدۇ. ھالبۇكى، ئۇ ئۆزىنىڭ جاھىلىيەت ئەھلىنىڭ قىلمىشىنى ياكى ئۇنىڭ

① سۈرە شۇئەرا، 97 - ۋە 98 - ئايەتلەر.

② سۈرە نىسا، 38 - ئايەت.

ئوخشىشىنى ياكى ئۇنىڭدىن يامانراق ۋە ياكى تۆۋەنرەك بىر ئىشنى قىلىۋاتقىنىنى بىلمەيدۇ. بۇنىڭ بىلەن، ئۇنىڭ قەلبىدىن ئىسلام نۇتقىسى ئاجراپ كېتىدۇ؛ ياخشى يامانغا، يامان ياخشىغا، بىدئەت سۈننەتكە، سۈننەت بىدئەتكە ئايلىنىدۇ؛ ئىمانى ساپ، تەۋھىدى خالىس ئادەم كاپىرغا چىقىرىۋېتىلىدۇ؛ پەيغەمبەر ئەلەيھىسسالامغا ئەگەشكەن، بىدئەتچىلەرگە قېتىلمىغان ئادەم بىدئەتچىگە چىقىرىۋېتىلىدۇ. كۆڭۈل كۆزى ئوچۇق، قەلبى ئويغاق كىشىلەر بۇنى ئېنىق كۆرۈپ يېتەلەيدۇ. اللەتن ياردەم سورايىمىز.

ئەللامە ئىبنى قەييۇم مۇنداق دېگەن: تۆۋەن دەرىجىلىك رىياخورلۇق، مەخلۇق ئالدىدا ياسالماق قىلىش، اللەتن غەيرى بىلەن قەسەم قىلىشتەك ئىشلار كىچىك شېرىكتۇر. پەيغەمبەر سەللالاھۇ ئەلەيھى ۋەسەللەم مۇنداق دېگەن: «كىمكى اللەتن غەيرى بىلەن قەسەم ئىچسە، ئۇ شېرىك كەلتۈرگەن بولىدۇ»<sup>①</sup>. كىشىلەرنىڭ بىر - بىرىگە دېيىشىدىغان مۇنۇ سۆزلىرىمۇ كىچىك شېرىكتۇر: «اللەمۇ خالىسا، سەنمۇ خالىساڭ»، «بۇ اللەتن ۋە سەندىن»، «اللەننىڭ ۋە سېنىڭ ياردىمىڭ بىلەن»، «ماڭا اللەتن ۋە سەندىن باشقا كىشى يوق»، «مەن اللەقا ۋە ساڭا تەۋەككۈل قىلىمەن»، «سەن بولمىغان بولساڭ، مۇنداق - مۇنداق ئىشلار بولمايتتى». بۇنداق گەپلەر بەزى ئەھۋالدا دېگۈچىگە ۋە ئۇنىڭ مەقسىتىگە قاراپ چوڭ شېرىك بولۇپمۇ قالىدۇ.

بىر سەھىھ ھەدىستە مۇنداق بايان قىلىنىدۇ: بىر كىشى پەيغەمبەر ئەلەيھىسسالامغا:

- اللەمۇ خالىسا، سەنمۇ خالىساڭ، - دېۋىدى، پەيغەمبەر ئەلەيھىسسالام:  
- مېنى اللەقا ئوخشاش قىلىپ قويدۇڭمۇ؟! اللە خالىسا، دەپلا توختىغىن، - دېدى. بۇ سۆز تېخى يۇقىرىدىكى سۆزلەردىن يېنىكرەك.

مۇرتنىڭ پىرغا سەجدە قىلىشى سەجدە قىلغۇچىغا ۋە قىلىنغۇچىغا نىسبەتەن ئوخشاش شېرىك. پىرنىڭ رازىلىقى ئۈچۈن باش چۈشۈرتۈش ھەم شېرىكتۇر. چۈنكى ئۇ اللەتن غەيرىگە ئىبادەت قىلىش بولىدۇ. باش چۈشۈرتۈش بىلەن ئىبادەت قىلىش پەقەت ھەجدە اللەقىلا خاس. پىرغا تۆۋە قىلىشمۇ چوڭ شېرىك. چۈنكى، ناماز، روزا، ھەج قۇربانلىق اللەنىڭلا خالىس ھەققى بولغاندەك، تەۋبىمۇ اللەنىڭلا ھەققىدۇر.

مۇسەد ھەدىستە دېيىلگەن: پەيغەمبەر ئەلەيھىسسالامنىڭ ئالدىغا بىر ئەسىر كەلتۈرۈلدى، ئۇ:

<sup>①</sup> ئىمام ئەھمەد، تىرمىزى ۋە ھاكىم رىۋايەت قىلغان.



- ئى الله! مەن ساڭا تۆۋبە قىلىمەن، مۇھەممەدگە تۆۋبە قىلمايمەن، - دېگەندى، پەيغەمبەر ئەلەيھىسسالام:

- ئۇ ھەق ئىگىسىنىڭ ھەققىنى تونۇدى، - دېدى.

الله تىن غەيرىگە نەزىر قىلىش مۇ الله تىن غەيرى بىلەن قەسەم قىلىشتىن ئېغىرراق شېرىكتۇر. الله تىن غەيرى بىلەن قەسەم قىلغان كىشى مۇشۇرىك بولغان يەردە، الله تىن غەيرىگە نەزىر قىلغان كىشى مۇشۇرىك بولماي قالامدۇ؟! «سۈنەن» دە ئۇقۇبە ئىبنى ئامىر رەزىيەللاھۇ ئەنھۇ پەيغەمبەر ئەلەيھىسسالامنىڭ: «نەزىر قىلىش قەسەم ئىچىش بىلەن ئوخشاش» دېگەنلىكىنى بايان قىلىدۇ.

الله تىن باشقىسىدىن قورقۇش، الله تىن باشقىسىغا تەۋەككۈل قىلىش، الله تىن باشقىسى ئۈچۈن ئەمەل قىلىش، الله تىن باشقىسى ئۈچۈن خۇشۇ - خۇزۇ قىلىش، الله تىن باشقىسىدىن رىزىق تەلەپ قىلىش، الله بەرگەن نېئەمەتكە بىنائەن الله تىن غەيرىگە ھەمدى ئېيتىش، الله نىڭ ئۆزىگە ھەمدى ئېيتماسلىق، الله نىڭ بەرمىگىنىگە ۋە پېشانىسىگە پۈتۈلمىگىنىگە نارازى بولۇش، غۇدۇراش، الله نىڭ نېئەمەتلىرىنى الله تىن غەيرىگە نىسبەت بېرىش، كائىناتتا الله خالىمىغان ئىشلارمۇ بولىدۇ دەپ ئېتىقاد قىلىش قاتارلىقلار اللهقا شېرىك كەلتۈرۈشنىڭ جۈملىسىدىن ھېسابلىنىدۇ.

### چوڭ مۇناپىقلىق ۋە كىچىك مۇناپىقلىق

كاپىرلىق ۋە مۇشۇرىكلىق چوڭ - كىچىك بولغاندەك، مۇناپىقلىقمۇ ھەم چوڭ - كىچىك بولىدۇ. چوڭ مۇناپىقلىق دېگىنىمىز: تاشقىرى كۆرۈنۈشتە مۇسۇلمان بولغان قىياپەتكە كىرىۋېلىپ، كۆڭلىدە كاپىرلىقنى يوشۇرۇش بولۇپ، بۇنداق ئېتىقادى مۇناپىقلىق دوزاخنىڭ ئەڭ چوڭقۇر قەۋىتىدە مەڭگۈ قېلىشقا سەۋەب بولىدۇ. پەيغەمبەر ئەلەيھىسسالامنىڭ دەۋرىدە بولغان، قۇرئاندا ئەپتى - بەشىرىسى ئېچىپ تاشلانغان مۇناپىقلىق ئەنە شۇنداق چوڭ مۇناپىقلىق ئىدى. مۇئمىنلەر بۇنداق مۇناپىقلىقنى ئېنىق چۈشىنىپ، بار كۈچى بىلەن ئۇنىڭدىن يىراق تۇرۇشى لازىم.

ئېتىقادى ساغلام بولسىمۇ، ئىش - ھەرىكەتتە مۇناپىقلارنىڭ خۇي - مېجەزىنى دوراپ، مۇناپىقانە ھەرىكەت بىلەن شۇغۇللىنىش كىچىك مۇناپىقلىقتۇر. تۆۋەندىكى سەھىھ ھەدىسلەر ئەنە شۇنداق كىچىك

مۇناپىقلىقتىن ئاگاھلاندىغان:

«تۆت خىل ئىشنى قىلغان ئادەم قىپقىزىل مۇناپىق بولىدۇ، بۇ تۆت ئىشنىڭ بىرىنى قىلغان ئادەم تاكى ئۇنى تەرك ئەتكەنگە قەدەر مۇناپىقنىڭ بىر ئىشنى قىلغان بولىدۇ. ئۇ تۆت ئىش: ئامانەتكە خىيانەت قىلىش، يالغان سۆزلەش، ئەھدى قىلغاندا ئالداش، ئۇرۇشۇپ قالغاندا سەت گەپ قىلىشتىن ئىبارەت»<sup>①</sup>.

«مۇناپىقنىڭ ئالامىتى ئۈچ: يالغان سۆزلەيدۇ، ۋەدىسىگە خىلاپلىق قىلىدۇ، ئامانەتكە خىيانەت قىلىدۇ». مۇسلىمنىڭ رىۋايىتىدە مۇنداق كەلگەن: «گەرچە ئۇ ناماز ئوقۇسىمۇ، روزا تۇتسىمۇ، مەن مۇسۇلمان دەپ دەۋا قىلىسىمۇ، بەربىر».

ساھابىلەر مانا مۇشۇنىڭدەك ھەدىسلەرگە قاراپ ئۆزلىرىنىڭ مۇناپىق بولۇپ قېلىشىلىرىدىن ئەنسىرەشكەن. ھەتتاكى ھەسەن مۇنداق دېگەن: مۇناپىق بولۇپ قېلىشتىن پەقەت مۇئمىنلا ئەنسىرەيدۇ، مۇناپىق ھەرگىز ئەنسىرمەيدۇ.

پەيغەمبەر ئەلەيھىسسالام ھۈزەيفە رەزىيەللاھۇ ئەنھۇغا مۇناپىقلارنى تونۇتۇپ قويغان، ئۆمەر رەزىيەللاھۇ ئەنھۇ ئۇنىڭدىن: مۇناپىقلار قاتارىدا مەنمۇ بارمىكەنمەن؟ - دەپ سورىغان.

ئۆمەر رەزىيەللاھۇ ئەنھۇ بىلىملىك مۇناپىقتىن ئاگاھلاندىغان. ئۇنىڭدىن:

- بىلىملىك مۇناپىق قانداق بولىدۇ؟ - دەپ سورالغاندا، ئۇ:
- ئاغزىدا بىلىم بار، قەلبىدە بىلىم يوق بولىدۇ، - دەپ جاۋاب بەرگەن.
- ساھابىلاردىن بىرى مۇنداق دېگەن: ئى اللہ! دەرگاھىڭغا سېغىنىپ مۇناپىقلارچە خۇشۇ قىلىشتىن پاناھ تەلەپ قىلىمەن. ئۇنىڭدىن:
- مۇناپىقلارچە خۇشۇ قىلىش دېگەن نېمە؟ - دەپ سورالغاندا، ئۇ:
- بەدەندە خۇشۇ باردەك كۆرۈنۈش، قەلبىدە خۇشۇ بولماسلىق مۇناپىقلارچە خۇشۇ قىلىش بولىدۇ، - دېگەن.

<sup>①</sup> ئىمام بۇخارى ۋە مۇسلىم رىۋايەت قىلغان.

## گۇناھى كەبىرلەر (چوڭ گۇناھلار)

ھەرخىل دەرىجىدىكى كاپىرلىقتىن تۆۋەن تۇرىدىغان گۇناھ - مەئسىيەتلەر: گۇناھى كەبىر ۋە گۇناھى سەغىر (كىچىك گۇناھ) دەپ ئىككىگە بۆلۈنىدۇ. گۇناھى كەبىرلەر خەتەرلىك جىنايەتلەر بولۇپ، ئۇنى قىلغۇچى اللەنىڭ غەزىۋىتىگە، لەنتىگە قالدۇ، دوزاخقا كۆيۈشكە ھەقىلىق بولىدۇ. بەزى گۇناھى كەبىرلەرنى قىلغۇچىغا دۇنيادا جىنايى جازا ئىجرا قىلىنىدۇ.

ئۆلىمالارنىڭ گۇناھى كەبىرلەرگە بەرگەن تەرىپى - تەبىرلىرى بىردەك ئەمەس. بۇ تەبىرلەرنىڭ توغرىغا ئەڭ يېقىنراقى شۇ بولسا كېرەككى، گۇناھى كەبىر دېگەن: اللە ئۇنىڭغا دۇنيادا جىنايى جازا بەلگىلىگەن ياكى ئاخىرەتتە دوزاخقا كىرىدۇ ياكى جەننەتتىن مەھرۇم بولىدۇ ياكى اللەنىڭ غەزىبى ۋە لەنتىگە ھەقىلىق بولىدۇ دېگەندەك ئېغىر جازا تەھدىتى بىلەن ئۇنىڭدىن ئاگاھلاندىرغان گۇناھلاردۇر.

بەزى ئايەت ۋە ھەدىسلەردە بىر قانچە گۇناھى كەبىرلەر مۇئەييەن ئىسمى بىلەن سۆزلەنگەن. مەسىلەن، ھالاك قىلغۇچى يەتتە گۇناھ - اللەقا شېرىك كەلتۈرۈش، ناھەق ئادەم ئۆلتۈرۈش، سېھرىگەرلىك قىلىش، جازانخورلۇق قىلىش، يېتىمىنىڭ ھەققىنى يېيىش، پاك، گۇناھتىن بىخەۋەر مۇئمىنە ئاياللارغا قارا سۆۋاش، غازات ئۇرۇشى بولغان كۈنى قېچىش، ئاتا - ئانىنى قاخشىتىش، ئۇرۇق - تۇغقانچىلىق مۇناسىۋەتنى ئۇرۇش، يالغان گۇۋاھلىق بېرىش، يالغان قەسەم ئىچىش، ھاراق ئىچىش، زىنا قىلىش، بەچچىۋازلىق قىلىش، ئۆزىنى ئۆلتۈرۈۋېلىش، قاراقچىلىق قىلىش، بۇلاڭچىلىق قىلىش، خىيانەت قىلىش، پارخورلۇق قىلىش، چېقىمچىلىق قىلىش، ئاساسى پەرزلەرنى تەرك ئېتىش - نامازنى تەرك ئېتىش، زاكات بەرمەسلىك، رامزان تۇتماسلىق، ھەجگە بېرىشقا قادىر تۇرۇقلۇق بارماسلىق قاتارلىق گۇناھى كەبىرلەر ئايەت ۋە ھەدىسلەردە ئىسمى بىلەن تۇتۇپ بايان قىلىنغان.

ھەدىسلەردە يەنە گۇناھى كەبىرلەرنىڭ ئۆزئارا پەرقلىق بولىدىغانلىقى ئىسپاتلانغان. سەھىھ ھەدىستە مۇنداق كەلگەن: «گۇناھى كەبىرلەرنىڭ ئەڭ چوڭراقىدىن خەۋەر بېرەيمۇ؟» پەيغەمبەر ئەلەيھىسسالام بۇ ھەدىسنىڭ داۋامىدا اللەقا شېرىك كەلتۈرۈشتىن قالسىلا، ئاتا - ئانىنى قاخشىتىش ۋە يالغان گۇۋاھلىق بېرىشنى ئەڭ چوڭ گۇناھى كەبىر دەپ سانىغان<sup>①</sup>.

<sup>①</sup> ئىمام بۇخارى ۋە مۇسلىم رىۋايەت قىلغان.

يەنە بىر سەھىھ ھەدىستە مۇنداق كەلگەن: پەيغەمبەر سەللالاھۇ ئەلەيھى  
ۋەسەللەم:

- بىر كىشىنىڭ ئۆز ئاتا - ئانىسىغا لەنەت قىلىشى گۇناھى كەبىر  
جۈملىسىدىن، - دېگەندى، ساھابىلەر:

- كىشى قانداقمۇ ئۆز ئاتا - ئانىسىغا لەنەت قىلىدۇ؟! - دەپ سوراشتى.  
پەيغەمبەر ئەلەيھىسسالام:

- بىر كىشى يەنە بىر كىشىنىڭ دادىسىنى تىللايدۇ، تىللانغۇچى ئۇنىڭ  
ئانىسىنىمۇ، دادىسىنىمۇ تىللايدۇ، - دېدى.

يەنى، بىر ئادەمنىڭ باشقىلارنى تىللىشى ئۇلارنىڭ بىرگە ئىككىنى  
ياندۇرۇپ بېرىشىگە سەۋەب بولىدۇ، ئۇ خەقنىڭ دادىسىنى تىللىسا، خەق  
ئۇنىڭ دادىسىنىمۇ، ئانىسىنىمۇ تىللايدۇ. بۇ ھەدىس ئاتا - ئانىنىڭ  
تىللىنىشىغا سەۋەب بولۇشنى ھارام، گۇناھى كەبىر دەپلا توختىماستىن،  
بەلكى ئۇنى ئەڭ چوڭ گۇناھى كەبىرلەر جۈملىسىدىن دەپ ھېسابلىدى. ئەمدى  
ئاتا - ئانىسىنى ئۆز ئاغزى بىلەن تىللايدىغانلار، ئۆز قولى بىلەن ئۇرىدىغانلار،  
ئاتا - ئانىغا ئازار بېرىپ، جاپا سېلىپ، قاخشىتىپ، ئاتا - ئانىنىڭ ھاياتىنى  
تاقەت قىلغۇسىز ئازابلىق ھاياتقا ئايلاندۇرىدىغانلارنىڭ قىلمىشى قانداق  
ئېغىر جىنايەت بولۇپ كېتەر - ھە؟!

شەرىئەتتە ئىنسانىي ئاجىزلىقنىڭ تۈرتكىسى بىلەن قىلىپ سالىدىغان  
گۇناھلار بىلەن قېنىغا پاتماي قىلىدىغان گۇناھلار پەرقلىنىدۇرۇلگەن.  
مەسىلەن: زىنا قىلىش ئىنسانىي ئاجىزلىقنىڭ تۈرتكىسى بىلەن قىلىپ  
سالىدىغان گۇناھتۇر، جازانخورلۇق قېنىغا پاتماي قىلىدىغان گۇناھتۇر. شۇڭا،  
جازانخورلۇق ئاللاھنىڭ نەزىرىدە زىنا قىلىشتىن ئېغىرراق جىنايەت  
ھېسابلىنىدۇ. قۇرئان كەرىمدە ھېچقانداق بىر جىنايەت توغرىسىدا  
جازانخورلۇق ھەققىدە دېيىلگەندەك ئۇنداق ئېغىر سۆزلەر دېيىلگەن ئەمەس:  
﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ  
وَرَسُولِهِ﴾ (ئى ئىمان ئېيتقان كىشىلەر! (ھەقىقى) مۇئمىن بولساڭلار، ئاللاھ (نىڭ)  
ئەمرىگە مۇخالىپەتچىلىك) قىلىشتىن ساقلىنىڭلار، (كىشىلەرنىڭ  
زىممىسىدە) قىلىپ قالغان جازانىنى (يەنى ئۆسۈمىنى) ئالماڭلار. ئەگەر  
ئۇنداق قىلساڭلار، بىلىڭلاركى ئاللاھ ۋە ئۇنىڭ رەسۇلى سىلەرگە ئۇرۇش ئېلان

قىلىدۇ»<sup>①</sup>.

پەيغەمبەر ئەلەيھىسسالام جازانە يېگۈچىگە، يېگۈزگۈچىگە، يۈنۈكچىسىگە، گۇۋاھچىسىغا لەنەت قىلغان ۋە: «جازانە 70 خىلدىن ئارتۇق بولۇپ، ئۇنىڭ ئەڭ تۆۋىنىنىڭ گۇناھى ئۆز ئانىسى بىلەن زىنا قىلغانغا ئوخشاش» دېگەن<sup>②</sup>. پەيغەمبەر ئەلەيھىسسالام يەنە مۇنداق دېگەن: «بىر تەڭگە جازانىنى بېلىپ تۇرۇپ يېيىش 36 قېتىم زىنا قىلغاندىنمۇ ئېغىر گۇناھ»<sup>③</sup>.

### قەلبىي گۇناھى كەبىرلەر

گۇناھى كەبىرلەر ھەرىكەت بىلەن قىلىنىدىغان گۇناھلار بىلەنلا چەكلىنىپ قالمايدۇ. قەلبىي گۇناھى كەبىرلەرنىڭ گۇناھى ئەڭ ئېغىر. قەلب بىلەن قىلىنىدىغان ياخشى ئەمەللەرنىڭ ساۋابى جىسمانىي ئەمەللەرنىڭ ساۋابىدىن ئارتۇق بولغىنىدەك، قەلب بىلەن قىلىنىدىغان جىنايەتلەرنىڭ خەتىرى ۋە جازاسىمۇ جىسمانىي جىنايەتلەرنىڭ جازاسىدىن ۋە خەتىرىدىن ئېغىر ۋە چوڭ بولىدۇ.

### ئادەم ئاتىنىڭ گۇناھى ۋە ئىبلىسنىڭ گۇناھى

قۇرئان كەرىمدە ئادەم ئەلەيھىسسالام يارىتىلىپ جەننەتكە جايلاشتۇرۇلغاندىن كېيىن، تۇنجى بولۇپ يۈز بەرگەن ئىككى جىنايەت بايان قىلىنغان.

ئۇنىڭ بىرى: ئادەم ئاتا ۋە ھاۋا ئانىنىڭ يېيىش چەكلەنگەن دەرەختىن يەپ قويۇشى بولۇپ، بۇ ئالەم تۈۋەندىكى ئايەتتە ئېيتقاندا، ئۇنتۇش ۋە ئىرادىسىزلىكنىڭ تۈرتكىسىدە قىلىنغان جىسمانىي جىنايەت ئىدى: «وَلَقَدْ عَهِدْنَا إِلَىٰ آدَمَ مِن قَبْلِ فَسَيِّءِ وَّلَمْ نَجِدْ لَهُ عَزْمًا» «بىز ئىلگىرى ئادەمگە (دەرەخنىڭ مېۋىسىنى يېمەسلىكىنى) تەۋسىيە قىلدۇق، ئۇ (بۇ تەۋسىيەنى) يادىدىن چىقاردى، ئۇنىڭدا ھېچقانداق چىڭ ئىرادە كۆرمىدۇق»<sup>④</sup>.

<sup>①</sup> سۈرە بەقەرە، 278 - ۋە 279 - ئايەتلەر.

<sup>②</sup> تەبەرائىي، ھاكىم، ئىبنى ماجە رىۋايىتى

<sup>③</sup> ئىمام ئەھمەد ۋە تەبەرائى رىۋايەت قىلغان.

<sup>④</sup> سۈرە تاھا، 115 - ئايەت.

ئىبلىس مەلئۇن بۇ يادىدىن چىقىرىش ۋە ئىرادىسىزلىكتىن پايدىلىنىپ، ئادەمگە ۋە ئۇنىڭ جۈپتىگە چەكلەنگەن دەرەختتىن يېيىشنى چىرايلىق كۆرسىتىپ، يالغان قەسەملەر بىلەن ئۇ ئىككىسىنى ئالداپ، ئاخىرى ئۇلارنى گۇناھ پانقىقىغا پاتتوردى.

لېكىن، ھايال ئۆتمەي ئادەم ۋە ئۇنىڭ جۈپتىدە يوشۇرۇنغان ئىمان دەررۇ ئاشكارىلاندى - دە، ئۇلار ئۆزىنىڭ خاتالىقىنى تونۇپ، پەرۋەردىگارىغا تۆۋبە قىلدى، پەرۋەردىگار ئۇلارنىڭ تەۋبىسىنى قوبۇل قىلدى: ﴿وَعَصَى آدَمُ رَبَّهُ فَغَوَى ثُمَّ اجْتَبَاهُ رَبُّهُ فَتَابَ عَلَيْهِ وَهَدَى﴾ (ئادەم پەرۋەردىگارىنىڭ (ئەمرىگە) خىلاپلىق قىلدى، شۇنىڭ بىلەن ئۇ ئازدى. ئاندىن پەرۋەردىگارى ئۇنى تاللىدى، ئۇنىڭ تەۋبىسىنى قوبۇل قىلدى ۋە ئۇنى ھىدايەت قىلدى) ﴿۱﴾؛ ﴿قَالَا رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ (ئۇلار: «پەرۋەردىگارىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزگە مەغپىرەت قىلمىساڭ، بىز چوقۇم زىيان تارتقۇچىلاردىن بولىمىز» دېدى) ﴿۲﴾؛ ﴿فَتَلَقَى آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ﴾ (ئادەم پەرۋەردىگارىدىن بىر قانچە سۆز تەلىم ئالدى (يەنى گۇناھنىڭ كەچۈرۈلۈشى ئۈچۈن ئوقۇيدىغان دۇئا ئۇنىڭغا ئىلھام ئارقىلىق بىلدۈرۈلدى)، اللە ئۇنىڭ تەۋبىسىنى قوبۇل قىلدى. اللە ھەقىقەتەن تەۋبىنى بەك قوبۇل قىلغۇچىدۇر (بەندىلىرىگە) ناھايىتى مېھرىباندۇر) ﴿۳﴾.

يەنە بىرى، اللە ئۆز قولى بىلەن ياراتقان، ئۆز روھىنى كىرگۈزگەن ئادەم ئەلەيھىسسالامغا ھۆرمەت سەجدىسى قىلىشقا بۇيرىغان چاغدا، ئىبلىسنىڭ قىلغان چوڭچىلىق - تەكەببۇرلۇق جىنايىتىدۇر: ﴿فَسَجَدَ الْمَلَائِكَةُ كُلُّهُمْ أَجْمَعُونَ إِلَّا ابْلِيسَ أَبَى أَنْ يَكُونَ مَعَ السَّاجِدِينَ قَالَ يَا ابْلِيسُ مَا لَكَ أَلَّا تَكُونَ مَعَ السَّاجِدِينَ قَالَ لَمْ أَكُنْ لَأَسْجُدَ لِمِشْرٍ خَلَقْتَهُ مِنْ صَلْصَالٍ مِنْ حَمِيمٍ مَسْنُونٍ قَالَ فَاخْرُجْ مِنْهَا فَإِنَّكَ رَجِيمٌ وَإِنَّ عَلَيْكَ اللَّعْنَةَ إِلَى يَوْمِ الدِّينِ﴾ (پەرىشتىلەرنىڭ بىرىمۇ ئايرىلىپ قالماي ھەممىسى (ئادەم ئەلەيھىسسالامغا) سەجدە قىلدى. پەقەت ئىبلىسلا سەجدە قىلىشتىن باش تارتتى. اللە: «ئى ئىبلىس! سەن نېمىشقا سەجدە قىلمايسەن؟» دېدى. ئىبلىس: «قارا لايدىن ياساپ شەكىلگە كىرگۈزۈپ (چەكسە جىرىڭلايدىغان) قۇرۇق لايدىن يارىتىلغان ئىنسان مېنىڭ سەجدە قىلىشىمغا لايىق ئەمەس» دېدى. اللە ئېيتتى: «سەن جەننەتتىن يوقال، ھەقىقەتەن قوغلاندى بولدۇڭ. ساڭا

① سۈرە تاھا، 121 - ۋە 122 - ئايەتلەر.

② سۈرە ئەئرا، 23 - ئايەت.

③ سۈرە بەقەرە، 37 - ئايەت.

قيامت كۈنىگىچە ھەقىقەتەن لەنەت بولسۇن»<sup>①</sup>. «وَذُقْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى وَاسْتَكْبَرَ وَكَانَ مِنَ الْكَافِرِينَ» «ئۆز ۋاقتىدا پەرىشتىلەرگە: «ئادەمگە سەجدە قىلىڭلار» دېدۇق. ئىبلىستىن باشقا ھەممىسى سەجدە قىلدى، ئىبلىس (سەجدە قىلىشتىن) باش تارتتى، تەكەببۇرلۇق قىلدى، ئۆز كاپىرلاردىن بولۇپ كەتتى»<sup>②</sup>.

ئىبلىس كۆرەڭلىك قىلىپ، پەرۋەردىگارىغا يۈزى قېلىنلىق بىلەن مۇنداق دېدى: «أَنَا خَيْرٌ مِنْهُ خَلَقْتَنِي مِنْ نَارٍ وَخَلَقْتَهُ مِنْ طِينٍ» «مەن ئۇنىڭدىن ئارتۇق، مېنى ئوتتىن، ئۇنى لايدىن ياراتتىڭ»<sup>③</sup>.

بۇ ئىككى خىل جىنايەتنىڭ ئوتتۇرىسىدىكى پەرق شۇ ئىدىكى، ئادەم ئەلەيھىسسالامنىڭ گۇناھى جىسمانى گۇناھ ئىدى، ئادەم ئەلەيھىسسالام ئۇنىڭدىن ناھايىتى تېزلا تۆۋبە قىلىۋالالدى. ئەمما ئىبلىسنىڭ گۇناھى كۆرگىلى بولمايدىغان قەلبىي گۇناھ ئىدى، قەلبىي گۇناھ بەك خەتەرلىك بولغاچقا، ئۇنى يامان ئاقىۋەتكە قويدى. اللەنىڭ دەرگاھىغا سېغىنىپ بۇنداق گۇناھلاردىن پاناھ تەلەپ قىلىمىز.

گۇناھى كەبىرلەر – ھالاك قىلغۇچى گۇناھلاردىن ئاگاھلاندىرۇلغاندا، قەلبىي گۇناھلاردىن ئالاھىدە، قايتا-قايتا، قاتتىق ئاگاھلاندىرۇلغان. بۇنىڭ ھەيران قالغۇچىلىكى يوق. چۈنكى، كۆپىنچە ئەھۋالدا كۆرگىلى بولمايدىغان قەلبىي گۇناھى كەبىرلەر كۆرگىلى بولىدىغان جىسمانىي گۇناھى كەبىرلەرنىڭ ئاساسىي سەۋەبچىسى بولۇپ قالىدۇ.

### تەكەببۇرلۇق جىنايىتى

ئادەم بىلەن ئىبلىسنىڭ قىسسسىدە تەكەببۇرلۇقنىڭ ئىبلىسنى اللەنىڭ ئەمرىنى رەت قىلىشقا ئۇنىڭدىكى نەپسنى كۆردۈك: «قَالَ لِمَ أَكُنُ لَأَسْجُدَ لِمِشْرٍ خَلَقْتَهُ مِنْ صَلْصَالٍ مِّنْ حَمَإٍ مَسْنُونٍ» «ئىبلىس: «قارا لايدىن ياساپ شەكىلگە كىرگۈزۈپ (چەكسە جىرىڭلايدىغان) قۇرۇق لايدىن يارىتىلغان ئىنسان مېنىڭ سەجدە قىلىشىمغا لايىق ئەمەس» دېدى»<sup>④</sup>: «قَالَ أَنَا خَيْرٌ مِنْهُ»

① سۈرە ھىجر، 30 - دىن 35 - ئايەتكىچە.

② سۈرە بەقەرە، 34 - ئايەت.

③ سۈرە ئەئرا، 12 - ئايەت.

④ سۈرە ھىجر، 33 - ئايەت.

﴿ئىبللىس: «مەن ئۇنىڭدىن ئارتۇق» دېدى﴾<sup>①</sup>.

شۇڭا، ئۆزىنى چوڭ تۇتۇپ باشقىلارنى كۆزگە ئىلماسلىقتىن قاتتىق ئاگاھلاندۇرۇلدى، ھەتتا پەيغەمبەر ئەلەيھىسسالام مۇنداق دېدى: «قەلبىدە زەررىچە كىبرى بار ئادەم جەننەتكە كىرمەيدۇ»<sup>②</sup>؛ «غالىپلىق ئاللاھقا خاستۇر، چوڭلۇق ئاللاھنىڭ خۇسۇسىيىتىدۇر، كىمكى ئاللاھتىن چوڭلۇق تالىشىدىكەن، ئاللاھ ئۇنى ئازابلايدۇ»<sup>③</sup>؛ «بىر ئادەمنىڭ مۇسۇلمان قېرىندىشىنى كۆزگە ئىلماسلىقى يېتەرلىك جىنايەتتۇر»<sup>④</sup>؛ «تەكەببۇرلۇق قىلىش ئۈچۈن كىيىم كىيگەن كىشىگە ئاللاھ قىيامەت كۈنى رەھمەت نەزىرى بىلەن قارىمايدۇ»<sup>⑤</sup>.

قۇرئان كەرىمنىڭ نۇرغۇن ئايەتلىرىدە تەكەببۇرلۇق سۆكۈلدى، تەكەببۇرلار قامچىلاندى، تەكەببۇرلۇقنىڭ نۇرغۇن كىشىلەرنى پەيغەمبەرلەرگە ئىمان كەلتۈرۈشتىن توسۇپ، ئاخىرى ئۇلارنى جەھەننەمگە يولغا سالغانلىقى بايان قىلىندى:

﴿وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا﴾ «ئۇلار ئۇ ئايەتلەرنى ئىچىدە ئېتىراپ قىلدى، لېكىن ئۇلار ئۇنى زۇلۇم ۋە تەكەببۇرلۇق قىلىش يۈزىسىدىن ئىنكار قىلدى»<sup>⑥</sup>؛ ﴿فَادْخُلُوا أَبْوَابَ جَهَنَّمَ خَالِدِينَ فِيهَا فَلَيْسَ مَثْوًى الْمُتَكَبِّرِينَ﴾ «سىلەر (ئىچىدە) مەڭگۈ قالدىغان جەھەننەمنىڭ دەرۋازىلىرىدىن كىرىڭلار، چوڭچىلىق قىلغۇچىلارنىڭ بارىدىغان جايى نېمىدىگەن يامان!»<sup>⑦</sup>؛ ﴿إِنَّهُ لَا يُحِبُّ الْمُسْتَكْبِرِينَ﴾ «ئاللاھ تەكەببۇرلۇق قىلغۇچىلارنى ھەقىقەتەن دوست تۇتمايدۇ»<sup>⑧</sup>؛ ﴿كَذَلِكَ يَطْبَعُ اللَّهُ عَلَى كُلِّ قَلْبٍ مُتَكَبِّرٍ جَبَّارٍ﴾ «تەكەببۇرلۇق قىلغان، (بەندىلەرگە) زومىگەرلىك قىلغان ھەرقانداق ئادەمنىڭ دىلىنى ئاللاھ مۇشۇنداق پېچەتلىۋېتىدۇ»<sup>⑨</sup>؛ ﴿سَاءَ صَرَفُ عَن آيَاتِي الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ﴾ «يەر يۈزىدە ناھەق تەكەببۇرلۇق قىلىدىغانلارغا مېنىڭ ئايەتلىرىمنى پەھىم قىلغۇزمايمەن»<sup>⑩</sup>.

① سۈرە ساد، 76 - ئايەت.

② ئىمام مۇسلىم رىۋايەت قىلغان.

③ ئىمام مۇسلىم رىۋايەت قىلغان.

④ يۇقىرىقى مەنبە.

⑤ ئىمام بۇخارى ۋە مۇسلىم رىۋايەت قىلغان.

⑥ سۈرە نەمل، 14 - ئايەت.

⑦ سۈرە نەھل، 29 - ئايەت.

⑧ سۈرە نەھل، 23 - ئايەت.

⑨ سۈرە غافىر، 35 - ئايەت.

⑩ سۈرە ئەئراف، 146 - ئايەت.



## ھەسەت ۋە ئۆچمەنلىك

قۇرئاندا بىزگە ئادەم ئەلەيھىسسالامنىڭ ئىككى ئوغلىنىڭ ۋە قەلىكى بايان قىلىندى، بۇ ۋەقەلىكتە ھەسەتخورلۇق بىر قېرىنداشنىڭ يەنە بىر قېرىنداشنى قەتلى قىلىشىغا سەۋەب بولىدۇ:

﴿وَاتْلُ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقُبِّلَ مِنْ أَحَدِهِمَا وَلَمْ يُتَقَبَّلْ مِنَ الْآخَرِ قَالَ لَأَقْتُلَنَّكَ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ لَئِن بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسِطٍ يَدِيَ إِلَيْكَ لَأَقْتُلَنَّكَ إِنِّي أَخَافُ اللَّهَ رَبَّ الْعَالَمِينَ إِنِّي أُرِيدُ أَنْ تَبُوءَ بِإِثْمِي وَإِثْمِكَ فَتَكُونَ مِنْ أَصْحَابِ النَّارِ وَذَلِكَ جَزَاءُ الظَّالِمِينَ فَطَوَعَتْ لَهُ نَفْسُهُ قَتْلَ أَخِيهِ فَقَتَلَهُ فَأَصْبَحَ مِنَ الْخَاسِرِينَ فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُؤَارِي سَوْءَةَ أَخِيهِ قَالَ يَا وَيْلَتَا أَعَجَزْتُ أَنْ أَكُونَ مِثْلَ هَذَا الْغُرَابِ فَأُوَارِي سَوْءَةَ أَخِي فَأَصْبَحَ مِنَ النَّادِمِينَ﴾ (ئى مۇھەممەد!) ئۇلارغا (يەنى ئەھلى كىتابقا ۋە قەۋمىڭگە) ئادەمنىڭ ئىككى ئوغلى (يەنى ھابىل بىلەن قابىل) نىڭ ھېكايىسىنى راستلىق بىلەن ئوقۇپ بەرگىن، ئۆز ۋاقتىدا ئۇلار (يەنى ھابىل بىلەن قابىل) ئىككىيلەن قۇربانلىق قىلغان ئىدى، بىرسى (يەنى ھابىل) نىڭ قوبۇل بولدى، يەنە بىرسى (يەنى قابىل) نىڭ قوبۇل بولمىدى. (قابىل ھابىلغا) «مەن سېنى چوقۇم ئۆلتۈرمەن» دېدى، ھابىل نېمىشقا دېۋىدى، قابىل: «اللھ سېنىڭ قۇربانلىقىڭنى قوبۇل قىلىپ، مېنىڭكىنى قوبۇل قىلمىدى» دېدى. ھابىل ئېيتتى: «اللھ پەقەت تەقۋادارلارنىڭ (قۇربانلىقىنى) قوبۇل قىلىدۇ. ئەگەر سەن مېنى ئۆلتۈرۈشكە قولۇڭنى سوزىدىغان بولساڭ، مەن سېنى ئۆلتۈرۈشكە قولۇمنى سوزمايمەن، مەن ھەقىقەتەن ئالەملەرنىڭ پەرۋەردىگارى اللھتىن قورقىمەن. «مەن ھەقىقەتەن سەن بىلەن بولغان گۇناھنى (يەنى مېنى ئۆلتۈرگەنلىك گۇناھىڭنى) ۋە سېنىڭ (ئىلگىرىكى) گۇناھىڭنى (يەنى ئاتاڭ ئادەمنىڭ ئەمرىگە ئاسىيلىق قىلغانلىقىنى) گۇناھىڭنى ئۈستۈڭگە ئېلىپ ئەھلى دوزاخلاردىن بولۇشىڭنى تىلەيمەن، كىشىلەرگە زۇلۇم قىلغۇچىلارنىڭ جازاسى شۇدۇر». ئۇ (يەنى قابىل) نىڭ نەپسى ئۇنىڭغا قېرىندىشىنى (يەنى ھابىلنى) ئۆلتۈرۈشنى چىرايلىق كۆرسەتتى، شۇنىڭ بىلەن، ئۇنى ئۆلتۈرۈپ (دۇنيا ۋە ئاخىرەتتە) زىيان تارتقۇچىلاردىن بولدى. اللھ ئۇنىڭغا قېرىندىشىنىڭ جەستىنى قانداق كۆمۈشنى كۆرسىتىش ئۈچۈن بىر قاغا ئەۋەتتى. ئۇ تۆمۈشۈكى ۋە ئىككى پۇتى بىلەن يەرنى كولىدى. ئۇ (بۇنى كۆرۈپ): «ۋاي مەن قېرىندىشىمنىڭ جەستىنى كۆمۈشتە مۇشۇ قاغىچىلىك بولۇشتىن ئاجىز

كەلدىممۇ؟» دېدى. شۇنىڭ بىلەن، ئۇ نادامەت قىلغۇچىلاردىن بولدى<sup>①</sup>.  
 قۇرئان كەرىم ھەسەتخورنىڭ يامانلىقىدىن پاناھ تەلەپ قىلىشقا بۇيرىدى:  
 ﴿وَمِن شَرِّ حَاسِدٍ إِذَا حَسَدَ﴾ ھەسەتخورنىڭ ھەسەت قىلغان چاغدىكى شەررىدىن  
 سۈبھىنىڭ پەرۋەردىگارى (اللە) غا سېغىنىپ پاناھ تەلەيمەن» دېگەن<sup>②</sup>.  
 ھەسەتخورلۇق يەھۇدىيلار (جوھوتلار) نىڭ خۇسۇسىيەتتۇر: ﴿أَمْ يَحْسُدُونَ  
 النَّاسَ عَلَى مَا آتَاهُمُ اللَّهُ مِنْ فَضْلِهِ﴾ (ياكى ئۇلار اللە ئۆز پەزلىدىن كىشىلەرگە بەرگەن  
 نەرسىگە (يەنى مۇھەممەد ئەلەيھىسسالامغا بېرىلگەن پەيغەمبەرلىككە)  
 ھەسەت قىلىشامدۇ؟<sup>③</sup>).

ھەسەتخورلۇق ئىماندىن توسىدۇ، ئىسلامغا سۇيىقەست قىلغۇزىدۇ: ﴿وَدَّ كَثِيرٌ  
 مِّنْ أَهْلِ الْكِتَابِ لَوْ يَرُدُّوكُمْ مِّنْ بَعْدِ إِيمَانِكُمْ كُفَّارًا حَسَدًا مِّنْ عِنْدِ أَنفُسِهِمْ مَّن بَعْدِ مَا تَبَيَّنَ لَهُمُ الْحَقُّ﴾  
 ئەھلى كىتاب ئىچىدىكى نۇرغۇن كىشىلەر ئۆزلىرىگە ھەقىقەت (يەنى  
 دىنىڭلارنىڭ ھەقىقىي) ئاشكارا بولغاندىن كېيىن، ھەسەت قىلىش  
 يۈزىسىدىن سىلەرنى ئىمانىڭلاردىن قايتۇرۇپ كاپىر قىلىشنى ئارزۇ  
 قىلىدۇ<sup>④</sup>.

پەيغەمبەر ئەلەيھىسسالام ھەسەتخورلۇق ۋە ئۆچمەنلىكنىڭ بۇرۇنقى  
 مىللەتلەردىن قېلىپ قالغان، دىنغا ناھايىتى يامان تەسىر كۆرسەتكۈچى  
 كېسەل ئىكەنلىكىنى ئېيتقان ۋە: «بۇرۇنقى ئۈمەتلەرنىڭ ئۆچمەنلىك ۋە  
 ھەسەتخورلۇق كېسىلى سىلەرگە يۇقتى، ئۆچمەنلىك چاچنى ئەمەس، بەلكى  
 دىننى چۈشۈرۈپ تاشلايدىغان ساتىراچتۇر»<sup>⑤</sup>؛ «بىر بەندىنىڭ قورسىقىدا ئىمان  
 بىلەن ھەسەتخورلۇق جەم بولمايدۇ»<sup>⑥</sup>؛ «كىشىلەر ئۆزئارا ھەسەت  
 قىلىشمىسىلا، ياخشىلىقتىن ئايرىلىپ قالمايدۇ»<sup>⑦</sup> دېگەن.

### قاتتىق بېخىللىق

قەلبىي گۇناھى كەبىرلەر ئىچىدە ھالاك قىلغۇچى ئۈچ گۇناھ بار.

① سۈرە مائىدە، 27 - دىن 31 - ئايەتكىچە.

② سۈرە فەلەق، 5 - ئايەت.

③ سۈرە نىسا، 54 - ئايەت.

④ سۈرە بەقەرە، 105 - ئايەت.

⑤ بەرزاز، ھەيسەمى ۋە تىرمىزى رىۋايەت قىلغان.

⑥ نەسائى، ئىبنى ھەببان ۋە ھاكىم رىۋايەت قىلغان.

⑦ تەبەرانى ۋە ھەيسەمى رىۋايەت قىلغان.

تۆۋەندىكى ھەدىس شەرىپ بۇ ئۈچ گۇناھدىن ئاگاھلاندۇرغان: «ھالاك قىلغۇچى ئۈچ گۇناھ باردۇر، ئۇ بولسىمۇ قاتتىق بېخىللىق، نەپسى خاھىشقا ئەگىشىش، ئۆزىنى چوڭ چاغلانغان ئىبارەت»<sup>①</sup>.

بېخىللىق نۇرغۇن ھەدىسلەردە سۆكۈلگەن: «بىر بەندىنىڭ قەلبىدە بېخىللىق بىلەن ئىمان زادىلا جەم بولمايدۇ»<sup>②</sup>: «ئىنساندىكى ئەڭ يامان خۇسۇسىيەت قاتتىق بېخىللىق ۋە زىيادە قورقۇنچاقلىقتۇر»<sup>③</sup>: «زۇلۇم قىلىشتىن ساقلىنىڭلار، زۇلۇم قىيامەت كۈنى زۇلۇم قىلغۇچىغا زۇلمەتتۇر؛ بېخىللىقتىن ساقلىنىڭلار، بېخىللىق سىلەردىن بۇرۇن ئۆتكەنلەرنى ھالاك قىلغان، بېخىللىق ئۇلارنى قان تۆكۈشكە، ھارامنى ھالال ساناشقا مەجبۇر قىلغان»<sup>④</sup>: «بېخىللىقتىن ساقلىنىڭلار، سىلەردىن بۇرۇن ئۆتكەنلەر بېخىللىق سەۋەبىدىن ھالاك بولغان، ئۇلار بېخىللىقنىڭ كەينىگە كىرىپ ئۇرۇق - تۇغقانچىلىقنى ئۈزگەن، خەيرى - ئېھسان قىلمىغان، پاسىقلىق قىلغان»<sup>⑤</sup>.

ئالىملار مۇنداق دېگەن: بۇ ھەدىسلەردە دېيىلگەن «الشح» (قاتتىق بېخىللىق) ئۆز ئىگىسىنى ئىقتىسادىي، ماددىي ۋە مەنىۋىي خەيرى - ئېھسانلارنىڭ ھەممىسىدىن توسىدىغان، مالنىڭ ھەققىنى بېرى، خەيرى - ئېھسان قىلاي دەپ ئويلىغاندا، ئۇنى كەمبەغەل بولۇپ قېلىشتىن قاتتىق قورقۇتۇپ، قولىدىن بىر نەرسە چىقارغۇزمايدىغان پىخسىق تەبىئەتنى كۆرسىتىدۇ. بۇنداق پىخسىقلىق ئالەمنى تونۇش بىلەن زادىلا چىقىشالمايدۇ. چۈنكى، خەيرى - ئېھساندىن توسۇۋاتقان نەرسە كەمبەغەللىكتىن قورقۇشتۇر. كەمبەغەللىكتىن قورقۇش ئالەمنى تونۇمىغانلىق ۋە ئالەمنىڭ ۋەدىسى ۋە كاپالىتىگە ئىشەنمىگەنلىكتۇر. دېمەك، بېخىللىق بىلەن ئالەمنى تونۇش زادىلا چىقىشالمايدىغان بولغاچقا، ھەدىستە بىر ئادەمنىڭ قەلبىدە ئۇ ئىككىسىنىڭ جەم بولمايدىغانلىقى قەيىت قىلىنغان.

① تەبىئىي رىۋايەت قىلغان.

② ئىمام بۇخارى، ئەھمەد ۋە نەسائى رىۋايەت قىلغان.

③ ئىمام ئەھمەد ۋە بەيھەقى رىۋايەت قىلغان.

④ ئىمام مۇسلىم رىۋايەت قىلغان.

⑤ ئىمام ئەبۇ داۋۇد ۋە ھاكىم رىۋايەت قىلغان.

## نەپسى خاھىشقا ئەگىشىش

يۇقىرىقى ھەدىستە نەپسى خاھىشقا ئەگىشىشنىڭ ھالاك قىلغۇچى گۇناھلارنىڭ جۈملىسىدىن ئىكەنلىكى سۆزلەندى، قۇرئاندىمۇ كۆپ ئورۇندا بۇ گۇناھتىن ئاگاھلاندىرىلغان:

﴿وَلَا تَتَّبِعِ الْهَوَى فَيُضِلَّكَ عَنْ سَبِيلِ اللَّهِ﴾ (نەپسى خاھىشقا ئەگەشمىگەنلىكى، ئۇ سېنى ئاللاھنىڭ يولىدىن ئازدۇرىدۇ)؛ ﴿وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا﴾ (بىز دىلىنى زىكرىمىزدىن غەپلەتتە قالدۇرغان، نەپسى خاھىشقا ئەگەشكەن، ئىشى ھەددىدىن ئاشقان ئادەمنىڭ (سۆزى)گە ئەگەشمىگەن)؛ ﴿وَمَنْ أَضَلُّ مِمَّنِ اتَّبَعَ هَوَاهُ بِغَيْرِ هُدًى مِّنَ اللَّهِ﴾ (ئاللاھ ۋەھى قىلغان توغرا يولنى قويۇپ نەپسى خاھىشقا ئەگەشكەن كىشىدىنمۇ ئازغۇنراق ئادەم بارمۇ؟)؛ ﴿أُولَئِكَ الَّذِينَ طَبَعَ اللَّهُ عَلَى قُلُوبِهِمْ وَاتَّبَعُوا أَهْوَاءَهُمْ﴾ (ئەنە شۇلار ئاللاھ دىللىرىنى پىچەتلىۋەتكەنلەردۇر، نەپسى خاھىشلىرىغا ئەگەشكەنلەردۇر)؛

قۇرئاندا يەنە نەپسى خاھىشقا ئەگىشىشنىڭ كىشىنى قارىغۇ، پاك قىلىپ قويىدىغانلىقى، بىلىملىكىنىمۇ ئازدۇرىدىغانلىقى، كۆڭۈل كۆزىنى كور قىلىپ كۆرمەيدىغان، ئاڭلىمايدىغان، ئاڭقىرمايدىغان قىلىۋېتىدىغانلىقى بايان قىلىنغان:

﴿أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَى عِلْمٍ وَخَتَمَ عَلَى سَمْعِهِ وَقَلْبِهِ وَجَعَلَ عَلَى بَصَرِهِ غِشَاوَةً فَمَنْ يَهْدِيهِ مِن بَعْدِ اللَّهِ﴾ (ئى مۇھەممەد!) ماڭا نەپسى خاھىشىنى ئىلاھ قىلىۋالغان، ئاللاھ ئازدۇرغان، (ھەقىقىي) بىلىپ تۇرغان، ئاللاھ قۇلىقىنى ۋە قەلبىنى پىچەتلىۋەتكەن ۋە كۆزىنى پەردىلىگەن ئادەمنى ئېيتىپ بەرگەن، ئاللاھ ئازدۇرغاندىن كېيىن، ئۇنى كىم ھىدايەت قىلالايدۇ؟)؛

شۇنىڭ ئۈچۈن، ئىبنى ئابباس مۇنداق دېگەن: يەر يۈزىدىكى مەبۇدىنىڭ ئەڭ يامىنى نەپسى خاھىشتۇر.

قۇرئاندا يەنە جەننەتكە كىرىشنىڭ ئالدىنقى شەرتلىرى قاتارىدا نەپسى خاھىشقا ئەگەشمەسلىك شەرت قىلىنغان: ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ

① سۇرە ساد، 26 - ئايەت.

② سۇرە كەھفى، 28 - ئايەت.

③ سۇرە قەسەس، 50 - ئايەت.

④ سۇرە مۇھەممەد، 16 - ئايەت.

⑤ سۇرە جاسىيە، 23 - ئايەت.

الْهَوَىٰ فِإِنَّ الْجَنَّةَ هِيَ الْمَأْوَىٰ ﴿١﴾» پەرۋەردىگار بىخانىنىڭ ئالدىدا (سوراققا تارتىلىشتىن) قورقىدىغان، ئۆزىنى نەپسى خاھىشىغا بېرىلىشتىن چەكلىگەن ئىبادەتكە كەلسەك، ھەقىقەتەن ئۇنىڭ جايى جەننەت بولىدۇ»<sup>①</sup>.

## ئۆزىنى چوڭ چاغلاش

يۇقىرىقى ھەدىستە سۆزلەنگەن ھالدا قىلغۇچى ئۈچ گۇناھنىڭ ئۈچىنچىسى ئۆزىنى چوڭ چاغلاشتۇر. ئۆزىنى چوڭ چاغلىغان ئادەم ئۆزىنىڭ چوڭ — چوڭ ئەيىبلەرنىمۇ كۆرەلمەيدۇ، ئۆزىنىڭ ئارتۇقچىلىقى ۋە ياخشىلىقىغا مىكروسكوپ بىلەن قاراپ ئۇنى ناھايىتى چوڭ، يوغان كۆرىدۇ. قۇرئاندا مۇسۇلمانلارنىڭ ھۈنەين غازىتىدا ئۆزىنى مەن چاغلاپ مەغلۇپ بولغانلىقى، كېيىن بۇ خاتالىقنى تونۇپ، اللەقا تۆۋبە قىلغانلىقى بايان قىلىنغان:

﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّذَبِّبِينَ ثُمَّ أَنْزَلَ اللَّهُ سَكِينَتَهُ عَلَىٰ رَسُولِهِ وَعَلَى الْمُؤْمِنِينَ وَأَنْزَلَ حُنُودًا لَّمْ تَرَوْهَا﴾ (اللە سىلەرگە نۇرغۇن جەڭ مەيدانلىرىدا ۋە ھۈنەين كۈنىدە (يەنى جېڭىدە) ھەقىقەتەن ياردەم بەردى. ئەينى ۋاقىتتا سانىڭلارنىڭ كۆپلۈكىدىن كۆرەڭلەپ كەتتىڭلار (يەنى بۈگۈن بىزنىڭ سانىمىز كۆپ، مەغلۇپ بولمايمىز دېدىڭلار)، بۇ چاغدا سىلەرنىڭ سانىڭلارنىڭ كۆپلۈكى سىلەرگە قىلچە ئەسقاتمىدى. (قاتتىق قورققىنىڭلاردىن) كەڭ زېمىن سىلەرگە تار تۈپۈلدى. ئاندىن (مەغلۇپ بولۇپ، رەسۇلۇللاھنى ئازغىنا مۇئەمىنلەر بىلەن تاشلاپ) ئارقاڭلارغا قاچتىڭلار. ئاندىن اللە پەيغەمبىرىگە ۋە مۇئەمىنلەرگە (مەرھەمەت قىلىپ) خاتىرجەملىك بېغىشلىدى، سىلەرگە قوشۇنلارنى (يەنى سىلەرگە ياردەمگە پەرىشتىلەرنى) چۈشۈردى، ئۇلارنى سىلەر كۆرمىدىڭلار (شۇنىڭ بىلەن سىلەر غەلبە قىلدىڭلار)»<sup>②</sup>.

ئەلى رەزىيەللاھۇ ئەنھۇ مۇنداق دېگەن: يامانلىق قىلىپ قويۇپ خاپا يۈرۈش اللەنىڭ نەزىرىدە ياخشىلىق قىلىپ كۆرەڭلەپ يۈرگەندىن ياخشىراق. ئىبنى ئەنا ئۆزىنىڭ ھېكمەتلىك سۆزلىرىدە بۇ مەزمۇنى مۇنداق ئىپادىلىگەن: اللە ساڭا تائەت - ئىبادەت دەرۋازىسىنى ئېچىپ بەرسىمۇ، تائەت -

<sup>①</sup> سۈرە نازىئات، 40- ۋە 41 - ئايەتلەر.

<sup>②</sup> سۈرە تەۋبە، 25 - ۋە 26 - ئايەتلەر.

ئىبادىتىڭنى قوبۇل قىلماسلىقى مۇمكىن؛ الله ساڭا ئاسىيلىقنى تەقدىر قىلىسىمۇ، ئاسىيلىقنىڭ سەۋەبىدىن اللهقا يېتىپ قېلىشىڭ مۇمكىن: كۆڭۈلنى شەكەستلىگەن گۇناھ - مەئسىيەت كۆرەڭلىك ۋە مەنەنلىك پەيدا قىلغان تائەت - ئىبادەتتىن ياخشىدۇر.

## رباخورلۇق

رباخورلۇقمۇ قەلبىي گۇناھى كەبىرلەر جۈملىسىدىندۇر. ئۇ ئەمەلنى يوق قىلىۋېتىدۇ، كىشىلەرگە تولىمۇ ئۆز - چىرايلىق كۆرۈنگەن ئەمەل رىياخورلۇق سەۋەبىدىن اللهنىڭ نەزىرىدە قوبۇل بولمايدۇ. الله تائالا مۇناپىقلار ھەققىدە مۇنداق دېگەن:

﴿وَإِذَا قَامُوا إِلَى الصَّلَاةِ قَامُوا كُفَالَى يُرَأَوْنَ النَّاسَ وَلَا يُذَكَّرُونَ اللَّهُ إِلَّا قَلِيلًا﴾ ﴿ئۇلار (نامازنى) كىشىلەرگە كۆرسىتىش ئۈچۈن ئوقۇيدۇ (يەنى رىياكالىق قىلىدۇ)، اللهنى پەقەت ئازغىنا ياد ئېتىدۇ﴾<sup>①</sup>: ﴿فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَأَوْنَ وَيَمْنَعُونَ الْمَاعُونَ﴾ ﴿شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ، نامازنى رىيا بىلەن ئوقۇيدۇ. ئۇلار قولغا بەرمەيدۇ﴾<sup>②</sup>.

رباخورنىڭ خەيرى - ئېھسانى قۇرئاندا مۇنداق تەسۋىرلەنگەن: ﴿فَمَثَلُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابٌ فَتَرَكَهُ صَلْدًا لَا يَقْدِرُونَ عَلَى شَيْءٍ مِّمَّا كَسَبُوا﴾ ﴿بۇنداق (پۇل - مېلىنى باشقىلارغا كۆرسىتىش ئۈچۈن سەرپ قىلىدىغان) ئادەم خۇددى ئۈستىگە توپا - چاڭ قونۇپ قالغان، قاتتىق يامغۇردىن كېيىن (يۈيۈلۈپ) بۇرۇنقىدەك بولۇپ قالغان سىلىق تاشقا ئوخشايدۇ. ئۇلار قىلغان ئەمەللىرى ئۈچۈن (ئاخىرەتتە) ھېچقانداق ساۋابقا ئىگە بولالمايدۇ﴾.

نۇرغۇن ھەدىسلەردە رىياخورلۇقنىڭ بىر تۈرلۈك شېرىك ئىكەنلىكى بايان قىلىنغان. رىياخور ئەمەلنى الله رازىلىقى ئۈچۈن قىلمايدۇ، بەلكى مەخلۇقنىڭ رازىلىقىنى، ماختىشىنى، مەمنۇن بولۇشىنى كۆزلەپ قىلىدۇ. شۇڭا، الله تائالا ھەدىسى قۇددۇستا مۇنداق دەيدۇ: «شېرىكتىن ئەڭ بەھاجەت كىشى مەندۇرمەن، كىمكى بىر ئەمەلنى قىلىپ، ئۇنىڭدا ماڭا باشقىلارنى شېرىك قىلسا، ئۇنىڭ ئەمەلىنى شېرىكىگە تاشلاپ بېرىمەن»<sup>③</sup>.

<sup>①</sup> سۇرە نىسا، 142 - ئايەت.

<sup>②</sup> سۇرە مائۇن، 4 - دىن 7 - ئايەتكىچە.

<sup>③</sup> ئىمام مۇسلىم رىۋايەت قىلغان.

بۇ ھەدىسىنىڭ يەنە بىر ۋارىيانتىدا: «ئۇنىڭ ئەمىلى شېرىك كەلتۈرگەن كىشىسىگە بولىدۇ، مەن ئۇنىڭ ئەمىلىدىن بىزار» دېيىلگەن<sup>①</sup>.  
 ئىمام مۇسلىم ئەبۇ ھۇرەيرە رەزىيەللاھۇ ئەنھۇدىن رىۋايەت قىلغان بىر مەشھۇر ھەدىستە رىياخورلۇق بىلەن جىھاد قىلىپ شېھىد بولغان مۇجاھىدىنىڭ، رىياخورلۇق بىلەن ئىلىم ئۆگەنگەن ۋە ئۆگەتكەن ئالىمنىڭ، رىياخورلۇق بىلەن خەيرى - ئېھسان قىلغان باينىڭ قىيامەت كۈنى نىيەتلەرنى ۋە سىرلارنى بىلىپ تۇرغۇچى ئالەمنىڭ ئالدىدا، جىھاد قىلىپ شېھىت بولغانمەن، ئىلىم ئۆگىتىپ ئالىم بولغانمەن، خەيرى - ئېھسان قىلىپ سېخى بولغانمەن دېگەن گەپلىرى يالغانغا چىقىپ، پۈتۈن مەخلۇقات ئالدىدا رەسۋا بولۇپ، يۈزچە سۆرۈلۈپ جەھەننەمگە تاشلىنىدىغانلىقى بايان قىلىنغان.

بىر ئادەمنىڭ ئۆزىگە ئوخشاش يەنە بىر ئادەمگە ساختىلىق قىلىشى ئەڭ زەىل قىلمىش ۋە ئەڭ قەبىھ جىنايەتتۇر. مەخلۇق خالىققا (ئۆزىنىڭ ياراتقۇچىسىغا) ساختىلىق ئىشلەتسە، ساختىلىقنىڭ جىنايىتى تېخىمۇ يامانلىشىدۇ، تېخىمۇ قەبىھلىشىدۇ. رىياخور ئەنە شۇنداق قەبىھ جىنايەتنى قىلغۇچىدۇر. ئۇ ئادەملەرنى رازى قىلىش نىيىتى بىلەن بىر ئىشنى قىلىدۇ - يۇ، باشقىلارغا ئالەمنى رازى قىلىش ئۈچۈن بىر ئىش قىلىۋاتقانداك ساختا تۇيغۇ بېرىدۇ. شۇڭا، پاك ئالەمنىڭ ئۇنى سىرلار ئاشكارا بولىدىغان كۈنى رەسۋا قىلىپ، دوزاخقا دۈم تاشلىشى ھەيران قالارلىق ئەمەس. پەقەت ئالەمنىڭ ياردىمى بولغاندىلا بۇنداق گۇناھلاردىن ساقلانغىلى بولىدۇ.

### دۇنياپەرەسلىك

دۇنياپەرەسلىك قىلىش، دۇنيانى ئاخىرەتتىن ئەۋزەل كۆرۈش قەلبىي گۇناھى كەبىرلەر جۈملىسىدىندۇر. بۇ گۇناھ ھەرقانداق خاتالىقنىڭ بېشىدۇر. مال - دۇنياغا ئىگە بولۇش خەتەرلىك ئەمەس، ئەمما، مال - دۇنياغا بەك ھېرىس بولۇش، دۇنيا ۋە ئاخىرەتنىڭ بىرىنى تاللاشقا توغرا كەلگەندە، دۇنيانى ئاخىرەتتىن ئەۋزەل كۆرۈش ناھايىتى خەتەرلىكتۇر. بۇنداق قىلىش ئىككىلى ئالەمدە ھالاكەتكە يولۇقۇشقا ۋە ۋەيران بولۇشقا سەۋەبتۇر. ئالەم تائالا بۇ ھەقتە مۇنداق دەيدۇ:

<sup>①</sup> ئىبنى ماجە رىۋايەت قىلغان.

﴿فَأَمَّا مَنْ طَغَىٰ وَآثَرَ الْحَيَاةَ الدُّنْيَا فَإِنَّ الْجَحِيمَ هِيَ الْمَأْوَىٰ﴾ (كىمكى (كۆفرىدا، گۇناھتا) چېكىدىن ئاشىدىكەن، دۇنيا تىرىكچىلىكىنى (ئاخىرەتتىن) ئارتۇق كۆرىدىكەن ئۇنىڭ جايى ھەقىقەتەن جەھەننەم بولىدۇ)؛<sup>①</sup> ﴿مَنْ كَانَ يُرِيدُ الْحَيَاةَ الدُّنْيَا وَزَيَّاتَهَا نُوفَ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحِطَّ مَا صَنَعُوا فِيهَا وَبَاطِلٌ مَّا كَانُوا يَعْمَلُونَ﴾ (قىلغان ياخشى ئەمەللىرى بىلەن پەقەت) ھاياتى دۇنيانى ۋە ئۇنىڭ زىيى - زىننىتىنى (يەنى دۇنيانىڭ نېمەتلىرىنى) كۆزلەيدىغان كىشىلەرگە ئۇلارنىڭ ئەمەللىرىنىڭ ئەجرىنى بۇ دۇنيادىلا تولۇق بېرىمىز، دۇنيادا ئۇلارنىڭ ئەجرىدىن ھېچ نەرسە كېمەيتىلمەيدۇ. بۇنداق كىشىلەرگە ئاخىرەتتە دوزاختىن باشقا نەرسە يوقتۇر، ئۇلارنىڭ قىلغان ئىشلىرى يوققا چىقىرىلىدۇ، قىلغان (ياخشى) ئەمەللىرى ھېسابقا ئېلىنمايدۇ)؛<sup>②</sup> ﴿فَاعْرِضْ عَنْ مَن تَوَلَّىٰ عَن ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ذَلِكَ مَبْلَغُهُمْ مِّنَ الْعِلْمِ﴾ (بىزنىڭ زىكىرىمىز (يەنى ئىمان بىلەن قۇرئاندىن) باش تارتقان، پەقەت دۇنيا تىرىكچىلىكىنىلا كۆزلىگەنلەردىن يۈز ئۆرگىن. ئۇلارنىڭ ئىلىمىدىن يەتكەن يېرى ئەنە شۇ)؛<sup>③</sup> ﴿وَمَا أُوتِيتُمْ مِّن شَيْءٍ فَمَتَاعُ الْحَيَاةِ الدُّنْيَا وَزِينَتُهَا وَمَا عِنْدَ اللَّهِ خَيْرٌ وَأَبْقَىٰ أَفْلا تَعْقِلُونَ﴾ (سىلەرگە قانداق نەرسە بېرىلمىسۇن، (ئۇ) دۇنيا تىرىكچىلىكىدىكى پايدىلىنىدىغان نەرسىدۇر ۋە دۇنيا تىرىكچىلىكىنىڭ زىننىتىدۇر، اللەنىڭ دەرگاھىدىكى ساۋاب ئەڭ ياخشىدۇر، ئەڭ باقىدۇر، چۈشەنمەمسىلەر؟)؛<sup>④</sup>

ئىمام ئەھمەد، ئەبۇداۋۇد سەۋىيان رەزىيەللاھۇ ئەنھۇدىن بايان قىلغان ھەدىستە، ئىسلام ئومىمىتى سان جەھەتتە كۆپ بولسىمۇ، ئۇلارنىڭ بوشىشىپ كېتىدىغانلىقى، بۇنىڭغا: «دۇنياپەرەسلىك ۋە ئۆلۈمنى ياققۇر ماسلىق» نىڭ سەۋەب بولىدىغانلىقى بايان قىلىنغان.

### دۇنياپەرەسلىك، ئابروپپەرەسلىك، مەنسەپپەرەسلىك

دۇنياپەرەسلىك مال - دۇنياغا مۇھەببەت باغلاشتا؛ ئابروي، مەرتىۋە، شان - شەرەپكە ھېرىس بولۇشتا؛ پۇل - مالنى ۋە مەنسەپ - مەرتىۋىنى قولغا كەلتۈرۈش يولىدا قىممەتقاراش ۋە پىرىنسىپلاردىن ۋاز كېچىشتە

① سۇرە نازىئات، 37 - دىن 39 - ئايەتكىچە.

② سۇرە ھۇد، 15 - ۋە 16 - ئايەتلەر.

③ سۇرە نەجم، 29 - ۋە 30 - ئايەتلەر.

④ سۇرە قەسەس، 60 - ئايەت.



ئىپادىلىنىدۇ. بۇنداق دۇنياپەرەسلىك دىننى ۋە ئىماننى يوق قىلىۋېتىدۇ. پەيغەمبەر سەلەللاھۇ ئەلەيھى ۋەسەللەم بۇ ھەقتە مۇنداق دېگەن: «دۇنياپەرەسلىك ۋە ئابروپپەرەسلىك دىننى بۇزۇشتا قوي يادىسىغا قويۇۋېتىلگەن ئاچ بۇردىنىمۇ يامان»<sup>①</sup>.

ئادەمدە ھېرىسمەنلىك بولىدۇ، لېكىن ئۇ ئۆز يولىدا بولۇشى كېرەك. ئاۋادا ئۇ بەك چەكتىن ئېشىپ كەتسە، روھىيەتنى بۇزىدۇ؛ خۇددى ئىگىسى خەۋەر تاپمىغان قوي پادىلىرى ئاچ بۇرىلەرگە يەم بولغاندەك، دىن - دىيانەت نورمىدىن ئېشىپ كەتكەن ھېرىسمەنلىككە يەم بولۇپ كېتىدۇ. بۇنىڭدىكى سەۋەب شۇكى، ھېرىسمەنلىك شەرىئەتتە قامچىلىنىدىغان چوڭچىلىق ۋە بۇزغۇنچىلىقنى پەيدا قىلىدۇ:

﴿تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ﴾ (ئەنە شۇ ئاخىرەت يۇرتىنى يەر يۈزىدە چوڭچىلىق قىلىشنى ۋە بۇزغۇنچىلىق قىلىشنى كۆزلىمەيدىغانلارغا خاس قىلدۇق، (ياخشى) ئاقىۋەت تەقۋادارلارغا مەنسۇپتۇر)<sup>②</sup>.

دۇنياپەرەسلىكنىڭ يەنە بىر ئىپادىسى مەنسەپپەرەسلىك، ھوقۇقپەرەسلىك، نام چىقىرىشقا قىزىقىشتۇر. پەيغەمبەر ئەلەيھىسسالام ئۆمىتىنى بۇنداق بولۇپ قېلىشتىن ئاگاھلاندۇرۇپ: «شۈبھىسىزكى، سىلەر ئۆزۈڭلارغا قالماي ھوقۇققا ھېرىسمەن بولۇپ قالسىلەر، ھوقۇق قىيامەت كۈنى نادامەت ۋە ھەسرەت ئېلىپ كېلىدۇ. ھوقۇق نېمىدېگەن ياخشى سۈت ئىمتىكۈچى ۋە نېمىدېگەن يامان ئەمچەكتىن ئاجراتقۇچى - ھە؟!» دېگەن<sup>③</sup>.

پەيغەمبەر ئەلەيھىسسالام ھوقۇقتىن كېلىدىغان پايدا - مەنپەئەتنى ئىنىكئانىنىڭ سۈت بەرگىنىگە ئوخشىتىۋاتىدۇ، ھوقۇقتىن ئايرىلغاندا ھوقۇقتىن كېلىدىغان پايدىنىڭ ئۈزۈلۈپ قالغىنىنى ئەمچەكتىن ئاجرىتىشقا ئوخشىتىۋاتىدۇ. شۇنداق، ھوقۇق ھوقۇقدارغا دەماللىققا بىر قىسىم مەنپەئەت ۋە لەززەتلەرنى ئېلىپ كەلگەندىن كېيىن، ئۇزاق ئۆتمەيلا لەززەت تۈگەپ ھەسرەت ۋە مەسئۇلىيەت ئېشىپ قالىدۇ. شۇڭا، ئەقلى بار ئادەم ھەسرەتتىن بار لەززەتكە ھېرىس بولماسلىقى كېرەك.

اللھنىڭ رەھمىتىدىن نائۇمىد بولۇشمۇ قەلبىي گۇناھى كەبىرلەرنىڭ

① ئىمام ئەھمەد ۋە تىرمىزى رىۋايەت قىلغان.

② سۈرە قەسەس، 83 - ئايەت.

③ ئىمام بۇخارى ۋە نەسائى رىۋايەت قىلغان.

جۈملىسىدىندۇر. **اللّٰهُ تَائِلًا مۇنداق دەيدۇ: ﴿وَلَا تَيَاسُوا مِنْ رَوْحِ اللّٰهِ إِنَّهُ لَا يَبِئْسُ مِنْ رَوْحِ اللّٰهِ إِلَّا الْقَوْمُ الْكَافِرُونَ﴾** (اللەنىڭ رەھىمىتىدىن ئائۇمىد بولماڭلار، شۈبھىسىزكى، پەقەت كاپىر قەۋملا اللەنىڭ رەھىمىتىدىن ئۈمىتسىزلىنىدۇ)؛<sup>①</sup> **﴿قَالَ وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ﴾** (ئىبراھىم: «پەرۋەردىگارىڭىزنىڭ رەھىمىتىدىن گۈمراھلاردىن باشقا كىممۇ ئائۇمىد بولار؟» دېدى)؛<sup>②</sup>

اللەنىڭ مىكرىسىدىن قورقماسلىق ھەم قەلبىي گۇناھى كەبىرلەر جۈملىسىدىندۇر. **اللّٰهُ تَائِلًا** بۇ ھەقتە مۇنداق دېگەن: **﴿أَقَامُوا مَكْرَ اللّٰهِ فَلَا يَأْمَنُ مَكْرَ اللّٰهِ إِلَّا الْقَوْمُ الْخَاسِرُونَ﴾** (ئۇلار اللەنىڭ مىكرىدىن (يەنى ئۇلار تۈيۈقسىز تۇرغاندا اللەنىڭ ئازاب نازىل قىلىشىدىن) قورقمامدۇ؟ پەقەت زىيان تارتقۇچى قەۋملا اللەنىڭ مىكرىدىن قورقمايدۇ)؛<sup>③</sup>

مۇئىمىنلەر ئارىسىغا بۇزۇقچىلىقنىڭ تارقىلىشىنى ياقىتۇرۇش ھەم قەلبىي گۇناھى كەبىرلەر جۈملىسىدىندۇر. **اللّٰهُ تَائِلًا** بۇ ھەقتە مۇنداق دېگەن: **﴿إِنَّ الَّذِينَ يُجِبُونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ﴾** (مۇئىمىنلەر ئارىسىدا بۇزۇقچىلىقنىڭ تارقىلىشىنى ياقىتۇرىدىغان ئادەملەر، شۈبھىسىزكى، دۇنيا ۋە ئاخىرەتتە قاتتىق ئازابقا قالىدۇ)؛<sup>④</sup>

يۇقىرىدا بىز ھالاک قىلغۇچى بەزىبىر قەلبىي گۇناھى كەبىرلەرنى تونۇشتۇرۇپ ئۆتتۇق. نۇرغۇن كىشىلەر بۇ گۇناھلار بىلەن كارى بولماي، پۈتۈن دىققىتىنى جىسمانىي ئەمەللەرگە قارىتىپ، تائەت - ئىبادەت بىلەن مەشغۇل بولىدۇ ياكى گۇناھىدىن ئۆزىنى يىغىدۇ. ھالبۇكى، بۇ گۇناھلارنى ئىمام غەززالىي «ھالاک قىلغۇچى گۇناھلار» دەپ ئاتاپ، ئۆزىنىڭ «إحياء علوم الدين» (دىنىي ئىلىملەرنى ئەھيا قىلىش) ناملىق ئىبنىسكىلوپېدىيىسىنىڭ ئۈچىنچى تومىنى مۇشۇ گۇناھلارنى تونۇتۇشقا ئاجراتقان. شۇڭا، دىندارلار ۋە دەۋەتچىلەر شەرىئەت سەل قارىمىغان بۇ گۇناھلارغا ھەرگىز سەل قارىماسلىقى، تەلىم - تەربىيە ۋە ئاقارتىش ھەرىكەتلىرىدە ئۇنى دىققەت مەركىزىنىڭ سىرتىدا قالدۇرمايلىقى كېرەك.

① سۈرە يۇسۇف، 87 - ئايەت.

② ھىجر، 56 - ئايەت.

③ سۈرە ئەئراڧ، 99 - ئايەت.

④ سۈرە نۇر، 19 - ئايەت.

## گۇناھى سەغىرلەر

گۇناھى سەغىرلەر (كىچىك گۇناھلار) نىڭ جىنايەت دەرىجىسى گۇناھى كەبىرلەردىن تۆۋەن تۇرىدۇ. گۇناھى سەغىرلەردىن ھېچقاچان ھېچكىم تولۇق ساقلىنالمىدۇ. گۇناھى سەغىرلەر بەش ناماز، جۈمە نامىزى، رامىزان روزىسى، رامىزان كېچىلىرى ئوقۇلغان ناماز قاتارلىق ئەمەللەر بىلەن يۇيۇلۇپ تۇرىدۇ. گۇناھى سەغىر خۇسۇسىيەت جەھەتتىن گۇناھى كەبىرگە ئوخشىمايدۇ. پەيغەمبەر سەللاھۇ ئەلەيھى ۋەسەللەم مۇنداق دېگەن: «گۇناھى كەبىرلەردىن ساقلىنىلسىلا، بەش ۋاقىت ناماز جۈمەدىن جۈمەگىچە، رامىزاندىن رامىزانغىچە بولغان ئارىلىقتا ئۆتكەن گۇناھلارنى يۇيۇۋېتىدۇ»<sup>①</sup>؛ «بىرىڭلارنىڭ ئىشىكى ئالدىدا ئۆستەڭ بولسا، ئۇ بىرىڭلار شۇ ئۆستەڭدە ھەر كۈنى بەش قېتىم يۇيۇنسا، ئۇنىڭ بەدىنىدە كىر قالامدۇ؟ بەش نامازنىڭ مىسالى شۇنىڭغا ئوخشايدۇ، اللە ناماز بىلەن ئۇنىڭ خاتالىقلىرىنى ئۆچۈرۈپ تۇرىدۇ»<sup>②</sup>؛ «كىمكى رامىزان ئېيىدا ئىمان بىلەن ساۋاب ئۈمىد قىلىپ روزا تۇتسا، ئۇنىڭ بۇرۇنقى گۇناھلىرى مەغپىرەت قىلىنىدۇ»<sup>③</sup>؛ «كىمكى رامىزان ئېيىدا ئىمان بىلەن ساۋاب ئۈمىد قىلىپ رامىزان كېچىلىرى ناماز ئوقۇسا، ئۇنىڭ بۇرۇنقى گۇناھلىرى مەغپىرەت قىلىنىدۇ»<sup>④</sup>.

قۇرئان كەرىمدە گۇناھى كەبىرلەردىن يىراق بولۇشنىڭ ئۆزىلا گۇناھى سەغىرلەرنى ئۆچۈرۈۋېتىدىغانلىقى بايان قىلىندى: «إِنْ تَجْتَنِبُوا كَبَائِرَ مَا تُنْهَوْنَ عَنْهُ نَكَفَّرْ عَنكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا» (ئەگەر سىلەر مەننى قىلىنغان چوڭ گۇناھلاردىن ساقلىنساڭلار، (كەرەمىمىزگە ئېلىپ) كىچىك گۇناھلىرىڭلارنى يوققا چىقىرىمىز ۋە سىلەرنى ئېسىل ماكانغا (يەنى جەننەتكە) كىرگۈزۈمىز)<sup>⑤</sup>.

ئەمما چوڭ گۇناھلارنى سەمىمىي تۆۋىدىن باشقا ھېچنەرسە ئۆچۈرەلمەيدۇ. ھەر قانداق ئادەم گۇناھى سەغىرلەردىن ساقلىنالمىدىغان بولغاچقا، اللە ئۆزىنىڭ ياخشى بەندىلىرىنى سۈپەتلىگەندە، گۇناھى كەبىرلەردىن، قەبىھ ئىشلاردىن ساقلىنىدۇ دەپ سۈپەتلىدى: «وَمَا عِنْدَ اللَّهِ خَيْرٌ

① ئىمام مۇسلىم رىۋايەت قىلغان.

② ئىمام بۇخارى ۋە مۇسلىم رىۋايەت قىلغان.

③ ئىمام بۇخارى ۋە مۇسلىم رىۋايەت قىلغان.

④ سۈرە نىسا، 31 - ئايەت.

وَأَنْفَى لِلَّذِينَ آمَنُوا وَعَلَى رَبِّهِمْ يَتَوَكَّلُونَ وَالَّذِينَ يَحْتَسِبُونَ كِبَاءً الْأَثَمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ» ﴿ئىمان ئېيتقان، پەرۋەردىگارغا تەۋەككۈل قىلىدىغان كىشىلەرگە، گۇناھى كەبىرلەردىن، قەبىھ ئىشلاردىن ساقلانغۇچىلارغا، دەرغەزەپ بولغانلىرىدا كەچۈرەلەيدىغانلارغا... ئاللىنىڭ ھوزۇرىدىكى ساۋاب تېخىمۇ ياخشىدۇر، تېخىمۇ باقىدۇر﴾<sup>①</sup>: «وَلِلَّهِ مَا فِي السَّمَاوَاتِ وَمَا فِي الْأَرْضِ لِيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَى الَّذِينَ يَجْتَبُونَ كِبَاءً الْأَثَمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ الْمُغْفِرَةِ» ﴿ئاسمانلاردىكى ۋە زېمىندىكى نەرسىلەرنىڭ ھەممىسى ئاللىنىڭ مۈلكىدۇر، (ئاللى يامانلىق قىلغانلارنى قىلمىشلىرىغا قاراپ جازالەيدۇ، ياخشىلىق قىلغانلارغا چىرايلىق مۇكاپات بېرىدۇ. ئۇلار چوڭ گۇناھلاردىن ۋە قەبىھ ئىشلاردىن يىراق بولىدۇ، كىچىك گۇناھلار بۇنىڭدىن مۇستەسنا. ھەقىقەتەن پەرۋەردىگارنىڭ مەغپىرىتى كەڭدۇر﴾<sup>②</sup>.

دېمەك، ياخشى ئاقىۋەتكە مۇيەسسەر بولىدىغان ياخشى كىشىلەرنىڭ سۈپىتى چوڭ گۇناھتىن ساقلىنىشتۇر. بىر تۈركۈم سەلەپ ئۆلىمالىرى: بىر گۇناھنى بىر قېتىم قىلىش، قايتا قىلماسلىق گەرچە ئۇ چوڭ گۇناھ بولسىمۇ، كىچىك گۇناھ ھېسابلىنىدۇ، - دەيدۇ.

ئەبۇ سالىھ مۇنداق دېگەن: بىرەيلەن مەندىن:

- يۇقىرىقى ئايەتتىكى كىچىك گۇناھ نېمە؟ - دەپ سورىۋېدى، مەن:

- بىر گۇناھنى قايتا قىلماسلىق، - دەپ جاۋاب بەردىم. بۇ جاۋابىمنى

ئىبنى ئابباسقا ئېيتسام، ئۇ:

- بىر ئۇلۇغ پەرىشتىنىڭ ئىلھامى بىلەن شۇنداق جاۋاب بېرىپسەن، -

دېدى.

كۆپ سانلىق ئالىملار چوڭ گۇناھلاردىن باشقا گۇناھ كىچىك گۇناھ دەپ قارايدۇ. ئىبنى ئابباسمۇ شۇنداق قارايدۇ دېگەن بايان ئەڭ سەھى باياندۇر. «سەھەۋلېبۇخارىي» دا ئىبنى ئابباسنىڭ: تۆۋەندىكى ھەدىستە ئېيتىلغانلىرىغا ئوخشىغىنى گۇناھى سەغىردۇر، - دېگەنلىكى بايان قىلىنغان: «اللھ ئادەم پەرزەنتىنىڭ زىنادىن ئالىدىغان نېسۋىسىنى ئاللىبۇرۇن پۈتۈپ بولغان. ئادەم پەرزەنتى چوقۇم شۇ نېسۋىگە ئېرىشىدۇ. كۆز زىناسى قاراشتۇر، تىل زىناسى سۆزلەشتۈر، كۆڭۈل زىناسى ئارزۇ قىلىش ۋە خالاشتۇر، ئەۋرەت ئۇ ئارزۇنى ئىشقا ئاشۇرىدۇ ياكى ئاشۇرمايدۇ»؛ «ئىككى

<sup>①</sup> سۈرە شۇرا، 36 - ۋە 37 - ئايەتلەر.

<sup>②</sup> سۈرە نەجم، 31 - ۋە 32 - ئايەتلەر.

كۆزنىڭ زىناسى قاراشتۇر، ئىككى قۇلاقنىڭ زىناسى ئاڭلاشتۇر، تىل زىناسى سۆزلەشتۇر، قول زىناسى تۇتۇشتۇر، پۇت زىناسى مېڭىشتۇر<sup>①</sup>.

ئىمام ئىبنى قەييىم مۇنداق دېگەن: كۆپ سانلىق ئۆلىمالارنىڭ نامەھرەمگە قاراش، قاش ئېتىش، سۆيۈشكە ئوخشاش گۇناھلارنى كىچىك گۇناھ دېگىنى توغرا. كۆپ سانلىق ساھابىلەر ۋە ئۇلاردىن كېيىنكىلەر شۇنداق قارايدۇ. ئەبۇ ھۇرەيرە، ئىبنى مەسئۇد، ئىبنى ئابباس، مەسرۇق، شەئبى قاتارلىقلارمۇ شۇنداق قارايدۇ. ئەبۇ ھۇرەيرە ۋە ئىبنى ئابباسنىڭ يەنە بىر باياندا گۇناھى كەبىرنى بىر قېتىملا قىلىپ، قايتا قىلماسلىق گۇناھى سەغىر دېگەنلىكى ئۇلارنىڭ يۇقىرىقى گېپى بىلەن زىت ئەمەس. چۈنكى، ھەر ئىككىلىسى گۇناھى سەغىر ھېسابلىنىشى مۇمكىن ياكى ساھابىلەرنىڭ ئىلمى ۋە چۈشەنچىسى چوڭقۇر بولغاچقا، ئەبۇ ھۇرەيرە بىلەن ئىبنى ئابباس گۇناھى كەبىرنى پەقەت ئۆمرىدە بىر قېتىملا قىلىپ سالغان كىشى گۇناھى سەغىر قىلغانلار قاتارىدا، گۇناھى كەبىرنى قايتا - قايتا قىلغان كىشى گۇناھى كەبىر قىلغانلار قاتارىدا بولىدۇ، دەپ قارىغان بولسا كېرەك. شۇنىڭدا شەك يوقكى، اللھ بەندىسىنى بىرەر ئىككى قېتىم ئەپۇ قىلىۋېتىدۇ، ئەمما قايتا - قايتا جىنايەت قىلىپ گۇناھقا ئادەتلىنىپ قالغان كىشىنىڭ ھالى چاتاق<sup>②</sup>. شەرىئەتتە كىچىك گۇناھلار گەرچە ئەپۇ قىلىنسىمۇ، ئەمما ئۇنى كىچىك ساناشتىن ۋە داۋاملاشتۇرۇشتىن ئاگاھلاندۇرۇلغان. چۈنكى، كىچىك گۇناھ كىچىك گۇناھقا قوشۇلسا چوڭ گۇناھقا ئايلىنىدۇ، ئۇنىڭ ئۈستىگە، كىچىك گۇناھ چوڭ گۇناھقا سۆرەيدۇ، چوڭ گۇناھ كاپىرلىققا سۆرەيدۇ، كىچىك بىر ئۇچقۇن چوڭ بىر ئوت ئاپىتىنى كەلتۈرۈپ چىقىرىدۇ ئەمەسمۇ!

شۇنىڭ ئۈچۈن، سەھل ئىبنى سەئىد رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى بايان قىلىدۇ: «كىچىك گۇناھلاردىن ساقلىنىڭلار، كىچىك گۇناھلارنىڭ مىسالى بىر قەۋمنىڭ مىسالىغا ئوخشايدۇكى، ئۇلار بىر جىلغىغا چۈشكۈن قىلدى، بىرسى بىر تەمەچ تېرىپ كەلدى، يەنە بىرسى يەنە بىر تەمەچ تېرىپ كەلدى. شۇنداق قىلىپ، ئۇلار نان پىشۇرغىدەك ئوتۇن دۆۋىلىدى. كىچىك گۇناھلاردىن ھېساب ئېلىنسا، كىچىك گۇناھمۇ گۇناھكارنى ھالاك قىلىۋېتەلەيدۇ»<sup>③</sup>. بۇ ھەدىسنىڭ ئىبنى مەسئۇد رىۋايەت قىلغان ۋارىيانتىدا مۇنداق كەلگەن: «كىچىك گۇناھلاردىن

① «توغرا يولدا بولغۇچىلارنىڭ دەرىجىلىرى» 1 - جىلد، 316 - ۋە 317 - بەتلەر.

② ئىمام ئەھمەد، تەبەرائى ۋە ھەيسەمى رىۋايەت قىلغان.

ساقلىنىڭلار، چۈنكى بىر ئادەمنىڭ كىچىك گۇناھى يىغىلسا، ئاخىرى ئۇنى ھالەك قىلىپ تاشلايدۇ. پەيغەمبەر ئەلەيھىسسالام بۇنىڭغا باياۋانغا چۈشكۈن قىلغان بىر قەۋمنىڭ ئۇيەر - بۇيەردىن تەمەچ تېرىپ بىر دۆۋە ئوتۇن جۇغلاپ، گۈلخان ياققانلىقىنى، تاماق پىشۇرۇپ يېگەنلىكىنى مىسال قىلىپ كۆرسەتكەن ئىدى».

بۇ ئوخشىتىشنىڭ خۇلاسىسى شۇكى، چېچىلىپ ياتقان تەمەچلەر توپلانسا، گۈلخان ياندۇرغىدەك بىر دۆۋە ئوتۇنغا ئايلىنىدۇ. خۇددى شۇنىڭغا ئوخشاش، كىچىك گۇناھلار يىغىلىپ قالسا، ئېغىر گۇناھلار شەكىللىنىدۇ. ئىبنى مەسئۇد مۇنداق دېگەن: مۇئىن ئۆزىنىڭ گۇناھىنى ئۈستىگە يىقىلىۋاتقان تاغدەك كۆرىدۇ، ئۇنىڭدىن قورقىدۇ؛ مۇناپىق ئۆزىنىڭ گۇناھىنى بۇرۇنغا قونغان چۈشكۈندەك كۆرىدۇ، ئۇنىڭغا ئېرەن قىلمايدۇ<sup>①</sup>.

ئىمام غەززالىي: «الإحياء» (ئەلئىھيائ) ناملىق كىتابىنىڭ تۆۋەن بابىدا گۇناھى سەغىرلەرنى گۇناھى كەبىرلەرگە ئايلاندۇرۇۋېتىدىغان، گۇناھى كەبىرلەرنى تېخىمۇ ئېغىرلىتىۋېتىدىغان بىرقانچە ئىشنى سۆزلەپ ئۆتكەن. گۇناھى كىچىك ساناش، گۇناھقا پەرۋا قىلماسلىق ئەنە شۇ ئىشلار جۈملىسىدىن. بەزى سەلەپلەر مۇنداق دېگەن: گۇناھكارغا كىچىك بىلىنىدىغان گۇناھنىڭ كەچۈرۈم قىلىنماسلىق خەۋپى بار.

گۇناھنى ئوچۇق - ئاشكارا قىلىش، گۇناھ قىلالغانلىق بىلەن كۆرەڭلەش ئەنە شۇنداق گۇناھلار جۈملىسىدىندۇر. سەھىھ ھەدىستە مۇنداق كەلگەن: «گۇناھنى ئوچۇق - ئاشكارا قىلغان ئۈمىتىمدىن باشقا ھەرقاندىق ئۈمىتىمنىڭ گۇناھى ئەپۇ قىلىنىدۇ»<sup>②</sup>.

ئىبنى قەييىم مۇنداق دېگەن: بۇ يەردە شۇنىڭغا دىققەت قىلىش كېرەككى، گۇناھى كەبىرگە قوشۇلۇپ كەلگەن نومۇس، قورقۇش، جىنايىتىنى چوڭ ھېسابلاش چوڭ گۇناھنى كىچىكلىتىدۇ؛ گۇناھى سەغىرگە قوشۇلۇپ كەلگەن نومۇسسىزلىق، پەرۋاسىزلىق، قورقماستىلىق، جىنايىتىنى يېنىك ھېسابلاش كىچىك گۇناھنى چوڭايتىدۇ. بەلكى، كىچىك گۇناھنى ئەڭ ئېغىر گۇناھى كەبىرگە ئايلاندۇرۇۋېتىدۇ<sup>③</sup>.

جىنايەت قىلغۇچىلارنىڭ ئوخشىماسلىقىغا ۋە شارائىتقا قاراپ بىر خىل

<sup>①</sup> ئىمام بۇخارى رىۋايەت قىلغان.

<sup>②</sup> ئىمام بۇخارى، بەيھەقى ۋە تەبەرائى رىۋايەت قىلغان.

<sup>③</sup> «توغرا يولدا ماڭغۇچىلارنىڭ دەرىجىلىرى» 1 - جىلد، 328 - بەت.

جىنايەتنىڭ گۇناھى ھەرخىل بولىدۇ. مەسىلەن: نىكاھلانمىغان ئادەم بىلەن نىكاھلانغان ئادەمنىڭ، قېرى بىلەن ياشنىڭ زىناسى ئوخشىمايدۇ؛ قوشنىنىڭ ئايالى بىلەن ياكى ئېرى جىھادقا كەتكەن ئايال بىلەن ياكى ئۆزىنىڭ مەھرىمى بىلەن ياكى رامزاندا ۋە ياكى ھەرەمدە زىنا قىلىش باسقۇچ شاراىتتىكى زىنارغا ئوخشىمايدۇ. اللەنىڭ نەزىرىدە ھەرخىل زىنانىڭ جىنايىتى ھەرخىل بولىدۇ.

ئەللامە ئىبنى رەجەبىنىڭ بۇ ھەقتە بىر ئېغىز ناھايىتى ئېسىل سۆزى بار. ئۇ سۆز ئىنتايىن پايدىلىق بولغاچقا، بۇ يەردە نەقىل قىلماقچىمەن. اللە ئۇنىڭغا رەھىم قىلسۇنكى، ئۇ مۇنداق دېگەن: كەسكىن ھاراملار قۇرئان ۋە ھەدىستە سۆزلەنگەن: ﴿قُلْ تَعَالَوْا أَتْلُ مَا حَرَّمَ رَبِّيَ عَلَيْكُمْ أَلَّا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَلَا تَقْتُلُوا أَوْلَادَكُمْ مِمَّنْ إِمْلَاقٍ﴾ «ئېيتقىنكى، «سىلەر كېلىپ (ئائىلانىڭ)، اللە ھارام قىلغان نەرسىلەرنى سىلەرگە ئوقۇپ بېرەي: سىلەر اللەقا ھېچ نەرسىنى شېرىك كەلتۈرمەڭلار، ئاتا - ئاناڭلارغا ياخشىلىق قىلىڭلار، نامراتلىقتىن قورقۇپ بالاڭلارنى ئۆلتۈرمەڭلار»<sup>①</sup>: ﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ وَإِذَا تَمُوتُ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ﴾ «ئى مۇھەممەد! ئۇلارغا) ئېيتقىنكى، «پەرۋەردىگارم ئاشكارا ۋە يۇشۇرۇن بۇزۇق ئىشلارنىڭ ھەممىسىنى، گۇناھلارنى، (كىشىلەرگە) ناھەق چېقىلىشنى، (اللەنىڭ شېرىكى بولۇشقا) اللە ھېچقانداق دەلىل چۈشۈرمىگەن نەرسىلەرنى اللە نامىدىن قالايمىقان سۆزلەشنى ھارام قىلدى»<sup>②</sup>.

بەزى ئايەتلەردە خاس بىر تۈردىكى ھاراملار سۆزلەنگەن. مەسىلەن، بىر قانچە ئورۇندا يېمەك - ئىچمەك تۈرىدىكى ھاراملار مەخسۇس سۆزلەنگەن:

﴿قُلْ لَا أُجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهْلًا لِّغَيْرِ اللَّهِ بِهِ﴾ «ئى مۇھەممەد! مەككە كۇففارلىرىغا) ئېيتقىنكى، ساڭا ۋەھى قىلىنغان ئەھكاملار ئىچىدە، ئۆزى ئۆلۈپ قالغان نەرسە ياكى ئېقىپ چىققان قان ۋە ياكى چوشقا گۆشى (چوشقا نجىس يېمەكلىكلەرگە ئادەتلەنگەنلىكى ئۈچۈن چوشقا گۆشى پاسكىندۇر) ۋە اللەتن غەيرىنىڭ ئىسمى ئېيتىلىپ بوغۇزلانغان گۇناھ مالدىن غەيرىنى ھەر قانداق ئادەم ئۈچۈن ھارام كۆرمەيمەن»<sup>③</sup>: ﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلًا بِهِ

<sup>①</sup> سۈرە ئەنئام، 151 - ئايەت.

<sup>②</sup> سۈرە ئەنئام، 33 - ئايەت.

<sup>③</sup> سۈرە ئەنئام، 145 - ئايەت.

لَعِبْرِ اللَّهِ» ﴿الله سىلەرگە ئۆزى ئۆلۈپ قالغان ھايۋاننى، قانى، چوشقا گۆشىنى،  
 اللہ تىن غەيرىنىڭ (يەنى بۇتلارنىڭ) نامى ئېيتىلىپ بوغۇزلانغان ھايۋاننى  
 يېيىشنى ھارام قىلدى﴾<sup>①</sup>: ﴿إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَالْخَنزِيرَ وَمَا أَهَلَ لَعِبْرِ اللَّهِ بِهِ﴾  
 ﴿الله سىلەرگە ئۆزى ئۆلۈپ قالغان ھايۋاننى، قانى، چوشقا گۆشىنى، اللہ تىن  
 غەيرىنىڭ (يەنى بۇتلارنىڭ) نامى ئېيتىلىپ بوغۇزلانغان ھايۋاننى يېيىشنى  
 ھارام قىلدى﴾<sup>②</sup>: ﴿حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخَنزِيرِ وَمَا أَهَلَ لَعِبْرِ اللَّهِ بِهِ وَالْمُنْخَبِقَةُ  
 وَالْمُؤْفِقَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصَبِ وَأَنْ تَسْتَقْسِمُوا  
 بِالْأَزْلَامِ﴾ ﴿سىلەرگە ئۆزى ئۆلۈپ قالغان ھايۋان، قان، چوشقا گۆشى، اللہ تىن  
 غەيرىنىڭ (يەنى بۇتلارنىڭ) نامى تىلغا ئېلىنىپ بوغۇزلانغان ھايۋان، بوغۇپ  
 ئۆلتۈرۈلگەن ھايۋان، ئورۇپ ئۆلتۈرۈلگەن ھايۋان، (ھايۋانلار تەرىپىدىن) ئۈسۈپ  
 ئۆلتۈرۈلگەن ھايۋان، يىرتقۇچ ھايۋانلار يېرىپ ئۆلتۈرۈپ يېگەن ھايۋان(نىڭ  
 گۆشىنى يېيىش) ھارام قىلىندى، لېكىن (يۇقىرىقى بەش تۈرلۈك ھايۋاندىن  
 جېنى چىقىمىغان چاغدا) بوغۇزلىغىنىڭلار ھالال بولىدۇ ھەمدە بۇتلارغا ئېلىپ  
 بېرىلىپ ئۇنىڭ يېنىدا بوغۇزلانغان ھايۋانلار ھارام قىلىندى. ئەزلام (يەنى  
 جاھىلىيەت دەۋرىدە پال ئۈچۈن ئىشلىتىدىغان ئۈچ پارچە ياغاچ) بىلەن پال  
 سېلىشىڭلار ھارام قىلىندى﴾<sup>③</sup>.

بەزى ئايەتلەردە مەخسۇس نىكاھ تۈرىدىكى ھاراملار سۆزلەندى: ﴿حُرِّمَتْ عَلَيْكُمْ  
 أُمَّهَاتُكُمْ وَبَنَاتُكُمْ﴾ ﴿سىلەرگە ئانىلىرىڭلارنى، قىزلىرىڭلارنى... ئېلىشىڭلار ھارام  
 قىلىندى﴾<sup>④</sup>.

بەزى ئايەتلەردە مەخسۇس ھارام كەسىپلەر سۆزلەندى: ﴿وَأَحَلَّ اللَّهُ الْبَيْعَ وَحَرَّمَ  
 الرِّبَا﴾ ﴿الله سودا - سېتىقنى ھالال قىلدى، جازانىنى (بەدەلسىز بولغانلىقى،  
 شەخسكە ۋە جەمئىيەتكە زىيانلىق بولغانلىقى ئۈچۈن) ھارام قىلدى﴾<sup>⑤</sup>.  
 ھەدىستىمۇ نۇرغۇن ھاراملار سۆزلەندى: «الله ھاراقنى، ئۆزى ئۆلۈپ قالغان  
 نەرسىنى، چوشقىنى ۋە بۇتلارنى سېتىشنى ھارام قىلدى»<sup>⑥</sup>: «الله بىر نەرسىنى

① سۈرە بەقەرە، 173 - ئايەت.

② سۈرە نەھل، 115 - ئايەت.

③ سۈرە مائىدە، 3 - ئايەت.

④ سۈرە نىسا، 23 - ئايەت.

⑤ سۈرە بەقەرە، 275 - ئايەت.

⑥ ئىمام بۇخارى ۋە ئەھمەد رىۋايەت قىلغان.



ھارام قىلسا، ئۇنىڭ پۇلىنىمۇ ھارام قىلىدۇ»<sup>①</sup>: «ھەر قانداق مەسئەت قىلغۇچى نەرسە ھارامدۇر»<sup>②</sup>: «شۈبھىسىزكى، بىر - بىرىڭلارنىڭ ماللىرىنى ئېلىۋېلىش، قانلىرىڭلارنى، ئابرويلىرىڭلارنى تۆكۈش سىلەرگە ھارامدۇر»<sup>③</sup>. ئەلھاسىل، قۇرئان كەرىمدە ئوچۇق ھارام قىلىنغان نەرسە ھارامدۇر. گامھدا جازادىن قاتتىق ئاگاھلاندۇرۇش بىلەن بىللە كەلگەن نەھىدىنىمۇ ھارام ئىپادىلىنىدۇ. مەسىلەن، اللەنىڭ تۆۋەندىكى ئايىتىدە شۇنداق بولغان:

﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ﴾ (ھاراق ئىچىش، قىمار ئويناش، بۇتلار (بەنى چوقۇنۇش ئۈچۈن تىكلەنگەن تاشلار) غا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار. شەيتان ھاراق، قىمار ئارقىلىق ئارخىلاردا دۈشمەنلىك، ئاداۋەت تۇغدۇرماقچى، سىلەرنى نامازدىن ۋە اللەنى ياد ئېتىشتىن توسماقچى بولىدۇ، سىلەر ئەمدى (ھاراقىتىن، قىماردىن) يانمامسىلەر؟)<sup>④</sup>.

ئەمما جازا تەھدىتىدىن خالىي كەلگەن نەھىيلەر ھارامنى ئىپادىلەمدۇ ياكى ئىپادىلەمەمدۇ؟ بۇ ھەقتە ئىختىلاپ بار. ئىبنى ئۆمەر ئۇنداق نەھىينىڭ ھارامنى ئىپادىلىشىنى ئىنكار قىلغان. ئىبنى مۇبارەك مۇنداق دېگەن: سەلام ئىبنى ئەبىي مۇئەننى ئىبنى ئەبىي دەخىلەدىن ئۇنىڭ دادىسىنىڭ مۇنداق دەپ بەرگەنلىكىنى بايان قىلىدۇ: مەن ئىبنى ئۆمەرنىڭ ھوزۇرىدا ئىدىم، ئۇ:

- پەيغەمبەر ئەلەيھىسسالام قۇرۇق ئۈزۈم بىلەن خورمىنى ئارىلاشتۇرۇپ سېتىشتىن توستى، - دېدى. ئارقامدىكى بىر ئادەم مەندىن:

- ئىبنى ئۆمەر نېمە دېدى؟ - دەپ سورىدى. مەن ئۇنىڭغا: پەيغەمبەر ئەلەيھىسسالام قۇرۇق ئۈزۈم بىلەن خورمىنى ئارىلاشتۇرۇپ سېتىشنى ھارام قىلىپتۇ، - دېدىم. ئىبنى ئۆمەر:

- يالغان ئېيتتىڭ، دېدى. مەن:

- سەن ھازىر پەيغەمبەر ئەلەيھىسسالامنىڭ توسقانلىقىنى دېمىدىڭمۇ؟ توسقاندىكىن ھارام بولمامدۇ؟ - دېدىم. ئىبنى ئۆمەر:

① ئىمام ئەبۇ داۋۇد رىۋايەت قىلغان.  
 ② ئىمام مۇسلىم ۋە ئەبۇ داۋۇد رىۋايەت قىلغان.  
 ③ ئىمام بۇخارى، ئەھمەد ۋە تىرمىزى رىۋايەت قىلغان.  
 ④ سۈرە مائىدە، 90 - ۋە 91 - ئايەتلەر.

- سەن بۇ توسۇشنى ھارام دېيەلمەسەن؟ - دېدى. سەلام مۇنداق دېدى:  
قارىغاندا، ئىبنى ئومەر پەيغەمبەر ئەلەيھىسسالامنىڭ بەزى نەھىيلىرىنىڭ  
ھارامنى ئىپادىلىمەيدىغانلىقىنى دېمەكچى بولسا كېرەك.  
بىز ئىلگىرىكى سەھىپىلىرىمىزدە ئىمام ئەھمەد، ئىمام مالىكتەك  
پەرھىزكار ئۆلىمالىرىمىزنىڭ ھاراملىقى كەسكىن بولمىغان، ھالال -  
ھاراملىقىدا شۈبھە ۋە ئىختىلاپ بولغان نەرسىلەرگە ھارام دېگەن نامنى  
ئىشلىتىشتىن ساقلانغانلىقىنى ئېيتىپ ئۆتكەن ئىدۇق.  
نەخەئى مۇنداق دېگەن: ئۇلار بىرمۇنچە نەرسىنى مەكرۇھ دەيدۇ، ھارام  
دېمەيدۇ.

ئىبنى ئەۋن مۇنداق دېگەن: مەكھۇل مەندىن:  
- كىشىلەر ئوتتۇرىسىغا مېۋە تاشلانسا، ئۇلار ئۇنى بۇلاپ - تالاپ ئالسا،  
سىلەرچە قانداق بولىدۇ؟ - دەپ سورىدى. مەن:  
- بۇ بىزنىڭ قارىشىمىزچە مەكرۇھ بولىدۇ، - دېدىم. ئۇ:  
- ھارام بولىدۇ، - دېدى. مەن:  
- مەكرۇھ بولىدۇ، - دېدىم. ئۇ:  
- ھارام بولىدۇ، - دېدى. بىز مەكھۇلنىڭ بۇ گېپىنى ياقىتۇرمىدۇق.  
جەئفەر ئىبنى مۇھەممەد مۇنداق دېگەن: مەن بىر ئادەمنىڭ قاسم ئىبنى  
مۇھەممەددىن:

- نەغمە - ناۋا ھاراممۇ؟ - دەپ سورىغانلىقىنى ئاڭلىدىم. قاسم جاۋاب  
بەرمىدى. سورىغۇچى سوئالنى قايتىلدى. قاسم يەنە جاۋاب بەرمىدى.  
سورىغۇچى سوئالنى ئۈچىنچى قېتىم قايتىلىۋېدى، قاسم ئۇنىڭغا:  
- قۇرئاندا ھارام دېيىلگەن ھارام، سەن دەپ باقە، ھەق بىلەن ناھەق  
اللەنىڭ ئالدىغا كەلتۈرۈلسە، نەغمە - ناۋا ئۇ ئىككىسىدىن قايسىسىنىڭ قاتارىدا  
بولىدۇ؟ - دېدى. سوئال سورىغۇچى:  
- ناھەق قاتارىدا بولىدۇ، - دېگەندى، قاسم:  
- مانا، سەن ئۆزۈڭگە ئۆزۈڭ پەتنىۋا بەردىڭ، - دېدى.

ئىمام ئەھمەدنىڭ ئوغلى ئابدۇللاھ دادىسىنىڭ مۇنداق دېگەنلىكىنى  
ئاڭلىغان: پەيغەمبەر ئەلەيھىسسالام توسقان بەزى نەرسىلەر ھارام، يەنە بەزى  
نەرسىلەر ھارام ئەمەس. مەسىلەن، پەيغەمبەر ئەلەيھىسسالامنىڭ بىر ئايال  
بىلەن ئۇنىڭ ھامما ئاچىسىنى نىكاھتا جەملەشتىن توسقانلىقى ۋە يىرتقۇچ

ھايۋانلارنىڭ تېرىسىنى ئىشلىتىشتىن توسقانلىقى ھارامنى ئىپادىلەيدۇ.<sup>①</sup>

## ئېتىقادىي ۋە ئەمەلىي بىدئەتلەر

ئىسلام شەرىئىتىدە «بىدئەت» دەپ ئاتىلىدىغان يەنە بىر خىل جىنايەت بار. بىدئەت دېگەن، كىشىلەر دىنىي ئەمەللەردە ئۆزى پەيدا قىلىۋالغان ئىشلاردۇر. بىدئەت ئېتىقادىي بىدئەت ۋە ئەمەلىي بىدئەت دەپ ئىككىگە بۆلۈنىدۇ.

بىدئەت ئادەتتىكى گۇناھلاردىن پەرقلىنىپ تۇرىدىغان بىر تۈرلۈك ھارام گۇناھتۇر. بىدئەتنىڭ خەتىرى شۇ يەردىكى، بىدئەتچى ئۆزىنىڭ بىدئەتچىلىك جىنايىتىنى ئاللاھقا تائەت - ئىبادەت قىلىش دەپ ئېتىقاد قىلىدۇ، ئۇ ئاللاھقا تائالاغا بىدئەت ئارقىلىق يېقىنلاشماقچى بولىدۇ.

ئاللاھ ئۆزىنىڭ كىتابىدا نازىل قىلغان، پەيغەمبىرىدىن ئەۋەتكەن ھەقىقەتكە قارشى ئېتىقادلاردا بولۇش ئېتىقادىي بىدئەتتۇر. بۇ بىدئەت ئاللاھنىڭ نامىدىن بىلىمگەن نەرسىلەرنى قالايمىقان سۆزلەشتىن پەيدا بولىدۇ، بۇ ئەڭ ئېغىر ھارامنىڭ جۈملىسىدندۇر. ئاللاھ تائالا بۇ ھەقتە مۇنداق دەيدۇ: «قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ ۖ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا ۚ وَأَنْ تَقُولُوا عَلَى اللَّهِ مَا لَا تَعْلَمُونَ» (ئى مۇھەممەد! ئۇلارغا) ئېيتقىنكى، «پەرۋەردىگارم ئاشكارا ۋە يۇشۇرۇن بۇزۇق ئىشلارنىڭ ھەممىسىنى، گۇناھلارنى، (كىشىلەرگە) ناھەق چېقىلىشىنى، ئاللاھ ھېچقانداق دەلىل چۈشۈرمىگەن نەرسىلەرنى ئاللاھ نامىدىن قالايمىقان سۆزلەشنى ھارام قىلدى»<sup>②</sup>.

ئاللاھ ھالال قىلغان نەرسىنى پاكىتسىز ھارام قىلىش ئېتىقادىي بىدئەتنىڭ جۈملىسىدندۇر. ئاللاھ تائالا تائالا بۇ ھەقتە مۇنداق دېگەن: «قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا قُلْ اللَّهُ أُذُنَ لَكُمْ أَمْ عَلَى اللَّهِ تَفْتَرُونَ» (ئېيتقىنكى، «ئېيتىپ بېقىڭلارچۇ! سىلەرگە ئاللاھ چۈشۈرگەن رىزىقتىن بەزىسىنى ھارام، بەزىسىنى ھالال قىلىدىڭلار، ئاللاھ سىلەرگە مۇنداق قىلىشقا ئىزنى بەردىمۇ؟ ياكى ئاللاھقا يالغاننى چاپلامسىلەر؟»<sup>③</sup>).

ئاللاھقا ئىبادەت قىلىشتا ئاللاھ بەلگىلەپ بەرمىگەن، دىندا يېڭىدىن پەيدا

<sup>①</sup> ئىبنى رەجەب: «ئىلىم ۋە ھېكمەت خەزىنىسى» 2 - جىلد، 157 - دىن 160 - بەتكىچە.

<sup>②</sup> سۈرە ئەئرا، 33 - ئايەت.

<sup>③</sup> سۈرە يۇنۇس، 59 - ئايەت.

بولۇپ قالغان قائىدە - يوسۇنلار بىلەن ئىبادەت قىلىش ھەم ئېتىقادىي بىدئەتتۇر. **اللّٰهُ تَائَالَا بُوْهَقْتَه مۇنداق دېگەن: ﴿أَمْ لَهُمْ شُرَكَاءَ شَرَعُوا لَهُمْ مِّنَ الدِّينِ مَا لَمْ يَأْذَنَ بِهِ اللّٰهُ﴾** ﴿ئۇلارنىڭ اللّٰهُ رۇخسەت قىلمىغان نەرسىلەرنى دىن قىلىپ بېكىتكەن مەبۇدلىرى بارمۇ؟﴾<sup>①</sup>.

پەيغەمبەر سەللالاھۇ ئەلەيھى ۋەسەللەممۇ مۇنداق دېگەن: «سىلەر يېڭى پەيدا بولغان بىدئەتلەردىن ساقلىنىڭلار، چۈنكى ھەر قانداق بىدئەت ئازغۇنلۇقتۇر»<sup>②</sup>؛ «كىمدە كىم بىزنىڭ دىنىمىزدا يوق نەرسىنى پەيدا قىلسا، ئۇ رەت قىلىنىدۇ»<sup>③</sup>.

كۆپ ھاللاردا ئېتىقادىي بىدئەت بىلەن ئەمەلىي بىدئەت زىچ بىرلىشىپ كېتىدۇ، ئۇنى بىر - بىرىدىن ئايرىۋالماق ناھايىتى تەس بولىدۇ. بەزى ئالىملار مۇنداق دېگەن: ئېتىقادىي بىدئەت بىلەن ئەمەلىي بىدئەت توپلاشتى ۋە ئەر - خوتۇنچىلىق مۇناسىۋىتى ئۆتكۈزدى. شۇنىڭ بىلەن، ئىسلام ئەللىرىنى پاراكەندە قىلغان ھارامزادىلەر پەيدا بولدى. بۇ ھارامزادىلەر يۇرت ۋە يۇرت خەلقىنى قان قاخشاتتى.

ئىسلام پېشىۋاسى ئىبنى تەيمىيە مۇنداق دېگەن: كۇفرانى مەۋجۇدىيەت پاسىق خوتۇن - بىدئەت بىلەن توپلاشتى، ئۇ ئىككىسىنىڭ ئارىسىدىن دۇنيا ۋە ئاخىرەتنىڭ زىيانكارلىقى تۇغۇلدى.

بىدئەتچىلىك دىنغا زىتتۇر، بىدئەتچى بىدئەتتىن تۆۋەن قىلمايدۇ ۋە يانمايدۇ، بەلكى باشقىلارنى بىدئەتچىلىككە چاقىرىدۇ. ئۇنىڭ ئۈستىگە، بىدئەتچىلىكتە اللّٰهُ ۋە ئۇنىڭ رەسۇلى رەت قىلغاننى قوبۇل قىلىش، قوبۇل كۆرگەننى رەت قىلىش؛ دۈشمەن تۇتقانى دوست تۇتۇش، دوست تۇتقانى دۈشمەن تۇتۇش؛ ئىنكار قىلغاننى ئىسپاتلاش، ئىسپاتلىغاننى ئىنكار قىلىش بار. شۇنىڭ ئۈچۈن، ئىبلىس بىدئەتچىلىكنى باشقا گۇناھ - مەئسىيەتتىن بەكرەك ياخشى كۆرىدۇ.

ھەممە بىدئەت ئوخشاش دەرىجىدە ئەمەس. بەزىسى ئېغىر بىدئەت، بەزىسى يېنىك بىدئەت بولىدۇ. بەزى بىدئەتلەردە تالاش - تارتىش بار، بەزى بىدئەتلەردە تالاش - تارتىش يوق.

ئېغىر بىدئەتلەرنىڭ بەزىلىرى بىدئەتچىنى كاپىر قىلىۋېتىدۇ. (اللّٰهُ

<sup>①</sup> سۇرە شۇرا، 29 - ئايەت.

<sup>②</sup> ئىمام ئەھمەد ۋە ئىبنى ماجە رىۋايەت قىلغان.

<sup>③</sup> ئىمام بۇخارى ۋە مۇسلىم رىۋايەت قىلغان.

بۇنداق بىدئەتتىن ئۆز پاناھىدا ساقلىسۇن!) مەسىلەن، دىنىنىڭ تۈپكى قائىدىلىرىگە قارشى چىقىپ، ئىسلام ئۈمىتىدىن بۆلۈنۈپ چىقىپ كەتكەن نۇسەيرىيە، دەرۋىز، شىئەلەرنىڭ چەكتىن ئاشقانلىرى، ئىسمائىلىيەنىڭ باتىنىيە پىرقىلىرى قاتارلىقلار ئەنە شۇنداق بىدئەتچىلەردۇر. ئىمام غەززالىي ئۇلار ھەققىدە مۇنداق دېگەن: ئۇلارنىڭ تاشقى كۆرۈنۈشى راپىزلىق، ئىچكى دۇنياسى قىپقىزىل كاپىرلىقتۇر.

ئىسلام پىشۋاسى ئىبنى تەيمىيە مۇنداق دېگەن: ئۇلار يەھۇدىي ۋە ناسارالاردىنمۇ بەك كاپىردۇر. شۇڭا يەھۇدىي ۋە ناسارانىڭ خوتۇن - قىزلىرىنى ئالغىلى، ئۇلار بوغۇزلىغان ھايۋاننىڭ گۆشىنى يېگىلى بولسىمۇ، ئەمما ئاۋۇلارنىڭ خوتۇن - قىزلىرىنى ئالغىلى، سويغان ماللىرىنى يېگىلى بولمايدۇ. بەزى ئېغىر بىدئەتلەر بىدئەتچىنى كاپىر قىلمايدۇ، لېكىن ئۇنى ئېتىقادىي پاسىق قىلىپ قويىدۇ. بۇنداق بىدئەتچى نامازنى ئۇزۇن ئوقۇيدىغان، روزىنى كۆپ تۇتىدىغان، قۇرئاننى كۆپ تىلاۋەت قىلىدىغان بولۇشى مۇمكىن. مەسىلەن، خاۋارىجلار شۇنداق ئىدى. ئۇلارنىڭ ئوقۇغان نامىزغا قاراپ، نامىزىڭلارنى ئاز ئىكەن دەپ قالىسىلەر، تۇتقان روزىسىغا قاراپ، روزاڭلارنى ئاز ئىكەن دەپ قالىسىلەر، تىلاۋەت قىلغان قۇرئانغا قاراپ تىلاۋىتىڭلارنى ئاز ئىكەن دەپ قالىسىلەر. ئۇلارنىڭ نىيىتىدە مەسىلە يوق ئىدى، بەلكى ھەممە مەسىلە ئۇلارنىڭ چۈشەنچىلىرى ۋە قاتماللىقىدا ئىدى، ھەتتا ئۇلار ئەھلى ئىسلامنى ئۆلتۈرۈپ، بۆتپەرەسلەر بىلەن كارى بولمايتتى.

راپىزىلار، قەدەرىيەلەر، مۇتەزىلەلەرنىڭ كۆپىنچىسى ۋە جەھەمىيلىكتە چەكتىن ئاشمىغان بەزى جەھەمىيەلەر خاۋارىجلارغا ئوخشاش پاسىق دەرىجىسىدىكى بىدئەتچىلەردۇر.

يېنىك بىدئەت دېگىنىمىز، ئىجتىھادتىكى سەۋەنلىكتىن ياكى دەلىلنى ئارىلاشتۇرۇۋېتىشتىن كېلىپ چىققان بىدئەتلەردۇر. بۇ بىدئەتلەر گۇناھى سەغىرلەرگە تەۋەدۇر.

بەزى بىدئەتلەردە پىكىر ئىختىلاپى بار. ئۇنى بەزىلەر بىدئەت دەيدۇ، بەزىلەر بىدئەت ئەمەس دەيدۇ. مەسىلەن، پەيغەمبەر ئەلەيھىسسالامنى ۋە اللەنىڭ ياخشى بەندىلىرىنى ۋەسىلە قىلىشقا ئوخشاش. بۇ شاخچە ئەمەل مەسىلىلىرىنىڭ جۈملىسىدىن بولۇپ، ئېتىقادىي، تۈپكى مەسىلىلەر جۈملىسىدىن ئەمەس. ئىمام ھەسەن بەننا ۋە ئىمام مۇھەممەد ئىبنى ئابدۇلۋەھھابمۇ شۇنداق دېگەن.

ئۆزىگە ئىبادەت ۋەزىپىسى بەلگىلىۋېلىشنىڭ بىدئەت ياكى ئەمەسلىكى ھەققىدە ئىختىلاپ بار.

دېمەك، بىدئەتلەرنىڭ ھەممىسى ئوخشاش دەرىجىدە ئەمەس. بىدئەتچىلەرنىڭ ھەممىسىمۇ ئوخشاش ئەمەس. بەزى بىدئەتچىلەر بىدئەتنى تەشەببۇس قىلىدۇ، بەزىلەر ئەگەشكۈچى بىدئەتچى بولۇپ بىدئەتنى ئۆزى قىلىدۇ، باشقىلارنى بىدئەتكە چاقىرمايدۇ. بۇ ئىككى خىل بىدئەتچىنىڭ ھۆكۈمىمۇ ئوخشىمايدۇ.

### شۈبھىلەر

شۈبھىلەر گۇناھى سەغىرلەردىن تۆۋەنرەك تۇرىدىغان گۇناھتۇر. شۈبھە دېگەنمىز، كۆپلىگەن كىشىلەر ھۆكۈمنى بىلمەيدىغان، ھالال ياكى ھاراملىقىدا شۈبھىلىنىپ قالىدىغان ئىشلاردۇر. بۇنداق شۈبھىلەر كەسكىن ھاراملارغا ئوخشىمايدۇ.

مۇجتەھىدلىك سالاھىيىتى بار كىشىلەر شۈبھىلىك نەرسىلەرنىڭ ھالال — ھاراملىقى مەسىلىسىدە ئۆزلىرىنىڭ ئىجتىھاد نەتىجىلىرىگە ئەمەل قىلىشى ۋاجىبتۇر. ئۇلار باشقىلارنىڭ پىكىرىنى دەپ ئۆز ئىجتىھادلىرىدىن ۋاز كەچسە بولمايدۇ. چۈنكى ئالەم مۇجتەھىدلەردىن شۇنداق قىلىشنى تەلەپ قىلىدۇ. ئۇلار ئىجتىھادتا خاتالاشسا، ئۆزىلىكتۇر، بەلكى ئۇلارنىڭ ئىجتىھاتتىكى خاتالىقلىرىغىمۇ بىر ئەجىر بېرىلىدۇ.

مۇجتەھىدلىك سالاھىيىتى يوقلار ئۆزى ئىشەنچ قىلغان ئۆلىمالارغا ئەگەشسە بولىدۇ. ئۇلار ئۆزلىرى ئەگەشكەن ئادەمنىڭ دىنىغا ۋە بىلىمىگە ئىشەنچ قىلالسا، ئۇلارنىڭ ئەگەشىشى ئەيب ئەمەس.

شۈبھىلىك ئىشلاردا توغرا - خاتانى ئېنىق بىلەلمەي گاڭگىراپ قالغانلار دىننى ۋە ئابروينى پاك ساقلاش ئۈچۈن ئۇنىڭغا يېقىن يولماسلىقى لازىم. پەيغەمبەر سەللاھۇ ئەلەيھى ۋەسەللەم بۇ ھەقتە مۇنداق دېگەن: «شۈبھىسىزكى، ھالالمۇ ئېنىق، ھاراممۇ ئېنىق؛ ھالال بىلەن ھارامنىڭ ئارىسىدا شۈبھىلىك ئىشلار بار. ئۇنى نۇرغۇن كىشىلەر بىلمەيدۇ. شۈبھىلىك ئىشلاردىن ساقلانغانلار دىننى ۋە ئابروينى پاك ساقلىيالايدۇ، شۈبھىلەرگە چۈشكەن كىشى ھاراملارغا چۈشۈپ قالىدۇ. بۇ خۇددى چېگرا ئەتراپىدا مال باققان پادىچى چېگراغا كىرىپ قېلىشقا ئاران تۇرغاندەك بىر ئىش»<sup>①</sup>.

① ئىمام بۇخارى ۋە مۇسلىم رىۋايەت قىلغان.

شۈبھىلىك ئىشلاردا توغرا - خاتانى بىلمىگەنلەر ئىشەنچلىك ئالىملاردىن سوراپ، ھۆكمنى ئېنىق بىلىۋېلىشى لازىم. اللہ تائالا بۇ ھەقتە مۇنداق دەيدۇ: ﴿فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ «بىلمىسەڭلار، ئىلىم ئەھلىلىرىدىن سوراڭلار»<sup>①</sup>.

پەيغەمبەر ئەلەيھىسسالام يەنە مۇنداق دېگەن: «ئۇلار بىلمىگەندىكىن سورىسا بولمامدۇ، بىلمەسلىكنىڭ داۋاسى سوراشقۇ!»<sup>②</sup>.

بىر تەرەپتىن كىشىلەرنىڭ نۇقتىئىنەزەرلىرى، يەنە بىر تەرەپتىن خۇي - مىجەزلىرى، ئۈچىنچى بىر تەرەپتىن پەرھىزكارلىققا تۇتقان پوزىتسىيىسى ئوخشىمىغانلىقتىن، ئۇلارنىڭ شۈبھىلەرگە تۇتقان پوزىتسىيىسىمۇ بىر - بىرىدىن زور دەرىجىدە پەرقلىنىدۇ.

بۇ يەردە كىچىككىنە باھانە تاپسىلا شۈبھە پەيدا قىلىشنى ئىزدەپ يۈرىدىغان خىيالىپەرەس ئادەملەرمۇ بار. مەسىلەن، غەرب ئەللىرىدىكى گۆشلەرگە يوقىلاڭ سەۋەبىلەر بىلەن شەك كەلتۈرۈۋاتقانلار ئەنە شۇنداق ئادەملەردۇر. ئۇلار يىراقنى يېقىن دەپ پەرەز قىلىدۇ، يىراق مۇمكىنچىلىكىنى رېئاللىق دەپ خىيال قىلىدۇ. ئۇلار سوئال سوراۋېرىپ، اللہ ئۇلارغا كەڭ قويغان يولنى ئۆزلىرىگە تارايىتىدۇ. ھالبۇكى، اللہ تائالا مۇنداق دەيدۇ: ﴿يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءِ إِنْ تُبَدَّ لَكُمْ تَسْؤُكُمْ﴾ «ئى مۇئمىنلەر! ئەگەر سىلەرگە ئاشكارا قىلىنسا، سىلەرنى بىئارام قىلىپ قويىدىغان نەرسىلەر توغرىلىق سوراڭلار»<sup>③</sup>.

ئىمام بۇخارى ئائىشە رەزىيەللاھۇ ئەنھادىن مۇنداق رىۋايەت قىلىدۇ: پەيغەمبەر ئەلەيھىسسالامدىن:

- بىرقەۋمىمىزگە گۆش ئېلىپ كېلىدۇ، ئۇلارنىڭ بۇ گۆشنى بوغۇزلىغاندا: بىسىمىللاھ! - دېگەن ياكى دېمىگەنلىكىنى بىلمەيمىز، - دەپ سورىلىۋېتىدۇ، پەيغەمبەر ئەلەيھىسسالام:

- سىلەر: بىسىمىللاھ دەپ يەۋېرىڭلار، - دەپ جاۋاب بەردى.<sup>④</sup>

ئىمام ئىبنى ھەزم بۇ ھەدىستىن: «ئۈزۈمنى يەڭ، ساپىقنى سورىماڭ» دېگەن قائىدىنى خۇلاسىلەپ چىققان.

<sup>①</sup> سۈرە نەھل، 43 - ئايەت.

<sup>②</sup> ئىمام ئەبۇ داۋۇد رىۋايەت قىلغان.

<sup>③</sup> سۈرە مائىدە، 101 - ئايەت.

<sup>④</sup> ئىمام بۇخارى رىۋايەت قىلغان.

ئۆمەر رەزىيەللاھۇ ئەنھۇ ھەققىدە مۇنداق رىۋايەت قىلىنىدۇ: ئۆمەر ئىبنى خەتتاب بىر ھەمراھى بىلەن بىللە يولدىن ئۆتۈپ كېتىۋاتقاندا، ئۆمەرنىڭ ئۈستىگە نودىن سۇ چۈشۈپ كەتتى. ئۆمەرنىڭ ھەمراھى نونىڭ ئىگىسىدىن: - سۈيۈڭ پاكىزمۇ ياكى پاسكىنىمۇ؟ - دەپ سورىغانىدى، ھەزرىتى ئۆمەر دەرھال:

- ھەي نونىڭ ئىگىسى، بۇنى بىزگە دەپ بەرمە، بىز بۇنداق زورۇقۇشتىن توسۇلغانمىز، - دېدى.

مۇنداق بىر ھەدىس رىۋايەت قىلىنىدۇ: بىر ئادەم نامازدا ياكى مەسجىدتە تۇرغاندا، تاھارىتى سۇنۇپ كەتكەندەك سېزىم بولۇپ قالىدىكەن. بۇ ئەھۋال پەيغەمبەر ئەلەيھىسسالامغا يەتكۈزۈلگەندە، پەيغەمبەر ئەلەيھىسسالام: «ئۇ ئادەم ئاۋازنى ئاڭلىغانغا ياكى پۇراقنى پۇرغانغا قەدەر قايتىپ كەتمسۇن!» دېگەن. بۇ ھەدىستىن ئالىملار مۇنداق قائىدىنى ئالغان: «جەزمىيەت شەك بىلەن يوقالمايدۇ».

پەيغەمبەر ئەلەيھىسسالام يەھۇدىي چاقىرغان چايغا بارغان، ئۇنىڭ تائامىنى يېگەن. ئەمما: «ئۇنىڭ تائامى ھالالمۇ ياكى ھالال ئەمەسمۇ؟ قاچىسى پاكىزمۇ ياكى ئەمەسمۇ؟» دەپ سوراپ باقمىغان.

پەيغەمبەر ئەلەيھىسسالام ۋە ئۇنىڭ ساھابىلىرى كاپىرلار توقۇغان كىيىملەرنى كىيگەن، قاچىلارنى ئىشلەتكەن، ئۇرۇشتا غەنىمەتكە چۈشكەن قاچا - قۇچىلارنى، كىيىم - كېچەكلەرنى تەقسىم قىلىشقان ۋە ئىشلەتكەن. مۇشرىك ئايالنىڭ تۇلۇمىدىكى سۇنى ئىشلەتكەن.

بەزىلەر تۆۋەندىكى سەھىھ ھەدىسنى دەلىل قىلىپ، بۇ مەسىلىدە چىڭ يول تۇتىدۇ: چوشقا گۆشى يەيدىغان، ھاراق ئىچىدىغان ئەھلى كىتابنىڭ قاچىلىرى توغرىسىدا سورالغاندا، پەيغەمبەر ئەلەيھىسسالام مۇنداق دېگەن: «ناۋادا ئۇنىڭدىن باشقا قاچا تاپالمىساڭلار، ئۇنى سۇ بىلەن يۇيۇۋەتكەندىن كېيىن ئۇنىڭدا تائام يەڭلار»<sup>①</sup>.

ئىمام ئەھمەد شۈبھىنى ساپ ھالال بىلەن ساپ ھارامنىڭ ئوتتۇرىسىدىكى نەرسە دەپ چۈشەندۈرگەن ۋە مۇنداق دېگەن: شۈبھىدىن ساقلانغان ئادەم دىننى پاك ساقلىيالايدۇ. ئىمام ئەھمەد شۈبھىنى ھالال بىلەن ھارامنىڭ ئارىلاشمىسى دەپمۇ چۈشەندۈرگەن.

ئەللامە ئىبنى رەجەب مۇنداق دېگەن: بۇنىڭدىن مېلىدا ھالال - ھارام

<sup>①</sup> ئىمام بۇخارى ۋە مۇسلىم رىۋايەت قىلغان.



ئارىلاش كىشىلەرگە قانداق مۇئامىلە قىلىشنىڭ ھۆكۈمى شاخلاپ چىقىدۇ. ئەگەر ئۇنىڭ مېلىنىڭ كۆپرەكى ھارام بولسا، ئىمام ئەھمەدنىڭ دېيىشىچە: بەك ئاز نەرسە بولسا ياكى بىلگىلى بولمىسا مەيلى، ئەگەر ئۇنداق بولمىسا ئۇنىڭدىن يىراق تۇرۇش كېرەك. بىزنىڭ ئۇستازلىرىمىز ئۇنىڭ ھاراملىقى ياكى مەكرۇھلىقىدا بىر پىكىرگە كېلەلمىدى. ئەگەر ئۇنىڭ مېلىنىڭ كۆپرەكى ھالال بولسا، ئۇنىڭ بىلەن مۇئامىلە قىلىش ۋە ئۇنىڭ مېلىدىن يېيىش جايىز دۇر. ھارس ئەلى رەزىيەللاھۇ ئەنھۇنىڭ پادىشاھلارنىڭ تارتۇقلىرى ھەققىدە مۇنداق دېگەنلىكىنى بايان قىلغان: ئۇنى ئالساڭلار بولىدۇ، پادىشاھنىڭ سىلەرگە بەرگەن نەرسىلىرىدە ھارامدىن ھالال كۆپرەك. پەيغەمبەر ئەلەيھىسسالام ۋە ئۇنىڭ ساھابىلىرى ئەھلى كىتابنىڭ ۋە مۇشرىكلارنىڭ ھارامدىن تولۇق قاچمايدىغانلىقىنى بىلىپ تۇرۇپ ئۇلار بىلەن مۇئامىلە قىلىشتى.

ئەگەر ئۇنىڭ مېلىدىكى ھالال بىلەن ھارامنىڭ نىسبىتىنى بىلگىلى بولمىسا، شۈبھە دېگەن شۇ بولۇپ، ئۇنىڭدىن ساقلىنىش پەرھىزكارلىقتۇر. سۇفيان: ئۇنى تەرك ئەتكىنى ياخشىراق، - دەيدۇ. زۆھرىي ۋە مەكھۇل مۇنداق دەيدۇ: ھارام ئۆز ئەينى بىلەن بىلىنمىسە، ئۇنىڭدىن يېيىشكە بولىدۇ؛ بىر مالدا ھارامنى ئۆز ئەينى بىلەن بىلگىلى بولمىسا، لېكىن ئۇنىڭدا شۈبھە بارلىقى ئېنىق بولسا، ئۇنىڭدىن يېيىشكە بولىدۇ. ھەنبەلنىڭ رىۋايىتىدە ئىمام ئەھمەد شۇنداق دېگەن ئىكەن. ئىبنى مەسئۇد، سەلمان قاتارلىق ساھابىلەر ئۇنى يېيىشكە رۇخسەت قىلدى. ھەسەن ۋە ئىبنى سىرىن: جازانە ۋە قىماردىن تۆلەنگەن قەرزنى ئېلىش دۇرۇس، - دېدى. ئىسھاق ئىبنى راھەۋى بۇ قاراشنى قوللىدى.

ئىمام ئەھمەد ھالال - ھاراملىقىدا شۈبھە بار مال توغرىسىدا مۇنداق دېگەن: ئەگەر مال كۆپ بولسا، ئۇنىڭدىن ھارام قىسمى چىقىرىۋېتىلىپ، قالغان قىسمى تەسەررۇپ قىلىنىدۇ؛ ئەگەر مال ئاز بولسا، ئۇنىڭغا زادىلا يېقىن كېلىشكە بولمايدۇ. چۈنكى، ئاز مالدىن بىر نەرسە ئالغاندا ھارامدىن ساقلىنىش تەس، ئەمما كۆپ مال بۇنىڭغا ئوخشىمايدۇ. ئۇستازلىرىمىزنىڭ بەزىسى ئىمام ئەھمەدنىڭ بۇ سۆزىنى پەرھىزكارلىققا قارىتىپ، ھاراملىققا قاراتماي، ئاز مالدىمۇ، كۆپ مالدىمۇ ئۇنىڭ ھارام قىسمى چىقىرىۋېتىلگەندىن كېيىن، تەسەررۇپ قىلىش دۇرۇس دەپ قارايدۇ. ھەنەفىي مەزھىبىدىكىلەر شۇنداق قارايدۇ. بىر تۈركۈم پەرھىزكارلار، جۈملىدىن بىشرۇلھافىي شۇ

قاراشنى تۇتىدۇ.

بىر تۈركۈم سەلەپلەر مادامكى ھارامنىڭ ئۆز ئەينى بىلىنمىسە، مېلىغا ھارام ئارىلىشىپ قالغان ئادەمنىڭ قولىدىن تائام يېيىشكە رۇخسەت قىلدى. مەكھۇلنىڭ، زۆھرىنىڭ شۇنداق دېگەنلىكى يۇقىرىدا بايان قىلىندى. فۇزەيل ئىبنى ئىيازنىڭ شۇنداق دېگەنلىكى بايان قىلىنغان. بۇ ھەقتە سەلەپلەرنىڭ نۇرغۇن سۆزلىرى بار.

ئىبنى مەسئۇد رەزىيەللاھۇ ئەنھۇدىن:

- بىر ئادەمنىڭ ئاشكارا جازانخورلۇق قىلىدىغان، ھارام مالدىن قاچمايدىغان خوشنىسى بار ئىكەن، خوشنىسى ئۇنى تاماققا تەكلىپ قىلىدىكەن، قانداق قىلىدۇ؟ - دەپ سورالغاندا، ئىبنى مەسئۇد:

- ئۇنىڭ تەكلىپىنى قوبۇل قىلىڭلار! ھاللى سىلەرنىڭ، ھارمى ئۇنىڭ،

- دەپ جاۋاب بەرگەن. يەنە بىر رىۋايەتتە سوئال سورىغۇچى:

- ئۇنىڭ ھالال مېلى بارلىقىنى زادىلا بىلمەيمەن، - دېگەندىمۇ، ئىبنى

مەسئۇد:

- ئۇنىڭ تەكلىپىنى قوبۇل قىلىڭلار، - دېگەن. ئىمام ئەھمەد ئىبنى

مەسئۇدىن قىلىنغان بۇ باياننى سەھىھ دېگەن. لېكىن ئىمام ئەھمەد بۇ بايانغا ئىبنى مەسئۇدنىڭ: «كۆڭۈلنى تاتىلغان نەرسە - گۇناھتۇر» دېگەن سۆزى بىلەن تاقابىل تۇرغان.

ھەر ھالدا پەيغەمبەر ئەلەيھىسسالام ئېيتقاندا، كۆپلىگەن كىشىلەر

ھالال - ھاراملىقنى ئېنىق ئۇقالمايدىغان شۈبھىلىك ئىشلارنىڭ ھالال ياكى

ھاراملىقنى بەزى ئادەملەر ئىلمى زىيادە بولغانلىقتىن ئېنىق بىلەلشى

مۇمكىن. پەيغەمبەر ئەلەيھىسسالامنىڭ: «كۆپلىگەن كىشىلەر بىلمەيدۇ»

دېگەن سۆزى: كۆپ كىشىلەر بىلمەيدۇ، ئاز كىشىلەر بىلىدۇ، - دېگەنگە دالالەت

قىلىدۇ.

تۆۋەندىكى ئىككى تۈرلۈك ئادەم شۈبھىلىك ئىشلارنى بىلمەيدۇ:

بىرى، شۈبھىلىك ئىشلاردىكى توغرا - خاتانى ئايرىيالماي توختاپ تۇرغانلار.

ئىككىنچىسى، شۈبھىلىك ئىشلارنى خاتا تونۇپ قالغانلار.

پەيغەمبەر ئەلەيھىسسالامنىڭ يۇقىرىقى سۆزى: شۇ ئىككى تۈرلۈك

كىشىلەردىن باشقىلار شۈبھىلىك ئىشلاردا ھالال - ھارامنى ئېنىق بىلەلەيدۇ،

- دېگەنگە دالالەت قىلىدۇ. بۇ شۇنىڭغا ناھايىتى ئېنىق دەلىللىكى، ھالال -

ھاراملىقىدا شۈبھە بار، ئىختىلاپ بار ئىشلاردا اللەنىڭ نەزىرىدىكى توغرا

ھۆكۈمنى تاپالايدىغىنى پەقەت بىرلا تەرەپتۇر. قارىشى تەرەپتىكىلەر گەرچە گۇمانىي دەلىللەر ئاساسىدا ئىجتىھاد قىلىپ ئەجىرگە ئېرىشىشىمۇ، ئەمما ئۇلار ئاللاھنىڭ نەزىرىدىكى توغرا ھۆكۈمنى تاپالمايدۇ. ئۇلارنىڭ خاتالىقى قەستەن بولمىغانلىقى ئۈچۈن ئەپۇ قىلىنىدۇ.

«شۈبھىلىك ئىشلاردىن ساقلانغانلار دىنىنى ۋە ئابرويىنى پاك ساقلىيالايدۇ، شۈبھىلەرگە چۈشكەن كىشى ھاراملارغا چۈشۈپ قالىدۇ». پەيغەمبەر ئەلەيھىسسالامنىڭ بۇ سۆزى شۈبھىلىك ئىشلاردا توغرا - خاتانى بىلەلمىگەن كىشىلەرنى ئىككى تۈرگە ئايرىدى. ئەمما، شۈبھىلىك ئىشلاردا توغرا - خاتانى بىلەلمىگەنلەر ئۈچىنچى بىر قىسىم كىشىلەر بولۇپ ئۇلارنىڭ ھۆكۈمى ئاشكارا بولغاچقا بۇ ھەدىستە سۆزلەنمىدى. بىلەلمىگەنلەر كىشىلەرگە شۈبھىلىك بولغان ئىشلاردا ئاللاھنىڭ ھۆكۈمىنى بىلەلمىگەنلىكى ۋە بىلگىنىگە ئەمەل قىلغانلىقى ئۈچۈن ئەڭ ئەۋزەل يول تۇتقانلاردۇر. شۈبھىلىك ئىشلاردا ئاللاھنىڭ ھۆكۈمىنى بىلەلمىگەنلەر ئىككى تۈرلۈك بولىدۇ:

بىرىنچى تۈردىكىلەر، شۈبھىلىك ئىشلاردىن ساقلىنىپ، ئۆزىنىڭ دىنى ۋە ئابرويىنى پاك ساقلاشنى ئىستىگەنلەر بولۇپ، ئۇلار بۇ ھەدىستە ماختالدى. بۇنىڭدا ئابرويىنى ساقلاشنىڭمۇ قەرزىدىن ساقلانغانغا ئوخشاش ياخشى ئىش ئىكەنلىكىگە دەلىل بار. شۇڭا: «ئابرويىنى ساقلاش ئۈچۈن خەجلىگەن پۇل سەدىقە» دېگەن گەپ بار.

ئىككىنچى تۈردىكىلەر، شۈبھىلىك ئىشلارنى توغرا - خاتاسىنى ئايرىماي قىلىدىغانلاردۇر. ئەمما خەق شۈبھە دەپ قارىغان ئىشتا ئۇنىڭ ئەمەلىيەتتە ھالالىقىنى بىلىپ ئۇنى قىلسا، ئاللاھنىڭ ئالدىدا ھېچ گۇناھ بولمايدۇ. لېكىن، كىشىلەرنىڭ تاپا - تەنسىگە قېلىشتىن ئەنسىرىگەندە، ئابرويىنى ساقلاش ئۈچۈن ئۇنى قىلمىغان ياخشى. بۇ، پەيغەمبەر ئەلەيھىسسالامنىڭ تۆھمەتكە قېلىشتىن ساقلىنىش ئۈچۈن، ئۆزىنىڭ سەفىيە بىلەن بىللە تۇرغانلىقىنى كۆرگەن كىشىلەرگە: «بۇ، مېنىڭ ئايالىم سەفىيە بولىدۇ» دېگىنىگە ئوخشاش ئىش بولىدۇ<sup>①</sup>. ئەنەس رەزىيەللاھۇ ئەنھۇ جۈمەگە چىقسا، كىشىلەر جۈمە ئوقۇپ يانغان ئىكەن، ئۇ خىجىل بولۇپ ئادەم كۆرمەيدىغان بىر يەرگە كىرىۋالغان ۋە مۇنداق دېگەن: ئىنسانلاردىن ھايا قىلمىغان كىشى ئاللاھتىنمۇ ھايا قىلمايدۇ. شۈبھىلىك ئىشنى ئۆلچەملىك ئىجتىھاد بىلەن ياكى ئۆلچەملىك تەقلىد

① ئىمام بۇخارى ۋە مۇسلىم رىۋايەت قىلغان.

بىلەن ھالال بىلىپ قىلسا، ئۇنىڭ تونۇشى ئەمەلىيەتتە خاتا چىقىپ قالسا، ئۇنىڭغىمۇ گۇناھ بولمايدۇ. ئەمما، ئىجتىھاد ئۆلچەمسىز بولسا ياكى تەقىد ئۆلچەمسىز بولسا، ئۆز خاھىشىغا ئەگىشىپلا شۈبھىلىك ئىشنى قىلغان بولسا، ھەدىستە قامچىلانغان شۈبھىلىك ئىش قىلغۇچى قاتارىدا بولىدۇ.

پەيغەمبەر ئەلەيھىسسالامنىڭ مەزكۇر ھەدىستە: «شۈبھىلىك ئىشنى قىلغان كىشى ھارامغا چۈشۈپ قالىدۇ» دېگىنىنى تۆۋەندىكىدەك ئىككى خىل مەنىدە چۈشىنىشكە بولىدۇ:

بىرىنچىسى: شۈبھىلىك ئىشنى شۈبھە دەپ ئېتىقاد قىلىپ تۇرۇپ قىلىش تەدرىجى ھالدا ئوچۇق ھارامنى قىلىشنى كەلتۈرۈپ چىقىرىدۇ. مەزكۇر ھەدىسنىڭ يەنە بىر ۋارىيانتىدا مۇنداق كەلگەن: «ئۆزى شۈبھىلەنگەن گۇناھنى قىلىشقا جۈرئەت قىلغان ئادەم ئوچۇق گۇناھنى قىلىشقا يېقىنلاپ قالىدۇ».

ئىككىنچىسى: بىر ئىشنىڭ ھالال ياكى ھاراملىقىنى ئېنىق بىلمەي تۇرۇپ قىلغان ئادەم ئۆزىمۇ ئۇقمىغان ھالدا ئەمەلىيەتتە ھارامنى قىلىپ سېلىشى مۇمكىن.

ئۇلۇغ ئالەم بۇ ھاراملارنى چېگرا بىلەن ئايرىدى، بەندىلەرنى چېگراغا يېقىنلىشىشتىن توستى. چېگرا ئەتراپىدا پادا باققان كىشى ئۆز پادىسىنىڭ چېگرا سىزىقىغا دەسسەپ قېلىشىدىن ساقلىنالمىغاندەك، ھالالدىن ھالقىپ ئۆتۈپ، شۈبھىلىك ئىشنى قىلغان ئادەم ھارامغا ناھايىتىمۇ يېقىنلاپ قالىدۇ. بۇنداق يېقىنلاپ قالغاندا قىيىنچىلىق ھارامنى قىلىپ سېلىشى تۇرغان گەپ! شۇڭا ھارام ئىشتىن ساقلىنىپ، ھارام بىلەن بىزنىڭ ئارىمىزغا بىر توساق قۇرۇپ چىقىشىمىز لازىم. تىرمىزى ۋە ئىبنى ماجە ئابدۇللاھ ئىبنى يەزىدتىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «بەندە ھېچقانداق شۈبھە يوق ئىشنى شۈبھە بولۇپ قېلىشتىن ئەنسىرەپ، ئۇنى تەرك ئەتمىگىچە تەقۋالىق ماقامغا يېتەلمەيدۇ». ئەبۇ دەردا مۇنداق دېگەن: بەندە ھەممە ئىشتا، ھەتتا زەررىچىلىك ئىشلاردىمۇ ئاللاھتىن قورققاندىلا، ھالال دەپ قارىغان بەزى ئىشلارنىمۇ ئۇنىڭ ھارام بولۇپ قېلىشىدىن ئەنسىرەپ تەرك ئەتكەندىلا، ئۆزى بىلەن ھارام ئوتتۇرىسىغا بىر پەردە تارتقاندىلا ئاندىن ئۇ كامىل تەقۋا بولغان بولىدۇ.

ھەسەن مۇنداق دېگەن: تەقۋادارلىقتىن ئايرىلمىغان مۇتتەقىيلەر نۇرغۇن ھالالنى ھارام بولۇپ قېلىشتىن ئەنسىرەپ تەرك ئەتكەن.

سەۋرىي مۇنداق دېگەن: تەقۋادارلارنىڭ «تەقۋادار» (ساقلاغۇچى) دەپ ئاتىلىشى ئۇلارنىڭ ساقلاغۇچى بولمايدىغان نەرسىلەردىنمۇ ساقلاغۇچى ئۈچۈندۇر.

ئىبنى ئومەر مۇنداق دېگەن: مەن ئۆزۈم بىلەن ھارامنىڭ ئوتتۇرىسىدىكى ھالالدىن تارتىلغان پەردىنى يىرتماي ساقلىسامكەن دەيمەن.

مەيۈن ئىبنى مېھران مۇنداق دېگەن: بىر ئادەم ئۆزى بىلەن ھارامنىڭ ئوتتۇرىسىغا ھالالدىن پەردە تارتمىغىچە ھالال ساق قالمايدۇ.

سۇفيان ئىبنى ئۇييەنە مۇنداق دېگەن: بەندە ئۆزى بىلەن ھارامنىڭ ئوتتۇرىسىغا ھالالدىن پەردە تارتمىسا، گۇناھ ۋە شۈبھىلەرنى تەرك ئەتمىسە، ئۇ ھەقىقىي ئىمانغا ئېرىشەلمەيدۇ.

بۇ مەسىلىدە ھەممە ئادەمگە ئۆزىنىڭ دەرىجىسىگە يارىشا مۇئامىلە قىلىش كېرەك. مەسىلەن: ھاراملارغا غەرق بولغان، گۇناھى كەبىر قىلىۋاتقان ئادەملەرگە نىسبەتەن ئۇنىڭ شۈبھىلىك ئىشلىرى بىلەن ھەپىلەشمەسلىك كېرەك. شۈبھىلىك ئىشلارنى ئۆزىنىڭ شەرىئەتتىكى دەرىجىسىدىن ھالقىتىپ، ئوچۇق ياكى كەسكىن ھاراملىق دەرىجىسىگە كۆتۈرۈۋەتمەسلىك كېرەك. شەرىئەتنى يولغا قويغۇچى زات نەتىجە ئېتىبارى بىلەن پەرقلىق قىلغان شەرىئى ھۆكۈملەرنىڭ دەرىجە پەرقىنى يوق قىلىۋېتىش ناھايىتى خەتەرلىك ئىشلارنىڭ جۈملىسىدندۇر.

## مەكرۇھ ئىشلار

اللە توسقان ئىشلارنىڭ ئەڭ تۆۋەن دەرىجىلىكى مەكرۇھ تەنزيھدۇر. ھەممىگە مەلۇمكى، مەكرۇھ: مەكرۇھ تەھرىمى ۋە مەكرۇھ تەنزيھى دەپ ئىككى تۈرلۈك بولىدۇ. ھارامغا يېقىنراق بولغىنى مەكرۇھ تەھرىمى، ھالالغا يېقىنراق بولغىنى مەكرۇھ تەنزيھدۇر. مەكرۇھ دېگەن سۆزنى قەيتسىز ئىشلەتكەندە، مەكرۇھ تەنزيھى مەقسەت قىلىنىدۇ.

مەكرۇھنىڭ مىسالى ناھايىتى كۆپ ۋە مەشھۇردۇر. ئىمام نەۋەۋىينىڭ «ياخشىلار باغچىسى» ناملىق بىر كىتابىنى ئوقۇغان كىشىگە مەكرۇھنىڭ تۆۋەندىكىدەك نۇرغۇن مىساللىرى ئۇچرايدۇ: يۆلىنىپ تاماق يېيىش مەكرۇھ، تۈلۈم ۋە شۇنىڭغا ئوخشاش سۇ قاچىلىرىدىن بىۋاسىتە سۇ ئىچىش مەكرۇھ، پۈۋلەپ ئىچىش مەكرۇھ، ئوڭ قول بىلەن ئىستىنجا قىلىش مەكرۇھ، ئەۋرەتنى

ئوڭ قول بىلەن ئۆزىسىز تۇتۇش مەكرۇھ يەكپاي ئاياغ بىلەن مېڭىش مەكرۇھ مەسجىدە جېدەل قىلىش، يۇقىرى ئاۋاز بىلەن سۆزلەش مەكرۇھ جۈمە كۈنى ئىمام خوتبە ئوقۇۋاتقاندا پەللىكىنى يەرگە چاپلاپ چاتىرقىنى كېرىپ ئولتۇرۇش مەكرۇھ تەپ كېسىلىنى تىللاش مەكرۇھ خورازنى تىللاش مەكرۇھ سۆز قىلغاندا ئېغىزغا توشقۇزۇپ ئېلىپ قايرىپ سۆزلەش مەكرۇھ دۇئا قىلغاندا: ئى اللھ! خالىساڭ مېنى مەغپىرەت قىلارسەن، - دېيىش مەكرۇھ اللھ خالىسا ۋە پالانىمۇ خالىسا، - دېيىش مەكرۇھ خۇپتەندىن كېيىن پاراڭ سېلىش مەكرۇھ تاماق پىشقاندا ناماز ئوقۇش مەكرۇھ جۈمە كۈنىنى روزا تۇتۇشقا، جۈمە كېچىسىنى قىيام قىلىشقا خاس قىلىۋېلىش مەكرۇھ خۇشپۇراقنى ئۆزىسىز رەت قىلىش مەكرۇھ..

مەكرۇھنى تەرك ئەتسە ساۋاب بولىدۇ. قىلىپ سالسا، گۇناھ بولمايدۇ. مەكرۇھنى تەزىھەنى قىلغان ئادەمگە جازا كەلمەيدۇ. ئەمما مەكرۇھنى قىلىشىمۇ كايىشقا ئۇچرايدىغان دەرىجىگە يەتكەنلەرگە، بولۇپمۇ ئۇلاردىن مەكرۇھنى قايتا - قايتا سادىر قىلغانلارغا كايىشقا بولىدۇ. لېكىن ئۇنىڭغا قاتتىق گۇناھ ئارتىش ئۇياقتا تۇرسۇن، ئادەتتىكىچە گۇناھ ئارتقىلىمۇ بولمايدۇ. ئەڭ مۇھىمى كىشىلەر ئوچۇق ھاراملارنى قىلىۋاتقان ئەھۋال ئاستىدا، ئۇلارنى مەكرۇھ جېڭى بىلەن كاشلا قىلىشقا ھەرگىز بولمايدۇ.

## توققۇزىنچى باب

### ئىسلاھات ساھەسىدە ئاۋۋال نېمە قىلىش كېرەك

#### تۈزۈم ئۆزگەرتىشتىن ئاۋۋال ئىدىيە ئۆزگەرتىش كېرەك

ئىجتىمائىي قۇرۇلۇشتىن بۇرۇن شەخس قۇرۇلۇشىغا ئەھمىيەت بېرىش، تۈزۈم ۋە تۈزۈلمە ئۆزگەرتىشتىن بۇرۇن ئىدىيە ئۆزگەرتىش ئىسلاھات ساھەسىدە ئاۋۋال قىلىشقا تېگىشلىك مۇھىم ئىشلارنىڭ بىرىدۇر. ئەڭ ياخشىسى قۇرئاننىڭ بۇ ھەقتىكى ئىبارىسىگە قارايمىز: ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنفُسِهِمْ﴾ «ھەر قانداق بىر قەۋم ئۆزىنىڭ ئەھۋالىنى ئۆزگەرتمىگۈچە ئاللاھ ئۇلارنىڭ ئەھۋالىنى ئۆزگەرتەيدۇ»<sup>①</sup>.

دېمەك، ھەر قانداق ئىسلاھات، ئۆزگەرتىش ياكى ئىجتىمائىي قۇرۇلۇشنىڭ ئۇلى شەخستىن باشلىنىدۇ. شەخس ھەرقانداق ئىجتىمائىي بىناننىڭ ئاساسىدۇر. ئۇل مۇستەھكەم بولمىغاندا، كېسەكلەر پىششىق، چىڭ بولمىغاندا، ساغلام، مۇستەھكەم بىنا بەرپا قىلىشتىن ئۈمىد كۈتكىلى بولمايدۇ.

شەخس جەمئىيەت بىناسىنىڭ ئۆلتىشى. شۇنىڭ ئۈچۈن، شەخس قۇرۇلۇشى ھەر قانداق ئىسلاھاتنىڭ زۆرۈر مۇقەددىمىسى ھېسابلىنىدۇ. شۇنداق بولغاچقا، ھەقىقىي مۇسۇلمان شەخسلەرنى يېتىلدۈرۈش ۋە ئۇلارنى مۇكەممەل ئىسلام تەربىيىسى بىلەن تەربىيەلەش يەنى ئىدىيە ئۆزگەرتىش باشقا ھەرقانداق ئىشنىڭ ئالدىدا تۇرىدۇ.

ياراملىق كىشىلەرنى يېتىلدۈرۈش پەيغەمبەرلەرنىڭ ئەڭ مۇھىم ۋەزىپىسى، شۇنداقلا پەيغەمبەرلەرنىڭ ئىزباسارلىرى ۋە ۋارىسلىرىنىڭ مۇھىم ۋەزىپىسىدۇر.

شەخس قۇرۇلۇشى ھەممىدىن ئاۋۋال ئىمان قۇرۇلۇشىدىن، يەنى ئۇنىڭ قەلبىگە ساغلام ئېتىقاد كۆچتى تىكىشتىن باشلىنىدۇ. ئېتىقاد ئۇنىڭدا ئالەم ۋە ئادەم، ھاياتلىق، ئالەمنىڭ پەرۋەردىگارى، ئىنساننىڭ ياراتقۇچىسى ۋە ھاياتلىق ئاتا قىلغۇچىسى ھەققىدە توغرا قاراش تىكلەيدۇ؛ ئىنسانغا ئۆزىنىڭ

<sup>①</sup> سۈرە رەئد، 11 - ئايەت.

باشلىنىشىنى، ئاخىرلىشىشىنى ۋە ۋەزىپىسىنى تونۇتىدۇ؛ دىنىسىزلىرىنى گاڭگىرىتىدىغان مۇنۇ سوئاللارغا جاۋاب بېرىدۇ: مەن كىم؟ نەدىن كەلدىم؟ نەگە بارىمەن؟ نېمە ئۈچۈن يارالدىم؟ ھايات نېمە؟ ئۆلۈم نېمە؟ ھاياتلىققا كېلىشتىن بۇرۇن قانداق ئىدىم؟ ئۆلگەندىن كېيىن قانداق بولىمەن؟ ئەقلىمگە كەلگىنىمدىن باشلاپ بېشىمغا ئۆلۈم كەلگىچە بۇ پىلانېتىدا مېنىڭ ۋەزىپەم نېمە؟

پەقەت ئىمانلا كەلگۈسىگە مۇناسىۋەتلىك بۇ چوڭ سوئاللارغا قانائەتلىنەرلىك جاۋاب بېرەلەيدۇ، ھاياتلىققا نىشان بەلگىلىيەلەيدۇ، مەنە ۋە قىممەت بېرەلەيدۇ. ئىنسان ئىمان بولمىغاندا بۇ ۋۇجۇد ئالىمىدە نىشانسىز ئۇچۇپ يۈرگەن چالڭ - توزانلارغا ياكى ئەرزىمەس بىر زەررىگە ئايلىنىپ قالىدۇ. بۇ چوڭ كائىنات ئالدىدا ئۇ ھەجىم جەھەتتىن ھېچقانداق قىممەتكە ئىگە ئەمەس، ئۇزۇنغا سوزۇلغان گىئولوگىيىلىك زامانلار ۋە چەكسىز كەلگۈسى دەۋرلەر ئالدىدا ئۇ ئۆمۈر جەھەتتىن ھېچقانداق قىممەتكە ئىگە ئەمەس. ئىنسانلار گەرچە ئىلىم - پەنگە، ئىرادىگە ۋە تەرەققىي قىلغان پەن - تېخنىكىغا ئىگە بولسىمۇ، ئەمما ئۇلار ئۆزلىرىگە تەھدىت سېلىۋاتقان يەر تەۋرەش، يانار تاغ، بوران، ۋەيران قىلغۇچى ۋە جان ئالغۇچى تاشقىنلار قاتارلىق تەبىئىي ئاپەتلەر ئالدىدا بىقوۋۇل، كۈچسىز ۋە ئامالسىز.

پەقەت ئىمانلا دائىملىق نىجاتلىق قولۇنقىدۇر. ئىمان ئارقىلىق ئىنساننى ئىچىدىن ئۆزگەرتكىلى، ئۇنى تېگى - تېگىدىن ئوڭشىغىلى بولىدۇ. ئادەم دېگەننى ھاياتلارنى يېتىلىگەندەك يېتىلەپ ماڭغىلى، تۆمۈر - مېتاللاردىن ئۈسكۈنە - سايمانلارنى ياسىغاندەك ياسىۋالغىلى بولمايدۇ، بەلكى ئۇنى ئەقلى ۋە قەلبى ئارقىلىق ھەرىكەتكە كەلتۈرگىلى بولىدۇ. ئۇ قايىل قىلىنسا قايىل بولىدۇ، ھىدايەتكە باشلانسا، ھىدايەت تاپىدۇ، قىزىقتۇرۇلسا ۋە قورقۇتۇلسا، قىزىقىدۇ ۋە قورقىدۇ. ئىمان ئىنساننى ھەرىكەتلەندۈرەلەيدۇ، ئۇنىڭغا يول كۆرسىتەلەيدۇ، ئۇنىڭدا ئىمانسىز ۋۇجۇدقا كەلمەيدىغان ناھايىتى زور ئېنىرگىيىلەرنى پەيدا قىلالايدۇ ۋە بەلكى ئۇنى يېڭى روھ يېڭى ئەقىل، يېڭى ئىرادە ۋە يېڭى پەلسەپە بىلەن يېڭى مەخلۇق قىلىپ قۇرۇپ چىقالايدۇ. پىرىئەۋنىنىڭ سېھرىگەرلىرى ئىمان ئېيتقاندىن كېيىن شۇنداق بولغان، پىرىئەۋنىنىڭ زوراۋانلىقىغا تىز پۈكمىگەن، ئۇنىڭغا قەددىنى تىك تۇتۇپ تۇرۇپ مەغرۇرانە ھالدا مۇنداق دېيەلگەن: «فَاقْضِ مَا أَنْتَ قَاضٍ إِنَّمَا تَقْضِي هَذِهِ الْحَيَاةَ الدُّنْيَا» ﴿بىزنىڭ ھەقىقىمىزدە﴾ نېمىنى ھۆكۈم قىلساڭ، شۇنى ھۆكۈم قىلغىن،



سېنىڭ ھۆكۈمىڭ پەقەت بۇ دۇنيادىلا ئۆتىدۇ»<sup>①</sup>.

پەيغەمبەر ئەلەيھىسسالامنىڭ ساھابىلىرىدىمۇ ئەھۋال شۇنداق بولغان، ئۇلارنى ئۇلارنىڭ ئىمانى جاھىلىيەتتىن ئىسلامغا - بۇتقا چوقۇنۇشتىن، قوي بېقىشتىن ئۈمىمەتلەرنى تەربىيەلەشكە، ئىنسانلارنى اللەنىڭ ھىدايىتىگە يېتەكلەشكە، زۇلمەتتىن نۇرغا چىقىرىشقا يۈكسەلدۈرگەن.

پەيغەمبەر ئەلەيھىسسالام مەككىدە تۇرغان 13 يىل جەريانىدا ئۆزىنىڭ پۈتۈن دىققىتىنى ۋە خىزمىتىنى - تەبلىغ ۋە دەۋىتىنى بىر ئەۋلاد كىشىلەرنى ئىمانىي خىسلەتلەر بىلەن يېتىشتۈرۈپ چىقىشقا قاراتقان. ئەنە شۇ يىللاردا جەمئىيەتكە تۈزۈم نۇرغۇزىدىغان، ئائىلىۋېي ۋە ئىجتىمائىي مۇناسىۋەتلەرنى قېلىپلاشتۇرىدىغان، قانۇننىڭ سىرتىغا چىققانلارنى جازالەيدىغان شەرئىي قانۇنلار نازىل بولمىغان، بەلكى قۇرئاننىڭ خىزمىتى ۋە پەيغەمبەر ئەلەيھىسسالامنىڭ خىزمىتى بىر ئەۋلاد ساھابىلەرنى تەربىيەلەپ چىقىش، تەربىيەلەش ۋە يېتىلدۈرۈشتىن ئىبارەت بولغان. بۇ جەھەتتە ئەرەم ئىبنى ئەبۇ ئەرەمىنىڭ ئۆيى ناھايىتى ياخشى رول ئوينىغان. اللەنىڭ كىتابى پەيغەمبەر ئەلەيھىسسالامغا ئەمەلىي ئەھۋالغا قاراپ پارچە - پارچە نازىل بولغان، پەيغەمبەر ئەلەيھىسسالام ئۇنى كىشىلەرگە دانە - دانە ئوقۇپ بېرىپ تۇرغان. بۇنىڭ بىلەن پەيغەمبەر ئەلەيھىسسالام ۋە ئۇنىڭ بىلەن بىرگە بولغان مۇئىمىنلەرنىڭ كۆڭلى تەسكىن تېپىپ تۇرغان، مۇشرىكلارنىڭ سوئاللىرىغا ئۇدۇللۇق جاۋاب بېرىپ، ئۇلارنىڭ پوزىتسىيە - مەيدانىغا ئىنكاس قايتۇرۇپ تۇرغان. بۇ مۇئىمىنلارنى تەربىيەلەش، يېتەكلەش ۋە ئۇلارغا يول كۆرسىتىشتە ناھايىتى چوڭ رول ئوينىغان. اللە تائالا بۇ ھەقتە مۇنداق دېگەن: «وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْتٍ وَنُزُلْنَاهُ نَزِيلًا» (قۇرئاننى كىشىلەرگە دانە - دانە ئوقۇپ بېرىشىڭ ئۈچۈن ئۇنى بۆلۈپ - بۆلۈپ نازىل قىلدۇق، ئۇنى تەدرىجى نازىل قىلدۇق)<sup>②</sup>؛ «وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا» (كاپىرلار: «قۇرئان نېمىشقا ئۇنىڭغا (يەنى مۇھەممەد ئەلەيھىسسالامغا) بىر قېتىمدىلا نازىل قىلىنمىدى؟» دېدى. سېنىڭ دىلىڭنى مۇستەھكەم قىلىش ئۈچۈن، ئۇنى پارچە - پارچە نازىل قىلدۇق، ئۇنى ئايرىم - ئايرىم نازىل قىلدۇق. ئۇلار (يەنى مۇشرىكلار) قانداق بىر سوئالنى تاشلىمىسۇن، (ئۇنىڭغا قارىتا) بىز ساڭا ھەق

<sup>①</sup> سۈرە تاھا، 72 - ئايەت.

<sup>②</sup> سۈرە ئىسرا، 106 - ئايەت.

جاۋابى ۋە ھەممىدىن گۈزەل چۈشەندۈرۈشنى نازىل قىلدۇق»<sup>①</sup>.

بىز ھازىر ئۆز ھالىمىزنى ئىسلاھ قىلماقچى بولىدىكەنمىز، ھەممىدىن ئاۋۋال توغرا باشلىنىش نۇقتىسى تېپىشىمىز كېرەك. شەكلەن ئەمەس، ھەقىقەتەن ئادىمىي قۇرۇلۇش بىلەن شۇغۇللىنىش توغرا باشلىنىش نۇقتىسىدۇر. بىز ئادەملەرنى ئەقلىي، روھىي، جىسمانىي، ئەخلاقىي جەھەتتىن تەڭ يېتىشتۈرىشىمىز؛ ھېچقايسى تەرەپنى ئاشۇرۇۋەتمەسلىكىمىز ۋە كەم قويماسلىقىمىز كېرەك. ئادەملەرنىڭ ئەقلىنى مەنئى مەدەنىيەت بىلەن، روھىنى ئىبادەت بىلەن، جىسمانىيىتىنى تەنتەربىيە بىلەن، ئەخلاقىنى گۈزەل ئەخلاق بىلەن يېتىشتۈرۈپ، ھەربىي جەھەتتە غورىگول تۇرمۇش بىلەن چېنىقتۇرۇپ، ئىجتىمائىيەتكە قاتناشتۇرۇپ، سىياسىي جەھەتتە ئاڭلىقلاشتۇرۇپ، دىنىي ۋە دۇنيالىق جەھەتتىن تەڭ يېتىلدۈرۈپ، ئۆزى توغرا يولدا ماڭىدىغان، ئۆزگىلەرنى توغرا يولغا سالالايدىغان ھالەتكە كەلتۈرۈپ، ئۇلارنى ئالەم سۈرە ئەسردە بايان قىلغان دۇنيا ۋە ئاخىرەتنىڭ زىيانكارلىقىدىن قۇتۇلغۇچىلاردىن قىلىپ چىقىشىمىز كېرەك: ﴿وَالْعَصْرُ إِنَّ الْإِنْسَانَ لِرَبِّهِ لَكَنَّا كَرِيمٌ﴾<sup>②</sup>.

ئومۇمىي دۇنيا قاراش، روشەن ھاياتلىق پەلسەپىسى، مۇكەممەل بىر ھازارەت پىلان - لايىھىسى بولغاندىلا؛ پۈتۈن ئۈمىت ئۇنىڭغا ئىشەنگەندىلا؛ ئوغۇل - قىزلىرىنى ئۇنىڭغا چىن پۈتىدىغان، ئۇنىڭ ھۆكۈمى بويىچە ئىش كۆرىدىغان، ئۇنىڭ يوليورۇقى بويىچە ماڭىدىغان قىلىپ تەربىيىلىگەندىلا؛ بۇنىڭغا ھەممە ئورگان - مەكتەپ، مەسجىد، گېزىت - ژۇرنال، رادىئو - تېلېۋىزور ئۆزئارا ھەمكارلاشقاندىلا؛ بىرسى ئالدىغا تارتسا، يەنە بىرسى ئارقىغا تارتىمىغاندىلا؛ بىرسى قۇرسا، يەنە بىرسى چاقمىغاندىلا، ئاندىن بۇ مەقسەتكە يەتكىلى بولاتتى. لېكىن بىز ھازىر قەدىمكى بىر شائىر ئېيتقاندەك ھالەتتە تۇرۇۋاتىمىز:

سەن قۇرساڭ، ئۇ ئۆرسە جايىغا،  
قاچان پۈتۈپ بىنا يېتەر ۋايىغا!

① سۈرە فۇرقان، 32 - دىن 34 - ئايەتكىچە.

② سۈرە ئەسر.

## تەربىيە جىھادىنىڭ ئالدىدا تۇرىدۇ

ئەھۋال شۇنداق بولغاچقا، ئىسلاھات باشلامچىلىرى بۇ كۈنلەردە تەربىيەنى جىھادنىڭ ئالدىغا ئۆتكۈزۈش زۆرۈر دەپ تەشەببۇس قىلماقتا. بۇ يەردە دېيىلىۋاتقان تەربىيە دەۋەتنىڭ ئېغىر يۈكلىرىنى ۋە ئىسلام ئەلچىلىكىنىڭ جاپا - مۇشەققەتلىرىنى ئۈستىگە ئالالايدىغان، مالىمۇ ۋە جاننىمۇ ئايىمايدىغان، ئاللا يولىدا يەتكەن مۇسەبەتلەرگە پەرۋا قىلمايدىغان، شۇنىڭ بىلەن بىر ۋاقىتتا دىننىڭ قىممەتقاراشلىرىنى ۋە ئەخلاق تەشەببۇسلىرىنى ئۆزىدە گەۋدىلەندۈرۈپ، ئەمەلىي ئۆلگە بولۇپ كىشىلەرگە ئىسلامنى جانلىق ھالەتتە ھېس قىلدۇرالايدىغان، ئىمانلىق كىشىلەرنى يېتىشتۈرۈشنى مەقسەت قىلىدۇ. مۇشۇنداق كىشىلەرنى تەربىيەلەپ يېتىشتۈرۈشنى داۋاملىق چىڭ تۇتۇش كېرەك. يېڭى بىر دىنغا ياكى يېڭى ۋەزىپىنى ئۈستىگە ئالغان يېڭى بىر ئۈمىمەتكە ئۇل سالماقچى بولغاندا، دىن ئاجىزلاشقاندا، ئۈمىمەت بوشاشقاندا، دىننى يېڭىلاشقا، ئۈمىمەتنى جانلاندىرۇشقا توغرا كەلگەندە، ئىسلاھات ۋە يېڭىلاش ئۈچۈن زۆرۈر بىر باشلىنىش نۇقتىسى كېرەك بولغاندا، يەنى يېڭى بىر ئەۋلاد كىشىلەرنى تەربىيەلەپ ئۈمىمەتكە سەركە - باشلامچى قىلىشقا توغرا كەلگەندە، بۇ خىزمەتنى تېخىمۇ چىڭ تۇتۇش كېرەك.

ئىسلاھات ۋە ئويغىنىش بايرىقىنى كۆتۈرۈش سالاھىيىتى ھازىرلىغان، ھەقىقىي ئىمانلىق بىر ئەۋلاد كىشىلەرنى يېتىشتۈرۈش ۋەزىپىسى جەمئىيەتنى ئۆزگەرتىش ۋە دۆلەت قۇرۇش ئۈچۈن قوراللىق كۈرەشنى تەشەببۇس قىلىشنىڭ ئالدىدا ئورۇندىلىپ بولۇشى كېرەك. شۇنىڭ ئۈچۈن 13 يىل داۋامىدا مەككىدە نازىل بولغان ئايەتلەر ئەنە شۇنداق باشلامچى سەركىلەرنى ئىمانىي، ئەخلاقىي، ئەقلىي جەھەتتىن مۇكەممەل تەربىيەلەش خىزمىتىنى چىڭ تۇتقان. پەيغەمبەر ئەلەيھىسسالام ئۇلارغا ئۆلگە بولغان: «لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ» (سىلەرگە رەسۇلۇللاھ ئەلۋەتتە ياخشى ئۆلگىدۇر)<sup>①</sup>.

مەككىدە نازىل بولغان ئايەتلەر تۈپكى ئېتىقادلارنى مۇستەھكەملەش، تۈپكى گۈزەل ئەخلاقلارنى ئومۇملاشتۇرۇش، ساغلام ۋە توغرا پىكىر يۈرگۈزۈش

<sup>①</sup> سۈرە ئەھزاب، 21 - ئايەت.

ئۇسۇلنى يىلتىز تارتقۇزۇش، جاھىلىيەت ئېتىقادلىرىنى تازىلاش، ئىدىيىۋىي ۋە ئەمەلىي رەزىللىكلەرنى يىلتىزىدىن يوقىتىش، ئىنساننى پەرۋەردىگارغا ئۆزۈلمىگەندەك رىشتە بىلەن باغلاش خىزمىتىنى چىڭ تۇتقان ئىدى.

قۇرئاننىڭ دەسلەپتە نازىل بولغان ئايەتلىرىنىڭ جۈملىسىدىن بولغان سۈرە مۇززەمەلدە ئاللا تائالا مۇنداق دەيدۇ: «يَا أَيُّهَا الْمُزَّمِّلُ قُمِ اللَّيْلَ إِلَّا قَلِيلًا نِصْفَهُ أَوْ انْقُصْ مِنْهُ قَلِيلًا أَوْ زِدْ عَلَيْهِ وَرَتِّلِ الْقُرْآنَ تَرْتِيلًا إِنَّا سَنُلْقِي عَلَيْكَ قَوْلًا ثَقِيلًا» (ئى كىيىمگە يۈگىنىۋالغۇچى (پەيغەمبەر) كېچىنىڭ ئازغىنىسىدىن باشقىسىدا، يېرىمدا ياكى يېرىمىنىڭ ئازراقىدا ياكى يېرىمىدىن كۆپرەكىدە ناماز ئوقۇغىن. قۇرئاننى تەرتىل بىلەن (يەنى دانە - دانە، ئوچۇق) ئوقۇغىن. ساڭا ھەقىقەتەن تەنتەنىلىك قۇرئاننى نازىل قىلىمىز)<sup>①</sup>.

قۇرئاننىڭ ئۇلارنى ئەنە شۇنداق كېچە - كۈندۈز تەربىيىلىشى ئۇلارنى ساقلاپ تۇرغان ئېغىر سۆز يەنى ئېغىر بىر ۋەزىپىنى ئۈستىگە ئالالايدىغان قىلىپ تەربىيىلەش ئۈچۈن ئىدى. قۇرئان ئايەتلىرى مۇشۇ رەۋىشتە نازىل بولۇپ تۇردى، ئەقىدە ۋە چۈشەنچە كۆچەتلىرىنى تىكىپ، قىممەتقاراش ۋە پەزىلەت ئۇرۇقلىرىنى تېرىپ تۇردى، ئەقىل ۋە قەلبلەرنى جاھىلىيەتنىڭ نىجىسلىرىدىن پاكلاپ، سەۋرچانلىق، چىدامچانلىق، بەل قويۇۋەتمەسلىك، ھەقىقە ياردەم بېرىشتە ۋە ناھەقىقە قارشى تۇرۇشتا پىداكار بولۇش، ئەقىل - كالىلارنى ئاتا - بوۋىلارغا ياكى خوجايىن - چوڭلارغا قارىغۇلارچە ئەگىشىشتىن تازىلاش قاتارلىق ئىمانىي خىسلەتلەر ۋە ئىمانىي تەلەپلەر بىلەن تەربىيەلەپ تۇردى. مۇشۇ تەربىيە پۈتكۈچە قوراللىق كۈەشكە، مۇشرىكلارغا ۋە تاغۇتقا چوقۇنغۇچىلار بىلەن قانلىق ئېلىشىشقا بۇيرۇيدىغان بىر مۇئايىت نازىل بولمىدى. ساھابىلەرنىڭ بىرسى تايلىق يېگەن، بىرسى يارىلانغان، يەنە بىرنىڭ باش - كۆزى قانغا بويالغان. ئۇلار شۇ ھالەتتە پەيغەمبەر ئەلەيھىسسالامنىڭ ئالدىغا دەرت ئېيتىپ كېلىپ، ئۆزىنى قوغداش ئۈچۈن، ئۆزىنىڭ دۈشمەنلىرى ۋە دىنىنىڭ دۈشمەنلىرىگە قارشى ئۇرۇش قىلىش ئۈچۈن قولىغا قورال ئېلىشنى تەلەپ قىلغاندا، پەيغەمبەر ئەلەيھىسسالام ئۇلارغا قۇرئاننىڭ مۇنۇ ھۆكۈمىنى ئېيتقان: «كُفُّوا أَيْدِيَكُمْ وَأَقِيمُوا الصَّلَاةَ» (ئۇرۇشتىن) قولۇڭلارنى يىغىڭلار، ناماز ئوقۇڭلار، زاكات بېرىڭلار)<sup>②</sup>.

بۇ، جىھادنى كىچىك كۆرگەنلىك ئەمەس، چۈنكى جىھاد ئىسلامنىڭ ئەڭ

① سۈرە مۇززەمەل، 1 - دىن 5 - ئايەتكىچە.

② سۈرە نىسا، 77 - ئايەت.

يوقىرى پەللىسى. لېكىن بىز ئاۋۋال نېمە قىلىش كېرەكلىكى ھەققىدە توختىلىۋاتىمىز، بۇ يەردە ئاۋۋال تەلىم - تەربىيە بىلەن شۇغۇللىنىش كېرەك. تەلىم - تەربىيە ياخشى ئېلىپ بېرىلغاندىلا، ئاندىن جىھادنىڭ ۋاقتى كەلگەندە جاننى پىدا قىلالايدىغانلار يېتىشىپ چىقىدۇ. **اللَّهُ تَائِلًا سُرَةٌ مُمَزَزَةٌ مَمْلُودَةٌ** ھەقتە مۇنداق دەيدۇ: **«عَلِمَ أَنْ سَيَكُونُ مِنْكُمْ مَرْضَىٰ وَأَخْرُوجُ يُضْرَبُونَ فِي الْأَرْضِ يَبْتَغُونَ مِنْ فَضْلِ اللَّهِ وَآخِرُونَ يُقَاتِلُونَ فِي سَبِيلِ اللَّهِ»** (اللە بىلىدۇكى، بەزىڭلار كېسەل بولۇپ قالسىلەر، بەزىلەر اللەنىڭ پەزىلىنى تىلەپ (يەنى تىجارەت قىلىپ) سەپەر قىلىدۇ، يەنە بەزىلەر اللەنىڭ يولىدا جىھاد قىلىدۇ).<sup>①</sup>

بىز تەربىيەنىڭ ئارقىسىدا تۇرىدۇ دەۋاتقان جىھاد پەقەت قوراللىق جىھادتۇر. ئەمما، دەۋەت بىلەن قىلىنىدىغان جىھاد ياكى قۇرئان بىلەن قىلىنىدىغان جىھاد بىرىنچى كۈنلا باشلىنىشى ۋە مەۋجۇد بولۇشى كېرەك. **اللَّهُ تَائِلًا سُرَةٌ فُورْقَانِدَا پەيغەمبەر ئەلەيھىسسالامغا مۇنداق دەيدۇ: «فَلَا تُطِيعِ الْكَافِرِينَ وَجَاهِدْهُمْ بِهِ جِهَادًا كَبِيرًا»** (كاپىرلارغا ئىتائەت قىلمىغىن، قۇرئان ئارقىلىق ئۇلارغا قارشى (پاكىتلارنى ئوتتۇرىغا قويۇپ) بارلىق كۈچۈڭ بىلەن كۈرەش قىلغىن).<sup>②</sup>

شۇنىڭدەك، سەۋر قىلىش، بەل قويۇۋەتمەسلىك، دەۋەت يولىدا كەلگەن ئازار - كۈلپەتلەرنى كۈتۈرۈش بىلەن قىلىنىدىغان جىھاد ھەم كېچىكتۈرۈلمەيدۇ. **اللَّهُ سُرَةٌ ئەنكەبۇتنىڭ ئاۋۋالقى ئايەتلىرىدە بۇ جىھادنى كۆككە كۆتۈرۈپ مۇنداق دەيدۇ: «أَحْسِبِ النَّاسَ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكَاذِبِينَ مَنْ كَانَ يَرْجُوا لِقَاءَ اللَّهِ فَإِنَّ أَجَلَ اللَّهِ لَآتٍ وَهُوَ السَّمِيعُ الْعَلِيمُ وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ»** (ئىنسانلار: «ئىمان ئېيتتۇق» دەپ قويۇش بىلەنلا سىنالىماي تەرك ئېتىلىمىز، - دەپ ئويلامدۇ؟ ئۇلاردىن ئىلگىرى ئۆتكەنلەرنى بىز ھەقىقەتەن سىنىدۇق، اللە (ئىماندا) راستچىلارنى چوقۇم بىلىدۇ، (ئىماندا) يالغانچىلارنىمۇ چوقۇم بىلىدۇ... كىمكى اللەقا مۇلاقات بولۇشنى ئۈمىد قىلىدىكەن، (بىلىسۇنكى) اللەنىڭ (بۇنىڭغا بەلگىلىگەن) ۋاقتى چوقۇم يېتىپ كېلىدۇ، اللە (بەندىلىرىنىڭ سۆزلىرىنى) ئاڭلاپ تۇرغۇچىدۇر، (بەندىلىرىنىڭ تاشقى ۋە ئىچكى ئەھۋالىنى) بىلىپ تۇرغۇچىدۇر. كىمكى جىھاد قىلىدىكەن، ئۇنىڭ قىلغان جىھادى ئۆزىنىڭ

① سۈرە مۇزەمەل، 21 - ئايەت.

② سۈرە فۇرقان، 52 - ئايەت.

پايدىسى ئۈچۈندۇر، الله ھەقىقەتەن تامامى ئەھلى جاھاندىن بەھاجەتتۇر»<sup>①</sup>.  
بىز دەۋانتقان تەربىيە جىھادىنىڭ مۇشۇ تۈرىگە تەۋە.

ئىمام ئىبنى قەييىم: «زاد المعاد» (ئاخىرەت ئورۇقى) دېگەن كىتابىدا جىھادنىڭ 13 دەرىجە بولىدىغانلىقىنى، بۇنىڭدىن تۆت دەرىجە نەپىس بىلەن جىھاد قىلىش ھەققىدە، ئىككى دەرىجە شەيتان بىلەن جىھاد قىلىش ھەققىدە، ئۈچ دەرىجە بىدئەتچىلەر ۋە يامان ئىش قىلغانلار بىلەن قىلىنىدىغان جىھاد ھەققىدە، تۆت دەرىجە كۇففارلار بىلەن جىھاد قىلىش ھەققىدە، جىھادنىڭ قەلب، تىل ۋە مال بىلەن بولىدىغانلىقى ھەققىدە سۆزلەپ ئۆتكەن. بىز كېچىكتۈرىمىز دەۋانتقىنىمىز شۇ 13 خىل جىھادنىڭ پەقەت قوراللىق قىسمىدۇر. الله ئۇنىڭغا رەھىم قىلسۇنكى، ئۇ مۇنداق دەيدۇ: قاتتىق قارشىلىق بىلدۈرگۈچى ئالدىدا ھەق سۆزلەش، مەسىلەن، زوراۋانلىق قىلىشىدىن ۋە ئازار يەتكۈزۈشىدىن قورققان ئادەمنىڭ ئالدىدا ھەق سۆزلەش ئەڭ ئەۋزەل جىھادتۇر. پەيغەمبەرلەر (ئۇلارغا اللهنىڭ رەھمەت ۋە سالاملىرى بولسۇن) بۇ خىل جىھادتىن تولۇق نېسىۋە ئالغان. بىزنىڭ پەيغەمبىرىمىز مۇھەممەد ئەلەيھىسسالاممۇ بۇ جىھادنى ۋايىغا يەتكۈزۈپ قىلغان.

اللهنىڭ رىئال دۇنيادىكى دۈشمەنلىرى بىلەن جىھاد قىلىش بەندىنىڭ ئۆز نەپىسى بىلەن جىھاد قىلىشنىڭ سەمەرىسىدۇر. پەيغەمبەر ئەلەيھىسسالام بۇ ھەقتە مۇنداق دېگەن: «ھەقىقى مۇجاھىد ئۆز نەپىسى بىلەن اللهقا ئىتائەت قىلىش بارسىدا جىھاد قىلغان كىشىدۇر، ھەقىقى مۇھاجىر الله توسقان ئىشنى تەرك ئەتكەن كىشىدۇر»<sup>②</sup>. شۇ ۋەجىدىن رىئال دۇنيادىكى دۈشمەن بىلەن جىھاد قىلىشتىن ئاۋۋال ئۆز نەپىسى بىلەن جىھاد قىلىش كېرەك. شۇنىڭدا شەك يوقكى، ئۆز نەپىسى بىلەن جىھاد قىلىپ، كۈرەش قىلىپ، نەپسىنى بۇيرۇلغان ئىشلارنى قىلغۇزالمىغان، توسۇلغان ئىشلاردىن ياندۇرالمىغان ئادەمنىڭ رىئال دۇنيادىكى دۈشمەن بىلەن جىھاد قىلالىشى مۇمكىن ئەمەس. ئۇ دۈشمەن بىلەن قانداقمۇ جىھاد قىلالىسۇن؟ ۋەھالەنكى، ئۇنىڭ ئىچكى دۇنياسىدىكى دۈشمەن ئۇنى باشقۇرۇپ ۋە كونترول قىلىپ تۇرۇۋاتسا، ئۇ بۇ دۈشمەن بىلەن ئېلىشىمىغان ۋە كۈرەش قىلمىغان تۇرسا!... راست، ئۆز نەپىسى بىلەن كۈرەش قىلمىغىچە دۈشمەننىڭ ئالدىغا چىقىشمۇ مۇمكىن ئەمەس.

① سۈرە ئەنكەبۇت، 2 - دىن 6 - ئايەتكىچە.

② ئىمام ئەھمەد رىۋايەت قىلغان.

نەپسۇ دۈشمەن، اللەنىڭ دۈشمىنىمۇ دۈشمەن، بەندە بۇ ئىككى دۈشمەنگە قارشى كۈرەش قىلىش بىلەن سىنالدى. ئۇ بۇ ئىككى دۈشمەننىڭ قېشىغا بارغىچە ئۈچىنچى بىر دۈشمەنگە يولۇقىدۇ. ئۇ ئۈچىنچى دۈشمەن بىلەن جىھاد قىلماي تۇرۇپ، مەزكۇر ئىككى دۈشمەن بىلەن جىھاد قىلالمايدۇ. ئۈچىنچى دۈشمەن بەندىنى ئىككى دۈشمەن بىلەن جىھاد قىلىشتىن يالتايتىدۇ، بوشاشتۇرىدۇ ۋە قورقۇتىدۇ؛ ئۇ ئىككى دۈشمەن بىلەن جىھاد قىلىشتىكى جاپا - مۇشەققەتلەرنى، نېسىۋىلەرنى تەرك ئېتىشىنى، راھەت - پاراغەتلەردىن مەھرۇم بولۇشنى بەندىنىڭ كۆز ئالدىغا كەلتۈرۈپ تۇرۇۋالىدۇ. بەندە بۇ ئۈچىنچى دۈشمەن بىلەن جىھاد قىلماي تۇرۇپ ئاشۇ ئىككى دۈشمەن بىلەن جىھاد قىلالمايدۇ. دېمەك، ئۈچىنچى دۈشمەن بىلەن جىھاد قىلىش ئۇ ئىككى دۈشمەن بىلەن جىھاد قىلىشنىڭ يىلتىزىدۇر. ئۈچىنچى دۈشمەن شەيتاندىر. اللە تائالا بۇ ھەقتە مۇنداق دېگەن: ﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا﴾ (شەيتان ھەققەتەن سىلەرگە دۈشمەندۇر، ئۇنى دۈشمەن تۇتۇڭلار) ①.

دۈشمەن تۇتۇشقا بۇيرۇش پۈتۈن كۈچ بىلەن ئۇنىڭغا قارشى تۇرۇشقا ئاگاھلاندىرىۋىتىش ئىبارەت. چۈنكى ئۇ بوشاشمايدىغان دۈشمەن بولۇپ، بەندە بىلەن ھەر تىنىقتا توختىماي قارشىلىشىدۇ.

بەندە ئەنە شۇ ئۈچ دۈشمەنگە قارشى جىھاد قىلىشقا ۋە كۈرەش قىلىشقا بۇيرۇلدى، بۇ بۇيرۇق بىلەن سىنالدى. بۇ ئۈچ دۈشمەن بەندىگە سىناق ۋە ئىمتىھان ئۈچۈن مۇسەللەت قىلىندى... اللە ئۆزىنى ۋە پەيغەمبەرلىرىنى دوست تۇتىدىغانلارنى شەيتاننى ۋە ئۇنىڭ تەرەپدارلىرىنى دوست تۇتىدىغانلاردىن ئېنىق ئايرىش ئۈچۈن بۇ كۈرەش سىنىقىنى ئورۇنلاشتۇردى. مۇئمىنلەرنى خۇددى اللە تىن لايىقىدا قورقۇشقا بۇيرىغاندەك، اللە ئۈچۈن لايىقىدا جىھاد قىلىشقا بۇيرىدى. اللە قاتئائەت قىلسا، ئاسى بولمىسا؛ اللەنى ياد ئەتسە، ئۇنتۇپ قالمىسا؛ شۈكرى قىلسا، تۈزكۈرلۈك قىلمىسا، اللە تىن لايىقىدا قورققان بولىدۇ. خۇددى شۇنىڭدەك، بەندە ئۆز نەپسى بىلەن جىھاد قىلىپ، قەلبىنى، تىلىنى ۋە ھەرىكىتىنى اللەقا بويسۇندۇرسا؛ بارلىقىنى ئۆزىگە ئەمەس، اللەقا بېغىشلىسا؛ شەيتاننىڭ ۋەدىسىگە ئىشەنمەي، بۇيرىغىنىنى قىلماي، توسقىنىنى قىلىپ، شەيتان بىلەن كۈرەش قىلسا؛ شەيتاننىڭ قۇرۇق ۋەدىلىرىگە، ئالداشلىرىغا ئىشەنمەي، قورقۇتۇشلىرىدىن قورقماي، تەقۋالىقتىن، ھىدايەتتىن، ئىپپەتلىك، سەۋرلىك بولۇشتىن - بارلىق ئىمانىي ئەخلاقىلاردىن

① سۈرە فاتىر، 6 - ئايەت.

توسۇشلىرىغا ئۇنىمىسا؛ شەيتان ۋە نەپسى بىلەن ئەنە شۇنداق جىھاد قىلسا؛ بۇ ئىككى جىھادتىن پەيدا بولغان كۈچ بىلەن ئاللاھنىڭ رىئال دۇنيادىكى دۈشمىنى بىلەن جىھاد قىلسا؛ قەلبىدىمۇ، تىلىدىمۇ، قولىدىمۇ، مېلىدىمۇ ئاللاھنىڭ كەلىمىسىنى ئالىي قىلىش ئۈچۈن تىرىشسا، ئاللاھ ئۈچۈن لايىقىدا جىھاد قىلغان بولىدۇ.

بۇ جىھاد نەپسى بىلەن جىھاد قىلىش، شەيتان بىلەن جىھاد قىلىش، كۇففارلار بىلەن جىھاد قىلىش ۋە مۇناپىقلار بىلەن جىھاد قىلىشتىن ئىبارەت تۆت باسقۇچ بولىدۇ.

نەپس بىلەن جىھاد قىلىش ھەم تۆت باسقۇچ بولىدۇ:

1 - باسقۇچ، نەپس بىلەن جىھاد قىلىپ، ئۇنى ھىدايەت ۋە ھەق دىننى ئۆگىنىشكە كۆندۈرۈش. ھەق دىننى ئۆگەنمىگەن نەپس ئىككىلى دۇنيادا بەختسىز بولۇپ قالىدۇ، نىجات تاپالمايدۇ.

2 - باسقۇچ، نەپس بىلەن جىھاد قىلىپ، ئۇنى ئۆزى بىلگەن دىنغا ئەمەل قىلىشقا كۆندۈرۈش. ئەگەر ئۇنداق قىلمىغاندا، ئەمەلسىز ئىلىم ئۇنىڭغا زىيان قىلمىدى دېگەندىمۇ پايدا قىلمايدۇ.

3 - باسقۇچ، نەپس بىلەن جىھاد قىلىپ، ئۇنى ھەق دىننى تەشۋىق قىلىشقا، بىلمىگەنلەرگە بىلدۈرۈشكە كۆندۈرۈش. ھەق دىننى ئۆزى بىلىپ باشقىلارغا ئۆگەتمىگەنلەر، ئاللاھ نازىل قىلغان ھىدايەتنى ۋە ئوچۇق پاكىتلارنى يوشۇرغانلار ئىلمى پايدا قىلمىغانلار قاتارىدا بولۇپ قالىدۇ، ئاللاھنىڭ ئازابىدىن قۇتۇلالمايدۇ.

4 - باسقۇچ، نەپس بىلەن جىھاد قىلىپ، دەۋەت مۇشكۈلاتلىرىغا، خەقنىڭ ئازار - كۈلپىتىگە سەۋر قىلىپ، ئۇنى ئاللاھ ئۈچۈن كۆتۈرۈشكە كۆندۈرۈش. مۇشۇ تۆت باسقۇچتىكى جىھادنى تولۇق قىلغان كىشى «رەببىي»لىق دەرىجىسىگە يېتىدۇ. سەلەپ ئۆلىمالىرىنىڭ بىردەك قارىشى شۇكى، ئالىم بولغان كىشى ھەقنى تونۇسا، ئۇنىڭغا ئەمەل قىلسا ۋە ئۇنى باشقىلارغا ئۆگەتسە، ئاندىن ئۇ «رەببىي» دېگەن نامغا لايىقتۇر. كىمكى ھەقنى بىلسە، ئۇنىڭغا ئەمەل قىلسا ۋە ئۇنى ئۆگەتسە، ئۇ ئاسمانلار ئالىمىدە «بۈيۈك كىشى» دەپ چاقىرىلىدۇ.

شەيتان بىلەن جىھاد قىلىش ئىككى باسقۇچلۇق بولىدۇ:

1 - باسقۇچ، شەيتان كۆڭۈلگە تاشلىغان ئىمانغا دەخلى قىلغۇچى شەك - شۈبھىلەرنى دەپىنى قىلىشقا تىرىشىش.

2 - باسقۇچ، شەيتان كۆڭۈلگە تاشلىغان بۇزۇق نىيەت ۋە شەھۋانىي



خىياللارنى دەپىئى قىلىشقا تىرىشىش. شەيتان بىلەن قىلىنىدىغان بىرىنچى باسقۇچتىكى جىھاد جەزمىي ئىمان بىلەن، ئىككىنچى باسقۇچتىكى جىھاد سەۋر قىلىش بىلەن ئىشقا ئاشىدۇ. **اللَّهُ تَائَالَا بُوْهَقْتَه مۇنداق دېگەن: «وَجَعَلْنَا مِنْهُمْ أُمَّةً يَهْدُونَ بِأَمْرِنَا لَمَّا صَبَرُوا وَكَانُوا بِآيَاتِنَا يُوقِنُونَ»** (ئۇلار (كۈلپەتلەرگە) سەۋر قىلغان، بىزنىڭ ئايەتلىرىمىزگە جەزمەن ئىشەنگەن چاغدا، ئۇلاردىن بىر قىسىم كىشىلەرنى بىزنىڭ ئەمرىمىز بىلەن توغرا يول كۆرسىتىدىغان پېشىۋالار قىلدۇق)<sup>①</sup>.

اللَّهُ مانا بۇ ئايەتتە شۇنى خەۋەر قىلدىكى، سەۋرچانلىق ۋە جەزمىي ئىمان بىلەن دىنىي پېشىۋاللىققا ئېرىشكىلى بولىدۇ. سەۋرچانلىق شەھۋانىي خىياللار ۋە بۇزۇق نىيەتلەرنى دەپىئى قىلىدۇ، جەزمىي ئىمان شەك - شۈبھىلەرنى دەپىئى قىلىدۇ.

كۇففارلار ۋە مۇناپىقلار بىلەن قىلىنىدىغان جىھاد تۆت باسقۇچدۇر: ئۇلار بىلەن قەلب، تىل، مال، جان ئارقىلىق جىھاد قىلىنىدۇ. قوراللىق جىھاد پەقەت كاپىرلارغىلا قارىتىلىدۇ، مۇناپىقلار بىلەن پەقەت تىل ئارقىلىقلا جىھاد قىلىنىدۇ.

بىدئەتچىلەر ۋە يامان ئىش قىلغۇچىلار بىلەن قىلىنىدىغان جىھاد ئۈچ باسقۇچلۇق بولىدۇ:

1 - باسقۇچ قول بىلەن، 2 - باسقۇچ تىل بىلەن، 3 - باسقۇچ قەلب بىلەن. ئاۋۋالقى باسقۇچتىن ئاجىز كەلگەندە، كېيىنكى باسقۇچلارغا يۆتكىلىدۇ. مانا بۇ، جىھادنىڭ 13 باسقۇچىدۇر. «كىمكى جىھاد قىلمىغان، جىھاد قىلىشىنىمۇ ئويلاشمىغان ھالدا ئۆلۈپ كەتسە، بىر تۈرلۈك مۇناپىقلىق بىلەن ئۆلگەن بولىدۇ»<sup>②</sup>.

شۇنىڭدا شەك يوقكى، بىز بۇ يەردە دەۋانقان تەلىم - تەربىيە نەپس بىلەن ۋە شەيتان بىلەن قىلىنىدىغان مەزكۇر ئالتە خىل جىھادنى ئۆز ئىچىگە ئالىدۇ. دېمەك، تەلىم - تەربىيە 13 خىل جىھادنىڭ ئاۋۋالقى ئالتە باسقۇچىنى تەشكىل قىلىدۇ.

① سۈرە سەجدە، 24 - ئايەت.

② مۇسلىم رىۋايەت قىلغان.

## نېمە ئۈچۈن ئاۋۋال تەربىيە بىلەن شۇغۇللىنىش كېرەك

نېمە ئۈچۈن تەلىم - تەربىيە جىھادىنىڭ ئالدىدا تۇرىدۇ؟ بىز بۇ سوئالغا تۆۋەندىكىدەك بىر قانچە نۇقتىلار بويىچە جاۋاب بېرىشىمىز مۇمكىن:

1 - نۇقتا، ئىسلامدىكى جىھاد قانداقلا قىلسا بولۇۋېرىدىغان جىھاد ئەمەس، بەلكى ئۇ ساپ نىيەت بىلەن مەخسۇس بىر غايە ئۈچۈن قىلىنىدىغان جىھادتۇر. ئۇ «اللە يولىدىكى» جىھادتۇر. بىر ئادەم مىللىتى ئۈچۈن ئۇرۇش قىلسا، يەنە بىر ئادەم نام - شوھرەت قازىنىش ئۈچۈن ئۇرۇش قىلسا، يەنە بىر ئادەم ئولجا - غەنىمەت ئۈچۈن ئۇرۇش قىلسا، ئۇلارنىڭ قايسىسى اللەنىڭ يولىدا ئۇرۇش قىلغان بولىدۇ؟ بۇ سوئال پەيغەمبەر ئەلەيھىسسالامغا قويۇلغاندا، ئۇ مۇنداق دېگەن: «پەقەت اللەنىڭ دىنىنى ئۈستۈنلۈككە ئېرىشتۈرۈش ئۈچۈن ئۇرۇش قىلغان كىشىلا اللە يولىدا جىھاد قىلغان بولىدۇ»<sup>①</sup>. ھەر قانداق دۇنيالىق غەرەزدىن ئەنە شۇنداق خالىي بولۇش ئۈزلۈكسىز روياپقا چىقىپ قالمايدۇ، بەلكى ئۇزۇن مەزگىل تەربىيەلەنگەندىلا ئاندىن دىننى اللە ئۈچۈن خالىس قىلىدىغان ئىخلاسمەنلىك پەيدا بولىدۇ.

2 - نۇقتا، مۇسۇلمان مۇجاھىد غەلبە قازىنىشقا كۆز تىكىدۇ. ۋەھالەنكى، غەلبە مېۋىسى ئۆز مەجبۇرىيىتىنى ئادا قىلغان، غەلبە قىلىش سالاھىيىتى ھازىرلىغان، ساداقەتمەن مۇئمىنلەرنىڭ قولى بىلەنلا بارلىققا كېلىدۇ. اللە تائالا بۇ ھەقتە مۇنداق دەيدۇ: «وَلْيَنْصُرَنَّ اللَّهُ مَن يَنْصُرُهُ إِنَّ اللَّهَ لَقَوِيٌّ عَزِيزٌ الَّذِينَ إِن مَكَانَهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ» (كىمكى اللەنىڭ دىنىغا ياردەم بېرىدىكەن، ئەلۋەتتە اللە ئۇنىڭغا ياردەم بېرىدۇ، اللە ئەلۋەتتە كۈچلۈكتۇر، غالىبتۇر. (اللەنىڭ ياردىمىگە ئېرىشىشكە ھەقلىق بولغانلار) شۇنداق كىشىلەردۇركى، ئەگەر ئۇلارنى يەر يۈزىدە ئۈستۈنلۈككە ئىگە قىلساق، نامازنى ئادا قىلىدۇ، زاكات بېرىدۇ، ياخشى ئىشلارغا بۇيرۇيدۇ، يامان ئىشلاردىن توسىدۇ»<sup>②</sup>: «وَعَدَ اللَّهُ الَّذِينَ آمَنُوا مِنكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِن قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُم مِّن بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا...» (اللە ئىچكىلاردىكى ئىمان ئېيتقان ۋە ياخشى ئەمەللەرنى قىلغان كىشىلەرگە، ئۇلاردىن بۇرۇن ئۆتكەنلەرنى زېمىندا ھۆكۈمران

① بۇخارى، مۇسلىم ۋە ئەھمەد رىۋايەت قىلغان.

② سۈرە ھەج، 40 - ۋە 41 - ئايەتلەر.

قىلغاندەك، ئۇلارنىمۇ چوقۇم ھۆكۈمران قىلىشنى، ئۇلار ئۈچۈن تاللىغان دىننى چوقۇم مۇستەھكەم قىلىپ بېرىشنى ۋە ئۇلارنىڭ قورقۇنچىسىنى ئامانلىققا ئايلاندۇرۇپ بېرىشنى ۋەدە قىلدى، ئۇلار ماڭا ئىبادەت قىلىدۇ، ماڭا ھېچ نەرسىنى شېرىك كەلتۈرمەيدۇ...<sup>①</sup>

پىششىق تەربىيەلەنمەي تۇرۇپلا غەلبە قازىنىپ قالغانلار تۈزىگەندىن بەكرەك بۇزۇپ قويدۇ.

3 - نۇقتا، اللەنىڭ قانۇنىيىتى شۇكى، غەلبىگە ئېرىشىدىغانلار ئاۋۋال سىناق بوتلىرىدا ئېرىتىلىدۇ، مېھنەت بازغانلىرى بىلەن تاۋلىنىدۇ، بۇ ئارقىلىق اللە ئۇلارنىڭ قەلبىلىرىدىكىنى ئاشكارىلاپ، ياخشى بىلەن يامانى بىر - بىرىدىن ئوچۇق ئايرىيدۇ. پەيغەمبەرلەرمۇ، ھەر دەۋردىكى دەۋەتچىلەرمۇ بۇ خىل ئەمەلىي تەربىيەنىڭ سىرتىدا قالمىغان. ئىمام شافئىيىدىن: - مۇئمىننىڭ سىنالغىنى ياخشىمۇ ياكى غەلبە قازانغىنى ياخشىمۇ؟ - دەپ سورالغاندا، ئۇ مۇنداق دېگەن:

- سىنالماي تۇرۇپ غەلبە قازىنىدىغان ئىشىمۇ بارمۇ؟! اللە تائالا يۈسۈف ئەلەيھىسسالامنى ئاۋۋال سىناپ، ئاندىن كېيىن ئۇنىڭغا غەلبە ئاتا قىلغان: ﴿وَكَذَلِكَ مَكَّنَّا لِيُوسُفَ فِي الْأَرْضِ يَتَّبِعُوا مِنْهَا حَيْثُ يَشَاءُ﴾ ﴿بىز يۈسۈفنى (مىسىر زېمىنىدا خالىغان جايىدا تۇرىدىغان) مەملىكەتنى خالىغانچە تەسەۋررۇپ قىلىدىغان) قىلىپ يەرلەشتۈردۈق﴾<sup>②</sup>.

غەلبە قولغا ئوڭاي كېلىپ قالسا، غەلبە قازانغۇچىلار ئۇنىڭ قەدرىگە يەتمەسلىكى، ئۇنى ئاسانلا قولدىن بېرىپ قويۇشى مۇمكىن. ئەمما، ئۇلار غەلبە قازىنىش يولىدا جان - ماللىرىدىن، راھەت - پاراغەتلىرىدىن ئايرىلىپ، ھەر خىل قېيىنچىلىقلارغا ۋە قورقۇنچىلارغا يولۇقۇپ بەدەل تۆلىسە، ئۇنداق بولمايدۇ.

## ئاۋۋال ئىدىيە جېڭى قىلىش كېرەك

ئىسلاھات ساھەسىدە دىققەت قىلىشقا تېگىشلىك بىر ئىش شۇكى، ئىدىيەنى توغرىلاشقا، پىكىرنى تۈزىتىشكە، نەزەرىۋىي ۋە ئەمەلىي ئۇسۇلنى ئوڭشاشقا ئالاقىدار ئىشلار بىلەن ئاۋۋال تۇتۇشۇش كېرەك. شەكسىزكى بۇ،

<sup>①</sup> سۈرە نۇر، 55 - ئايەت.

<sup>②</sup> سۈرە يۈسۈف، 56 - ئايەت.

نەتىجە بېرىش ئۈمىد قىلىنغان ھەر قانداق ئىسلاھاتنىڭ مۇستەھكەم ئاساسىدۇر. چۈنكى، ئىدىيە توغرا بولمىسا، ساغلام ئۇسۇل بىلەن توغرا ئىش قىلىشتىن گەپ ئاچقىلى بولمايدۇ. سۇنىڭ بېشى لاي بولسا، ئاخىرىمۇ لاي بولىدۇ - دە؟!

مەلۇم بىر ئىشتا توغرا تونۇشقا ئىگە بولالمىغان ئادەمنىڭ ئۇ ئىشتا خاتا ھەرىكەت قىلىپ قويۇشى تۇرغان گەپ. چۈنكى، ھەرىكەتنىڭ توغرا ياكى خاتا بولۇشى ئىدىيەگە باغلىق. شۇنىڭ ئۈچۈن، خاتا پىكىرلەرنى ۋە خاتا چۈشەنچىلەرنى تۈزىتىشنى مەقسەت قىلىدىغان ئىدىيىۋىي جەڭ باشقا ھەر قانداق ئىشنىڭ ئالدىدا تۇرىدۇ. ئىدىيىۋىي جەڭ مەككىدە نازىل بولغان سۈرە - سۈرە فۇرقاندا تىلغا ئېلىنغان «چوڭ جىھاد» نىڭ بىر قىسمىدۇر؛ پەيغەمبەر ئەلەيھىسسالامنىڭ تۆۋەندىكى ھەدىسى بايان قىلغان تىل بىلەن قىلىنىدىغان جىھادنىڭ بىر تۈرىدۇر: «مۇشرىكلارغا قارشى جانلىرىڭلار، ماللىرىڭلار، تىللىرىڭلار بىلەن جىھاد قىلىڭلار»<sup>①</sup>.

### مۇسۇلمانلارنىڭ ئۆز ئىچىدىكى ئىدىيىۋىي جەڭ

ئىدىيىۋىي جەڭ ئاساسلىقى ئىككى مەيداندا بولىدۇ: بىرىنچىسى، ئىسلام سىرتىدىكى دىنىسزىلار، ناسارالاشتۇرغۇچىلار ۋە شەرقشۇناسلار بىلەن جەڭ قىلىدىغان مەيدان. ئۇلار ئىسلام ئېتىقادىغا، شەرىئىتىگە، مىراسىغا، ھازارتىگە ھۇجۇم قوزغايدۇ؛ ئىسلام ئاساسىدا بارلىققا كەلگەن ھەر قانداق گۈللىنىش ياكى ئويغىنىش ھەرىكەتلىرىگە قارشى تۇرىدۇ. ئىككىنچىسى، مۇسۇلمانلارنىڭ ئۆز ئىچىدە دىنغا خىزمەت قىلىش يۈزلىنىشىنى توغرىلاش، دىنىي خىزمەت ئىشلىرىغا يېتەكچىلىك قىلىش ۋە دىنى ھەرىكەتلەرنى توغرا يولغا سېلىش، توغرا نىشانغا بۇراشنى چۆرىدىگەن ھالدا قىلىنىدىغان جەڭ. بىز ئىككىنچى مەيداندىكى جەڭ توغرىسىدىلا توختالماقچى. چۈنكى ئىچكى ئىسلاھات ئاساس بولۇپ، ئاۋۋال ئىچكى ئىسلاھات بىلەن شۇغۇللىنىش كېرەك.

بىزنىڭ ئىچىمىزدە تۆۋەندىكىدەك بىر نەچچە ئېقىم بار:

<sup>①</sup> ئىمام ئەھمەد ۋە ئەبۇ داۋۇد رىۋايەت قىلغان.

### خۇراپات ئېقىمى

بۇ ئېقىم تۆۋەندىكىدەك بىر قانچە خىل ئالاھىدىلىكلەرگە ئىگە:

1. خۇراپىي ئېتىقادتا بولۇش.
2. ئىبادەتتە بىدئەتچىلىك قىلىش.
3. پىكىردە قاتماللىق قىلىش.
4. فىقھدا قارىغۇلارچە ئەگىشىش.
5. ھەرىكەتتە پاسسىپلىق قىلىش.
6. سىياسىي جەھەتتە ھاۋا رايىغا ماسلىشىش، مەۋقەسىزلىك.

### تەرەپپازلىق ئېقىمى

بۇ ئېقىمدىكىلەر گەرچە دىنىي ئىشلاردا ۋە دىنى مۇداپىئە قىلىشتا چىڭ تۇرسىمۇ، ئەمما بۇ ئېقىمغا ئەگەشكەنلەرنى تۆۋەندىكىدەك خۇسۇسىيەتلەر بېسىپ كەتكەن. بۇ خۇسۇسىيەتلەرگە قاراپ، ئۇلارنى باشقىلاردىن ئايرىۋالغىلى بولىدۇ:

1. ئېتىقادتا جېدەلخورلۇق قىلىش.
2. ئىبادەتتە شەكىلۋازلىق قىلىش.
3. فىقھدا زاھىرۋازلىق قىلىش.
4. ئۇششاق ئىشلارغا ئېسىلىۋېلىش.
5. روھىي قۇرغاقلىق.
6. دەۋەتتە قوپاللىق قىلىش.
7. ئىختىلاپتا يول قويماسلىق.

### رادىكالى ئېقىمدىكىلەر

بۇ ئېقىمدىكىلەر گەرچە قىزغىن ۋە ئىخلاسمەن بولسىمۇ، ئەمما ئۇلار ھېچكىمنى ياراتمايدۇ. ئۇلارنىڭ خۇسۇسىيەتلىرى تۆۋەندىكىچە:

1. دىنغا ئەمەل قىلىشتا كەسكىن بولۇش.
2. ئۆزىنىڭكىنىلا توغرا دېيىش.
3. باشقىلارغا يامان گۇماندا بولۇش.
4. دىنى، رىئالىقنى، تەبىئىي ۋە ئىجتىمائىي قانۇنىيەتلەرنى چۈشىنىشتە نەزەر دائىرىسى تار بولۇش.

5. ۋاقتى كەلمىگەن ئىشلارغا ئالدىراش.
6. كاپىر دېيىشكە ئالدىراش.
7. نىشانلارنى ئىشقا ئاشۇرۇشتا زوراۋان كۈچكە تايىنىش.

### ئوتتۇرا ئېقىمدىكىلەر

ئوتتۇرا ئېقىمدىكىلەر دىننى قۇدرەت تاپقۇزۇش ئۈچۈن خىزمەت قىلىشتا دىننى ۋە ھاياتلىقنى ئوتتۇرا مەيداندا تۇرۇپ چۈشىنىش ئاساسىدا بارلىققا كەلگەن. بۇ ئېقىمدىكىلەرنىڭ باشقىلاردىن پەرقلىنىدىغان خۇسۇسىيەتلىرى ئۇلارنىڭ تۆۋەندىكى پىرىنسىپلارنى ئاساس قىلىپ چىڭ تۇتقانلىقىدا ئىپادىلىنىدۇ:

1. دىننى ئەتراپلىق، چوڭقۇر، نورمال چۈشىنىش.
2. رېئاللىقنى - مۇسۇلمانلارنىڭ رېئاللىقى ۋە ئۇلارنىڭ دۈشمەنلىرىنىڭ رېئاللىقىنى ئەمەلىي ھالدى بويىچە چوڭايتماي، كىچىكلەتمەي چۈشىنىش.
3. اللەنىڭ ئۆزگەرمەس قانۇنىيەتلىرىنى، بولۇپمۇ ئىجتىمائىي قانۇنىيەتلىرىنى چۈشىنىش.
4. شەرىئەتنىڭ مەقسەتلىرىنى چۈشىنىش، قاتمىلىق قىلماسلىق.
5. ئاۋۋال نېمە قىلىش كېرەكلىكىنى چۈشىنىش.
6. باشقا ئىسلامىي گۇرۇپپىلار بىلەن پىكىر ئالماشتۇرۇش قائىدىسىنى چۈشىنىش، يەنى ئوخشاش پىكىرلەردە ھەمكارلىشىپ، ئوخشىمىغان پىكىرلەردە يول قويۇشنى بىلىش.
7. كۈنلىق بىلەن يېڭىلىقنى ياكى ئەسلىيەتچىلىك بىلەن زامانىۋىلىقنى ئورگانىك بىرلەشتۈرۈش.
8. شەرىئەتنىڭ ئۆزگەرمەس ھۆكۈملىرى بىلەن دەۋرنىڭ ئۆزگىرىشچان مەسىلىلىرى ئوتتۇرىسىدىكى مۇۋازىنەتنى ساقلاش.
9. ئىدىيىۋىي، روھىي، ئەخلاقىي ئۆزگىرىشنىڭ ھەر قانداق مەدەنىيەت ئۆزگىرىشىنىڭ ئاساسى ئىكەنلىكىگە ئىشىنىش.
10. ئۈمىدەتنى ئويغىتىشتا، ئىنسانلارنى زامانىمىزدىكى ماددىي پەلسەپەلەردىن قۇتقۇزۇشتا ئىسلامنى مۇكەممەل بىر ھازارەت پىلانى سۈپىتىدە ئوتتۇرىغا ئېلىپ چىقىش.
11. پەتىۋادا ئوڭايلاشتۇرۇش، دەۋەتتە بېشارەت بېرىش يولىنى تۇتۇش.

12. ئىسلامدىكى ئەركىنلىك، ھۆرمەت، كېڭەش، ئىجتىمائىي ئادالەت، ئىنسان ھوقۇقلىرى قاتارلىق سىياسىي ۋە ئىجتىمائىي قىممەتلەر ئارقىلىق گەۋدىلەندۈرۈش.

13. باشقىلار بىلەن، يەنى دىنىسىزلىق ياكى ئەقلىي ۋە روھىي جەھەتتىن مەغلۇب بولغان غەيرىي پىكىردىكى مۇسۇلمانلار بىلەن چىرايلىقچە سۆزلىشىش.

14. ئىسلام ئەللىرىنىڭ ۋە مۇسۇلمانلارنىڭ ھەقىقىي - ھۆرمىتىنى قوغداشتا جىھاد ئۇسۇلىنى قوللىنىش.

بىز مۇشۇ ئېقىمغا ئىشىنىمىز، ئۇنى تەشەببۇس قىلىمىز، ئۇ ئاللاھ ئۆزىنىڭ كىتابىدا نازىل قىلغان، پەيغەمبەر ئەلەيھىسسالام ئۆزىنىڭ سۈننىتى ۋە سىيرىتىدە كۆرسەتكەن، توغرا يولدا بولغان ساھابىلەر چۈشەنگەن ۋە ئىجرا قىلغان، مۇشۇ ئۈممەتنىڭ ياخشى دەۋرلىرىدە ياشىغان تايىنىلار چۈشەنگەن ھەقىقىي ئىسلامغا ۋەكىللىك قىلىدۇ دەپ قارايمىز.

### ئوتتۇرا ئېقىمنىڭ مەجبۇرىيىتى

كەلگۈسى ھەققىدىكى ئارزۇ - ئۈمىدلىرىمىز مۇشۇ ئېقىمغا باغلانغان، بۇنىڭدا شەك يوق. بۇ ئېقىم ئۆز چاقىرىقىنى ئاشكارىلاشقا، قوللىغۇچىلىرىنى تەربىيەلەشكە، رىقابەتچىلىرىنى قايىل قىلىشقا، قارشى مەيداندىكىلەر بىلەن سۆزلىشىشكە، ئۆزى خالىمايدىغان توزاققا دەسسەپ سالماسلىققا بار كۈچى بىلەن تىرىشىشى كېرەك.

ھازىر تولۇق پاكىتلار بىلەن ئېنىق مەلۇم بولدىكى، ئىچكى ۋە تاشقى دۈشمەن كۈچلەر ھەممىدىن بەك مۇشۇ ئېقىمدىن قورقىدۇ، ئۇنى يامان كۆرىدۇ، ئۇنىڭغا يوشۇرۇن دۈشمەنلىك قىلىدۇ. ئۇلار بۇرۇن رادىكال ئېقىمدىن بەك قورقاتتى، ئەمما ھازىر: مۆتىدىل ئىسلامدىن پەخەس بولۇڭلار، ئۇ ئەڭ خەتەرلىك، باشقا ئېقىملارنىڭ ئۆمرى كوتى، ئۇزۇن داۋام قىلمايدۇ، ئەمما بۇ ئېقىم ئۇزۇن داۋام قىلىدۇ، - دەيدىغان يېڭى سادا پەيدا بولدى. ئۇلار دەل بۇ ئېقىمنىڭ مۆتىدىللىقىدىن خاتىرجەم بولالمايدۇ، ئۇلارنىڭ دېيىشىچە، بۇ ئېقىم دەسلەپتە مۆتىدىل بولغان بىلەن كېيىن رادىكاللىشىپ كەتتى. چۈنكى رادىكاللىق ئىسلامنىڭ ئۆزىدە ئەزەلدىن يوشۇرۇن بارمىش.

شۇ ۋەجىدىن ئۇلار بېسىپ كەلگەن ئىسلام خەتىرىدىن ئاگاھلاندۇرۇشماقتا، ئىسلامنى «يېشىل خەتەر» دەپ ئاتايدۇ، ئۇنى ياۋروپادىن

كوممۇنىزىمنىڭ يوقۇلىشىغا ئەگىشىپ يوقالغان «قىزىل خەتەر» نىڭ ئورنىغا دەسسەگەن يېڭى دۈشمەن دەپ قارىماقتا. ئۇلارنىڭ ئىچىدىكى ئىنسانپىلىقلىرى بۇ قاراشقا رەددىيە بېرىپ، «ئىسلام خەتىرى» دېگەن ھەقىقەت ئەمەس، گۇمان دېيىشمەكتە.

ئوتتۇرا ئېقىم بۇلارغا تاقابىل تۇرۇشى، ئۇلارنىڭ ساختىلىقىنى ئېچىپ تاشلىشى، ئۇلارنىڭ ئىچىدىكى مۆتىدىللەر بىلەن سۆزلىشىشى كېرەك. ئوتتۇرا ئېقىم يەنە ئۇلارنىڭ مۇسۇلمانلار ئىچىدىكى شايكىلىرىغا ۋە قۇيرۇقچىلىرىغا تاقابىل تۇرۇشى كېرەك. بۇ قۇيرۇقچىلار ئۆزىنى مۇسۇلمان دەيدۇ، لېكىن بار كۈچى بىلەن ئىسلامغا دۈشمەنلىك قىلىدۇ، دىن دۈشمەنلىرى بىلەن بىر سەپتە تۇرىدۇ.

تۆۋەندىكى ھەدىستە تونۇشتۇرۇلغىنى دەل شۇ قۇيرۇقچىلاردۇر. ھۈزەيفە رەزىيەللاھۇ ئەنھۇدىن مۇنداق رىۋايەت قىلىنىدۇ: پەيغەمبەر ئەلەيھىسسالام: - جەھەننەمگە چاقىرىدىغانلار بار، ئۇلار گېپىگە كىرگەنلەرنى جەھەننەمگە تاشلايدۇ، - دېدى. ساھابىلەر:

- ئى رەسۇلۇللاھ! ئۇلارنى بىزگە سۈپەتلەپ بەرسەڭ، - دېگەندى، پەيغەمبەر ئەلەيھىسسالام:

- ئۇلار ئۆز ئىچىمىزدىن چىقىدىغان ۋە بىز بىلەن بىر تىلدا سۆزلەيدىغان كىشىلەردۇر، - دېدى.<sup>①</sup>

شۇنىڭ ئۈچۈن، ئۈممەت مەپكۈرىسىنى بۇزىدىغان، ئۈممەتنى ئۆزىنىڭ ئەسلى ماھىيىتىدىن بەزدۈرىدىغان، ئۈممەتكە شېكەر يالىتىلغان زەمبىرەك ئوقى ئاتىدىغان، كىتاب - ماتېرىيال، ئۇن - سىن ھەسەللىرىگە زەھەر سېلىپ بېرىپ، ئۈممەتنىڭ مەنئىيىتىنى جان ئالغۇچى ۋابا كېسەللەر تەننى ۋەيران قىلغاندەك ۋەيران قىلىۋاتقان بۇ شايكىلارغا تاقابىل تۇرۇش ناھايىتى زۆرۈر بولۇپ قالدى.

ئۆز ئىچىمىزدىن چىققان بۇ غەرىبپەرەسلەر يۇرتىمىزدىن كەتكەن جاھانگېرلارنىڭ ئىدىيىسىنى تەرغىب قىلىدۇ، شەرقشۇناسلار ۋە ناسارالاشتۇرغۇچىلارنىڭ ئەڭ نىجىس چۈشەنچىلىرىنى بازارغا سالىدۇ. شەرقشۇناسلار ھېچقاچان بىزنىڭ مەدەنىيىتىمىزگە ئىخلاس قىلىپ باققان ئەمەس، ئىخلاس قىلغانلىرىمۇ مەدەنىيىتىمىزنى، مەدەنىيەت مەنبەيىمىزنى ۋە مەدەنىي مىراسلىرىمىزنى توغرا چۈشىنىش قورالىغا ئىگە بولالغان ئەمەس.

<sup>①</sup> ئىمام بۇخارى ۋە مۇسلىم رىۋايەت قىلغان.



ئەڭ مۇھىم قورال تىل ۋە تىل ئىقتىدارىدۇر.

بىزنىڭ ۋەتەن ئىچىدىكى ھەقىقىي جېڭىمىز ئاشۇ چەكلىنىش ئىشقا سېكولارىزىمچىلار ۋە ماركسىزىمنىڭ قالدۇق كۈچلىرى بىلەن بۆلۈشى كېرەك. ئۇلار ھازىر لېبىرالىزىم تونىغا ئورنىتىۋالدى؛ قەلەم كۈچى ۋە ئەلەم كۈچىنى تەشكىللەپ ئىسلام ئويغىنىش ھەرىكىتىگە، ئىسلام گۈللىنىشىگە قارشى تۇردى؛ ئىسلام دەۋىتىنى بۇرمىلىدى؛ دەۋەتچىلەرنى قارىلىدى؛ «ئىسلام سىياسىسى»، «ئىسلام ئەسلىيەتچىلىكى» دېگەندەك يېڭى ئاتالغۇلارنى توقۇپ چىقىپ، كىشىلەرنى ئىسلامدىن نەپەرتلەندۈردى؛ مۇسۇلمانلار بىلەن ھاكىمىيەت ئورگانلىرى ئوتتۇرىسىدا نىزا پەيدا قىلىپ، يۇرتىمىزنى تۈرلۈك ناملار ۋە تۈرلۈك شەكىلدىكى ئايىغى چىقماس قانلىق ئىچكى توقۇنۇشلار پاتقىقىغا پاتۇرۇپ قويدى.

جەڭنى مۇشۇ يۆنىلىشتىن بۇرۇش، فىقھىنىڭ شاخچە مەسىلىلىرىدە ياكى ئېتىقادنىڭ شاخچە مەسىلىلىرىدە ياكى ئاۋۋال نېمە قىلىش كېرەكلىكى ھەققىدە ۋە ياكى قىسمەن مەسىلىلەرگە تۇتقان پوزىتسىيىسىدە... ئوخشىمىغان پىكىردە بولغان مۇسۇلمانلاردىن دۈشمەن پەيدا قىلىشقا ئۇرۇنۇش ھەقىقىي دۈشمەندىن قاتتىق غاپىل بولغانلىقتۇر. ھەقىقىي دۈشمەن ھەممىمىزگە خاپىلىق كېلىشىنى كۈتمەكتە، ئۆزىمىزنىڭ قۇيرۇقى بىلەن ئۆزىمىز تالاشساق، تاماشا كۆرۈپ تۇرۇپ ئاخىرىدا ھەممىمىزگە ئەجەللىك زەربە بېرىشىنى قەستلىمەكتە. دەۋەتچىلەر ئىچىدىن كىمدە كىم ھەقىقىي دۈشمەننى پەرقلەندۈرەلمەي، جەڭنىڭ يۆنىلىشىنى بۇرۇۋەتسە، بۇ چوڭ بىر مۇسبەتتۇر، چۈنكى بۇنداق مەسىلىدە پەرقلەندۈرەلمەسلىك ئېغىر خەتەردۇر. كىمدە كىم ھەقىقىي دۈشمەننى بىلىپ تۇرۇپ جەڭنىڭ يۆنىلىشىنى مەقسەتلىك بۇرۇۋەتسە، بۇ تېخىمۇ چوڭ مۇسبەتتۇر، تېخىمۇ چوڭ خەتەردۇر. چۈنكى بۇ ئىسلامغا، ئىسلام ئۈمىتىگە ۋە ئىسلام ئويغىنىش ھەرىكىتىگە خىيانەت قىلغاننىڭ ئورنىدا بولىدۇ. اللە شائىرغا رەھىم قىلسۇنكى، ئۇ مۇنداق دېگەن:

بىلمەي قىلسا زىيانكەشلىك بولۇر مۇسبەت،  
بىلىپ قىلسا بولۇر تېخىمۇ ئېغىر تالاپەت.

مەن ئوتتۇرا ئېقىمنىڭ ئورۇنداشقا، كۆڭۈل بۆلۈشكە، كۈرەش قىلىشقا تېگىشلىك يەنە بىر مەجبۇرىيىتى بار دەپ قارايمەن. ئۇ بولسىمۇ، ئىسلام

سېپىنى - ئىسلامغا خىزمەت قىلىۋاتقانلار سېپىنى ئىختىلاپ بولمايدىغان تۈپ قائىدىلەر ئاساسىدا بىرلىككە كەلتۈرۈشكە چىن ئىخلاسلار بىلەن ھەرىكەت قىلىشتۇر. ئىختىلاپ بولمايدىغان تۈپ قائىدىلەر دېگىنىمىز ئىماندىكى ئاللاھقا، ئاللاھنىڭ پەرىشتىلىرىگە، كىتابلىرىغا، پەيغەمبەرلىرىگە، ئاخىرەت كۈنىگە، تەقدىرگە ئىمان كەلتۈرۈشتىن ئىبارەت ئالتە رۈكنى؛ ئىسلامدىكى شاھادەت ئېيتىش، ناماز ئۆتەش، زاكات بېرىش، رامزان تۇتۇش، ھەج قىلىشتىن ئىبارەت بەش رۈكنى؛ گۈزەل ئەخلاقى ئاساسىي قائىدىلەر؛ ھاراملارغا بولۇپمۇ گۇناھى كەبىرلەرگە يېقىن يولماسلىقتۇر.

بىز مۇشۇ تۈپ قائىدىلەردە ئاساسىي جەھەتتىن بىرلىككە كەلسەكلا كۇپايە، جۈزئىي مەسىلىلەردە، تەپسىلاتلاردا، شاخچە مەسىلىلەردە ئىختىلاپلاشساق ھېچقىسى يوق؛ پوزىتسىيىدە، ئىجتىھادىي مەسىلىلەردە ئىختىلاپلاشساق، بۇنىڭ كارايىتى چاغلىق. چۈنكى، بۇنداق ئىختىلاپ دىن، ئىنسان، كائىنات ۋە ھاياتلىق خاراكتېرىنىڭ تەقەززاسىدۇر. مەن بۇ مەسىلىنى «ئىسلام ئېغى» ناملىق كىتابىدا تەپسىلىي بايان قىلغان.

مەن نۇرغۇن كىتابلىرىمدا دەپ ئۆتتۈمكى، دىنغا خىزمەت قىلىدىغان كىشىلەر كۆپ خىل بولسا، ئۆزئارا زىددىيەتلەشمەسە، زەربە بېرىشمەسە بولۇۋېرىدۇ. كۆپ خىللىق تېخىمۇ بېيىشقا ۋە ئۇلغىيشقا ئېلىپ بارىدۇ. ئۆزئارا زىددىيەتلىشىش يەمچۈك بولۇشقا ۋە يوقىلىشقا ئېلىپ بارىدۇ.

ئىسلام دەۋىتىنى، ئىسلام شەرىئىتىنىڭ ھاكىمىيەت بېشىغا چىقىشىنى، ئىسلام ئۈمىتىنىڭ بىرلىشىشىنى قوللايدىغانلارنى ۋە دىنغا خىزمەت قىلغۇچىلارنى ئىتتىپاقلاشتۇرۇشقا ئىدىيىۋىي ۋە ئەمەلىي تىرىشچانلىقلارنى كۆرسىتىپ، ئارىنى يېقىنلاشتۇرۇش؛ ئىشەنچ ئۈرۈقى تېرىش؛ ئۆزئارا يول قويۇش روھىنى يېتىلدۈرۈش؛ باشقىلارغا ياخشى گۇماندا بولۇش؛ روھىيەتنى مەنەنچىلىك، مەغرۇرلۇق، باشقىلارنى قارىلاش ۋە كۆزگە ئىلماسلىق ئاپەتلىرىدىن تازىلاش كېرەك: «بىر ئادەمنىڭ مۇسۇلمان قېرىندىشىنى كۆزگە ئىلماسلىقى (ئۇنىڭ ئۈچۈن) يېتەرلىك جىنايەتتۇر»<sup>①</sup>.

مېنىڭچە، بۇ خىزمەت زامانىمىزدىكى ئىسلامىزم ساھەسىدە ئەڭ ئاۋۋال قىلىشقا تېگىشلىك مۇھىم خىزمەتلەرنىڭ بىرىدۇر. ئىسلامىزمچىلار بۆلۈنۈش ئىچىدە ياشاۋاتىدۇ، ئۇلار بۇ بۆلۈنۈشنىڭ خەتىرىگە دىققەت قىلمىسا، ئۆزۈنغا قالماي ھەممىسى دىن دۈشمەنلىرىگە يەم بولىدۇ، ئۇلارنىڭ تۆمۈر

<sup>①</sup> ئىمام مۇسلىم رىۋايەت قىلغان.

تاپانلىرى ئاستىدا يەنجىلىدۇ، ھەرقايسى ئېقىملار، نۇپۇلار بىر - بىرلەپ زەربە يەپ، ئاخىرى ھەممىسى تۈگىشىدۇ.

بۇ كۈنلەردە پۈتۈن دۇنيادىكى بۈيۈك ئىسلام ئۈمىتىنىڭ كۈچلىرىنى ئىتتىپاقلاشتۇرۇشقا قۇربىمىز يەتمىسىمۇ، ھېچبولمىغاندا ئىسلام ئويغىنىش ھەرىكىتى بىلەن شۇغۇللىنىۋاتقان، سۆزلەشكىلى ۋە چۈشىنىش ھاسىل قىلغىلى بولىدىغان چوڭ گۇرۇپپىلارنى ئىتتىپاقلاشتۇرۇشقا تىرىشايلى! دۆڭلەرنى تۈزلەپ، تەرەپپازلىقلارنى پەسەيتسەك، چۈشەنچىلەرنى يېقىنلاشتۇرۇپ، مەيدانلارنى ماسلاشتۇرساق، كەلگۈسىگە مۇناسىۋەتلىك چوڭ مەسىلىلەردە بىر سەپتە تۇرساق، ئوخشاش پىكىرلەردە ھەمكارلىشىپ، ئوخشىمىغان پىكىرلەردە يول قويۇشساق، ئاندىن ئىتتىپاقلاشقىلى بولىدۇ. ئۆزئارا چۈشىنىش ھاسىل قىلىش، ھەمكارلىشىش ۋە ئىتتىپاقلىشىش دىنىمىزدا پەرزدۇر، ياشىشىمىزنىڭ زۆرۈرىتىدۇر. بىز شەۋقىي ئېيتقاندەك، بىر ئىدىيە ئاساسىدا بىرلىشەلمىسەك، ئورتاق قايغۇ ئاساسىدا بولسىمۇ بىرلىشەيلى:

بولمىساق دوستلىرىم مەسلەكتە سەپدەش،  
قايغۇدا ئۆزئارا بولايلى قاياش.

## شەرىئەت قانۇنىنى ئاۋۋال ئىجرا قىلىش كېرەكمۇ ياكى ئاۋۋال تەربىيە ۋە تەشۋىق قىلىش كېرەكمۇ

بۇ جەھەتتە مەسىلە كۆرۈلگەن ئىشلارنىڭ بىرسى شۇكى، ئىسلام ئېكىنىزلىقىدا تەر تۆكۈۋاتقان كىشىلەرنىڭ كۆپىنچىسى، بولۇپمۇ ئۇلارنىڭ ئىچىدىكى قىزىققانلىرى ئىسلام شەرىئىتىنىڭ قانۇنىغا، جىنايى جازالارغا ئالاھىدە ئەھمىيەت بەردى.

شەرىئەت قانۇنى ئىسلامنىڭ تەركىۋى قىسمى بولۇپ، بۇنىڭدا شەك يوق. ئۇنىڭغا سەل قاراش ياكى ئۇنىڭدىن يۈز ئۆرۈش توغرا ئەمەس. لېكىن، بۇ جەھەتتە بەك چەكتىن ئاشۇرۇۋېتىش، جازاپەرەسلىك قىلىش، ھەممە ئىشنىڭ بېشى، تۈۋرۈكى ۋە يۇقىرى پەللىسى شۇ دەپ تۇرۇۋېلىش ئىسلام مەپكۇرىسىگە، ئىسلام خىزمىتىگە قارىتا يامان تەسىر پەيدا قىلىدۇ، ئادەتتىكى كىشىلەرگە يامان تەسىر بېرىدۇ. بۇنىڭدىن ئىسلام دۈشمەنلىرى، شەرىئەت دۈشمەنلىرى ۋە دەۋەت دۈشمەنلىرى پايدىلىنىپ كېتىدۇ. مەن ئۇزۇندىن بېرى دەپ

كېلىۋاتمەنكى، قانۇن ئۆزى يالغۇز ھالدا جەمئىيەت بەرپا قىلالمايدۇ، ئۈمەت قۇرۇپ چىقالمايدۇ. جەمئىيەتنى، ئۈمەتنى پەقەت تەربىيە ۋە ساپا قۇرۇپ چىقىدۇ. قانۇن قۇرۇپ چىقىلغان نەرسىنى قوغدايدۇ ۋە ھىمايە قىلىدۇ.

شۇڭا، بىز بۇ مەسىلىگە ئىدىيىۋىي ۋە ئەمەلىي جەھەتلەردە تېگىشلىك ئەھمىيەت بېرەيلى! «زامانىۋىيلاشقان مۇكەممەل ئىسلام تەربىيىسى» گىمۇ مۇۋاپىق ئورۇن بېرەيلى! مۇسۇلمان گۆدەكلەرنى سەبىيلىكىدىن باشلاپ ئۇنىۋېرسىتېتنى پۈتتۈرگىچە ئىزچىل تەربىيەلەيلى! مۇۋاپىق ئۇسۇل، قىزىقارلىق ئۇسلۇب، ئون - سىن ۋاسىتىلىرى ۋە ئۈستۈن پەن - تېخنىكىدىن پايدىلىنىپ، دىننىڭ ھاياتلىق ئۈچۈن زۆرۈر ئىكەنلىكىنى ئىسپاتلايلى! ئىسلامنىڭ مۇكەممەللىكىنى، ئىسلام ھۆكۈملىرىنىڭ ئادىل ئىكەنلىكىنى، قۇرئاننىڭ مۇجىزىسىنى، پەيغەمبەرنىڭ بۈيۈكلۈكىنى، ئىسلام مەدەنىيىتىنىڭ مۇۋازىنەتلىك، ئىسلام ئۈمىتىنىڭ مەڭگۈلۈك ئىكەنلىكىنى جەزملەشتۈرەيلى!

دىنىي دەرسلەردە ياكى ئىسلام تەربىيىسىدىلا شۇنداق قىلىپ توختاپ قالماستىن، بەلكى ھەممە دەرسلەردە شۇنداق قىلايلى! تەبىئىي پەنلەردىمۇ، ئىجتىمائىي پەنلەردىمۇ، تىل - ئەدەبىياتتىمۇ، مەكتەپ پائالىيەتلىرىدىمۇ، ئومۇمىي كەيپىياتتىمۇ شۇ خىل تەربىيىنى قوغلىشايلى! شۇنداق قىلىپ، اللەقا ئىشىنىدىغان، دىنى ۋە ئۈمىتى بىلەن ئىپتىخارلىنىدىغان، روھىي، ئەقلىي، جىسمانىي ۋە ۋىجدانىي جەھەتتىن تەڭ كامالەت تاپقان، رەببىگە ئىخلاس قىلىدىغان، ۋەتىنىگە خىزمەت قىلىدىغان، باشقىلارغا يول قويىدىغان، پۈتۈن ئىنسانىيەتنىڭ مەنپەئەتى ئۈچۈن ھەرىكەت قىلىدىغان بىر ئەۋلاد مۇسۇلمانلارنى ئاپىرىدە قىلىشقا ياردەم بېرەيلى!

سىرتتىن ئېمپورت قىلىنغان، دىنىي روھتىن خالىي، ئىسلامنىڭ اللە، ئىنسان، ھاياتلىق، دۇنيا ۋە دىن توغرىسىدىكى پەلسەپىسىگە زىت كېلىدىغان ماتېرىيالزىمچە دىنسىز پەلسەپىلەرنىڭ ئالدىنى چوقۇم توسۇش كېرەك!

تەشۋىقات كىشىلىك تۇرمۇشىمىز ۋە ئىجتىمائىي ھاياتىمىزغا ناھايىتى چوڭ تەسىر كۆرسىتىدىغان؛ تەشۋىقات ۋاسىتىلىرى ئاۋام خەلقىنىڭ روھىنى، ئىدىيىۋىي يۈزلىنىشىنى، قىزىقىشىنى، ئەقىل - كاللىسىنى كونترول قىلىدىغان بولۇپ قالدى. شۇڭا تەشۋىقات مەسىلىسىگىمۇ مۇۋاپىق ئورۇن ئاجرىتىش كېرەك.

تەشۋىقات خىزمىتى مۇسۇلمانلارنىڭ ۋە ئىسلام جامائىتىنىڭ مۇئامىلات،

پىكىر ۋە مەسلەكلەردە ئىسلامنىڭ ئەڭ ئالىي مەنبە ئىكەنلىكىگە ئىشەنمەيدىغان ئادەملەرنىڭ قولىدا قالسا زادىلا بولمايدۇ.

بىر - بىرىنى تولۇقلايدىغان تۆۋەندىكى ئاساسىي ئىككى خىزمەتنى چىڭ تۇتۇش كېرەك:

بىرىنچى، ھەر ساھەدە ئىسلامغىمۇ، دەۋرگىمۇ ۋەكىللىك قىلالايدىغان ساپالىق ئىسلام تەشۋىقاتچىلىرىنى يېتىشتۈرۈش كېرەك! ناخشا - مۇزىكا، تىياتىر قاتارلىق گۈزەل - سەنئەت پەنلىرىدىمۇ شۇنداق تەشۋىقاتچىلارنى يېتىشتۈرۈش كېرەك! تېكىست يازىدىغانلار، ئۇنى سېنارىيەلەشتۈرىدىغانلار، فىلىم ئىشلەيدىغانلار، رول ئالغۇچىلار، ئوپىراتورلار، مونتازلارمۇ بولۇشى كېرەك! بۇ ئوڭاي ئىش ئەمەس، بۇنىڭدا شەرىئەت تەرىپىدىن ۋە باشقا تەرەپلەردىن توسالغۇغا ئۇچرايدىغان نۇرغۇن ئىشلار بار، بۇ توسالغۇلارنى يېڭىش كېرەك. ئۆزىمىزنى ئوڭشىۋالغۇچە، كەم يېرىمىزنى تولۇقلىۋالغۇچە نىشانى ئېنىق، ۋاسىتىلىرى ئېنىق، قەدەم - باسقۇچلىرى مەلۇم بولغان بىر ۋاقىتلىق پىلان تۈزۈپ، شۇ بويىچە ئىش قىلىپ بولىشىمۇ، ئۇ توسالغۇلارنى يېڭىش كېرەك.

ئىككىنچى، ھازىر تەييار بار سەنئەتچىلەرنى ۋە تەشۋىقاتچىلارنى قولغا كەلتۈرۈشكە ئۇرۇنۇش كېرەك! ئۇلارنىڭ ئىچىدىمۇ ناماز ئوقۇيدىغان، روزا تۇتىدىغان مۇسۇلمانلىرى بار. لېكىن ئۇلاردا ئىسلام تەربىيىسى كەم بولغانلىقى سەۋەبلىك، ئۇلار ئۆزلىرىنىڭ قىلىۋاتقانلىرىنى ئىسلامغا زىت كېلىدىغان، اللھنى نارازى قىلىدىغان ئىش دەپ ئويلىمايدۇ، گايىلىرى بۇنى ئاز - تولا بىلىشىمۇ، لېكىن كۆنگەن تۇرمۇشتىن ۋاز كېچەلمەيدۇ.

بۇ يەردىكى مەجبۇرىيەت ئاشۇنداقلارغا ئۇلار دىننى چۈشەنگىچە، رەببىگە تۆۋبە قىلغۇچە، ئىسلامغا دەۋەت قىلغۇچى كارىۋانلارغا كېلىپ قوشۇلغۇچە كۈچ چىقىرىشتۇر.

يېقىنقى يىللاردىن بېرى بىر قانچە ئەر - ئايال سەنئەتچى تۆۋبە قىلدى، لېكىن ئۇلارنىڭ كۆپىنچىسى ئۆزىنى قۇتقۇزۇش ۋە دىننى ساقلاش ئۈچۈن سەنئەت ۋە سەنئەت ئەھلىدىن ئۆزىنى تارتتى. ئەڭ ياخشىسى ئۇلار بۇ مۇشەققەتلىك جەڭگاھتىن چېكىنمەسلىكى، ئۆمەر رەزىيەللاھۇ ئەنھۇ مۇسۇلمان بولغاندىن كېيىن دېگەن مۇنۇ سۆزنى دېيىشى كېرەك ئىدى:

اللھ بىلەن قەسەمكى، مەن جاھىلىيەتنى تەشۋىق قىلغان ھەر قانداق بىر ئورۇننى قالدۇرماي، ھەممىسىدە ئىسلامنى تەشۋىق قىلىمەن.

ھەممىمىز ئۆزئارا ھەمكارلاشقاق، ساناقسىز توساقلارنى يەڭسەك، ئەلۋەتتە

شۇنداق قىلغىلى بولىدۇ!

## ئونىنچى باب

### مىراسلىرىمىزدىكى ئاۋۋال نېمە قىلىش كېرەك چۈشەنچىسى

ئۈمىتىمىزنىڭ مول مىراسلىرىنى ۋاراقلاپ كۆرىدىغان بولساق، ئۆلىمالىرىمىزنىڭ ئاۋۋال نېمە قىلىش كېرەكلىكىنى چۈشىنىشكە ئەھمىيەت بەرگەنلىكىنى، بۇ جەھەتتە پەيدا بولغان مەسىلىلەرگە قارىتا ئەسكەرتىش بەرگەنلىكىنى بايقايمىز. بۇ ھەقتە ھەرقايسى مەنبەلەردە تۈرلۈك مۇناسىۋەتلەر بىلەن سۆزلەنگەن ۋەقەلەر چېچىلىپ ياتىدۇ:

#### «ئېھرام باغلىغۇچى چۈشەنچىسى ئۆلتۈرسە بولامدۇ» دەپ سورىغۇچىلار

ئاۋۋال نېمە قىلىش كېرەكلىكىگە تۇنجى بولۇپ ئەھمىيەت بەرگەن ۋەقەلىكلەرنىڭ بىرى شۇكى، بىر ئادەم ئىبنى ئۆمەر رەزىيەللاھۇ ئەنھۇمانىڭ قېشىغا كېلىپ:

- ئېھرام باغلىغۇچى پاشا ئۆلتۈرسە بولامدۇ؟ - دەپ سورىغان. ئىبنى ئۆمەر ئۇنىڭ قايسى يۇرتتىن ئىكەنلىكىنى سورىغاندا، ئۇ:

- ئىراقلىقمەن، - دېگەن. ئىبنى ئۆمەر:

- قاراڭلار بۇنىڭغا! پەيغەمبەر ئەلەيھىسسالامنىڭ ئەۋلادىنى ئۆلتۈرگەن بۇ خەق پاشا ئۆلتۈرسە قانداق بولىدىغانلىقىنى سوراۋاتىدۇ. مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان: «ئۇ ئىككىسى (يەنى ھەسەن بىلەن ھۈسەين) مېنىڭ دۇنيادىكى خۇشاللىقىم»<sup>①</sup>.

ھافىز ئىبنى ھەجەر «فتح الباري» (فەتھۇل بارى) دا بۇ ھەدىسنى شەرھىلەپ مۇنداق دېگەن: ئىبنى ئۆمەر بۇ ھەدىسنى ئىراقلىقلارنىڭ چوڭ ئىشتا كەتكۈزۈپ قويغىنى بىلەن كارى يوق، كىچىك ئىشنى زىغىرلىغانلىقىغا تەئەججۈپ قىلىش يۈزىسىدىن كەلتۈرگەن.

ئىبنى بەتتال مۇنداق دېگەن: ئىبنى ئۆمەر رەزىيەللاھۇ ئەنھۇما

<sup>①</sup> ئىمام بۇخارى ۋە ئەھمەد رىۋايەت قىلغان.

ئىراقلىقلارنىڭ ھۈسەين رەزىيەللاھۇ ئەنھۇنى ئۆلتۈرۈشكە ھەمدەم بولۇش جىنايىتىگە ئىستىغفار ئېيتىشنى تەرك ئېتىپ، پاشا ئۆلتۈرۈش توغرىسىدا سوئال سورىغىنىنى خاتاغا چىقاردى، بۇنىڭغا كايىدى. بۇنىڭدىن شۇ خۇلاسىگە ئېلىنىدۇكى، دىنىي ئىشلاردا ئەڭ مۇھىمىنى ئالدىغا ئۆتكۈزۈش كېرەك.

دېمەك، بۇ يەردە سوئال سورىغان مۇئەييەن بىر شەخسنى ئەيىبلەش مەقسەت ئەمەس، بەلكى مەقسەت كىچىك ئىشلاردا زىغىرلاش، ئۆزىنى ۋە ئۆزىگىلەرنى يوقىلاڭ ئىشلار بىلەن كاشلا قىلىش، چوڭ ئىشلار بىلەن كارى بولماسلىقتىن ئىبارەت يۈزلىنىشنى ئەيىبلەشتۇر.

ئىبنى ئومەرگە ئۇچرىغاندەك بىر ۋەقە يەنە شۇ ئىراقلىقلار تەرىپىدىن ئۇنىڭ ئوغلى سالىمغىمۇ ئۇچرىغان. ئۇلار ئۆزئارا قەتلى قىلىش، قان تۆكۈش قاتارلىق چوڭ گۇناھلارنى قىلىۋەرگەن. مۇنۇ ھەدىستىكى قاتتىق ئاگاھلاندىرۇشقا پەرۋا قىلمىغان: «مەندىن كېيىن بىر - بىرىڭلارنى ئۆلتۈرۈپ كاپىر بولماڭلار»<sup>①</sup>. شۇنداق تۇرۇپ، ئۇلار سالىمدىن بەزىبىر كىچىك ئىشلار توغرىسىدا سوئال سورىغاچقا، سالىم ئۇلارغا مۇنداق دېگەن: ئەي ئىراقلىقلار! كىچىك ئىشلار توغرىسىدا سوئال سوراشقا نېمانچە ئامراق سىلەر! ئەمما چوڭ ئىشلارنى سورىماي قىلىۋېرىسىلەر. دادام ئابدۇللاھ پەيغەمبەر ئەلەيھىسسالامنىڭ مۇنۇ سۆزىنى ئاڭلىغانلىقىنى ئېيتىپ بەرگەن: «پىتنە ئىراق تەرەپتىن كېلىدۇ، ئۇ يەردە شەيتانلار كۆكلەيدۇ»<sup>②</sup>. سىلەر ئىراقلىقلار بىر - بىرىڭلارنى ئۆلتۈرۈۋاتىسىلەر، اللھ سەۋەنلىك بىلەن ئادەم ئۆلتۈرۈپ سالغان مۇسا ئەلەيھىسسالامغىمۇ مۇنداق دېگەن: «وَقَتَلْتَ نَفْسًا فَنَجَّيْنَاكَ مِنَ الْغَمِّ وَفَتَنَّاكَ فُتُونًا»<sup>③</sup> (سەن بىر ئادەمنى ئۆلتۈرۈپ قويدۇڭ، سېنى بىز غەمدىن خالاس قىلدۇق، سېنى تۈرلۈك بالالار بىلەن سىندۇق)<sup>④</sup>.

بىزنىڭ مىراسلىرىمىزدىكى ئاۋۋال نېمە قىلىش كېرەكلىكى چۈشەنچىسى ھەققىدە سۆز ئاچقاندا، ئابدۇللاھ ئىبنى مۇبارەكنىڭ فۇزەيىل ئىبنى ئىيازغا يازغان بىر شېئىرىي مەكتۇبىنى ئەسلىپ قاليمىز. ھاپىز ئىبنى ئەساكىر ئابدۇللا ئىبنى مۇبارەكنىڭ تەرجىمىھالىدا مۇھەممەد ئىبنى ئىبراھىم ئىبنى ئەبىي سەككىنەنىڭ مۇنداق دېگەنلىكىنى بايان قىلىدۇ: ئابدۇللاھ ئىبنى مۇبارەك تارسۇستا ماڭا بىر شېئىرىي مەكتۇپ يېزىپ بەردى،

<sup>①</sup> بۇخارى ۋە مۇسلىم رىۋايەت قىلغان.

<sup>②</sup> مۇسلىم: «پىتنىلەر» بابىدا رىۋايەت قىلغان.

<sup>③</sup> سۇرە تاھا، 40 - ئايەت.



ھېجرىيە 170 - يىلى (يەنە بىر باياندا 177 - يىلى) ئۇنىڭ بىلەن خوشلاشقىلى بارسام، ئۇ ماڭا بۇ مەكتۇپنى فۇزەيل ئىبنى ئىيازغا يەتكۈزۈپ بېرىشىمنى تاپىلىدى:

ئىككى ھەرەم خادىمى، كۆرسەڭ بىزنى مۇشۇ ئان،  
ھېس قىلاتتىڭ ئۆزۈڭنى ئىبادەتتە ئوينىغان.  
بەيتۇللادا بىراۋنىڭ مەڭزىنى ياش بويىسا،  
بويىماقتا بىزنىڭكى كۆكرەكلەرنى قىزىل قان.  
ياكى كىمدۇر ئېتىنى گۇمراھ يولدا چاپتۇرسا،  
ئاتلىرىمىز بىزنىڭكى چاپماقتا جەڭگاھ تامان.  
ئىپار - ئەتىر ھىدىلىرى گۈپۈلدەسە سىلەردىن،  
خۇشپۇراقراق بىزلەرگە ئاتتىن چىققان چاڭ - توزان،  
قۇلاق سېلىپ باقايلى، ئول مۇستاپا سۆزىگە،  
سۆزى بەرھەق، يالغاننى توقۇماس ئۇ ھېچقاچان.  
پۇرمايدۇ دوزاخنىڭ ئاچچىق تۈتۈن - ھېدىنى  
جىھادگاھتىن ئۆرلىگەن چاڭ - توزاننى پۇرىغان.  
شېھىدلەرنى ئۆلۈك دەپ ئويلىماڭلار ھەرگىزمۇ،  
ئۇلار مەڭگۈ تىرىك دەپ خىتاب قىلار ھەق قۇرئان.

مەن بۇ مەكتۇپنى فۇزەيل ئىبنى ئىيازغا ھەرەم مەسجىدىنىڭ ئىچىدە تاپشۇردۇم. ئۇ مەكتۇپنى ئوقۇغاندا كۆزلىرىدىن تاراملاپ ياش كەتتى ۋە: مۇھەممەد ئىبنى مۇبارەك راست ئېيتىپتۇ ۋە ماڭا نەسەھەت قىپتۇ، - دېدى. ئاندىن ماڭا:

- سەن ھەدىس خاتىرىلەيدىغانلاردىنمۇ؟ - دېدى. مەن:

- ھەئە، - دېدىم. ئۇ:

- ساڭا بىر ھەدىس دەپ بېرەي، خاتىرىلىۋال! بۇ مەكتۇپنى بىزگە ئېلىپ كەلگىنىڭنىڭ تاپان ھەققى بولۇپ قالسۇن. ئەبۇ ھۇرەيرە رەزىيەللاھۇ ئەنھۇدىن بايان قىلىنىدۇكى، بىر ئادەم پەيغەمبەر ئەلەيھىسسالامغا:

- ئى اللەنىڭ ئەلچىسى! ماڭا بىر ئەمەلنى تەلىم بەرگىنىكى، مەن ئۇنىڭ

بىلەن اللە يولىدا جىھاد قىلغانلارنىڭ ساۋابىغا ئېرىشكەيمەن؟ - دېگەن. پەيغەمبەر ئەلەيھىسسالام ئۇنىڭدىن:

- سۇسلاپ قالماي ناماز ئوقۇشقا، ئېغىز ئاچماي روزا تۇتۇشقا قادىر

بوللامسەن؟ - دەپ سورىغانىدى، ئۇ كىشى:

- ئى اللەنىڭ ئەلچىسى! ئۇنداق قىلالمايمەن، - دېدى. پەيغەمبەر

ئەلەيھىسسالام:

- جېنىم ئىلكىدە بولغان زات بىلەن قەسەمكى، سەن شۇنداق قىلالساڭمۇ، اللە يولىدا جىھاد قىلغۇچىلارنىڭ ساۋابىغا يېتەلمەيسەن. بىلمەمسەنكى، مۇجاھىدىنىڭ ئېتى ئۇزۇن باغلىنىپ قېلىپ ئويناقتىسىمۇ، مۇجاھىدقا بۇنىڭ بەدىلىدە ئەجر يېزىلىدۇ، - دېگەن.

بۇ ۋەقەلىك ئالجىرىيىدە ئىسلام مۇتەپەككۈرلىرى ئۇچرىشىش يىغىنىدا سۆزلىنىۋېدى، بىر چوڭ دەۋەتچى: بۇ ئاساسىز گەپ بولسا كېرەك، چۈنكى ئابدۇللاھ ئىبنى مۇبارەك ئىككى ھەرەمدىكى ئىبادەتنى قانداقمۇ ئويۇن دېسۇن؟! - دەپ ئېتىراز بىلدۈردى.

ھەق گەپ شۇكى، بۇ ۋەقەلىك راست، ئۇنى ئىبنى ئەساكر ئابدۇللاھ ئىبنى مۇبارەكنىڭ تەرجىمىھالىدا سەنەد بىلەن سۆزلىگەن، «تەپسىر ئىبنى كەسر» نىڭ مۇسەننىپى ئۇنى سۈرە ئال ئىمراننىڭ ئاخىرىدا سۆزلىگەن ۋە ئېتىراپ قىلغان، ئۇنى يەنە ھاپىز زەھەبىي ئۆزىنىڭ: «بايراقدار ئالىيجانابىلارنىڭ تەرجىمىھالىرى» ناملىق ئېنىسكلوپېدىيىسىدە ئابدۇللاھ ئىبنى مۇبارەكنىڭ تەرجىمىھالىدا سۆزلىگەن. بۇ ۋەقەلىكتە ئىسلامنىڭ تۈپ قائىدىلىرىگە ياكى قۇرئان ۋە ھەدىسكە زىت كېلىدىغان گەپ يوق. ئىبنى مۇبارەك مەزكۇر شېئىرىدا قۇرئان ۋە ھەدىسنى دەلىل كەلتۈرگەن؛ زاھىد، ئابىد فۇزەيىل ئىبنى ئىياز مەكتۇپ ئېلىپ كەلگۈچىگە يازدۇرغان ھەدىسى ئارقىلىق ئۇنى قۇۋۋەتلىگەن.

بۇ ۋەقەلىكنى پېشىۋايىمىز بەھى خەۋەلىي ئۆزىنىڭ: «دەۋەتچىلەر قوللانمىسى» ناملىق يېتەكچى كىتابىدا سۆزلىگەن ۋە ئۇنىڭغا مۇنداق ئىلاۋە بەرگەن: ئىبنى مۇبارەك بۇ سۆزنى دوستى فۇزەيلىگە يازغان ۋاقىتتا جىھاد پەرز ئەين ئەمەس ئىدى، شۇنداق تۇرۇپ ئۇ، ئۇنىڭ ئىبادىتىنى «ئويۇن» دەپ ئاتىدى، ۋەھالەنكى، ئۇ يەر يۈزىدىكى ئەڭ ئۇلۇغ بىر جايدا قىلىنىۋاتقان ئىبادەت ئىدى. سېنىڭچە، جىھاد پەرز ئەين بولغان بولسا ئىدى، ئىبنى مۇبارەك دوستىغا نېمە دەر ئىدى؟! دوستىنىڭ ئىبادىتى ھەرەم مەسجىدىدىن باشقا جايدا بولغان بولسا ئىدى، ئۇ يەنە نېمە دەر ئىدى!؟

## جاھان بۇزۇلغاندا كىشىلەرگە ئارىلىشىش ياخشىمۇ ياكى ئارىلاشماسلىق ياخشىمۇ؟

جاھان بۇزۇلۇپ، گۇناھ - مەئسىيەتلەر كەڭ تارقالغان پىتنە زامانىدا جەمئىيەتكە ئارىلىشىپ، ئۇنى ئىسلاھ قىلىشقا ئۇرۇنغان ياخشىمۇ ياكى ئۆزىنى چەتكە ئېلىپ ئۆزىنىلا قۇتقۇزغان ياخشىمۇ؟ بۇرۇنقى ئۆلىمالىرىمىز بۇ ھەقتە ئىزدەنگەن.

سوپىلارنىڭ كۆپ سانلىقلىرى ئىككىنچى يولنى ياخشى دەپ تاللىۋالغان. ئەمما، رەببىيلىق خىسلىتى ھازىرلىغان مۇجاھىد ئالىملار پەيغەمبەرلەرنىڭ يولىنى ياخشى دەپ تاللىغان. ئۇ يول كىشىلەر بىلەن ئارىلىشىش، جىھاد قىلىش ۋە ئۇلارنىڭ ئازار - كۈلپەتلىرىگە سەۋر قىلىشتۇر. ئىبنى ئومەر رەزىيەللاھۇ ئەنھۇما پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «كىشىلەر بىلەن ئارىلىشىپ، ئۇلارنىڭ ئازار - كۈلپىتىگە سەۋر قىلغان مۇئمىن كىشىلەرگە ئارىلاشمىغان، ئۇلارنىڭ ئازار - كۈلپىتىگە سەۋر قىلمىغان مۇئمىندىن ياخشىدۇر»<sup>①</sup>.

ئىمام غەززالىينىڭ: «إحياء علوم الدين» (دىنىي ئىلىملەرنى ئەھيا قىلىش) ناملىق كىتابىدا كىشىلەر بىلەن ئارىلىشىش، ئارىلاشماسلىق ۋە ئۇ ئىككىسىنىڭ پايدا - زىيانلىرىنى چۆرىدىگەن ھالدا بەھس قىلىدىغان بىر باب بار.

دۇنيانىڭ قايناملىرىغا كىرىش، مال - دۇنيا ئىزدەپ جاھان كېزىش، اللەنىڭ ھۇدۇدلىرىغا رىئايە قىلغان ھالدا بۇ دۇنيانىڭ ھوزۇر - ھالاۋەتلىرىدىن بەھرىمەن بولۇش ياخشىمۇ ياكى مال - دۇنيادىن، زىبۇ - زىننەتتىن ۋە دۇنياپەرەسلىكتىن ۋاز كېچىپ زاھىد بولغان ياخشىمۇ؟ بۇ توغرىدىمۇ ئالىملار بەھس قىلغان. سوپىلارنىڭ كۆپ سانلىقلىرى ئىككىنچىسىنى تاللىغان. ئەمما، رەببىيلىق خىسلىتى ھازىرلىغان مۇجاھىد ئالىملار بىرىنچىسىنى تاللىغان. بىرىنچىسى يۈسۈپ، داۋۇد، سۇلايمان دەك پەيغەمبەرلەرنىڭ؛ ئوسمان، ئابدۇراھمان ئىبنى ئەۋۇق، تەلھە، زۇبەير، سەئىد قاتارلىق كاتتا ساھابىلەرنىڭ تۇتۇپ ماڭغان يولىدۇر.

<sup>①</sup> ئىمام ئەھمەد، بۇخارى ۋە تىرمىزى رىۋايەت قىلغان.

سوپىلار مال - دۇنيانى مۇتلەق سۆكۈدۇ، ئۇنى يامانلىق ۋە ئاپەت دەپ ھېسابلايدۇ، مال - دۇنياغا ئىگە بولۇشنى ۋە بايلىق ئىزدەشنى گەرچە ھالال يول بىلەن بولسىمۇ خاتا دەيدۇ. ئەللامە ئەبۇلفەرەج ئىبنى جەۋزىي (ھىجرىيە 597 - يىلى ۋاپات بولغان) ئۆزىنىڭ: «ئىبلىسنىڭ ئېزىقتۇرۇشى» ناملىق مەشھۇر تەنقىد كىتابىدا قۇرئاندىن، ھەدىستىن، ساھابىلەرنىڭ ئىش - ئىزلىرىدىن ۋە شەرىئەتنىڭ تۈپ قائىدىلىرىدىن دەلىل كەلتۈرۈپ، سوپىلارنىڭ مەزكۇر قارىشىغا رەددىيە بەرگەن.

### گۇناھنى تەرك ئەتكەن ياخشىمۇ ياكى تائەت - ئىبادەت قىلغان ياخشىمۇ؟

اللەنىڭ نەزىرىدە ھاراملارنى ۋە گۇناھلارنى تەرك ئېتىش ياخشىمۇ ياكى تائەت - ئىبادەت قىلىش ياخشىمۇ؟ بۇ توغرىدىمۇ ئالىملار بەھس قىلغان. بەزى ئالىملار تائەت - ئىبادەت قىلىشتىن گۇناھنى تەرك ئېتىش مۇھىمراق دەپ قارايدۇ. ئۇلار بۇخارى ۋە مۇسلىم بايان قىلغان، ئىمام نەۋەۋىي «قىرىق ھەدىس» تە سۆزلىگەن، ئىبنى رەجەب شەرھىلىگەن مۇنۇ سەھىھ ھەدىسنى دەلىل قىلىشىدۇ: «مەن سىلەرنى بىر ئىشتىن توسسام، ئۇنىڭغا يېقىن يولماڭلار؛ مەن سىلەرنى بىر ئىشقا بۇيرىسام، ئۇنى كۈچۈڭلارنىڭ يېتىشچە قىلىڭلار». ئۇلار مۇنداق دەيدۇ: مانا بۇ ھەدىستىن «نەھىي ئەمردىن مۇھىمراق» دېگەن يەكۈن چىقىدۇ. چۈنكى نەھىدە قىلىشقا زادىلا يول قويۇلمىدى؛ ئەمردە بولسا، كۈچنىڭ يېتىشى شەرت قىلىندى. ئىمام ئەھمەدنىڭمۇ مۇشۇنداق دېگىنى بايان قىلىنغان. بەزى ئالىملارنىڭ مۇنۇ سۆزىمۇ شۇ مەنىدە: ياخشى ئىشلارنى ياخشىمۇ قىلىدۇ، يامانمۇ قىلىدۇ؛ ئەمما گۇناھ - مەئسىيەتنى پەقەت ئىماندا راستچىل كىشىلا تەرك ئېتىدۇ. ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «ھاراملاردىن ساقلانغىن، شۇنداق قىلساڭ، ئىنسانلار ئىچىدىكى ئەڭ ئابىد كىشى بولىسەن»<sup>①</sup>. ئائىشە رەزىيەللاھۇ ئەنھا مۇنداق دېگەن: «كىمكى تىرىشچان، دائىم ئىبادەت قىلغۇچى كىشىنىڭ ئالدىغا ئۆتۈپ كېتىشنى خالىسا، ئۇ گۇناھلاردىن قول ئۇزسۇن!»<sup>②</sup>. ھەسەن مۇنداق دېگەن: ئابىدلارنىڭ ئىبادىتى ئىچىدە اللە

① ئىمام ئەھمەد ۋە تىرمىزى رىۋايەت قىلغان.

② ئەبۇ يەئلا رىۋايەت قىلغان.

توسقان ھارامنى تەرك ئېتىشىنىمۇ ئۇلۇغراق ئىبادەت يوق.

شۇنسى ناھايىتى ئېنىقكى، ھارام - گۇناھلارنى تەرك ئېتىش تائەت - ئىبادەت قىلغاندىن ياخشى دېگەندە، نەپلە تائەت - ئىبادەتلەر كۆزدە تۇتۇلىدۇ. چۈنكى، پەرز ئەمەللەرنى قىلىش ئومۇمەن ھاراملارنى تەرك ئەتكەندىن ياخشىراق. ئەمەللەر بىۋاسىتە مەقسەت، ھاراملار بولسا، يوقىتىش تەلەپ قىلىنغان نەرسە. شۇڭا ھارامنى تەرك ئېتىشكە نىيەت كەتمەيدۇ. لېكىن پەرز ئەمەلنى قىلىشقا نىيەت كېتىدۇ. شۇ ۋەجىدىن بەزى ئەمەللەرنى تەرك ئەتسە كاپىر بولۇپ كېتىدۇ. مەسىلەن، تەۋھىدىنى تەرك ئەتسە ياكى ئىسلام رۇكىنىلىرىنى ۋە ياكى ئۇنىڭ بەزىسىنى تەرك ئەتسە، كاپىر بولىدۇ. ئەمما، گۇناھ قىلغان بىلەنلا كاپىر بولۇپ كەتمەيدۇ. بۇنىڭغا ئىبنى ئومەر ئىككى مۇنۇ سۆزى شاھىد: بىر مىسقال ھارامنى تەرك ئېتىش ئاللاھ يولىدا يۈز مىڭ تەڭگە خەجلىگەندىن ياخشىراق.

بەزى سەلەپلەر مۇنداق دېگەن: ئاللاھ يامان كۆرىدىغان بىر مىسقال نەرسىنى تەرك ئېتىش ماڭا 500 قېتىملىق ھەجىدىن ياخشىراق.

مەيمۇن ئىبنى مېھران مۇنداق دېگەن: ئاللاھنى تىل بىلەن ياد ئەتكەن ياخشى، بۇنىڭدىنمۇ ياخشىراقى شۇكى، بەندە گۇناھ قىلماقچى بولغاندا، ئاللاھنى ياد ئېتىپ گۇناھتىن توختاپ قالغاي!

ئىبنى مۇبارەك مۇنداق دېگەن: شۇبھىلىك بىر دەرھەم پۇلنى ئالماسلىق ماڭا نىسبەتەن يۈز مىڭلاپ سەدىقە قىلغاندىن ياخشى. ئۇ، يۈز مىڭلاپ دېگەن سۆزنى ئالتە قېتىم تەكرارلىغان.

ئۆمەر ئىبنى ئابدۇلئەزىز مۇنداق دېگەن: تەقۋالىق دېگەن، كېچە تۇرۇپ ناماز ئوقۇش، كۈندۈزى روزا تۇتۇش ۋە شۇنىڭدەك ئىشلارلا ئەمەس، بەلكى تەقۋالىق دېگەن، ئاللاھ پەرز قىلغاننى ئادا قىلىش، ھارام قىلغاننى تەرك ئېتىشتۇر، شۇنىڭدىن كېيىن قىلىنغان ئەمەل ياخشىلىققا قوشۇلغان ياخشىلىق بولىدۇ.

ئۇ يەنە مۇنداق دېگەن: بەش ۋاخ پەرز ناماز ۋە ۋىتىر نامازدىن باشقىنى ئوقۇمىسام، زاكاتنى تولۇق بەرسەم، ئۇنىڭدىن باشقا بىر تەڭگىمۇ سەدىقە قىلمىسام، پەرز روزىنى تۇتۇپ ئۇنىڭدىن باشقا بىر كۈنمۇ نەپلە روزا تۇتمىسام، پەرز ھەجنى قىلىپ ئۇنىڭدىن كېيىن زادىلا ھەج قىلمىسام، ئاندىن قولۇمدا ئاشقان ئىقتىسادىمنى ئاللاھ ماڭا ھارام قىلغان ئىشتىن يېنىشقا سەرپ ئەتسەم دەيمەن.

يۇقىرىدىكى سۆزنىڭ ھاسىلى شۇنى كۆرسىتىدۇكى، ئاز ھارامدىن يېنىش نەپلە تائەت - ئىبادەتلەرنى كۆپ قىلغاندىن ياخشىراق. چۈنكى، ھارامدىن ساقلىنىش پەرز، نەپلە ئەمەل قىلىش پەرز ئەمەس.

كېيىنكى دەۋردىكى ئۆلىمالارنىڭ بىر تۈركۈمى مۇنداق قارايدۇ: پەيغەمبەر ئەلەيھىسسالامنىڭ: «مەن سىلەرنى بىر ئىشتىن توسسام، ئۇنىڭغا يېقىن يولماڭلار؛ مەن سىلەرنى بىر ئىشقا بۇيرۇسام، ئۇنى كۈچۈڭلارنىڭ يېتىشىچە قىلىڭلار» دېيىشىدىكى سەۋەب شۇكى، ئەمرنى بىجا كەلتۈرۈش ئەمەلسىز ھاسىل بولمايدۇ، ئەمەلنىڭ ۋۇجۇتقا كېلىشى شەرتلەرگە ۋە سەۋەبلەرگە قاراشلىق بولىدۇ، بەزى شەرت ۋە سەۋەبلەر گاھىدا ئىنساننىڭ قولىدىن كەلمەيدۇ. شۇڭا تەقۋالىقنى كۈچىنىڭ يېتىشى بىلەن قەيىت قىلغاندەك، ئەمرنىمۇ كۈچىنىڭ يېتىشى بىلەن قەيىت قىلغان. اللہ تائالا بۇ ھەقتە مۇنداق دەيدۇ: ﴿فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا وَأَنْفِقُوا خَيْرًا لِّأَنْفُسِكُمْ وَمَنْ يُوقْ شَحْخًا نَفْسِهِ فَأُولَئِكَ هُمُ الْمُفْلِحُونَ﴾ «تاقىتىڭلارنىڭ يېتىشىچە اللہقا تەقۋادارلىق قىلىڭلار، (ۋەزىنى) ئاڭلاڭلار (ئەمرىگە) ئىتائەت قىلىڭلار، (اللہنىڭ يولىدا ماللىرىڭلارنى) سەرپ قىلىڭلار، (بۇ) ئۆزەڭلار ئۈچۈن پايدىلىقتۇر، كىمكى نەفسىنىڭ بېخىللىقىدىن ساقلىنىدىكەن، ئۇ مەقسىدىگە ئېرىشكۈچىدۇر»<sup>①</sup>؛ ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا﴾ «قادىر بولالغان كىشىلەرنىڭ اللہ ئۈچۈن كەئبىنى زىيارەت قىلىشى ئۇلارغا پەرز قىلىندى»<sup>②</sup>.

ئەمما نەھىيى دېگەن يوق بولۇشى تەلەپ قىلىنغان نەرسە. يوقلۇق ئەسلىي بولۇپ، نەھىيىدىن مەقسەت شۇ ئەسلىي يوقلۇقنى داۋام ئەتتۈرۈشتۈر. بۇ مۇمكىندۇر، ئۇنىڭدا كۈچ يەتمەيدىغان ئىش يوق.

بۇ ئانچە توغرا بولمىغان پىكىردۇر. چۈنكى، گاھىدا گۇناھ قىلىشقا ئۈندىگۈچى سەۋەب بەك كۈچلۈك بولىدۇ، بەندە ئۇنى يېڭەلمەي، گۇناھتىن ئۆزىنى توختىتالماي قالىدۇ. بۇ چاغدا گۇناھتىن توختاش ئۈچۈن، شىددەتلىك جەڭ قىلىشقا توغرا كېلىدۇ. بەزى ئەھۋالدا گۇناھدىن يېنىش ئۈچۈن ئۆز نەپسى بىلەن كۈرەش قىلىش نەپسى بىلەن ياخشى ئىش قىلىش ئۈچۈن كۈرەش قىلغاندىن تەسراقتۇر. شۇڭا، تائەت - ئىبادەتلەرنى قىلالىسىمۇ، ھاراملاردىن يانالمىدىغان نۇرغۇن ئادەملەر بار. ئۆمەر رەزىيەللاھۇ ئەنھۇدىن: - گۇناھ قىلغۇسى كەلسىمۇ، گۇناھ قىلمايدىغان ئادەم قانداق ئادەم؟ - دەپ

<sup>①</sup> سۈرە تەغابۇن، 16 - ئايەت.

<sup>②</sup> سۈرە ئال ئىمران، 97 - ئايەت.

سورالغاندا، ھەزرىتى ئۆمەر:

- ئۇ ئالھ دىلىنى تەقۋالىق ئۈچۈن سىنىغان ئادەمدۇر، ئۇ مەغپىرەت ۋە بۈيۈك ئەجىرگە ئېرىشىدۇ، - دېگەن<sup>①</sup>.

يەزىد ئىبنى مەيسەرە مۇنداق دېگەن: بەزى كىتابلاردا ئالھ مۇنداق دېگەن دەپ بار: «ئەي شەھۋانىي نەپسىنى مەن ئۈچۈن تەرك ئېتىپ، ياشلىقنى پايخان قىلغان يىگىت! سەن مېنىڭ ئالدىمدا بەزى پەرىشتىلىرىمگە ئوخشاشتۇرسەن»<sup>②</sup>.

ئۇ يەنە مۇنداق دېگەن: شەھۋانىي نەپس نېمىدېگەن كۈچلۈك بولىدۇ - ھە؟! ئۇ خۇددى ئوت ئۇچقۇنغا ئوخشايدۇ، بویتاقلار ئۇنىڭدىن قانداق قۇتۇلۇپ قالدىغاندۇ؟!

بۇ مەسىلىدە گەپنىڭ تېگى شۇ يەردىكى، ئالھ بەندىلىرىنى كۈچى يەتمەيدىغان ئىشقا تەكلىپ قىلمىدى، تەكلىپ قىلغان بەزى ئىشلاردا قىيىنچىلىق كۆرۈلسە، رەھمى قىلىش يۈزىسىدىن ئۇنىمۇ ساقىت قىلىۋەتتى. ئەمما، توسقان ئىشلاردا ھېچكىمنىڭ: خەقنىڭ كەينىگە كىرىپ قاپتىمەن، نەپسىمنى باشقۇرالمىدىمەن، - دېگەندەك ئۆزۈرلىرىنى قوبۇل قىلمىدى. بەلكى، توسقان ئىشلارنى ھەرقانداق قىلىپ بولسىمۇ تەرك ئېتىشكە بۇيرىدى. ھارام يېمەكلىكلەرنى زۆرۈرىيەت تۇغۇلغاندا يېيىشكە رۇخسەت قىلىش مەسىلىسىگە كەلسەك، بۇ رۇخسەتنى قىلىشتا جاننى ساقلاش مەقسەت قىلىنغان، ھوزۇرلىنىش مەقسەت قىلىنمىغان. مانا بۇنىڭدىن ئىمام ئەھمەدنىڭ: «نەھىي ئەمردىن مۇھىمراق» دېگەن سۆزىنىڭ توغرىلىقىنى بىلىۋالغىلى بولىدۇ. سەۋىيان قاتارلىق ساھابىلەر پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلغان: «توغرا يولدا بولۇڭلار! ھەممە ئىشنى توغرا قىلمەن دەپ كېتەلمەيسىلەر»<sup>③</sup>.

**باي بولۇپ شۈكرى قىلغان ئەۋزەلمۇ ياكى كەمبەغەل بولۇپ سەۋر قىلغان ئەۋزەلمۇ؟**

ئالىملار بۇ سوئالغا جاۋاب بېرىشنى چۆرىدىگەن ھالدا بەس - مۇنازىرىلەر

<sup>①</sup> ئىمام ئەھمەد رىۋايەت قىلغان.

<sup>②</sup> ئەبۇ نۇئەيم رىۋايەت قىلغان.

<sup>③</sup> ئىمام ئەھمەد ۋە ئىبنى ماجە رىۋايەت قىلغان.

قىلغان. بۇ مەسىلىمۇ ئاۋۋال نېمە قىلىش كېرەكلىكىنى چۈشىنىشكە ئالاقىدار مەسىلىلەرنىڭ بىرى.

بەزى ئالىملار: شۈكرى قىلغۇچى باي ئەۋزەل، - دېسە، يەنە بەزى ئالىملار: سەۋر قىلغۇچى كەمبەغەل ئەۋزەل، - دەپ قارايدۇ.

بۇ ھەقتىكى ئايەت ۋە ھەدىسلەرنى ئويلىنىش ۋە سېلىشتۇرۇش ئارقىلىق: باي بولۇپ شۈكرى قىلىش ئەۋزەل، - دېگەن قاراشنى توغرا تاپتىم. باي بولۇپ شۈكرى قىلىش بەزىلەر ئويلىغاندەك ئۇنداق ئاددى ئىش ئەمەس، اللە تائالا مۇنداق دېگەن: ﴿وَقِيلَ مَنْ عِبَادِيَ الشَّاكِرُونَ﴾ «مېنىڭ بەندىلىرىمدىن (اللەنىڭ نېمەتلىرىگە) شۈكرى قىلغۇچى بەك ئاز»<sup>①</sup>؛ ﴿وَلَا تَجِدُ أَكْثَرَهُمْ شَاكِرِينَ﴾ «ئۇلارنىڭ كۆپچىلىكىنىڭ شۈكرى قىلغۇچىلار ئەمەسلىكىنى كۆرىسەن»<sup>②</sup>.

پەيغەمبەر ئەلەيھىسسالام اللەتنى بايلىق تىلەيتتى، كەمبەغەللىكتىن پاناھ تەلەپ قىلاتتى: «ئى اللە! سەندىن ھىدايەتنى، تەقۋالىقنى، ئىپپەتلىك بولۇشنى ۋە بايلىقنى سوراي مەن»<sup>③</sup>؛ «ئى اللە! دەرگاھىڭغا سېغىنىپ، كەمبەغەللىكتىن، يوقسۇزلۇقتىن، خارلىقتىن پاناھ تەلەپ قىلىمەن؛ ئى اللە! دەرگاھىڭغا سېغىنىپ زۇلۇم قىلىشتىن ۋە زۇلۇم قىلىنىشتىن پاناھ تەلەپ قىلىمەن»<sup>④</sup>؛ «ئى اللە! دەرگاھىڭغا سېغىنىپ كەمبەغەللىكتىن، كاپىرلىقتىن، پاسىقلىقتىن، ھەققە قارشى چىقىشتىن ۋە مۇناپىقلىقتىن پاناھ تەلەپ قىلىمەن»<sup>⑤</sup>؛ «ئى اللە! دەرگاھىڭغا سېغىنىپ ئاچارچىلىقتىن پاناھ تەلەپ قىلىمەن، ئاچارچىلىق ھەقىقەتەن يامان ئازاب تۇر»<sup>⑥</sup>؛ «اللە تەقۋادار، باي، ئۆزىنى كۆرسىتىشنى خالىمايدىغان بەندىنى ياخشى كۆرىدۇ»<sup>⑦</sup>؛ «ئى ئەمىر! ياخشى مال ياخشى ئادەمنىڭ قولىغا چۈشسە، نېمىدېگەن ياخشى؟!»<sup>⑧</sup>؛ «بايلار ئالى دەرىجىلەرنى ئۆزىنىڭ قىلىۋالدى»...

بۇ ھەدىس دالالەت قىلىدۇكى، بايلار اللەنىڭ نېمەتتىگە شۈكرى قىلسا، نېمەتنىڭ ھەققىنى ئادا قىلسا، ئۇلارغا كەمبەغەللىرگە كەلمىگەن تائەت -

① سۈرە سەبەئ، 13 - ئايەت.

② سۈرە ئەئراڧ، 17 - ئايەت.

③ ئىمام مۇسلىم، تىرمىزى ۋە ئىبنى ماجە رىۋايەت قىلغان.

④ ئىمام ئەبۇ داۋۇد، ئىبنى ماجە رىۋايەت قىلغان.

⑤ ئىمام ھاكىم، بەيھىقى رىۋايەت قىلغان.

⑥ ئىمام ئەبۇ داۋۇد، ئىبنى ماجە ۋە نەسائى رىۋايەت قىلغان.

⑦ ئىمام ئەھمەد ۋە مۇسلىم رىۋايەت قىلغان.

⑧ ئىمام ئەھمەد، ئىبنى ھىببان رىۋايەت قىلغان.



ئىبادەت قىلىش پۇرسىتى كېلىدۇ. شۇڭا پەيغەمبەر ئەلەيھىسسالام بۇ ھەدىسىنىڭ ئاخىرىدا مۇنداق دېگەن: «بايلىق اللەنىڭ پەزىلىدۇر، اللە ئۇنى ئۆزى خالىغان بەندىگە بېرىدۇ»<sup>①</sup>.

اللە تائالا ئۆزىنىڭ ئۇلۇغ پەيغەمبەرلىرىنى شۈكرى قىلىدۇ دەپ تەرىپلىدى ۋە پەيغەمبەرلەر پېشىۋاسى نۇھ ئەلەيھىسسالامنى ماختاپ مۇنداق دېدى: «إِنَّهُ كَانَ عَبْدًا شَكُورًا» (نۇھ ھەقىقەتەن كۆپ شۈكرى قىلغۇچى بەندە ئىدى)<sup>②</sup>.

پەيغەمبەرلەرنىڭ ۋە مۇسۇلمانلارنىڭ ئاتىسى ئىبراھىم ئەلەيھىسسالامنى ماختاپ مۇنداق دېدى: «شَاكِرًا لِّأَنْعَمِهِ اجْتَبَاهُ وَهَدَاهُ إِلَى صِرَاطٍ مُسْتَقِيمٍ» (ئىبراھىم اللەنىڭ نېمەتلىرىگە شۈكرى قىلغۇچى ئىدى. اللە ئۇنى (پەيغەمبەرلىككە) تاللىدى ۋە ئۇنى توغرا يولغا باشلىدى)<sup>③</sup>.

داۋۇد ۋە سۇلايمان ئەلەيھىسسالامنى ماختاپ مۇنداق دېدى: «اعْمَلُوا آلَ دَاوُودَ شُكْرًا وَقِيلَ لِمَنْ عِبَادِي الشُّكْرُ» (ئى داۋۇد ئائىلىسىدىكىلەر! (اللەنىڭ بۇ چوڭ نېمەتلىرىگە) شۈكرى قىلىڭلار، مېنىڭ بەندىلىرىمدىن (اللەنىڭ نېمەتلىرىگە) شۈكرى قىلغۇچى بەك ئاز)<sup>④</sup>.

سۇلايمان ئەلەيھىسسالامنىڭ چۈمۈلىلەرنىڭ سۆزىنى ئاڭلىغاندىن كېيىن مۇنداق دېگەنلىكىنى ھېكايە قىلدى: «رَبِّ أَوْزَعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَى وَالِدَيَّ...» (پەرۋەردىگارم! سەن مېنى ماڭا ۋە ئاتا - ئانامغا بەرگەن نېمەتتىڭگە شۈكرى قىلىشقا... مۇۋەپپەق قىلغىن)<sup>⑤</sup>.

يۈسۈف ئەلەيھىسسالامنىڭ مۇنداق دېگەنلىكىنى ھېكايە قىلدى: «رَبِّ قَدْ آتَيْتَنِي مِنَ الْمَلِكِ وَعَلَّمْتَنِي مِنْ تَأْوِيلِ الْأَحَادِيثِ» (پەرۋەردىگارم! ماڭا ھەقىقەتەن پادىشاھلىق ئاتا قىلدىڭ، چۈش تەبىرىنى بىلدۈردۈڭ)<sup>⑥</sup>.

ئاخىر زامان پەيغەمبىرىگە نېمەتتىنى ئەسلىتى: «وَوَجَدَكَ عَائِلًا فَأَغْنِي» (سېنى يوقسىز بىلىپ باي قىلىمدىمۇ؟)<sup>⑦</sup>.

ساھابىلەرگە نېمەتتىنى ئەسلىتىپ مۇنداق دېدى: «وَادْكُرُوا إِذْ أَنْتُمْ قَلِيلٌ

① ئىمام بۇخارى ۋە مۇسلىم رىۋايەت قىلغان.

② سۈرە ئىسرا، 3 - ئايەت.

③ سۈرە نەھل، 121 - ئايەت.

④ سۈرە سەبە، 13 - ئايەت.

⑤ سۈرە نەھل، 19 - ئايەت.

⑥ سۈرە يۈسۈف، 101 - ئايەت.

⑦ سۈرە زۇھا، 8 - ئايەت.

مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ بِبَصَرِهِ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ﴿يَادُ بَيْتِغَلَارِكِي﴾، ئۆز ۋاقتىدا سىلەر (مەككە) زېمىنىدا ئاز سانلىق بولۇپ، بوزەك قىلىنغانلار ئىدىغلار، كىشىلەر (يەنى مۇشرىكلار) نىڭ تالان - تاراج قىلىشىدىن قورقاتتىغلار، شۈكۈرى قىلىشىغلار ئۈچۈن ئاللاھ سىلەرنى (مەدىنىدە) يەرلەشتۈردى، (بەدرى ئۇرۇشىدا) ئۆز ياردىمى بىلەن سىلەرنى كۈچلەندۈردى. سىلەرگە ھالال نەرسىلەر (يەنى غەنىمەتلەر) نى رىزق قىلىپ بەردى ﴿<sup>①</sup>﴾.

### ئىمام غەززالىي ۋە ئاۋۋال نېمە قىلىش كېرەك چۈشەنچىسى

ئاۋۋال نېمە قىلىش كېرەكلىكىگە ئەھمىيەت بەرگەن، جەمئىيەتنىڭ بۇ جەھەتتىكى نۇقسانلىرىنى قامچىلىغان ئالىملارنىڭ بىرسى ئىمام غەززالىيدۇر. بۇ ئۇنىڭ: «إحياء علوم الدين» (دىنىي ئىلىملەرنى ئەھيا قىلىش) ناملىق ئېنىسكلوپېدىيىسىدىن ئوچۇق چىقىپ تۇرىدۇ. بۇ كىتابنىڭ تۆت تومىنىڭ ھەممىسىدە ۋە ئۇنىڭ: «الأربعين» (ئەلئەربەئىين) ناملىق كىتابىدا بۇ مەسىلە مۇلاھىزە قىلىنغان. بولۇپمۇ، تۆتىنچى تومنىڭ: «ئۆزىنى ئالدىغۇچىلارنى سۆكۈش» دېگەن 10 - بابىدا بۇ مەسىلە ناھايىتى روشەن مۇلاھىزە قىلىنغان. غەززالىي بۇ بابتا ئۆزى سەزمىگەن ھالدا ئۆزىنى ئالداش بىلەن ھالاك بولغان كىشىلەرنىڭ تۈرلىرىنى سۆزلىگەن. ئۇنىڭ بايان قىلىشىچە، ئۆزىنى ئالدىغۇچىلار ئىچىدە ئالىملار، ئابدالار، سوپىلار، بايلار ۋە يەنە بىر مۇنچە ئادەتتىكى ئادەملەر بار. غەززالىي ھەر بىر تۈردىكى ئادەملەر ئىچىدىكى ئۆزىنى ئالدىغۇچىلارنى، ئۇلارنى نەپسىنىڭ قانداق ئالدىغانلىقىنى، شەيتاننىڭ ئۇلارغا يامان ئىشنى قانداق چىرايلىق كۆرسىتىپ، ياماننى ياخشى دېگۈزۈۋەتكەنلىكىنى ئاجايىپ ياخشى تەسۋىرلىگەن؛ ئۆزىنى ئالداشتىن قۇتۇلۇش ئۈچۈن قوللىنىشقا تېگىشلىك چارىلەرنىمۇ كۆرسىتىپ ئۆتكەن. مەن بۇ يەردە ئۇنىڭ كۈچلۈك، چوڭقۇر، يىراقنى كۆرەر تەنقىد نەمۇنىلىرىدىن ئىككىنى سۆزلەش بىلەن كۇپايىلەنمەكچىمەن. بۇنىڭدىن بىز غەززالىي (ئاللاھ ئۇنىڭدىن رازىي بولسۇن) نىڭ ئاللاھنىڭ دىنىنى نەقەدەر چوڭقۇر چۈشىنىدىغانلىقىنى، ئىنسانلار دۇنياسىنى چۈشىنىدىغانلىقىنى،

① سۈرە ئىنفال، 26 - ئايەت.

ئىنسانلارنى ئىدىيىۋىي ۋە ئەمەلىي جەھەتتىن تۈزەشكە كۆڭۈل بۆلىدىغانلىقىنى، ئاۋۋال نېمە قىلىش كېرەكلىكىنى چۈشىنىشكە ئەھمىيەت بېرىدىغانلىقىنى كۆرۈۋالالايمىز.

### بىرىنچى نەمۇنە، ئەمەللەرنىڭ شەرتىي تەرتىۋىنى قالايمىقان قىلىۋېتىش

غەززالىي ئۆزىنى ئالدىغان ئابىدلار توغرىسىدا مۇنداق دېگەن: بەزى ئابىدلار پەرزىلەرگە سەل قارىدى، نەپلە ئەمەللەر بىلەن مەشغۇل بولدى، بەزىدە تېخى ئۇلار نەپلە ئەمەللەرگە بەك چوڭقۇرلاپ كىرىپ كېتىپ چەكتىن ئاشۇرۇۋەتتى. مەسىلەن، تاھارەت سۈيىدە ۋەسۋەسىنىڭ كەينىگە كىرىپ شەرىئەت ھۆكۈمىدە پاك دېيىلگەن سۇلارغىمۇ رازى بولمىدى، پاسكىنا بولۇپ قېلىشنىڭ يىراق ئېھتىماللىقلىرىنى يېقىن ساندى. ھالال يېيىش مەسىلىسىگە كەلگەندە بولسا، يېقىن ئېھتىماللىقلارنى يىراق ساناپ قىچقىزىل ھاراملارنىمۇ يەۋەتتى. يېمەك - ئىچمەكتە تاھارەت سۈيىدە ئېھتىيات قىلغانچىلىك ئېھتىيات قىلغان بولسا ئىدى، ساھابىلارنىڭ قىلغىنىغا بەكرەك ئوخشىغان بولاتتى. ئۆمەر رەزىيەللاھۇ ئەنھۇ ناسارانىڭ كوزىسىدىكى سۇ بىلەن تاھارەت ئالغان، ۋەھالەنكى بۇ سۇنىڭ نجىس بولۇش ئېھتىماللىقى ناھايىتى يېقىن ئىدى. ئەمما ئۇ ھارام يەپ سېلىشتىن قورقۇپ نۇرغۇن ھالاللارنى تەرك ئەتكەن ئىدى.

يەنە بەزى ئابىدلار نەپلەلەرگە بەك ھېرىس، ئەمما پەرزىلەرگە ئانچە ئېتىبار بېرىپ كەتمەيدۇ. قارىسىڭىز، ئۇلارنىڭ بىرلىرى چاشگاھ نامىزى، كېچىنىڭ نامىزى قاتارلىق نەپلە ئەمەللەردىن شۇنداق ھوزۇرلىنىدۇ - يۇ، ئەمما پەرز ئەمەللەردىن لەززەتلىنەلمەيدۇ. پەرز ئەمەللەرنى ئاۋۋالقى ۋاقتىدا ئادا قىلىشقا ئانچە بەك ئەھمىيەت بەرمەيدۇ. پەيغەمبەر ئەلەيھىسسالامنىڭ ئۆز رەببىدىن بايان قىلغان ھەدىسىدىكى مۇنۇ سۆزىنى ئۇنتۇپ قالىدۇ: «ماڭا يېقىنلىشىشنى ئىستىگۈچىلەر ھەر قانداق ئەمەل قىلسىمۇ، مەن ئۇلارغا پەرز قىلغان ئەمەللەرنى بېجا كەلتۈرگەندەك يېقىنلىشالمايدۇ»<sup>①</sup>. ياخشى ئىشلار ئوتتۇرىسىدىكى تەرتىپنى تەرك ئېتىش يامانلىقلار جۈملىسىدىن.

گاھىدا بىر كىشىگە ئىككى پەرز توغرا كېلىپ قالىدۇ، ئۇنىڭ بىرى ۋاقتى ئۆتۈپ كېتىدىغان پەرز، يەنە بىرى ۋاقتى ئۆتۈپ كەتمەيدىغان پەرز ياكى ئۇنىڭغا

<sup>①</sup> ئىمام بۇخارى رىۋايەت قىلغان.

ئىككى نەپلە توغرا كېلىپ قالىدۇ، ئۇ ئىككى نەپلەنىڭ بىرىنىڭ ۋاقتى قىسقا، يەنە بىرىنىڭ ۋاقتى ئۇزاق. مۇشۇنداق ئەھۋالدا ئاۋۋال نېمە قىلىش كېرەكلىكىنى بىلمىگەن ئادەم ئۆزىنى ئالدىغان ئادەمدۇر.

بۇنداق ئىشلار سان - ساناقسىز دەرىجىدە كۆپ. شۈبھىسىزكى، گۇناھمۇ ئېنىق، ساۋابمۇ ئېنىق. ئېنىق بولمايۋاتقنى پەقەت ئاۋۋال قايسى ساۋابلىقنى قىلىش مەسىلىسى. مەسىلەن، بارلىق پەرزلەرنى نەپلىلەردىن ئاۋۋال قىلىش، پەرز ئەينىلەرنى پەرز كۇپايىلەردىن ئاۋۋال قىلىش، قىلغىلى ئادەم چىقمىغان پەرز كۇپايىنى قىلغىلى ئادەم چىققان پەرز كۇپايىدىن ئاۋۋال قىلىش، پەرز ئەينىلەرنىڭ ئەڭ مۇھىملىرىنى ئاۋۋال قىلىش، ۋاقتى ئۆتىدىغان ئەمەللەرنى ۋاقتى ئۆتمەيدىغان ئەمەللەردىن ئاۋۋال قىلىش كېرەك. بۇ خۇددى، ئاتىنىڭ ھاجىتىدىن چىقىشتىن ئاۋۋال ئانىنىڭ ھاجىتىدىن چىققانغا ئوخشاش بىر ئىشتۇر. پەيغەمبەر ئەلەيھىسسالامغا سوئال قويۇلۇپ:

- ئى رەسۇلۇللاھ! كىمگە ياخشىلىق قىلاي؟ - دېيىلگەندە، پەيغەمبەر ئەلەيھىسسالامغا:

- ئاناڭغا، - دېدى.

- ئاندىن كېيىنچۇ؟

- ئاناڭغا.

- ئاندىن كېيىنچۇ؟

- ئاناڭغا.

- ئاندىن كېيىنچۇ؟

- ئاناڭغا.

- ئاندىن كېيىنچۇ؟

- ساڭا كىم ئەڭ يېقىن بولسا، شۇنىڭغا<sup>①</sup>.

دېمەك، سىلە - رەھىم قىلىشتا ئەڭ يېقىن تۇغقاندىن باشلاش كېرەك. ئىككى تۇغقان يېقىنلىقتا ئوخشاش بولسا، موھتاجراقىدىن باشلاش كېرەك. بۇ جەھەتتىمۇ ئوخشاش بولسا، تەقۋاراقى ۋە پەرزكارراقىدىن باشلاش كېرەك. شۇنىڭدەك، ئىقتىسادى ھەج قىلىشقا ياكى ئاتا - ئانىسىنى بېقىشقا يېتىدىغان كىشى ھەج قىلسا، ئۇ ئۆزىنى ئالدىغان كىشىدۇر. ئۇ ھەج قىلىشتىن ئاۋۋال ئاتا - ئانىنىڭ ھەققىنى ئادا قىلىشى كېرەك. بۇ ئەڭ مۇھىم

<sup>①</sup> ئىمام تىرمىزى ۋە ھاكىم رىۋايەت قىلغان.

پەرزنى ئاۋۋال ئادا قىلىش جۈملىسىدىندۇر.

شۇنىڭدەك، بىر ئادەمنىڭ باشقىلارغا ۋەدە قىلغان ۋاقتى بىلەن جۈمەنىڭ ۋاقتى تەڭ كېلىپ قېلىشى مۇمكىن، بۇ ئەھۋالدا ۋەدىگە ۋاپا قىلىمەن دېسە، جۈمەنىڭ ۋاقتى ئۆتۈپ كېتىدۇ. شۇڭا، ئۆز ۋاقتىدا ساۋابلىق بولغان ۋەدىگە ۋاپا قىلىش بۇ ئەھۋالدا گۇناھقا ئايلىنىپ قالىدۇ.

شۇنىڭدەك، بىر ئادەمنىڭ كىيىمگە نىجاسەت يۇقۇپ قالسا، ئۇ شۇ سەۋەبلىك ئاتا - ئانىسىغا ۋە بالا - چاقىسىغا قوپال گەپ قىلسا، توغرا بولمايدۇ. چۈنكى، نىجاسەتتىنمۇ ۋە ئازار بېرىشتىنمۇ ساقلىنىش كېرەك. ئەمما، ئازار بېرىشتىن ساقلىنىش نىجاسەتتىن ساقلىنىشتىن مۇھىمراق.

ساۋابلىق ئىشلار ۋە گۇناھ ئىشلارنىڭ ئۆزئارا روبىرو كېلىپ قېلىشى كۆپ ئۇچرايدىغان ئەھۋال. مۇشۇنداق ئىشلاردا تەرتىپ بويىچە ئىش قىلمىغان ئادەم ئۆزىنى ئالدىغان ئادەمدۇر. بۇ ئالدىنىشتا ئالدىغۇچى ئىشمۇ ساۋابلىق ئىش بولغانلىقتىن، ئۆزىنىڭ ساۋابلىق ئىش قىلىمەن دەپ ئەڭ مۇھىم ساۋابلىقنى تەرك ئېتىش بىلەن ئالدىنىپ قالغانلىقىنى بىلىش ناھايىتى تەس<sup>①</sup>.

فىقھى ئالىمى غەززالىينىڭ يۇقىرىقى سۆزلىرى ناھايىتى مۇھىم. ئىسلام ئويغىنىش ھەرىكىتى بىلەن شۇغۇللىنىۋاتقان دەۋەتچىلەر ئۇنى چۈشىنىش ۋە ئاڭقىرىشقا نەقەدەر موھتاج - ھە؟! مەن ئىسلام ئويغىنىش ھەرىكىتى يېڭى باشلانغان مەزگىللەردىلا ئاۋۋال نېمە قىلىش كېرەكلىكىنى چۈشىنىشنى؛ ساۋابلىق ئىشلاردىمۇ، گۇناھ ئىشلاردىمۇ ھەربىر ئىشنى ئۆزىنىڭ شەرىئەتتىكى ئورنىغا قويۇپ توغرا باھا بېرىشنى تەشەببۇس قىلغانىدىم. ئۇ چاغدا مەن تېخى غەززالىينىڭ بۇ ھەقتە مۇنداق چوڭقۇر، روشەن يېزىلمىلىرىنىڭ بارلىقىنى، ئۇنىڭ ناھايىتى ئوچۇق قىلىپ: ياخشى ئىشلار ئوتتۇرىسىدىكى تەرتىپنى تەرك ئېتىش يامانلىقلار جۈملىسىدىن، - دېگەنلىكىنى كۆرمەپتىكەنمەن.

ئىككىنچى نەمۇنە، ئىقتىسادنى مۇھىم بولمىغان ئورۇنلارغا ئىشلىتىش

#### ھەققىدە

ئۆزىنى ئالدىغان بەزى بايلار مەسجىد، مەدرىسە، رابات، كۆۋرۈك قاتارلىق

<sup>①</sup> ئۈچىنچى جىلد، 400 - دىن 404 - بەتكىچە.

كىشىلەرگە كۆرۈنىدىغان ئىشلارنى قىلىشقا ئامراق. ئۇلار مەڭگۈ يادلىنىپ تۇرۇش ۋە ئۆلگەندىن كېيىنمۇ ئۇنتۇلماسلىق ئۈچۈن ئۆز ئىسىملىرىنى تاملارغا نەقىش قىلىپ ئويغۇزدۇ، ئۇلار بۇ ئارقىلىق ئاللاھنىڭ مەغپىرىتىگە ئېرىشتۇق دەپ گۇمان قىلىشىدۇ. ئۇلار بۇنىڭدا تۆۋەندىكىدەك ئىككى جەھەتتىن ئۆزىنى ئالدىغان:

بىرىنچى، ئۇلار مەزكۇر قۇرۇلۇشلارغا ئىشلەتكەن پۇلنى زۇلۇم، بۇلاڭ - تالاڭ، پارخورلۇق قاتارلىق چەكلەنگەن ئىشلارنى قىلىپ تۇرۇپ تاپقان. دېمەك، ئۇلار بۇ پۇلنى تېپىشتىمۇ ئاللاھنىڭ نازارىلىقىغا ئۇچرىغان، ئىشلىتىشتىمۇ ھەم ئاللاھنىڭ نازارىلىقىغا ئۇچرىغان. ئۇلار ئەسلى ھارامدىن پۇل تېپىشتىن توختىسا بولاتتى! ھارامدىن پۇل تېپىپ گۇناھقا پاتقاندىكىن، ئاللاھقا تۆۋبە قىلىپ ھارام ماللارنى ئۆز ئىگىسىگە ئەينەن قايتۇرسا، ئەينەن قايتۇرالمىسا، بەدىلىنى بولسىمۇ قايتۇرسا بولاتتى! ئۆز ئىگىلىرىگە قايتۇرالمىسا، ۋارىسلىرىغا قايتۇرسىمۇ بولاتتى. ھەقىقى تارتىۋېلىنغان كىشىنىڭ ۋارىسلىرى قالمىغان بولسا، ھارام مالنى ئەڭ پايدىلىق ئىشقا ئىشلىتىشى كېرەك ئىدى. ئەڭ پايدىلىق ئىش ئۇنى كەمبەغەللەرگە تارقىتىپ بېرىش بولۇشى مۇمكىن. ئەمما بايلار ئۇنداق قىلمايدۇ. بۇنداق قىلساق، كىشىلەر كۆرمەي قالارمىكىن دەپ ئەندىشە قىلىدۇ. شۇنىڭ بىلەن، ئۇلار ئۇ پۇل بىلەن قۇرۇلۇش قىلغۇزدۇ، ئۇلارنىڭ قۇرۇلۇش قىلغۇزۇشتىكى مۇددىئاسى رىياخورلۇق ۋە ماختىنىش، ئىسىملىرىنى نەقىش قىلغۇزۇپ نامىنى ئۆچۈرمەسلىك، بۇ ئارقىلىق ھارام مالدىن داۋاملىق پايدىلىنىشتىن ئىبارەت.

ئىككىنچى، بايلار قۇرۇلۇشقا پۇل خەجلەشتە ياخشى نىيەت ۋە ئىخلاس بىلەن ئىش قىلدۇق دەپ ئويلىشىدۇ. ناۋادا، ئىسمىنى يازماي پۇل خەجلەشكە توغرا كەلسە، ئۇلارنىڭ بىر تىللا خەجلەشكىمۇ كۆزى قىيمايدۇ. ئىسمىنى يازسىمۇ - يازمىسىمۇ، ئاللاھ كۆرۈپ تۇراتتىغۇ؟! ناۋادا ئۇلاردا ئاللاھنىڭ رازىلىقىنى كۆزلەش بولغان بولسا ئىدى، ئىسمىنى يازدۇرۇشنىڭ ھاجىتى قالمايتتى.

### بايلارنىڭ جىسمانىي ئىبادەتلەر بىلەن مەشغۇل بولۇشى

بەزى بايلار ئۆزىنى شۇنداق ئالدايدۇكى، ئۇلار پۇلنى تېپىپ - تېپىپ، ئاخىرى ئۇنى پوكىنىغا بېسىپ يېتىۋالىدۇ. روزا تۇتۇش، قىيامدا تۇرۇش، قۇرئان ئوقۇشتەك پۇل كەتمەيدىغان جىسمانىي ئىبادەتلەر بىلەن مەشغۇل

بولىدۇ. بۇلار ئۆزىنى ئالدايدۇ دېيىشىمىزنىڭ سەۋەبى شۇكى، ھالاك قىلغۇچى بېخىللىق ئۇلارنىڭ ئىچكى دۇنياسىنى قامال قىلىۋالغان. ئۇلار پۇل خەجلەش ئارقىلىق بۇ ھالاك قىلغۇچى مەرەزنى روھىدىن يۇلۇپ ئېلىۋېتىشكە موھتاج ئىدى. ئۇلار ئۆزى موھتاج بولغان بۇ ئىشنى قىلماي، ئۆزى موھتاج بولمىغان نەپلە ئەمەللەر بىلەن ئاۋارە بولىدۇ. ئۇلارنىڭ مىسالى قوينىغا يىلان كىرىۋېلىپ، چېقىپ ئۆلتۈرۈشكە ئاز قالسىمۇ، ئۇنىڭ بىلەن كارى بولماي، ئىسكەنجىۋىل قاينىتىپ ئىچىپ، سەپرانى پەسەيتىمەكچى بولغان ئادەمگە ئوخشايدۇ. يىلان چېقىۋېلىپ ئۆلگەن ئادەم نەدىمۇ ئىسكەنجىۋىلگە موھتاج بولسۇن؟!

شۇنىڭ ئۈچۈن، بىشىغا:

- پالانى باي كۆپ روزا تۇتىدىكەن، كۆپ ناماز ئوقۇيدىكەن، - دېيىلگەندە، ئۇ:  
- ۋاي بىچارە! ئۇ ئۆزىنىڭ ئىشىنى قىلماي، باشقىلارنىڭ ئىشىنى قىلىۋاپتۇ. ئۇنىڭ ئىشى ئاچ قالغانلارغا تائام بېرىش، مىسكىنلەرگە پۇل خەجلەپ بېرىش ئىدى. ئۇ شۇنداق قىلغان بولسا، دۇنيا تېپىپ، ئۇنى كەمبەغەللەرگە بەرمەي تۇرۇپ روزا تۇتقاندىن، ناماز ئوقۇغاندىن ياخشىراق بولاتتى، - دېگەن.

### نەپلە ھەجگە پۇل خەجلەش

غەززالىي يەنە دىيانەتلىك بايلارنىڭ ئۆز قوشنىلىرىنى ئاچ تاشلاپ قويۇپ، نەپلە ھەجلەرگە پۇل خەجلەنگەنلىكىنى قاتتىق تەنقىدلىگەن. ئىبنى مەسئۇد مۇنداق دېگەن: ئاخىر زاماندا سەۋەبسىز ھەج قىلىدىغانلار كۆپىيىدۇ، ئۇلارغا سەپەر قىلىش ئوڭايلىشىدۇ، ئۇلارنىڭ رىزقى كەڭ قىلىنىدۇ، ئۇلار ھەجگە بارغان بىلەن ئەجرىدىن مەھرۇم بولۇپ قايتىدۇ. ئۇلار قۇملۇقلاردا ۋە دەشتى - باياۋانلاردا تۆگە چاپتۇرۇپ يۈرگەنلىرىدە، ئۇلارنىڭ قوشنىلىرى ئاچ - زار، باشپاناھسىز ھالەتتە قالغان بولىدۇ. ئىبنى مەسئۇد رەزىيەللاھۇ ئەنھۇ بىزنىڭ بۇ دەۋرىمىزنى غايىۋانە كۆز بىلەن كۆرگەنمىدىكىن - ھە؟! ھازىر ئۇ دېگەندەك ئىشلار بولۇۋاتىدۇ. ئەبۇ نەسر ئەممار مۇنداق دېگەن: بىر ئادەم بىشى ئىبنى ھارس بىلەن خوشلاشقىلى كېلىپ مۇنداق دېدى:

- مەن ھەجگە بارماقچى، ماڭا بىرەر تاپشۇرۇقىڭىز بارمىكىن؟

- قانچىلىك پۇل تەييارلىدىڭ؟  
- ئىككى مىڭ تەڭگە.

- ھەج قىلىشتىكى مەقسەتنىڭ نېمە؟ زاھىد بولۇشمۇ ياكى بەيتۇللاھنى  
سېغىنىشمۇ ياكى اللەنىڭ رازىلىقىنى ئىزدەشمۇ؟  
- اللەنىڭ رازىلىقىنى ئىزدەش.  
- ئۆيۈڭدىن چىقماي تۇرۇپ، ئىككى مىڭ تەڭگىنى خەجلىپ، اللەنىڭ  
رازىلىقىغا ئېرىشىشنى خالامسەن؟  
- خالايمەن.

- ئۇنداق بولسا، بارغىن. ئىككى مىڭ تەڭگىنى نەچچە ئون ئادەمگە  
بەرگىن. قەرزدارغا بەرگىن، ئۇ قەرزنى تۆلىۋالسۇن؛ كەمبەغەلگە بەرگىن،  
ئۇنىڭ چىرايىغا قان يۈگۈرسۇن؛ بالا - چاقىلىق ئادەمگە بەرگىن، ئۇ بالا -  
چاقىلىرىنى بېقىۋالسۇن؛ يېتىمگە ھامىي بولغۇچىغا بەرگىن، ئۇ يېتىمنىڭ  
كۆڭلىنى خۇش قىلىۋالسۇن. مۇشۇنداقلارنىڭ بىرسىگىلا بېرىۋېتىشكە  
چىدىساڭ بېرىۋەت. چۈنكى مۇسۇلماننىڭ كۆڭلىنى خۇش قىلىش،  
بىچارىلەرگە يارىسازلىق قىلىش، بېشىغا كۈن چۈشكەنلەرنىڭ بېشىنى  
ئوڭشاپ قويۇش، ئاجىزغا ياردەم بېرىش يۈز نەپلە ھەجىدىن ئارتۇق ساۋاب.  
ئورنۇڭدىن تۇر، بىز دېگەندەك قىل! ئۇنداق قىلمايمەن دېسەڭ، كۆڭلۈڭدە بارنى  
بىزگە ئېيت!

- مەن يەنىلا ھەجگە بارايمىكىن!

بىشىر مېيىقىدا كۈلۈپ، ئۇنىڭغا ئالدىنى قىلىپ:

- تىجارەتلەر ۋە شۈبھىلەرنىڭ كىر - قاسماقلىرىدىن يىغىلغان پۇل بىلەن  
بىرەر ئىش قىلماقچى بولغاندا، نەپىس ئاشكارا بولىدىغان ياخشى ئىشلارنى  
قىلىشنى تەلەپ قىلىدۇ. ۋاھالەنكى، اللە تائالا ئۆز زاتى بىلەن قەسەم قىلىپ  
تۇرۇپ: پەقەت تەقۋادارلارنىڭ ئەمىلىنىلا قوبۇل قىلىمەن، - دېگەن ئىدى. ﴿رَبَّنَا  
تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ﴾ پەرۋەردىگارىمىز! بىزنىڭ (خىزمىتىمىزنى) قوبۇل  
قىلغىن، سەن ھەقىقەتەن (دۇئاىمىزنى) ئاڭلاپ تۇرغۇچىسەن،  
(نىيىتىمىزنى) بىلىپ تۇرغۇچىسەن<sup>①</sup>.

<sup>①</sup> سۈرە بەقەرە، 127 - ئايەت: «دېنىي ئىلىملىرىنى ئەھيا قىلىش» 3 - جىلد، 409 - بەت.



## ئاۋۋال نېمە قىلىش كېرەكلىكىنى چۈشىنىشتە غەززالى بىلەن پىكىرداش بولغان باشقا ئالىملار

غەززالىنىڭ زامانداشلىرىدىن ئەللامە راغب ئىسپاھانى<sup>①</sup> ئاۋۋال نېمە قىلىش كېرەكلىكىنى چۈشىنىش ھەققىدە يالقۇنلۇق سۆزلەرنى قىلغان. بىز ئۇنىڭ بۇ ھەقتىكى بەزى سۆزلىرىنى: «پەرزەلەرنى سۈننەتلەردىن ئاۋۋال ئىجرا قىلىش كېرەك» دېگەن تېمىدا نەقىل قىلىپ ئۆتكەن ئىدۇق. ئۇ مۇنداق دېگەندى: پەرزىنى قىلمەن دەپ نەپلىنى قىلالمىغان كىشى ئۆزىلىكتۇر، نەپلىنى قىلمەن دەپ پەرزىنى قىلمىغان كىشى ئۆزىنى ئالدىغان ئادەمدۇر.

ئىسپاھانىدىن كېيىن، تەنقىدچى ئىمام ئەبۇلفەرەج ئىبنى جەۋزىي<sup>②</sup> جەمئىيەتتىكى تۈرلۈك ئېقىملارنىڭ شەيتاننىڭ ئېزىقتۇرۇشىغا ئەگىشىپ ئەمەللەرنىڭ رەت - تەرتىپىنى بۇزۇۋەتكەنلىكىنى ناھايىتى كەڭ دائىرىدە تەنقىدلىگەن. بىز ئۇنىڭ بۇ ھەقتىكى بايانلىرىنى: «ئىبلىسنىڭ ئېزىقتۇرۇشى»، «قەلب شىكارى»، «كۆڭۈل خاھىشىغا ئەگىشىشنى سۆكۈش» قاتارلىق كىتابلىرىدىن كۆرەلەيمىز. ئىبنى جەۋزىي ھەممە ئادەمنىڭ مۇھىم بىر ئىشتا ئاۋۋال نېمە قىلىش كېرەكلىكىنى بىلمىگەنلىكىنى ئەسكەرتكەن. ئۇ مۇھىم ئىش زەئىپ، مەۋزۇۋە (توقۇلما) ھەدىسلەر مەسىلىسى بولۇپ، ئۇ بۇ ھەقتە «مەۋزۇۋە ھەدىسلەر»، «زەئىپ ھەدىسلەردىكى چېكىگە يەتكەن ئاجىزلىقلار» ناملىق ئىككى چوڭ كىتاب تۈزگەن.

ئىبنى جەۋزىيىدىن كېيىن، ئۆلىمالاردىن شاھى ئىززىدىن ئىبنى ئابدۇسسالام<sup>③</sup> ئاۋۋال نېمە قىلىش كېرەكلىكى ھەققىدە چوڭقۇر مۇلاھىزە يۈرگۈزۈپ، توغرا پىكىرلەرنى ئوتتۇرىغا قويغان. ئۇنىڭ بۇ پىكىر ۋە مۇلاھىزىلىرى ئۇنىڭ «ئىنسانلارنىڭ مەنپەئەتلىرىگە ھۆكۈم قىلىش قائىدىلىرى» ناملىق كىتابىدا ناھايىتى ئوچۇق ئەكس ئەتكەن. بىز بۇ كىتابىمىزنىڭ ئىككىنچى بابىدا ئۇ كىتابتىن بىر قانچە يالقۇنلۇق ئابزاسلارنى نەقىل كەلتۈرگەن ئىدۇق.

<sup>①</sup> ھىجرىيە 502 - يىلى ۋاپات بولغان.

<sup>②</sup> ھىجرىيە 590 - يىلى ۋاپات بولغان.

<sup>③</sup> ھىجرىيە 660 - يىلى ۋاپات بولغان.

## ئىبنى تەيمىيە ۋە ئاۋۋال نېمە قىلىش كېرەك چۈشەنچىسى

ئاۋۋال نېمە قىلىش كېرەكلىكى ھەققىدە پۇختا قەدەم بىلەن مۇلاھىزە يۈرگۈزگەن توغرا يول كۆرسەتكۈچى ئىماملارنىڭ بىرسى ئىسلام پېشىۋاسى ئىبنى تەيمىيەدۇر<sup>①</sup>. ئۇنىڭ شاگىرتى مۇھەققىق ئىمام ئىبنى قەييىم<sup>②</sup> ئۇنىڭ يولىنى داۋام ئەتتۈرگەن. **اللھ ئۇ ئىككىسىگە رەھىم قىلسۇن!**

مەن: «ئىسلامىزم ھەرىكىتىدە ئاۋۋال نېمە قىلىش كېرەك» دېگەن كىتابىمدا بۇ ئىسلام پېشىۋاسىنىڭ كىتابلىرىدىن ئىككى بۆلۈمنى نەقىل كەلتۈرگەن ئىدىم. بۇ ئىككى بۆلۈم ئۇنىڭ بۇ جەھەتتىكى چۈشەنچىسى ۋە پىكىرىگە ۋەكىللىك قىلىدىغان بولغاچقا، ئۇنى مەزكۇر كىتابنىڭ ئاخىرىغا قوشۇپ قويغان ئىدىم.

بۇ پېشىۋايمىزنىڭ كىتابلىرى، رىساللىرى ۋە پەتۋالىرىدا نۇرغۇن ئېسىل سۆزلەر بار بولۇپ، ئۇنى نەقىل كەلتۈرسە، كىشىنى قايىل قىلىدۇ ۋە قانائەتلەندۈرىدۇ. چۈنكى، ئۇ ئىلاھىي ھىدايەت مەنبەسىگە (قۇرئانغا)، پەيغەمبەر ئەلەيھىسسالامنىڭ يوليۇرۇقىغا تۇتاشتۇر. لېكىن مەن بۇ جايدا بۇ پېشىۋايمىزنىڭ سۆزىدىن ئىككى نەمۇنىنى سۆزلەش بىلەن كۆپايىلەنمەكچىمەن. بۇ ئىككى نەمۇنىدە اللھ خالىسا كۆپايە قىلغۇدەك ۋە جانغا ئەسقاتقۇدەك نەرسىلەر بار:

### ئەمەلنىڭ ئەۋزەللىكى شارائىتىنىڭ ئۆزگىرىشىگە قاراپ ئۆزگىرىپ تۇرىدۇ

بىرىنچى نەمۇنە ئەمەلنىڭ ئەۋزەللىكى ئەھۋاللارنىڭ ئۆزگىرىشىگە قاراپ ئۆزگىرىپ تۇرىدىغانلىقى ھەققىدە بولۇپ، مەن بۇنىڭ خۇلاسە مەزمۇنىنى: «ئىنكارچىلىق بىلەن تەرەپپازلىق ئوتتۇرىسىدا قالغان ئىسلام ئويغىنىش ھەرىكىتى» ناملىق كىتابىمدا سۆزلەپ ئۆتكەن ئىدىم.

ئىبنى تەيمىيەگە اللھ رەھىم قىلسۇنكى، ئۇ بەس - مۇنازىرە قىلغاندىن كېيىن مۇنداق دەيدۇ:

بىر ئەمەلنى قىلىش بىر قېتىم مۇستەھەب بولسا، يەنە بىر قېتىم ئۇنى قىلماسلىق مۇستەھەب. بۇنىڭدا شەرىئى دەلىللەر بويىچە مەزكۇر ئەمەلنى

<sup>①</sup> ھىجرىيە 728 - يىلى ۋاپات بولغان.

<sup>②</sup> ھىجرىيە 751 - يىلى ۋاپات بولغان.

قىلىش ياكى قىلماسلىقتىن كېلىدىغان پايدىغا قاراپ ئىش تۈتۈلىدۇ. مۇستەھەب ئىشنى قىلىشتىن كېلىپ چىققان زىيان بۇنىڭ پايدىسىدىن چوڭ بولسا، مۇسۇلمان كىشى ئۇنداق مۇستەھەبى تەرك ئېلىدۇ. مەسىلەن، پەيغەمبەر ئەلەيھىسسالام كەئبىنى ئىبراھىم ئەلەيھىسسالام سالغان ئۇل بويىچە قايتا قۇرۇپ چىقىشنى تەرك ئەتتى ۋە ئائىشە رەزىيەللاھۇ ئەنھاغا مۇنداق دېدى: «ناۋادا قەۋمىڭنىڭ جاھىلىيەت بىلەن بولغان دەۋر ئارىلىقى بەك يېقىن بولمىغاندا ئىدى، مەن كەئبىنى چۇۋۇپ ئۇنى يەر بىلەن تەڭ قىلىپ سالاتتىم، ئۇنىڭغا كىرىدىغان بىر ئىشىك، چىقىدىغان بىر ئىشىك — جەمئىي ئىككى ئىشىك قوياتتىم»<sup>①</sup>. دېمەك، قۇرەيشلەرنى ئۈرۈكۈتۈپ قويۇشنىڭ زىيىنى كەئبىنى قايتا قۇرۇپ چىقىشنىڭ پايدىسىنى بېسىپ چۈشىدىغان بولغاچقا، پەيغەمبەر ئەلەيھىسسالام ئۆزى ئەڭ ئەۋزەل دەپ قارىغان بۇ ئىشنى قۇرەيشلەرنىڭ يېڭى مۇسۇلمان بولغانلىقىدىن ئىبارەت بىر قارشى سەۋەب بىلەن تەرك ئەتكەن.

شۇ ۋەجىدىن ئىمام ئەھمەد قاتارلىقلار مۇنداق قارايدۇ: ئىمام ئۆزىگە ئىقتىدا قىلغۇچىلار بىلەن بىرلىكنى ساقلاش ئۈچۈن ئۆزى ئەۋزەل دەپ قارىغان ئىشنى تەرك ئېتىشى مۇستەھەب. مەسىلەن، ئىمام ۋىتىر نامىزىدا جۈپ رەكئەتتە سالام بېرىۋېتىپ، تاق رەكئەتنى ئايرىم ئوقۇش ئەۋزەل دەپ قارايدىغان كىشى بولسا، ئىقتىدا قىلغۇچىلار تاق رەكئەتنى ئۇلاپ ئوقۇشنىلا توغرا دەپ قارايدىغانلار بولسا، ئىمامنىڭ ئۆزى ئەۋزەل دەپ قارىغان ئىشنى تەرك ئېتىپ، ئۇلارنىڭ رايىغا بېقىپ، تاق رەكئەتنى ئۇلاپ ئوقۇغىنى، ئۇلارنى نارازى قىلىپ تاق رەكئەتنى ئايرىپ ئوقۇغىنىدىن ئەۋزەل. شۇنىڭدەك، ئىمام بىسىمىللاھنى مەخپىي ياكى ئۈنلۈك ئوقۇش ئەۋزەل دەپ قارىسا، ئىقتىدا قىلغانلار ئۇنىڭغا قارشى پىكىردە بولسا، ئۇ بىرلىكنى ساقلاش ئۈچۈن ئۆزى ئەۋزەل دەپ قارىغان ئىشنى تەرك ئەتسە، جامائەتنىڭ رايىغا باقسا، بۇنىڭ پايدىسى ئۆز پىكىرىدە چىڭ تۇرۇشتىن چوڭ بولغاچقا، ئۇ ناھايىتى ياخشى ئىش قىلغان بولىدۇ.

شۇنىڭدەك، سۈننەتنى بايان قىلىش ۋە ئۇنى بىلىمگەنلەرگە ئۆگىتىش ئۈچۈن نائەۋزەلنى قىلسا، ھەم ياخشى ئىش قىلغان بولىدۇ. مەسىلەن، ناماز باشلاش دۇئاسىنى ياكى ئەۋزۇبىللا ياكى بىسىمىللاھنى ئۈنلۈك ئوقۇپ، نامازدا شۇنداق قىلىش كېرەكلىكىنى باشقىلارغا بىلدۈرمەكچى بولسا، ياخشى ئىش

<sup>①</sup> ئىمام بۇخارى ۋە مۇسلىم رىۋايەت قىلغان.

قىلغان بولىدۇ. سەھىھ ھەدىستە ئۆمەر ئىبنى خەتتابنىڭ باشلاش دۇئاسىنى ئۈنلۈك ئوقۇغانلىقى، اللہ ئەكبەر دەپ بولۇپلا: «سبحانك اللهم وبحمدك، وتبارك اسمك، وتعالى جدك، ولا إله غيرك» «سېنى پاك دەپ ياد ئېتىمەن، ئى اللہ! ساڭا ھەمدى ئېيتىمەن، نامىڭ كاتتىدۇر، ئەزىمىتىڭ ئالىيدۇر، سەندىن باشقا مەئبۇد بەرھەق يوقتۇر» دېگەنلىكى بايان قىلىنغان. ئەسۋەد ئىبنى يەزىد مۇنداق دېگەن: مەن ئۆمەرنىڭ ئارقىسىدا 70 قېتىمدىن كۆپرەك ناماز ئوقۇدۇم، ئۇ اللہ ئەكبەر دەپ بولۇپلا، ئاشۇ دۇئانى دەيتتى. شۇڭا، مۇشۇ ناماز باشلاش دۇئاسى كەڭ تارقالدى، نۇرغۇن كىشىلەر شۇ دۇئانى ئوقۇيدىغان بولدى.

شۇنىڭدەك، ئىبنى ئۆمەر ۋە ئىبنى ئابباس ناماز باشلىغاندا ئەئۇزۇ بىللانى ئۈنلۈك ئوقۇيتتى. نۇرغۇن ساھابىلەر بىسمىللاھنى ئۈنلۈك ئوقۇيتتى. بىسمىلانى ئۈنلۈك ئوقۇش سۈننەت ئەمەس دەپ قارايدىغان كۆپ سانلىق ئىماملار مەزكۇر ساھابىلەرنىڭ بىسمىلانى ئۈنلۈك ئوقۇغانلىقىنى: نامازدا بىسمىللاھنى ئوقۇشنىڭ سۈننەتلىكىنى كىشىلەرگە بىلدۈرۈش ئۈچۈن شۇنداق قىلغان، - دەپ چۈشەندۈرىدۇ.

سەھىھ ھەدىستە رىۋايەت قىلىنىشىچە، ئىبنى ئابباس جىنازا نامىزىدا سۈرە فاتىھەنى ئۈنلۈك ئوقۇغان. ئۇ: بۇنىڭ سۈننەت ئىكەنلىكىنى كىشىلەرگە بىلدۈرۈپ قويۇش ئۈچۈن شۇنداق قىلدىم، - دېگەن. كىشىلەر جىنازا نامىزىدا ئىككى خىل قاراشتا بولۇپ كەلدى. بەزىلەرنىڭ قارىشىدا جىنازا نامىزىدا سۈرە فاتىھە زادىلا ئوقۇلمايدۇ. كۆپلىگەن سەلەپلەر شۇنداق دەيدۇ. ئەبۇ ھەنىفە ۋە ئىمام ماللىكنىڭ مەزھىبىمۇ شۇنداق. ئىمام شافىئىي ۋە ئىمام ئەھمەد قاتارلىقلار ئىبنى ئابباسنىڭ مەزكۇر ھەدىسىنى دەلىل قىلىپ، جىنازا نامىزىدا سۈرە فاتىھە ئوقۇش سۈننەت دەپ قارايدۇ. تېخى بەزى ئالىملار جىنازا نامىزىدا سۈرە فاتىھە ئوقۇش نامازدىكىگە ئوخشاشلا ۋاجىپ دەپ قارايدۇ. يەنە بەزىلەر جىنازا نامىزىدا سۈرە فاتىھە ئوقۇش مۇستەھەب سۈننەت، ۋاجىب ئەمەس دەپ قارايدۇ. مانا بۇ ئەڭ توغرا قاراشتۇر. چۈنكى، سەلەپلەرنىڭ جىنازا نامىزىدا سۈرە فاتىھە ئوقۇغانلىقىمۇ ۋە ئوقۇمىغانلىقىمۇ - ھەر ئىككىلىسى مەشھۇردۇر. خۇددى شۇنىڭدەك ئۇلار بىسمىللاھنى بەزىدە ئۈنلۈك ئوقۇغان، بەزىدە ئۈنلۈك ئوقۇمىغان؛ ناماز باشلاش دۇئاسىنى بەزىدە ئوقۇغان، بەزىدە ئوقۇمىغان؛ بەزىدە قولىنى كۆتۈرگەن، بەزىدە كۆتۈرمىگەن؛ بەزىدە ئىككى سالام بەرگەن، بەزىدە بىر سالام بەرگەن؛ ئىمامغا ئىقتىدا قىلغاندا، بەزىدە مەخپىي قىرائەت قىلغان، بەزىدە قىلمىغان؛ جىنازا نامىزىدا بەزىدە تۆت تەكبىر، بەزىدە

بەش تەكبىر، بەزىدە يەتتە تەكبىر ئوقۇغان. بەزى ساھابىلەر ئۇنداق قىلغان ۋە بەزى ساھابىلەر مۇنداق قىلغان. ھەممىنى شۇ ساھابىلەر قىلغان! بەزى ساھابىلەر ئەزىزدا ئاۋازىنى تىترەتكەن، بەزى ساھابىلەر تىترەتمىگەن: بەزى ساھابىلەر تەكبىرنى تاق ئوقۇغان، بەزى ساھابىلەر جۈپ ئوقۇغان: پەيغەمبەر ئەلەيھىسسالام ھەر ئىككىلىسىنى قىلغان.

مانا بۇ ئىشلارنىڭ بىرسى يەنە بىرسىدىن ئەۋزەل بولسىمۇ، ئەمما نائەۋزەلنى قىلغان كىشىمۇ توغرا قىلغان بولىدۇ.

نائەۋزەل ئىش گاهىدا كۈچلۈك مەنپەئەت تۈپەيلى ئەۋزەلگە ئايلىنىپ قالىدۇ. ئەۋزەلنى تەرك ئېيتىش گاهىدا كۈچلۈك مەنپەئەت تۈپەيلى ئەۋزەلگە ئايلىنىپ قالىدۇ.

بۇنداق ئىش ھەممە ئەمەلدە مەۋجۇد. ئۆز بايىدا ئەۋزەل بولغان مەلۇم بىر ئەمەل باشقا بايلارغا كەلگەندە نائەۋزەل بولۇپمۇ قالىدۇ. مەسىلەن، ناماز ئۆز بايىدا قۇرئان قىرائەت قىلىشتىن ئەۋزەل، قۇرئان قىرائەت قىلىش زىكەر ئېيتىشتىن ئەۋزەل، زىكەر ئېيتىش دۇئا قىلىشتىن ئەۋزەل. ئەمما، بامدات ۋە ئەسىر نامىزىدىن كېيىن ناماز ئوقۇشقا بولمايدۇ. بۇ چاغلاردا قۇرئان قىرائەت قىلىش، زىكەر ئېيتىش، دۇئا قىلىش ناماز ئوقۇشتىن ئەۋزەل. رۇكۇ ۋە سەجدىدە قىرائەت قىلىشقا بولمايدۇ، بۇ يەردە زىكەر ئېيتىش قىرائەت قىلىشتىن ئەۋزەل. ئاخىرقى تەشەھھۇدىتىن كېيىن دۇئا قىلىش زىكەر ئېيتىشتىن ئەۋزەلرەكتۇر. مەلۇم بىر نائەۋزەل ئەمەل ئەۋزەلنى قىلىشتىن ئاجىز كەلگەن ياكى نائەۋزەلگە بەك قىزىقىدىغان، ئۇنىڭدىن كۆپ مەنپەئەتلىنىدىغان كىشىگە نىسبەتەن ئەۋزەل ئەمەلگە ئايلىنىدۇ. چۈنكى ئۇ نائەۋزەلنى بەك ياخشى كۆرگەنلىكى، ئۆزى خالاپ قىلغانلىقى ۋە كۆپ قىلغانلىقى ئۈچۈن، نائەۋزەل ئۇنىڭ ھەققىدە ئەۋزەلگە ئايلىنىدۇ. خۇددى بۇ خالاپ ئىچكەن ئۈنۈمى تۆۋەن دورىنىڭ خالىماي ئىچكەن ئۈنۈمى يۇقىرى دورىدىن كېسەلگە بەكرەك پايدا قىلغىنىغا ئوخشاش بىر ئىش. شۇ ۋەجىدىن، بەزى كىشىلەرنىڭ بەزى ۋاقىتلاردا زىكەر ئېيتقىنى ئۇلارنىڭ قۇرئان قىرائەت قىلغىنىدىن ياخشىراق. يەنە بەزى كىشىلەرنىڭ بەزى ۋاقىتتا قۇرئان قىرائەت قىلغىنى ناماز ئوقۇغىنىدىن ياخشىراق. بۇنداق بولۇشتا قىلغان كىشىنىڭ ئۆز زاتىدا ئەۋزەل بولغانلىقى ئۈچۈن ئەمەس، بەلكى قىلغۇچىنىڭ ئۆزى قىلغان ئىشتىن تولۇق پايدا ئالغانلىقى ئۈچۈندۇر.

بۇ باب - ئەمەللەرنى بىر - بىرىدىن ئەۋزەل دەپ قاراش بايىدا ئېنىق بىر

تەپسىلات يوق. ئەمەللەرنىڭ بىر - بىردىن ئەۋزەل بولۇشى ئەھۋالنىڭ ئۆزگىرىشىگە قاراپ ئۆزگىرىپ تۇرىدۇ. بۇ مەسىلىگە شۇنداق قارىمىغانلىقتىن نۇرغۇن پائىپاراقچىلىقلار كېلىپ چىقتى. مەسىلەن: بەزى كىشىلەر مەلۇم بىر مۇستەھەب ئىشنى قىلىشنى ياخشى دەپ قارىسا، ئۇنى پەرزلەردىن بەكرەك چىڭ تۇتتى؛ ئاخىر بېرىپ خاھىشقا، ئەسەبىيلىككە ۋە جاھىلىيەت قىززىققانلىقىغا بېرىلدى؛ ئۇنى ئۆز مەزھىبىنىڭ شوئارى دەپ قارىدى. يەنە بەزىلەر ئاشۇ مۇستەھەبى تەرك ئېتىشىنى ئەۋزەل دەپ قارىدى؛ ئۇنى تەرك ئېتىشتە ھارامنى تەرك ئېتىشتىن بەكرەك چىڭ تۇردى؛ ئاخىر بېرىپ خاھىشقا، ئەسەبىيلىككە ۋە جاھىلىيەت قىززىققانلىقىغا بېرىلدى؛ ئۇنى تەرك ئېتىشىنى ئۆز مەزھىبىنىڭ شوئارى دەپ قارىدى، ۋاھاكازالار... بۇنىڭ ھەممىسى خاتا.

ھەممە نەرسىگە ئۆزىنىڭ تېگىشلىك ھەققىنى بېرىش، اللە ۋە ئۇنىڭ رەسۇلى كەڭ قويغان يولنى كەڭ تۇتۇش، اللە ۋە ئۇنىڭ رەسۇلى بىرلەشتۈرگەن نەرسىلەرنى بىرلەشتۈرۈش كېرەك. بۇنىڭدا اللە ۋە ئۇنىڭ رەسۇلى ياخشى كۆرگەن شەئىي مەنپەئەتلەر ۋە شەئىي مەقسەتلەرگە رىئايە قىلىش كېرەك. بىلىش كېرەككى، ئەڭ ياخشى سۆز اللەنىڭ سۆزى، ئەڭ ياخشى يول مۇھەممەد ئەلەيھىسسالامنىڭ يولىدۇر. اللە ئۇنى پۈتۈن ئەھلى جاھانغا رەھمەت قىلىپ ئەۋەتكەن، ئۇ ھەر قانداق ئىشتا دۇنيا ۋە ئاخىرەتنىڭ سائادىتىنى ئېلىپ كەلگەن. بۇنى ھەر قاچان ئەستە تۇتۇش كېرەك. نۇرغۇن ئادەملەردەك ھازىر ئەستە تۇتۇپ، ئەمەل قىلىدىغاندا ئۇنتۇپ قالماسلىق كېرەك. بىلمەسلىكتىن ياكى بىلىپ تۇرۇپ ئەمەل قىلماسلىقتىن ياكى خاھىشقا ئەگەشكەنلىكتىن ئۇنى تاشلاپ قويماسلىق كېرەك. اللەتنى تىلەيلى، ئۇ بىزنى داغدام يولغا - اللەنىڭ ئىنئامىغا ئېرىشكەن پەيغەمبەرلەرنىڭ، سىددىقلارنىڭ، شېھىدلەرنىڭ ۋە سالھىلارنىڭ يولىغا يېتەكلىگەي! ئۇلار ھەقىقەتەن ياخشى ھەمراھتۇر!<sup>①</sup>

ھەسەن بەنناغا اللە رەھىم قىلسۇنكى، ئۇ بۇ مەسىلىنى چۈشەنەتتى. تەراۋىھ نامىزى توغرىسىدا ئىختىلاپلاشقانلار ئۇنىڭدىن:

- تەراۋىھ نامىزى ئىككى ھەرەم ۋە باشقا جايلاردىكىگە ئوخشاش تۆت مەزھەبىنىڭ مەشھۇر قارىشى بويىچە 20 رەكئەت ئوقۇلامدۇ ياكى سەلەفىي ئېقىمىدىكىلەر تەشەببۇس قىلغاندەك سەككىز رەكئەت ئوقۇلامدۇ؟ - دەپ سورىغان. بۇ سوئالنى سورىغان يۇرت ئەھلى مۇشۇ مەسىلە تۈپەيلى ئۆزئارا

<sup>①</sup> ئىبنى تەيمىيەنىڭ پەتىۋا توپلىمى، 24 - جىلد، 195 - دىن 199 - بەتكىچە.

ئۇرۇشۇپ كەتكىلى تاس قالغانىدى. ھەسەن بەننا مۇنداق يەتمۇ بەرگەن:  
- تەراۋىھ سۈننەت، مۇسۇلمانلارنىڭ بىرلىشىشى پەرز. سۈننەتنى دەپ  
پەرزنى قانداقمۇ زايا قىلغىلى بولسۇن؟! سۈننەتنى دەپ ئۇرۇشۇنچە، ئۆيۈڭلاردا  
قانداق ئوقۇغۇڭلار كەلسە، شۇنداق ئوقۇساڭلار بولمىدىمۇ؟!

## ياخشىلىقلار ۋە يامانلىقلار ئۆزئارا زىتلاشقاندا

مانا بۇ، ئىككىنچى نەمۇنىنىڭ ماۋزۇسىدۇر. مەن ئۇنى: «ئىسلامىزم ھەرىكىتىدە ئاۋۋال نېمە قىلىش كېرەك» ناملىق كىتابىمنىڭ ئاخىرىدا: «ياخشىلىقلار بىلەن يامانلىقلارنىڭ زىتلىشىدىغانلىقى توغرىسىدا ئومۇمىي بايان» دېگەن سەرلەۋھە ئاستىدا قوشۇمچە قىلىپ سۆزلەپ ئۆتكەن ئىدىم.

ئىسلام پېشىۋاسى ئىبنى تەيمىيە ياخشىلىقلار بىلەن يامانلىقلار ئۆزئارا زىتلاشقاندا قانداق قىلىش كېرەكلىكى ھەققىدە مۇنداق دەيدۇ: شۇنىسى ناھايىتى ئېنىقكى، ياخشىلىقنىڭ مەنپەئەتلىرى بار، ئۇنى تەرك ئەتكەندە زىيان چىقىدۇ؛ يامانلىقتا زىيان بار، مەكرۇھ ئىشلاردا قىسمەن ياخشىلىقمۇ بار. ئىككى ياخشىلىق ئۆزئارا زىتلاشسا، ئۇ ئىككىسىنى جەملەش مۇمكىن بولمىسا، ئەڭ ياخشى بولغان بىرسى قىلىنىپ، يەنە بىرسى تەرك ئېتىلىدۇ. مەسىلەن، ۋاجىب بىلەن مۇستەھەب، پەرز ئەين بىلەن پەرز كۇپايە ئۆزئارا زىتلاشسا، ۋاجىب بىلەن پەرز ئەين قىلىنىپ، مۇستەھەب بىلەن پەرز كۇپايە تەرك قىلىنىدۇ. مەسىلەن، قەرز تۆلەش بىلەن نەپلە سەدىقە بېرىش ئۆزئارا زىتلاشسا، قەرز تۆلىنىدۇ، سەدىقە تەرك ئېتىلىدۇ. بالا - چاقلارنىڭ ۋە ئاتا - ئانىلارنىڭ نەپىقىسى پەرز ئەين بولمىغان جىھاد چىقىمى بىلەن ئۆزئارا زىتلاشسا، نەپىقە بېرىلىپ جىھاد چىقىمى تەرك قىلىنىدۇ. بۇ ھەقتە مۇنداق سەھىھ ھەدىس رىۋايەت قىلىنغان:

- قايسى ئەمەل ئەڭ ئەۋزەل؟ - دەپ سورالغاندا:
- ئۆز ۋاقتىدا ئوقۇلغان ناماز، - دېدى رەسۇلۇللاھ.
- ئاندىن قالسىچۇ؟
- ئاتا - ئانىغا ياخشىلىق قىلىش.
- ئاندىن قالسىچۇ؟
- ئاندىن قالسا، الله يولىدا جىھاد قىلىش، - دېدى رەسۇلۇللاھ.

پەرز ئەيىن بولغان جەھاد پەرز ئەيىن بولغان ھەجىدىن بۇرۇن قىلىنىدۇ. قۇرئان تىلاۋەت قىلىش ۋە زىكىر ئېيتىش دېگەن ئىككى مۇستەھەب تەكىلىشىپ قالغاندا، قۇرئان تىلاۋەت قىلىش زىكىرنىڭ ئالدىغا ئۆتىدۇ. نامازدا ھەر ئىككىلىسى بولغانلىقتىن ناماز ئۇ ئىككىسىنىڭ ئالدىغا ئۆتكۈزۈلىدۇ، ئىشەنچ ۋە قورقۇنچ بىلەن بىرلىكتە كەلگەن زىكىر كېكىردەكنىڭ ئاستىغا ئۆتمەيدىغان تىلاۋەتنىڭ ئالدىغا ئۆتكۈزۈلىدۇ.

ئىككى يامانلىق تەڭ كېلىپ قالسا، ئۇنىڭ بىرىگە تۇرماي مۇمكىن بولمىسا، كىچىكرەك يامانلىقنى ئۈستىگە ئېلىش ئارقىلىق چوڭ يامانلىق چېكىندۈرۈلىدۇ. مەسىلەن، ئايالنىڭ مەھرەمسىز ھىجرەت سەپىرىگە چىقىشى بىلەن كاپىر ھاكىمىيەتنى ئاستىدا داۋاملىق تۇرۇشى ئۆزئارا زىتلەشسە، ئايال ھىجرەت سەپىرىگە چىقىدۇ. مەسىلەن، ئۇمۇ گۈلسۈم شۇنداق قىلغان. ئۇنىڭ ھەققىدە ئاللا تائالا مونۇ ئايەتنى نازىل قىلغان: ﴿يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهَاجِرَاتٍ فَاِمْتَحِنُوهُنَّ﴾ ﴿ئى مۇئمىنلەر! سىلەرگە مۇئمىن ئاياللار ھىجرەت قىلىپ كەلسە، ئۇلارنى سىناپ كۆرۈڭلار﴾<sup>①</sup>.

شۇنىڭدەك، جەھاد بابىدا ئاياللار، بالىلار قاتارلىق ئۇرۇشقا قاتناشمىغانلارنى ئۆلتۈرۈش ھارام. دۈشمەن شەھىرىنى ئوققا تۇتۇش، كېچىسى ھۇجۇم قىلىپ كىرىش قاتارلىق ھەربىي تاكتىكىنى قوللىنىشقا توغرا كەلگەندە، ئۇرۇشقا قاتناشمىغانلارنىمۇ ئۆلتۈرۈش جايىز. بۇ ئۆلتۈرۈشكە بولمايدىغانلارنى ئۆلتۈرۈش بىلەن دۈشمەننىڭ ئالدىدا مەغلۇپ بولۇشتىن ئىبارەت ئىككى يامانلىقنىڭ يېنىكرەكىگە تۇرۇش بولىدۇ. شۇنىڭدەك، كاپىرلار مۇسۇلمانلارنى قالدۇرۇپ قىلىۋېلىش مەسىلىسىدە فەقىھلەر بىردەك مۇنداق قارىغان: قالدۇرۇپ قىلىنغان مۇسۇلمانلارنى ئۆلتۈرمەي تۇرۇپ، قالدۇرۇپ قىلغۇچى كاپىرلارنىڭ زىيىنىنى چېكىندۈرگىلى بولمىسا، قالدۇرۇپ قىلىنغان مۇسۇلمانلارنى ئۆلتۈرۈش جايىز. بۇ قالدۇرۇپ قىلىۋېلىشتىن مۇسۇلمانلارغا زىيان كەلمىگەندە، قانداق قىلىش توغرىسىدا ئىختىلاپ بار. بۇ مەسىلىدىمۇ كاپىرلارنىڭ ئالدىدا مەغلۇپ بولۇش دېگەن چوڭ يامانلىق قالدۇرۇپ قىلىنغان مۇسۇلمانلارنى ئۆلتۈرۈشتىن ئىبارەت كىچىك يامانلىق بىلەن چېكىندۈرۈلىدۇ.

بىر ياخشىلىق بىلەن بىر يامانلىق تەڭ كېلىپ قالسا، ئۇ ئىككىسىنى

<sup>①</sup> سۈرە مۇمتەھىنە، 10 - ئايەت.



بىر - بىرىدىن ئايرىۋەتكىلى بولمىسا، بەلكى ياخشىلىقنى قىلىش يامانلىقتىن ئايرىلمىسا، يامانلىقنى تەرك ئېتىش ياخشىلىقنىمۇ تەرك ئېتىشنى لازىم تۇتسا، بۇ ئەھۋالدا ياخشىلىقنىڭ مەنپەئەتى بىلەن يامانلىقنىڭ زىيىنى - بۇ ئىككىسىنىڭ قايسىسى كۈچلۈك بولسا، شۇ قىلىنىدۇ. مەسىلەن، ئاچ قالغاندا، ئۆزى ئۆلگەن نەرسىنى يېيشكە ئوخشاش. ئۆزى ئۆلگەن نەرسىنى يېيشنىڭ زىيىنى جان ساقلاشنىڭ پايدىسىدىن تۆۋەنرەك بولغاچقا، ئۆزى ئۆلگەن نەرسە يېيىلىدۇ. ھارام دورىلار بىلەن كېسەل داۋالاشقا ياكى ھاراقنى دورا ئورنىدا ئىچىشكە توغرا كەلگەندە، ھارام دورىنىڭ زىيىنى پايدىسىدىن چوڭ بولغاچقا، ھارام دورىلارنى ئىشلىتىش جايىز بولمايدۇ. چۈنكى، ھارام دورىنىڭ ئورنىنى باسىدىغان ھالال دورىلار بار، ئۇنىڭ ئۈستىگە ھارام دورىنى ئىچسە، كېسەل چوقۇم ساقىيىپ كېتىدۇ دەپ كەتكىلى بولمايدۇ.

ئەلھاسىل، كىچىك يامانلىق ئارقىلىق چوڭ يامانلىقنى چېكىندۈرمەكچى بولۇپ، يامانلىق قىلسا، ئۇنىڭ زىيىنىنى بېسىپ چۈشىدىغان بىر چوڭ پايدا ھاسىل بولغاندا ۋە بۇنىڭدىن باشقا ئامال بولمىغاندا - مانا بۇ ئىككى ئورۇندا يامانلىققا يول قويۇلىدۇ. بىر ياخشىلىقنى قىلسا، ئۇنىڭدىن چوڭراق ياخشىلىق قولىدىن كېتىپ قالغاندا ياكى بۇ ياخشىلىقنىڭ پايدىسىنى بېسىپ چۈشىدىغان بىر زىيان كېلىپ قالغاندا - مانا بۇ ئىككى ئورۇندا ياخشىلىق تەرك ئېتىلىدۇ.

ئەمما، دۇنيالىق زىياننىڭ سەۋەبىدىن ۋاجىبىنىڭ ساقىت بولۇشى، دۇنيالىق ئېھتىياج تۈپەيلى ھارامنىڭ دۇرۇسقا ئايلىنىشى، مەسىلەن، سەپەرنىڭ سەۋەبىدىن روزىنىڭ ساقىت بولۇشى، كېسەللىك تۈپەيلى ئېھرامدا چەكلەنگەن ئىشلارنىڭ ۋە ناماز رۇكنىلىرىنىڭ ساقىت بولۇشى قاتارلىق مەسىلىلەر دىننىڭ كەڭرىلىكى ۋە ھەرەجىنى كۆتۈرۈش بابىغا تەۋە مەسىلىلەردۇر. بۇ باپتا ھەر قايسى شەرىئەت بىر - بىرىگە ئوخشىمايدۇ. ئەمما، يۇقىرىقى مەسىلىدە بارلىق شەرىئەت بىردەكلىككە ئىگە. مۇنداق بىر گەپ بار: ياخشىلىق بىلەن يامانلىقنى پەرقلەندۈرەلگەن كىشى ئاقىل ئەمەس، ئاقىل دېگەن ياخشىلىقنىڭ ياخشىسىنى ۋە ياماننىڭ يامىنى بىلەلەيدىغان كىشىدۇر. شېئىر:

ئاقىلنىڭ جىسمىدا كۆرۈلسە ئىككى كېسەل،  
ئەڭ ئېغىرىغا داۋا قىلار ئۇ ئەڭ ئاۋۋال.

نېمىنى ئاۋۋال قىلىش چۈشەنچىسى ھەممە ئىشتا ئىنتايىن زۆرۈر. شۇ ۋەجىدىن قۇرغاقچىلىق ئاپىتى يۈز بەرگەندە يامغۇرنىڭ يېغىشىنى ھەممە ئادەم رەھمەت دەپ قارايدۇ. گەرچە بۇ يامغۇر بىلەن ئۈنگەن نەرسىلەر زالىملارنى كۈچەيتسىمۇ، لېكىن يامغۇرنىڭ ياغماسلىقى زالىمنى كۈچەيتىشتىن ئېغىرراق زىيان. زالىم پادىشاھنىڭ بولۇشى پادىشاھ بولماسلىقتىن ياخشىراق تۇر. بەزى ئاقىللار ئېيتقانكى، زالىم پادىشاھنىڭ قولىدا ئۆتكەن 60 يىل پادىشاھسىز ئۆتكەن بىر كۈندىن ياخشى.

قىلغان ئەسكىلىكلەرنىڭ ھېسابىنى پادىشاھ ئۆزى بېرىدۇ. مېنىڭ بۇ يەردە دېمەكچى بولغىنىم شۇكى، چوڭ ھوقۇقنى ياكى بەگلىك، ۋالىيلىق، قازىلىق قاتارلىق ئۇششاق ھوقۇقلارنى تۇتقان كىشىلەر ئۆزىنىڭ مەجبۇرىيىتىنى تولۇق ئادا قىلالمىسا، لېكىن باشقىلارغا قارىغاندا ياخشىراق قىلىشقا ئىرادە باغلىسا ۋە كۆزى يەتسە، ئۇلارنىڭ ھوقۇق تۇتۇشى جايىز، بەلكى ۋاجىب! بۇنىڭ سەۋەبى شۇكى، ھوقۇق تۇتقاندا، ھوقۇقدارلىقنىڭ دۈشمەن بىلەن جىھاد قىلىش، ئولجا - غەنمەتنى تەقسىم قىلىش، جىنايى جازالارنى يۈرگۈزۈش، ئەمىنلىك بەرپا قىلىش قاتارلىق مەجبۇرىيەتلەرنى ئادا قىلالىسا، ھوقۇق تۇتۇش ۋاجىبتۇر. بۇ مەجبۇرىيەتلەرنى ئادا قىلىش بەزىبىر ئاياب ئادەملەرگە ھوقۇق تۇتقۇزۇشنى، بەزىبىر ھالال بولمايدىغان نەرسىلەرنى ئېلىشنى، بەزىبىر ھەقىقەت بولمىغان كىشىلەرگە مەنپەئەت بېرىشنى تەقەززا قىلسا، بۇ تەقەززانى تەرك ئېتىش مۇمكىن بولمىسا، بۇ ئەھۋالدا ھوقۇق تۇتۇشنىڭ پايدىسى زىيىنىدىن چوڭ بولغاچقا، ھوقۇق تۇتۇش ۋاجىب ياكى مۇستەھەب. چۈنكى، ۋاجىبىنىڭ تەقەززاسى ۋاجىب، مۇستەھەبىنىڭ تەقەززاسى مۇستەھەب. ھوقۇق تۇتۇش بەزىدە جايىز. بۇنداق ھوقۇق تۇتۇش جەرياندا زۇلۇمدىن ساقلىنىش بولمىسا، بۇ ئەھۋالدا مەلۇم بىر شەخس كۆپ زۇلۇمنى ئاز زۇلۇم بىلەن دەپنە قىلىش نىيىتى بىلەن ھوقۇق تۇتسا، توغرا قىلغان بولىدۇ. ئېغىر زۇلۇمدىن ئىبارەت چوڭ يامانلىقنى دەپنە قىلىش نىيىتى بىلەن قىلغان كىچىك يامانلىقلىرى ياخشىلىق ھېسابلىنىدۇ.

بۇ بابتا نىيەتلەر ۋە مەقسەتلەرنىڭ ئۆزگىرىشىگە قاراپ ھۆكۈم ئۆزگىرىپ تۇرىدۇ. مەسىلەن، بىر ئادەمنى بىر زالىم پۇل بېرىسەن دەپ قىستىسا، يەنە بىر ئادەم ئارىغا چۈشۈپ، زالىم تەلەپ قىلغاندىن ئازراق مالنى زۇلۇمغا ئۇچرىغۇچىدىن ئېلىپ زالىمغا بەرسە، ئارىغا چۈشكۈچىنىڭ نىيىتى زۇلۇمنى ئىمكانقەدەر دەپنە قىلىش بولغانلىقتىن ئۇ توغرا قىلغان بولىدۇ. ناۋادا ئارىغا چۈشكۈچى زۇلۇمغا

ياردەم بېرىش ئۈچۈن ئارىغا چۈشسە خاتا قىلغان بولىدۇ. بۇنداق ئىشلاردا كۆپ ھاللاردا نىيەتمۇ، ئەمەلمۇ توغرا بولماي قالىدۇ. نىيەتتە ھوقۇق بىلەن ئىقتىساد مەقسەت قىلىنىدۇ، ئەمەلدە ھارام ئىشلار قىلىنىپ ۋاجىب ئىشلار تەرك ئېتىلىدۇ، چوڭ پايدىنى قولغا كەلتۈرۈش، چوڭ زىياندىن ساقلىنىش مەقسەت قىلىنمايدۇ.

ھوقۇق تۇتۇش ئومۇمەن ۋاجىب ياكى مۇستەھەب ياكى جايىز بولغاندا، مەلۇم بىر ئادەمنىڭ ھەققىدە تېخىمۇ ۋاجىب ياكى مۇستەھەب بولۇپ قالىدۇ. بۇ ئەھۋالدا ئىككى ياخشىنىڭ ياخشىراقىنى ئالدىغا ئۆتكۈزۈش كېرەك. يۈسۈف ئەلەيھىسسالامنىڭ مىسىر پادىشاھىغا دېھقانچىلىققا مەسئۇل ئەمەلدار بولۇپ بېرىشى، بۇ ئەمەلنى ئۆزىنىڭ تەلەپ قىلىشى ئەنە شۇنىڭ جۈملىسىدىن. ۋەھالەنكى، مىسىر پادىشاھى ۋە مىسىر خەلقى كاپىر ئىدى. اللہ تائالا بۇ ھەقتە مۇنداق دەيدۇ: ﴿وَلَقَدْ جَاءَكُمْ يُوسُفُ مِنْ قَبْلِ بَالِيغَاتٍ فَمَا زُلْتُمْ فِي شَيْءٍ مِمَّا جَاءَكُمْ بِهِ﴾ (شەك - شۈبھىسىزكى، ئىلگىرى سىلەرگە يۈسۈف (اللەنىڭ دەرگاھىدىن) روشەن مۆجىزىلەرنى ئېلىپ كەلدى. ئۇ ئېلىپ كەلگەن دەلىلدىن سىلەر ھامان شەكلىنىڭلار)<sup>①</sup>: ﴿يَا صَاحِبِي السِّجْنِ أَرَأَيْتَ أُتِفِقُونَ خَيْرٌ أَمِ اللَّهُ الْوَاحِدُ الْقَهَّارُ مَا تَعْبُدُونَ مِنْ دُونِهِ إِلَّا أَسْمَاءَ سَمَّيْتُمُوهَا أَنْتُمْ وَأَبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ﴾ (تۈرمىداش ئاغىنىلەر! تارقاق، كۆپ مەبۇدلار ياخشىمۇ ياكى قۇدرەتلىك بىر اللە ياخشىمۇ؟ سىلەرنىڭ اللەنى قويۇپ ئىبادەت قىلىۋاتقىنىڭلار پەقەت سىلەر ئۆزىڭلار ۋە ئاتا - بوۋاڭلار ئاتىۋالغان (بۇتلارنىڭ ۋە غەيرىنىڭ) ناملىرىدىنلا ئىبارەت، اللە (ئۇلارنىڭ اللەنىڭ شېرىكى بولۇشى توغرىسىدا) ھېچقانداق دەلىل چۈشۈرگىنى يوق)<sup>②</sup>.

شۇنىسى ناھايىتى ئېنىقكى، بۇ كاپىرلارنىڭ ئۆزىگە خاس كىرىم - چىقىم تۈزۈملىرى بار ئىدى. ئۇلار ئىقتىسادىي تۈزۈمدە پەيغەمبەرلەرنىڭ يولى بويىچە ئىش قىلمايتتى. يۈسۈپ ئەلەيھىسسالام ئۆزى توغرا دەپ قارىغان ئىشنىڭ ھەممىنى قىلالمايتتى، اللەنىڭ دىنىنى تولۇق ئىجرا قىلالمايتتى، ئۇنىڭ ئۇنداق قىلىشىغا بۇ كاپىرلار ئۇنىمايتتى. لېكىن يۈسۈف ئەلەيھىسسالام ئىمكانقەدەر ئادالەتنى بەرپا قىلدى، ئۆز جەمەتىدىن كەلگەن مۇئىنلەرگە ھۆرمەت كۆرسەتتى. ئۇنىڭدا ھوقۇق بولمىغان بولسا، ئۇ ئۇنداق قىلالمايتتى. يۈسۈپ ئەلەيھىسسالامنىڭ بۇ قىلغىنى اللە تائالانىڭ: ﴿فَاتَّقُوا اللَّهَ مَا اسْتَطَعْتُمْ﴾ (تاقىتىڭلارنىڭ يېتىشىچە اللەقا تەقۋادارلىق قىلىڭلار)<sup>③</sup> دېگەن سۆزىنىڭ

① سۇرە غافىر، 34 - ئايەت.

② سۇرە يۈسۈف، 39 - ۋە 40 - ئايەتلەر.

③ سۇرە تەغابۇن، 16 - ئايەت.

ھۆكۈمگە ئۇيغۇن.

ئىككى پەرز زىت كەلسە، ئۇ ئىككىسىنى جەملەش مۇمكىن بولمىسا، كۈچلۈكرەكى ئاۋۋال ئىجرا قىلىنىدۇ، بۇ ئەھۋالدا يەنە بىرسى پەرز بولمايدۇ، كۈچلۈكرەكنى قىلمەن دەپ ئاجىزراقنى تەرك ئەتكەن كىشى ئەمەلىيەتتە پەرزنى تەرك ئەتكەن بولمايدۇ.

شۇنىڭدەك، ئىككى ھارامنىڭ بىرىنى قىلىشقا توغرا كەلگەندە، كىچىك ھارامنى قىلماي تۇرۇپ چوڭ ھارامنى تەرك ئەتكىلى بولمىسا، بۇ ئەھۋالدا كىچىك ھارامنى قىلىش ئەمەلىيەتتە ھارامنى قىلىش بولمايدۇ. ۋاجىبىنى ئۆزىنىڭ سەۋەبىدىن تەرك ئېتىش، زۆرۈرىيەت سەۋەبىدىن ياكى ئەڭ چوڭ ھارامنى دەپنى قىلىش سەۋەبىدىن ۋە ياكى كۈچلۈك مەنپەئەتنىڭ سەۋەبىدىن ھارام ئىشنى قىلىش ھەم ئەمەلىيەتتە ھارام ئىش قىلىش ھېسابلانمايدۇ.

ياخشى ئەمەللەر بىلەن يامان ئەمەللەرنىڭ ئۆزئارا زىت كېلىش بايى ناھايىتى كەڭ. بولۇپمۇ، پەيغەمبەرلىكنىڭ ۋە خەلىپىلىكنىڭ ئىزنالىرى كېمەيگەن زامانلاردا ئىزنالار قانچە كېمەيگەنسىرى بۇنداق مەسىلىلەر شۇنچە كۆپىيىپ بارىدۇ. بۇ ئۈممەت ئارىسىدا پىتنە - پاساتنىڭ پەيدا بولۇشىغا سەۋەب بولىدۇ. چۈنكى، ياخشىلىقلار يامانلىقلارغا ئارىلىشىپ كەتسە، شۇبھە پەيدا بولىدۇ. شۇنىڭ بىلەن، بەزى ئادەملەر ياخشىلىقلارغا كۆرۈپ، يامانلىقنى كۆرگىلى ئۇنىمىي، ئۇنى ياخشى دەپ تۇرۇۋالىدۇ. يەنە بەزى ئادەملەر يامانلىقلارغا كۆرۈپ ياخشىلىقنى كۆرگىلى ئۇنىمىي، ئۇنى يامان دەپ تۇرۇۋالىدۇ. ئوتتۇرا ئېقىمدىكىلەر ياخشى تەرىپىنىمۇ، يامان تەرىپىنىمۇ تەڭ نەزەرگە ئالىدۇ. شۇڭا ئالىم بولغان كىشى بۇ تۈردىكى مەسىلىلەردە ياخشى ئويلىنىشى كېرەك. يۇقىرىدا بايان قىلىپ ئۆتكىنىدەك، گاھىبىر ياخشى ئىشلارنى قىلمەن دەپ تېخىمۇ چوڭ يامان ئىشلارنى قىلىشقا توغرا كەلگەندە ياكى ئەكسىچە بولغاندا، پەرزلەر ۋە ھاراملار دەماللىققا ئەپۇ قىلىنىدۇ، ھارام ھالالغا ئايلانمايدۇ، پەرز ساقىت بولمايدۇ. مەسىلەن، بىر جىنايەتچىنى زالىم پادىشاھنىڭ ئالدىغا ئاپىرىپ بەرسەك، پادىشاھ ئۇنى جىنايەتتىن ئاشۇرۇپراق جازالاپ زۇلۇم قىلىدىغان ئىش بولسا، جىنايەتچىنى زالىم پادىشاھقا تۇتۇپ بەرمەيمىز. بىر يامان ئىشنى توسمەن دەپ پايدىسى ئۇنىڭدىن چوڭراق بىر ياخشى ئىشنى تەرك ئېتىشكە توغرا كەلسە، يامان ئىشتىن توسمايمىز<sup>①</sup>.

<sup>①</sup> ئىبنى تەيمىيەنىڭ پەتىۋا توپلىمى، 20 - جىلد، 48 - 60 - بەتلەردىن قىسقارتىپ ئېلىندى.

## ئون بىرىنچى باب

يېقىنقى زاماندىكى ئىسلاھاتچىلارنىڭ ئاۋۋال نېمە قىلىش كېرەكلىكى ھەققىدىكى تەشەببۇسلىرى

يېقىنقى زاماندىكى ئىسلاھاتچىلارنىڭ ئاۋۋال نېمە قىلىش كېرەكلىكى ھەققىدىكى تەشەببۇسلىرى

يېقىنقى زاماندىكى ئىسلاھاتچىلار ۋە دەۋەتچىلەرنىڭ ئىش - ئىزلىرىغا قارىغان كىشى ھەقىقەتەن شۇنى بايقايدۇكى، ئۇلارنىڭ ھەر بىرى دەۋەت ۋە ئىسلاھات جەريانىدا مۇئەييەن بىر تەرەپكە كۆڭۈل بۆلگەن، ئۇنى باشقا تەرەپلەرنىڭ ئالدىغا ئۆتكۈزگەن، ئۆزىنىڭ ئىدىيىسى ۋە ئەمەلىي تىرىشچانلىقىنى شۇ تەرەپكە قاراتقان. ئۇلارنىڭ بۇنداق قىلىشى بىر تەرەپتىن ئىسلام ھەقىقەتلىرىدىن ئالغان چۈشەنچىسىگە ئاساسەن بولسا، يەنە بىر تەرەپتىن ئىسلامىي ھاياتتا شۇ بىر تەرەپ كەم بولۇپ قالدى؛ ئۇنى جانلاندىرۇشقا، يولغا قويۇشقا ۋە گەۋدىلەندۈرۈشكە ئۈمىت ئېھتىياجلىق دەپ قارىغانلىقتىن ئىدى.

### ئىمام مۇھەممەد ئىبنى ئابدۇلۋەھھابنىڭ تەشەببۇسى

ئۇنىڭ قارىشىچە، تەۋھىدىنى شېرىك ئېتىقادلاردىن؛ تەۋھىد مەنبەسىنى بۇلغىغان، سۈزۈك تەۋھىدىنى دۇغلاشتۇرغان خۇراپاتلاردىن ھىمايە قىلىش ئەڭ ئاۋۋال قىلىشقا تېگىشلىك ئىش ئىدى. ئۇ بۇ ھەقتە نۇرغۇن كىتاب ۋە رىساللەرنى يازغان. شېرىك كۆرۈنۈشلەرنى ۋەيران قىلىش ئۈچۈن نەزىرىيىۋىي ۋە ئەمەلىي ھۇجۇملارنى قوزغىغان.

### داھىي مۇھەممەد ئەھمەد مەھدىي

ئۇ سۇداندا ئۆتكەن كىشى بولۇپ، ئۇنىڭ قارىشىچە جىھاد قىلىش، مۇخلىسلارنى غورىگۈل تۇرمۇش ئۆتكۈزەلەيدىغان، قۇربان بېرەلەيدىغان، بېرىتانىيە جاھانگىرلىكىگە ۋە ئۇنىڭ ئەگەشكۈچىلىرىگە قارشى تۇرالايدىغان قىلىپ تەربىيەلەش ئەڭ ئاۋۋال قىلىشقا تېگىشلىك ئىش ئىدى.

## سەيىد جامالدىدىن ئافغانىي

ئۇنىڭ قارشىچە، ئۈمىمەتنى ئويغىتىش؛ ئۈمىمەتنى ئۇلارنىڭ دىنىغا ۋە دۇنيالىقىغا تەھدىت پەيدا قىلىۋاتقان جاھانگىرلىككە قارشى قوزغىتىش؛ پۈتۈن ئۈمىمەتكە ئۇلارنىڭ ئورتاق قىبلىگە، ئېتىقادقا، يۈزلىنىشكە ۋە ئاقىۋەتكە ئىگە بىر خەلق ئىكەنلىكىنى ھېس قىلدۇرۇش ئەڭ ئاۋۋال قىلىشقا تېگىشلىك مۇھىم ئىش ئىدى. بۇ ئۇنىڭ ئىش - ئىزلىرىدىن، پائالىيەتلىرىدىن، شاگىرتى ۋە دوستى مۇھەممەد ئابدۇھ بىلەن بىرلىشىپ چىقارغان «مۇستەھكەم تۇتقا» ژۇرنىلىدىن ناھايىتى ئېنىق چىقىپ تۇرىدۇ.

## ئىمام مۇھەممەد ئابدۇھ

ئۇ ئىسلام ئەقلىيە تېجىلىكىنى ئەنئەنىنىڭ ئاسارىتىدىن ئازات قىلىشقا، ئۇنى سۈزۈك ئىسلام مەنبەلىرىگە باغلاشقا ئەھمىيەت بەرگەن. ئۇ ئۆزى ۋە ئۆزىنىڭ نىشانلىرى ھەققىدە مۇنداق دېگەن: مەن بار ئاۋازىم بىلەن ئىككى چوڭ ئىشقا چاقىردىم. ئۇنىڭ بىرىنچىسى، تەپەككۈرنى ئەنئەنىنىڭ چەكلىمىسىدىن ئازات قىلىش؛ دىننى ئىختىلاپ ئۆتتۈرۈش چىقماستا ئۆتكەن سەلەپلەرنىڭ يولى بويىچە چۈشىنىش؛ دىنى بىلىملەرنى ئۆگىنىشتە تۇنجى مەنبەلەرگە قايتىش؛ دىننى ئىنسانلارنى بىلجىرلاشلاردىن ياندۇرۇش، ھەق - ناھەقنى ئارىلاشتۇرۇۋېتىشنى ئازايتىش، ئىنسانىيەت دۇنياسىنىڭ ئىنتىزامىنى ساقلاشتا ئىلاھىي رەھمەتنى ۋايىغا يەتكۈزۈش ئۈچۈن بېكىتىپ بەرگەن ئەقلىي ئۆلچەملەرنىڭ جۈملىسىدىن دەپ قاراش؛ دىننى ئىلىم - پەننىڭ دوستى، كائىنات سىرلىرى ھەققىدە ئىزدىنىشكە ئۈندىگۈچى، ئىسپاتلانغان ھەقىقەتلەرگە ھۆرمەت قىلىشقا چاقىرغۇچى، ئىدىيىۋىي ۋە ئەمەلىي ئىسلاھاتتا ھەقىقەتكە تايىنىشنى تەلەپ قىلغۇچى ھېسابلاش. مانا بۇلارنىڭ ھەممىسىنى مەن بىر ئىش دەپ قارايمەن. مەن بۇ تەشەببۇستا ئۈمىمەت گەۋدىسىنىڭ تەركىبىدىكى ئىككى چوڭ گۇرۇھقا - دىنىي ئىلىم ئۆگەنگۈچىلەر ۋە ئۇلارنىڭ ھەمئەپەسلىرى، پەننىي ئىلىم ئۆگەنگۈچىلەر ۋە ئۇلارنىڭ تەرەپدارلىرىغا ئوخشىمايدىغان يول تۇتتۇم. مەن ئەھمىيەت بەرگەن ئىككىنچى ئىش، ئەرەب تىلى ئۇسلۇبىنى ئىسلاھ قىلىش.

مەن ھېچكىم دىققەت قىلمىغان، لېكىن كۈندىلىك تۇرمۇشىمىزنىڭ ئاساسى بولغان، ئۇ بولمىغانلىقتىن بىز زەئىپلەشكەن ۋە خارلانغان يەنە بىر ئىشنى تەشەببۇس قىلغۇچىلارنىڭ بىرى بولدۇم. ئۇ ئىش بولسا، ھۆكۈمەتنىڭ

ھوقۇقى بىلەن خەلقنىڭ ھوقۇقىنى ئايرىش. ھۆكۈمەتنىڭ خەلقنى باشقۇرۇش ھوقۇقى بار، خەلقنىڭ ھۆكۈمەتتىن ئادالەت تەلەپ قىلىش ھوقۇقى بار. ھۆكۈمدارغا ئىتائەت قىلىش پەرز، ھۆكۈمدارمۇ ئادەم، ئادەم دېگەن خاتالىشىپ تۇرىدۇ، شەھۋانىي نەپسى ئالدىدا يېڭىلىپ تۇرىدۇ. ئۇنى خاتالىقتىن قايتۇرۇشتا، ئۇنىڭ شەھۋانىي نەپسىگە چەك قويۇشتا خەلقنىڭ ئاغزاكى ۋە ئەمەلىي نەسىھىتى كەم بولسا بولمايدۇ. مۇستەبىتلىك ئۇچىغا چىققان، زوراۋانلىق كالتىكى تەڭلىنىپ تۇرغان، زالىمنىڭ تۆمۈر تىرنىقى راسا ئۆسكەن، ھەممە ئادەم ئۇنىڭغا شەرتسىز قۇلچىلىق قىلىۋاتقان بىر شارائىتتا بىز بۇ تەشەببۇسنى ئوچۇق ئوتتۇرىغا قويدۇق.

### ئىمام ھەسەن بەننا

شېھىد ئىمام ھەسەن بەننا مۇسۇلمانلارنىڭ ئىسلامىيەت ھەققىدىكى چۈشەنچىسىنى تۈزۈش، ئىسلامىيەتنىڭ غەربپەرەسلىرى ۋە سېكولارىزمچىلارنىڭ قوللىرىدا قىرغىلىپ كەتكەن تەرەپلىرىنى ئەسلىگە كەلتۈرۈش ئەڭ ئاۋۋال قىلىشقا تېگىشلىك مۇھىم ئىش دەپ قارايدۇ. غەربپەرەسلىرى ۋە سېكولارىزمچىلار: ئىسلام پەقەت ئېتىقاد بولسىكەن، قانۇن بولمىسىكەن؛ دىن بولمىسىكەن، دۆلەت بولمىسىكەن؛ كۈچى يوق ھەقىقەت بولمىسىكەن، تىنچلىق ياكى تەسلىمچىلىك بولمىسىكەن، كۈرەشچان بولمىسىكەن دەپ ئارزۇ قىلىدۇ. ھەسەن بەننا بولسا، دىننى يولغا قويغان زات مەقسەت قىلغاندەك: ئىسلام ھەم ئېتىقاد ھەم قانۇن، ھەم دىن ھەم دۆلەت، ھەم ھەقىقەت ھەم كۈچ، ھەم تىنچلىق ھەم كۈرەش، ھەم قۇرئان ھەم قىلىچ بولمىسىكەن، - دەيدۇ. ئۇ سىياسەتنىڭ ئىسلامنىڭ بىر قىسمى ئىكەنلىكىنى، ھۆرلۈكنىڭ پەرز ئىكەنلىكىنى كىشىلەرگە چۈشەندۈرۈش ئۈچۈن زور تىرىشچانلىق كۆرسەتتى. ئۇ ھەم يەنە پۈتۈن دىققىتىنى شۇنداق يېڭى بىر ئەۋلاد مۇسۇلمانلارنى يېتىشتۈرۈشكە قاراتتىكى، ئۇلارنىڭ غايىسى اللەنى رازى قىلىش، يۈزلىنىشى ئىسلام، ئۆلگىسى مۇھەممەد ئەلەيھىسسالامدۇر. ئۇلار ئىسلامنى ئىنچىكىلەپ چۈشىنىدۇ، ئىسلامغا چوڭقۇر ئىشىنىدۇ، ئىسلامغا مۇستەھكەم باغلىنىدۇ، ئۇنىڭغا ئاۋۋال ئۆزى ئەمەل قىلىدۇ، ئاندىن ئىسلامنى گۈللەندۈرۈشكە، تۇرمۇشقا ئىسلامچە تۈس بېرىشكە ھەرىكەت قىلىدۇ ۋە تىرىشىدۇ. بۇ غايە يولىدا بىرلىشىشنى، بۆلۈنمەسلىكنى، ئىتتىپاقلىشىشنى، پارچىلانمىسلىقنى ئىزدەيدۇ. شۇ سەۋەبتىن ئۇلار بىرلىكنى بۇزىدىغان، سەپنى

پارچىلايدىغان، پىرقە ۋە گۈرۈھ پەيدا قىلىدىغان تېمىلاردا گەپ ئاچمايدۇ. ئۇلار كىشىلەرنىڭ ئىسلامدىكى تۈپكى قائىدىلەر ئاساسىدا بىرلىككە كەلگىنىگە كۇپايلىنىدۇ.

ھەسەن بەننا ئۆزىنىڭ كۈندىلىك خاتىرىسىدە بىرلىك مەسىلىسىگە، ئۈمىت كىشىلىرىنى تۈپكى ئېتىقادىلار ۋە ئاساسىي ئەخلاقىلار ئاساسىدا ئىتتىپاقلاشتۇرۇشنىڭ زۆرۈرلىكىگە، ئايىغى چىقمايدىغان ئۇششاق ئىختىلاپلاردىن يىراق بولۇشقا تۇتقان پوزىتسىيىسىنى ھېكايە قىلىدۇ. بۇ ھېكايە ئۇنىڭ بالدۇر ئويغانغانلىقىدىن دېرەك بېرىدۇ. ئۇ بۇ ھەقتە مۇنداق دەيدۇ:

مەن بۇ يەردە بىر كىچىك مەسجىدتە دەرس سۆزلەيتتىم. بۇ مەسجىدىنى ھاجى مۇستافا ئالە رازىلىقى ئۈچۈن سېلىپ قويغان ئىكەن. بۇ مەسجىدكە بىر تۈركۈم تالىبۇلئىلىملەر يىغىلىپ، ناھايىتى دوستانە كەيپىيات بىلەن ئالەمنىڭ ئايەتلىرىنى ۋە ئىلمۇ ھېكمەتنى مۇزاكىرە قىلىشتى.

شام بىلەن خۇپتەن ئارىلىقىدا دەرس بولاتتى، خۇپتەندىن كېيىن قەھۋەخانغا چىقاتتۇق. ئۇزۇن ئۆتمەي بۇ دەرسنىڭ خەۋىرى پۈر كەتتى. نۇرغۇن كىشىلەر كېلىپ قاتناشتى. دەرسكە قاتناشقانلار ئىچىدە ئىختىلاپ قىلىشقا ئامراق جېدەلخورلار ۋە پىتىنخورلارنىڭ قالدۇق كۈچلىرىمۇ بار ئىكەن.

بىر ئاخشىمى بىر غەلىتە كەيپىياتنى - بۆلۈنۈش، قورۇنۇش كەيپىياتىنى ھېس قىلىپ قالدۇم. قارىسام، دەرس ئاڭلىغۇچىلار ئايرىم - ئايرىم ئولتۇرۇشۇپتۇ. ئەمدىلا دەرس باشلاي دېگىچە ئۈشتۈمۈت:

- ئۇستاز ۋەسىلە قىلىش مەسىلىسىگە قانداق قارايدىكىن؟ - دېگەن

سوئال چۈشتى. مەن سوئال سورىغۇچىغا:

- قېرىندىشىم، مەندىن مۇشۇ بىر سوئالنىلا سورىماقچى ئەمەسقۇ، دەيمەن؟

مەندىن يەنە ئەزەندىن كېيىن دۇئا قىلىش، جۈمە كۈنى سۈرە كەھفىنى تىلاۋەت قىلىش، تەشەھھۇد ئوقۇغاندا «سەيىدىنا» دېگەن لەۋزىنى قوشۇپ ئوقۇش، پەيغەمبەر ئەلەيھىسسالامنىڭ ئاتا - ئانىسى جەننەتتىمۇ، دوزاختىمۇ؟ ئوقۇغان قۇرئاننىڭ ساۋابى مېيىتكە يېتەمدۇ، يەتمەمدۇ؟ ئەھلى تەرىقەت ئۇيۇشتۇرۇۋاتقان ھەلىقە - سۆھبەتلەر گۇناھمۇ، ساۋابمۇ؟... دېگەندەك سوئاللارنىمۇ سورىماقچىمۇ دەيمەن؟ - دېدىم ۋە شۇ ئارقىلىق ئۇلارنىڭ ئوتتۇرىسىدا پىتىنە - پاساد ۋە قاتتىق ئىختىلاپ تۇغدۇرۇپ كېلىۋاتقان مەسىلىلەرنى بىر قاتار تىلغا ئېلىپ ئۆتتۈم. سوئال سورىغۇچى قاتتىق



ھەيران بولدى ۋە:

- شۇنداق، مەن مۇشۇ سوئاللارنىڭ ھەممىسىگە جاۋاب ئالماقچى ئىدىم، -

دېدى. مەن:

- قېرىندىشىم! مەن ئۆلىما ئەمەس، مەن پەقەت ئادەتتىكى بىر مۇدەررىس.

بەزى ئايەتلەرنى، قىسمەن ھەدىسلەرنى، بەزىبىر دىنىي ھۆكۈملەرنى كىتاب ئوقۇپ يۈرۈپ يادقا ئېلىۋالغانمەن. ئۇنى كىشىلەرگە ئۆزلىكىمدىن دەرس قىلىپ بېرىۋاتمەن. مېنى بۇ دائىرنىڭ سىرتىغا چىقارماقچى بولساڭلار، مېنى قىيناپ قويىسىلەر. كىم «بىلمەيمەن» دېيەلسە، موللىنىڭ نوچىسى شۇ! بۇ گېپىم قۇلاققا ياققان بولسا، دەرسىمنى داۋاملىق ئاڭلاڭلار. مېنىڭ گېپىم شۇ. بۇ ھەقتە تېخىمۇ كۆپ بىلمەكچى بولغانلار، مەندىن باشقا ئۆلىما ۋە مۇتەخەسسەس پازىللاردىن سورىسۇن، ئۇلار كۆڭلۈڭلاردىكىدەك پەتىۋا بېرەلەيدۇ. مېنىڭ ئىلىمىم مۇشۇنچىلىك، اللھ ھېچكىمنى كۈچى يەتمەيدىغان ئىشقا تەكلىپ قىلمايدۇ، - دېدىم.

بۇ گەپ بىلەن سوئال سورىغان ئادەمنىڭ تىلى تۇتۇلدى، ئۇ غىڭ - پىڭ قىلالىدى. مەن ئەنە شۇ خىل ئۇسۇل بىلەن ئۇنى سوئال سورىيالماس قىلىپ قويدۇم. سورۇنغا ھازىر بولغانلار ياكى ئۇلارنىڭ كۆپىنچىسى مېنىڭ مۇشۇنداق ئەپچىللىك بىلەن قۇتۇلغانلىقىمغا مەمنۇن بولۇشتى. لېكىن مېنىڭ بۇ پۇرسەتنى ئۆتكۈزۈۋەتكۈم كەلمىدى. شۇڭا مەن ئۇلارغا بىر قۇر كۆز يۈگۈرتۈپ چىقتىم - دە، مۇنداق دېدىم:

- قېرىنداشلار! مەن ئېنىق بىلىپ تۇرۇۋاتمەنكى، سوئال سورىغان بۇ قېرىنداش ۋە جانابىڭىزلارنىڭ كۆپىنچىلىرىڭلار بۇ سوئال ئارقىلىق بۇ يېڭى مۇدەررىسنىڭ قايسى گورۇھتىن ئىكەنلىكىنى — شەيخ مۇسانىڭ گورۇھىدىنمۇ ياكى شەيخ ئابدۇسەمىنىڭ گورۇھىدىنمۇ؟ بۇنى بىلىپ باقماقچى بولۇۋاتىسىلەر! بۇنى بىلگىنىڭلارنىڭ سىلەرگە ھېچقانداق پايدىسى يوق. سىلەر سەككىز يىلنى پىتنە - پاستات بىلەن ئۆتكۈزدۈڭلار، بولدى بەس! بۇ مەسىلىلەردە مۇسۇلمانلار نەچچە يۈز يىللاردىن بېرى ئىختىلاپ قىلىپ كەلدى، ھېلىھەم ئىختىلاپ قىلىشماقتا. ئۇلۇغ اللھ بىزنىڭ بىرلىشىشىمىزنى ۋە دوستلىشىشىمىزنى ياخشى كۆرىدۇ، ئىختىلاپ قىلىشىمىزنى ۋە بۆلۈنۈشىمىزنى يامان كۆرىدۇ. ھازىردىن باشلاپ بۇ ئىشلارنى قويۇپ تۇرۇشقا، دىننىڭ تۈپكى قائىدىلىرىنى تىرىشىپ ئۆگىنىشكە اللھقا ۋەدە بېرىشىڭلارنى ئۈمىد قىلىمەن. بىز دىننىڭ ئومۇمىي ئەخلاقىي

پەزىلەتلىرىگە، ئىختىلاپ يوق كۆرسەتمىلىرىگە ئەمەل قىلايلى، پەرزىلەرنى ۋە سۈننەتلەرنى ئادا قىلايلى، زورۇقۇش ۋە زىغىرلاشنى تەرك ئېتەيلى. روھلىرىمىز سۈزۈلسۇن. ھەممىمىز مەلۇم بىر پىكىرنى ياقىلاشنى ئەمەس، ھەقىقىي تونۇشنى مەقسەت قىلىدىغان بولايلى. ئەنە شۇ چاغدا بۇنداق ئىشلارنى ھەممىمىز بىرلىكتە دوستانە كەيپىيات ۋە ساپ نىيەت بىلەن مۇزاكىرە قىلىشايلى. بۇ پىكىرىمنى قوبۇل قىلىشىڭلارنى ئۈمىد قىلىمەن. بىز شۇنداق قىلىشقا ۋەدىلىشەيلى!

ئۇلار مېنىڭ بۇ پىكىرىمنى قوبۇل قىلدى. بىز شۇ كۈندىكى دەرىستىن چىقماي تۇرۇپ: ھەمكارلىققا ۋە دىنغا خىزمەت قىلىشقا يۈزلىنىمىز، بۇنىڭ ئۈچۈن بىر ياقىدىن باش، بىر يەڭدىن قول چىقىرىمىز، ئىختىلاپنى تاشلايمىز، ھەر كىم ئۆز پىكىرىنى ساقلاپ قالىدۇ، ئاخىرىدا اللە بىر يولغا سالىدۇ، - دەپ ئەھدىلەشتۇق.

شۇنىڭدىن كېيىن، اللەنىڭ نېسىپ قىلىشى بىلەن بۇ كىچىك مەسجىدتىكى دەرسىمىز ئىختىلاپ ھاۋاسىدىن يىراق ھالدا داۋاملاشتى. مەن شۇنىڭدىن كېيىنكى دەرىسلىرىمدە ئىسلام قېرىنداشلىقىنىڭ ھەر بىر مەزمۇنىنى ئايرىم بىر تېما قىلىپ سۆزلەپ، قېرىنداشلىق روھىنى كۈچەيتتىم. ئۇلار بۇ ۋاقىتقا قەدەر تالاشمىغان، ھەممەيلى بىر - بىرىگە يول قويدىغان ئىختىلاپىي مەسىلىلەرنى بىر - بىرلەپ ئوتتۇرىغا قويۇپ، سەلەپ - سالىھلارنىڭ بۇنداق مەسىلىلەردە ئۆزئارا بىر - بىرىگە يول قويۇشقانلىقىنى، يول قويۇشنىڭ ۋاجىبلىقىنى، ئوخشىمىغان پىكىرلەردە بىر - بىرىگە ھۆرمەت قىلىشنىڭ زۆرۈرلىكىنى چۈشەندۈرۈپ ئۆتتۈم.

ئۇلارغا مۇنداق بىر ئەمەلىي مىسالنى بايان قىلغانلىقىم ھېلىمۇ ئېسىمدە:

- قايسىڭلار ھەنەفىي مەزھىبىدە؟ - دەپ سورىدىم ئۇلارغا. ئىچىدىن بىرى:

- مەن، - دېدى.

- قايسىڭلار شافىئىي مەزھىبىدە؟ يەنە بىرى:

- مەن، - دەپ ئالدىغا چىقتى. مەن:

- مەن ھازىر ئىككىڭلارغا ئىمام بولىمەن. ھەنەفىي قېرىنداش، سەن سۈرە

فاتىھەنى ئوقۇمىسەن؟ - دەپ سورىدىم. ئۇ:

- ياق، جىم تۇرىمەن، - دېدى.

- شافئىي قېرىنداش، سەنچۇ؟ سەن قانداق قىلىسەن؟ - دەپ سورىدىم.

ئۇ:

- چوقۇم ئوقۇيمەن، - دېدى.

- ناماز تۈگىگەندە ھەنەفىي قېرىندىشىڭنىڭ نامىزىغا قانداق قارايسىن؟

- ئۇنىڭ نامىزى ئادا تاپمايدۇ، چۈنكى ئۇ سۈرە فاتىھەنى ئوقۇمىدى، سۈرە

فاتىھە ئوقۇش نامازنىڭ رۇكىنى.

- ھەنەفىي قېرىنداش، سېنىڭ پىكرىڭ قانداق؟

- شافئىي قېرىنداش مەكرۇھ تەھرىمنى قىلدى، چۈنكى ئىمامغا ئىقتىدا

قىلغۇچىنىڭ سۈرە فاتىھە ئوقۇشى مەكرۇھ تەھرىم بولىدۇ.

- ئىككىڭلار بىر - بىرىڭلارنىڭكىنى خاتا دېيەلمەسلىرى؟

- ياق. مەن سورۇندىكىلەرگە بۇرۇلۇپ:

- سىلەرچە بۇ ئىككىسىدىن قايسىنىڭ خاتا دەپ قارايسىلەر؟ - دەپ

سورىدىم. ئۇلار:

- ھېچقايسىسىنى خاتا دېمەيمىز، - دېدى. شۇنىڭ بىلەن، مەن مۇنداق

دېدىم:

- خۇدايا توۋا! نامازنىڭ ئادا تېپىشى - تاپماسلىقىدەك مۇشۇنداق ئىشتا

سۈكۈت قىلالايدىكەنسىلەر - يۇ، ناماز ئوقۇغان كىشى تەشەھۇدتا «سەيىدىنا»

دېسە ياكى دېمىسە، ئۇنى كالاڭلارغا سىغدۇرالمى ئىختىلاپ تۇغدۇرۇپ،

ئالەمنى مالەم قىلىۋېتىدىكەنسىلەر!؟

بۇ ئۇسۇلنىڭ خېلى پايدىسى بولدى. ئۇلار بىر - بىرىگە تۇتقان

پوزىتسىيىسىگە قايتا قاراپ چىقىشقا باشلىدى. ئۇلار بىلدىكى، اللەنىڭ دىنى

ناھايىتى كەڭ ۋە ئوڭخايدۇر، ئۇنى بىرەر شەخس ياكى بىرەر جامائە كونترول

قىلالمايدۇ، ھەممە ئىش اللەقا، پەيغەمبەرگە، ئىسلام جامائىتىگە،

مۇسۇلمانلارنىڭ ئىمامىغا تاپشۇرۇلىدۇ، ئەگەر مۇسۇلمانلارنىڭ جامائىتى ۋە

ئىمامى بولسىلا<sup>①</sup>.

### ئىمام مەۋدۇدى

ئىمام ئەبۇ ئەللا مەۋدۇدىنىڭ قارىشىچە، ھەممىدىن ئاۋۋال ھازىرقى

زامان جاھىلىيەتكە قارشى تۇرۇپ، كىشىلەرنى دىنغا، كەڭ مەنىدىكى

ئىبادەتكە، يېگانە اللەنىڭ ھاكىمىيىتىگە بويسۇنۇشقا، ھەر قانداق مەخلۇقنىڭ

① «ھەسەن بەننىنىڭ كۈندىلىك خاتىرىسى»: 58 - دىن 60 - بەتكىچە.

مەيلى ئۇ مۇتەپەككۇر بولسۇن ياكى سىياسىي قوماندان بولسۇن، قانداق مەرتىۋە ۋە ۋەزىپىدە بولسۇن، ئۇنىڭ ھاكىمىمۇتلەق بولۇشىنى رەت قىلىشقا قايتۇرۇپ كېلىش؛ مەدەنىيەتتە، ئىقتىسادتا، سىياسەتتە، ئىجتىمائىي، ئائىلىۋىي ۋە كىشىلىك تۇرمۇشتا غەرب مەپكۇرىسىنى رەت قىلىدىغان مۇستەقىل ئىسلام مەدەنىيىتى بەرپا قىلىش؛ ئۇنى ھەر قانداق ئىنقىلاب ۋە ئۆزگىرىشنىڭ مۇستەقىل يولى قىلىش كېرەك. ئۇ بۇ ھەقتە نۇرغۇن كىتاب ۋە رىساللەرنى يېزىپ، ئۆزىنىڭ ئىسلامىي دەۋەت ۋە دىنىي يېڭىلاش پەلسەپەسىنى ئىپادىلىدى. ئۇنىڭ جامائەسى ئۇنىڭ قارىشىنى قوللاندى ۋە تارقاتتى.

### شېھىد سەيىد قۇتۇپ

شېھىد سەيىد قۇتۇپنىڭ قارىشىچە، ھەممىدىن ئاۋۋال ئېتىقاد مەسىلىسىنى چىڭ تۇتۇپ، «ئاللاھنىڭ ھۆكۈمدارلىقىنى» يەر يۈزىدە ئىشقا ئاشۇرۇش كېرەك. ئۇ بۇ پىكىرنى ئاخىرقى كىتابلىرىدا، بولۇپمۇ «قۇرئان سايبىدا» ناملىق تەپسىرىدە قايتا - قايتا تەكرارلىدى ۋە تەكىتلىدى. بەزى ئادەملەر: ئىسلامدا ھاكىمىيەت بار، - دېگەن پىكىر مەۋجۇد بولمىدى بىلەن سەيىد قۇتۇپنىڭ پىكىرى دەپ داۋراڭ سالدى. بۇ قىيىنچىلىق خاتا گەپ، نادانلىق. چۈنكى، ئۇسۇلفىقھى ئالىملىرى ئىسلامدا ھاكىمىيەت بار دېگەن مەسىلىدە پىكىر بىرلىكىگە كەلگەن بولۇپ، ھەر قانداق ئۇسۇل كىتابىدا «ھۆكۈمدارلىق» دەيدىغان بىر چوڭ تېما بار. بۇ تېمىدا: ھۆكۈم چىقارغۇچى پەقەت ئاللاھ دۇر، ئاللاھتىن باشقا ھۆكۈم چىقارغۇچى يوقتۇر، پەيغەمبەر ئەلەيھىسسالام ئاللاھنىڭ ھۆكۈمىنى يەتكۈزگۈچىدۇر، - دەپ ئوچۇق جاكارلانغان. قۇرئاندا تەۋھىد ئېلىمىنى بايان قىلىنغاندا، مۇنداق دېيىلگەن: ﴿أَفَعَيَّرَ اللَّهُ أُنْبِيَّ حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا﴾ ﴿اللَّهُ سَلْبَرُگە روشەن كىتاب نازىل قىلغان تۇرسا، ئاللاھتىن غەيرى ھۆكۈم قىلغۇچىنى تەلەپ قىلامدۇم؟﴾<sup>①</sup>.

سەيىد قۇتۇپ يەنە ئىسلام ھەققىدىكى ئېتىقادىي تونۇشنى تۈزىتىشكە ئەھمىيەت بەرگەن ئىدى. چۈنكى، خاتا تونۇشتىن توغرا ھەرىكەتنىڭ پەيدا بولۇشى مۇمكىن ئەمەس ئىدى. سۇنىڭ بېشى لاي بولسا، ئاخىرى سۈزۈك بولاتتىمۇ؟!

<sup>①</sup> سۈرە ئەنئام، 114 - ئايەت.

شۇڭا ئۇ ھەر ساھەدىكى - ئېتىقادىدىكى، تەپەككۈردىكى، مەسىلەكتىكى، كىشىلىك تۇرمۇشتىكى، ئائىلىۋىي ۋە ئىجتىمائىي تۇرمۇشتىكى ھازىرقى جاھىلىيەتنى تەلتۈكۈس رەت قىلدى؛ ھازىرقى دۇنيادا مەۋجۇت بولغان جەمئىيەتلەرنى، جۈملىدىن ئىسلام ئەللىرىنى جاھىلىيەت جەمئىيىتى دەپ ھېسابلىدى. چۈنكى ئۇ جەمئىيەتلەر ئاللاھنىڭ ھاكىمىيىتىنى رەت قىلىدۇ، يەنى كىشىلىك ھايات ۋە ئىجتىمائىي تۇرمۇشنىڭ ئاساسى بولغان قانۇن - تۈزۈملەرنى تۈزۈشتە؛ قىممەتقاراش، ئۆلچەم، قېلىپلارنى بېكىتىشتە ئاللاھنىڭ ھۆكۈمىنى ئاساس قىلمايدۇ. بۇ ئىشلاردا ئاللاھتىن غەيرىنى ھۆكۈمدار قىلىش ئاللاھنىڭ قانۇن تۈزۈش ھوقۇقىنى بۇلۇپۇش ھېسابلىنىدۇ.

بۇ، ئاساسلىق ئىش بولۇپ، ھەممىدىن ئاۋۋال ئىجرا قىلىش كېرەك. ئۇنى ياخشى نىيەتلىك بەزى مۇسۇلمانلار تەرغىب قىلىۋاتقان شاخچە مەسىلىلەرنىڭ ئالدىغا ئۆتكۈزۈش كېرەك. ئۇلار ئۇششاق يامان ئىشلاردىن توسۇشنى تەرغىب قىلغان بىلەن جەمئىيەتنىڭ ئاساسىغا ئايلىنىپ قالغان ئەڭ چوڭ يامان ئىشتىن غاپىل قالماقتا.

مەن بۇ جايدا: «قۇرئان سايبىسىدا» دېگەن تەپسىردىن تۆۋەندىكى ئايەتكە بېرىلگەن ئىلاۋىنى نەقىل قىلىپ ئالماقچىمەن: ﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ «ئۇلار ئۆزلىرى قىلغان يامان ئىشلاردىن بىر - بىرىنى توسمايتتى، ئۇلارنىڭ قىلمىشلىرى نېمىدېگەن يامان!»<sup>①</sup>.

سەيىد قۇتۇپ بۇ ئايەتنىڭ تەپسىرىدە مۇنداق دەيدۇ: ئاساسىي تىرىشچانلىقلار، ئالىي جانابىلارچە قۇربان بېرىشلەر ھەممىدىن ئاۋۋال - شەخسىي، يالغۇز ھالدا ئەمىر - مەرۇپ قىلىش ئارقىلىق ئۇششاق ئىسلاھات ئېلىپ بارمەن دەپ جاپا تارتىشتىن، قۇربان بېرىشتىن ئاۋۋال بىر ياخشى جەمئىيەت بەرپا قىلىشقا قارىتىلىشى كېرەك. ياخشى جەمئىيەت دېگىنىمىز، ئاللاھنىڭ يولى ئۈستىدە ماڭىدىغان جەمئىيەتتۇر.

پۈتۈن جەمئىيەت بۇزۇلغان ۋاقىتتا، جاھىلىيەت قېنىدىن تاشقان چاغدا، جەمئىيەت ئاللاھنىڭ يولىدىن باشقا نەرسە ئۈستىگە تۇرغان چاغدا، ئاللاھنىڭ شەرىئىتىدىن باشقا قانۇننى قوللانغان چاغدا ئۇششاق ئىشلارغا ئۇرۇنۇشنىڭ پايدىسى يوق. بۇنداق چاغدا تۈپكى مەسىلىگە ئۇرۇنۇش، يىلتىزنى بىخىلاندىرۇش كېرەك. ھەممە تىرىشچانلىق ۋە كۈرەشنى ئاللاھنىڭ زېمىنىدىكى

<sup>①</sup> سۈرە مائىدە، 79 - ئايەت.

ھوقۇقنى مۇئەييەنلەشتۈرۈشكە قارىتىش كېرەك. مۇشۇ ھوقۇق مۇئەييەنلەشكەندە ياخشىغا بۇيرۇش، ياماندىن توسۇشمۇ تايىنىدىغان ئاساسقا ئىگە بولىدۇ.

بۇ ئىشنى قىلىش ئۈچۈن ئىمان كېرەك. ئىماننىڭ ماھىيىتىنى، ھاياتقا تۈزۈم تۇرغۇزۇشتىكى ئورنىنى بىلىش كېرەك. مۇشۇ دەرىجىدىكى ئىمان بولغاندىلا ھەممە ئىشتا ئاللاھقا تايانغىلى، ئاللاھنىڭ ياخشىلىققا ھامان ياردەم بېرىدىغانلىقىغا ئىشەنچ تۇرغۇزغىلى، ئەجر - ساۋابىنى ئاللاھتىنلا كۈتكىلى بولىدۇ. شۇنداق بولغاندا، بۇ ۋەزىپىنى ئۈستىگە ئالغان كىشىلەر بۇ دۇنيادا مۇكاپاتقا ئېرىشىشىنى، ئازغۇن جەمئىيەتنىڭ تەقدىرلىشىنى، ھەر قايسى جايلاردىكى ئەھلى جاھىلىيەتنىڭ ياردىمىنى كۈتمەيدىغان بولىدۇ.

ياخشىغا بۇيرۇش، ياماندىن توسۇش ھەققىدە كەلگەن ئايەت ۋە ھەدىسلەرنىڭ ھەممىسى مۇسۇلماننىڭ بۇ مەجبۇرىيەتنى ئىسلام جەمئىيىتىدە ئادا قىلىدىغانلىقى ھەققىدە سۆزلەۋاتىدۇ. ئىسلام جەمئىيىتىدەمۇ گاھى چاغلاردا ھاكىمىيەت توغرا يولدىن چىقىپ كېتىدىغان، گاھى چاغلاردا گۇناھ - مەئسىيەتلەر تارقىلىپ كېتىدىغان ئىشلار يۈز بېرىپ قالىدۇ، ئەمما بۇ جەمئىيەت ھەر ھالدا ئاللاھنىڭ ھوقۇقىنى ئېتىراپ قىلىدۇ، ئاللاھنىڭ شەرىئىتىنى ھاكىمىيەت بېشىغا ئېلىپ چىقىدۇ. پەيغەمبەر ئەلەيھىسسالامنىڭ: «جېھادنىڭ ئەڭ ئەۋزىلى زالىم ھۆكۈمراننىڭ ئالدىدا ھەق سۆزلەشتۈر» دېگەن سۆزىدىنمۇ ئەنە شۇنى ھېس قىلالايمىز. ئاللاھنىڭ ھوقۇقىنى ئېتىراپ قىلمىغان، ئاللاھنىڭ شەرىئىتىنى ھاكىمىيەت بېشىغا ئېلىپ چىقمىغان ئادەم «باشلىق» بولالمايدۇ، ئۇنى «باش» دېگىلى بولمايدۇ. ئاللاھ تائالا ئۇنداق ئادەم ھەققىدە مۇنداق دەيدۇ: «وَمَنْ لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الْكَافِرُونَ» (كىملىرىكى ئاللاھ نازىل قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر)<sup>①</sup>.

ئاللاھنىڭ شەرىئىتىنى ھاكىمىيەت بېشىغا ئېلىپ چىقمىغان جاھىلىيەت جەمئىيەتلىرىدىكى ئەڭ چوڭ يامان ئىش ئاللاھنىڭ قانۇنىنى رەت قىلىش ئارقىلىق ئاللاھنىڭ ئىلاھلىقىنى رەت قىلىشتۇر. ھەممە يامانلىق مۇشۇ يامانلىقتىن كېلىپ چىقىدۇ. ھەممە ئۇششاق يامانلىقلار مۇشۇ چوڭ يامانلىقنىڭ شاخلىرى ۋە ئەگەشكۈچىلىرىدۇر. شۇڭا پارچە - پۇرات يامان

<sup>①</sup> سۈرە مائىدە، 44 - ئايەت.

ئىشلارنى ئىنكار قىلىشتىن ئاۋۋال ئاشۇ ئاساسىي پىلتىرىلىق يامانلىقنى ئىنكار قىلىش كېرەك.

تىرىشچانلىقنى — ياخشى، سالىھ كىشىلەرنىڭ تىرىشچانلىقىنى ئۇششاق يامانلىقلارغا تاقابىل تۇرىمەن دەپ زايە قىلىۋەتكەننىڭ پايدىسى يوق. ناھايىتى ئېنىقكى، ئۇششاق يامانلىقلار بىرىنچى نومۇرلۇق يامانلىقتىن — اللەنىڭ ئالدىدا قاپ يۈرەكلىك قىلىش، مەندە ئىلاھنىڭ خۇسۇسىيەتلىرى بار دەپ دەۋا قىلىش، اللەنىڭ قانۇنىنى رەت قىلىش ئارقىلىق اللەنىڭ ئىلاھلىقىنى رەت قىلىشتىن پەيدا بولىدۇ. بۇ بىرىنچى نومۇرلۇق يامانلىقنىڭ تەقەززاسى بىلەن ئوتتۇرىغا چىققان، ئۇنىڭ ھارام شاخلىرى بولغان ئۇششاق يامانلىقلارغا تاقابىل تۇرىمەن دەپ تىرىشچانلىقنى زايە قىلغاننىڭ پايدىسى يوق.

بىز كىشىلەرنى يامان ئىش قىلدى دېيىشتە نېمىنى ئاساس قىلىمىز؟ ئۇلارغا ماۋۇ قىلغىنىڭلار خاتا، ئۇنى قىلماڭلار، دېيىشتە قايسى ئۆلچەمنى ئۆلچەم قىلىمىز؟ سەن قويۇپ بۇ ئىش خاتا دېسەڭ، تۆت تەرەپتىن نەچچە ئون ئادەم قويۇپ ساڭا: ياق، بۇ خاتا ئەمەس، ئۆتمۈشتە خاتا ئىدى، دۇنيا تەرەققىي قىلدى، جەمئىيەت ئالغا ئىلگىرىلىدى، ئۆلچەمدە ئۆزگىرىش بولدى، - دەپ تۇرۇۋالىدۇ.

دېمەك، ئەمەللەرنى ئۆلچەيدىغان ئۆزگەرمەس بىر ئۆلچەم كېرەك. توغرا - خاتانى ئايرىيدىغان، ھەممە ئېتىراپ قىلىدىغان قىممەتقاراشلار كېرەك. بىز بۇ قىممەتقاراشلارنى نەدىن ئالىمىز؟ بۇ ئۆلچەمنى قەيەردىن كەلتۈرىمىز؟ ئادەملەرنىڭ بىر خىل ھالەتتە تۇرمايدىغان، ئۆزگىرىشچان پەرەزلىرىدىن، ئۆرپ — ئادەتلىرىدىن، خاھىشلىرىدىن ئالىمىزمۇ؟ ئۇنداق قىلساق، يول باشلىغۇچىسى يوق بىر باياۋانغا، يول بەلگىسى يوق بىر دېڭىزغا كىرىپ قالىمىز.

دېمەك، ھەممىدىن ئاۋۋال بىر ئۆلچەم تۇرغۇزۇش كېرەك. بۇ ئۆلچەم خاھىشقا يېقىپ ئىلەڭگۈچ ئۇچمايدىغان، ئۆزگەرمەس ئۆلچەم بولۇشى كېرەك. بۇ ئۆزگەرمەس ئۆلچەم اللەنىڭ ئۆلچىمىدۇر.

جەمئىيەت اللەنىڭ ھوقۇقىنى ئېتىراپ قىلمىسا، اللەنىڭ شەرىئىتىنى ھاكىمىيەت بېشىغا ئېلىپ چىقمىسا، بەلكى اللەنىڭ يولىغا چاقىرىغان كىشىلەرنى مەسخىرە قىلسا، زاڭلىق قىلسا، ئەيىبلەسە ۋە ئۇنىڭغا زەربە بەرسە قانداق بولىدۇ؟ تىرىشچانلىق زايە بولمامدۇ؟ ئۆلچەم ۋە قىممەتقاراشلار

بىرلىككە كەلمىگەن، پىكىر ۋە خاھىشلار ئۆزئارا توقۇنۇشۇۋاتقان بۇنداق جەمئىيەتتە تۇرمۇشتىكى ئۇششاق - چۈشەك ئىشلار توغرىسىدا ياخشىغا بۇيرىمەن، ياماندىن توسمەن دېيىش بىھۇدە ئىش بولمامدۇ؟!

ھۆكۈم، ئۆلچەم، ھوقۇق، پىكىر ۋە خاھىش ئىختىلاپىنى ئايرىغۇچى تەرەپ قاتارلىق پىرىنسىپال مەسىلىلەردە بىرلىككە كېلىش كېرەك.

ئەڭ چوڭ ياخشى ئىشقا بۇيرۇش كېرەك، ئەڭ چوڭ ياخشى ئىش ئاللاھنىڭ ھوقۇقىنى ۋە ھاياتلىققا بەلگىلەپ بەرگەن يولىنى ئېتىراپ قىلىشتۇر. ئەڭ چوڭ يامان ئىشتىن توسۇش كېرەك، ئەڭ چوڭ يامان ئىش ئاللاھنىڭ قانۇنىنى رەت قىلىش ئارقىلىق ئاللاھنىڭ ئىلاھلىقىنى رەت قىلىشتۇر. ئۇل سالغاندىن كېيىنلا تام قوپۇرغىلى بولىدۇ. شۇڭا، چېچىلاڭغۇ تىرىشچانلىقلارنىڭ ھەممىنى يىغىپ - يۆگەپ ئەكىلىپ ئۇل سېلىشتىن ئىبارەت بىر نۇقتىغا مەركەزلەشتۈرۈش كېرەك.

ئىسلام جەمئىيىتىنىڭ ئۇلى، ياخشىغا بۇيرۇش ۋە ياماندىن توسۇشنىڭ ئاساسى ئۆرۈۋېتىلگەن ئەھۋال ئاستىدا ياخشى نىيەتلىك بەزى كىشىلەر شاخچە مەسىلىلەردە ياخشىغا بۇيرۇش ۋە ياماندىن توسۇشقا كۈچ سەرپ قىلىۋاتىدۇ. ئۇلارنىڭ بۇ قىلغىنىغا ھەقىقەتەن كىشىنىڭ ئىچى سىيرىلىدۇ ۋە تەئەججۇپ قىلغۇسى كېلىدۇ.

پۈتۈن جەمئىيەتنىڭ ئىقتىسادى جازانە ئۈستىگە تۇرغان، جەمئىيەتنىڭ ئىجتىمائىي ۋە ئىقتىسادىي تۈزۈلمىسى ئاللاھنىڭ شەرىئىتى ئۈستىگە قۇرۇلمىغان، بىرىنچى قەدەمدىن باشلاپلا ئاللاھنىڭ قانۇنىنى رەت قىلىش ئارقىلىق ئاللاھنىڭ ئىلاھلىقىنى رەت قىلغان، شۇ تۈپەيلى پۈتۈن ئىقتىساد ھارامغا ئايلىنىپ كېتىپ، ھالال يېيىش مۇمكىنچىلىكى بولمىغان ئەھۋال ئاستىدا، كىشىلەرنى ھارام يېيىشتىن توسقاننىڭ نېمە پايدىسى بار؟!

جەمئىيەت قانۇنى باسقۇنچىلىقتىن باشقا زىناخورلۇقنى جىنايەت دەپ قارىمىسا، باسقۇنچىلىق يۈز بەرگەندىمۇ ئاللاھنىڭ شەرىئىتى بويىچە جازا يۈرگۈزمىسە، ئاللاھنىڭ قانۇنىنى رەت قىلىش ئارقىلىق ئاللاھنىڭ ئىلاھلىقىنى رەت قىلسا، بۇنداق جەمئىيەتتە كىشىلەرنى پاسىقلىقتىن توسقاننىڭ نېمە پايدىسى بار؟!

جەمئىيەت قانۇنى ھازىرقى شەكىلدىكى جىنايەت ھېسابلىمىسا، ئاممىۋىي يولدا قالايمىقانچىلىق تۇغدۇرغان مەسىلىلەردىن باشقىنى جازالىمىسا، جازالىغاندىمۇ ئاللاھ بەلگىلىگەن جىنايىتى جازا بويىچە جازالىمىسا، تۇنجى



قەدەمدىن باشلاپلا اللەنىڭ ھۆكۈمىنى ئېتىراپ قىلمىسا، بۇنداق جەمئىيەتتە كىشىلەرنى مەست - ئەلەسلىكتىن توسقاننىڭ نېمە پايدىسى بار؟! جەمئىيەت اللەنىڭ ھوقۇقىنى ئېتىراپ قىلمىسا، اللەقا ئىبادەت قىلمىسا، اللەتنى باشقا نەرسىلەرنى ئىلاھ قىلىۋالسا، قانۇن - تۈزۈمدە، قىممەتتار ئىشلاردا ئۆلچەملەردە، ۋەزىيەتلەردە، شۇ باشقا ئىلاھلارنىڭ بەلگىلىمىسىگە بويسۇنسا، بۇ جەمئىيەتتە ھەممە ئادەم قانۇن - تۈزۈم، قىممەتتار ئىشلار ۋە ئۆلچەملەرنى تۈزۈپ بەرگەنلەرنىڭ دىنىغا كىرىپ كېتىپ، اللەنىڭ دىنىدا ھېچكىم قالمىسا، بۇنداق جەمئىيەتتە دىنغا تىل تەڭگۈزۈشتىن توسقاننىڭ نېمە پايدىسى بار؟! يۇقىرىقىدەك ئەھۋاللاردا ياخشىغا بۇيرۇپ، ياماندىن توسقاننىڭ نېمە پايدىسى بار؟! ئەڭ چوڭ گۇناھتىن - اللەنىڭ يولىنى رەت قىلىش ئارقىلىق اللەقا كاپىر بولۇش گۇناھىدىن توسماي تۇرۇپ، كىچىك گۇناھلاردىن توسۇش ئۇياقتا تۇرسۇن، چوڭ گۇناھلاردىن توسقاننىڭمۇ نېمە پايدىسى بار؟! ئاشۇ ياخشى نىيەتلىك كىشىلەر ئەڭ چوڭ، ئەڭ كەڭ، ئەڭ چوڭقۇر ئىشقا تىرىشچانلىق كۆرسىتىشى كېرەك ئىدى. شاخچە مەسىلىلەر قانچە چوڭ بولسىمۇ، ھەتتا اللەنىڭ ھۇدۇدلىرى بولغان تەقدىردىمۇ، بۇ باسقۇچتا ئۇنىڭ بىلەن ھەپىلەشمەسلىك كېرەك ئىدى. چۈنكى، اللەنىڭ ھۇدۇدلىرىمۇ اللەنىڭ ھۆكۈمدارلىقىنى ئېتىراپ قىلىش ئاساسىدا مەۋجۇد بولۇپ تۇرىدۇ. بۇ ئېتىراپ ئەمەلىيلەشمەس، اللەنىڭ شەرىئىتى بىردىنبىر قانۇنىي مەنبە دەپ قارالمىسا، اللەنىڭ پەرۋەردىگەرلىقى بىردىنبىر ھوقۇق مەنبەسى دەپ ھېسابلانمىسا، بۇ ئەھۋالدا شاخچە مەسىلىلەرگە قارىتىلغان تىرىشچانلىقلار زايىا بولىدۇ، ئۇرۇنۇشلار بىكار بولىدۇ. ھەممە مۇنكەرنى قويۇپ ئەڭ چوڭ مۇنكەر بىلەن تۇتۇشۇش كېرەك!<sup>①</sup>

### ئۇستاز مۇھەممەد مۇبارەك

ئاۋۋال نېمە قىلىش كېرەكلىكىنى ئەسكەرتكەن ئىسلاھاتچىلارنىڭ بىرى سۈرىيەلىك مەشھۇر ئىسلام مۇتەپەككۈرى مۇھەممەد مۇبارەكتۇر. اللە ئۇنىڭغا رەھىم قىلسۇنكى، ئۇ بۇ ئىشنىڭ مۇھىم بىر تەرىپى توغرىسىدا: «غەرب مەپكۇرىسىگە تاقابىل تۇرۇش ھەققىدىكى يېڭى ئىسلامىي پىكىرلەر» ناملىق كىتابىدا ناھايىتى چوڭقۇر توختىلىدۇ. بۇ كىتاب ئەمەلىيەتتە ئۇنىڭ تۈرلۈك مۇناسىۋەتلەر بىلەن سۆزلىگەن ۋە يازغان تەتقىقاتلار ۋە لېكسىيەلەر توپلىمى

① «قۇرئان سايسىدا»، 949 - ۋە 950 - بەتلەر.

بولۇپ، ئاپتور بۇ كىتابتا: «ئىسلامدىكى نىسبەتلەر قېلىپى» ھەققىدە توختالغان. مەن ئۇنىڭ يازغانلىرىنى مۇھىم بولغانلىقى ئۈچۈن ئۆز ئەينى نەقىل قىلماقچىمەن.

ئىسلام تۈزۈمىدە بىرلىك خۇسۇسىيىتىدىن باشقا، بۇ خۇسۇسىيەتتىن قېلىشمايدىغان يەنە بىر خۇسۇسىيەت بار. ئۇ بولسىمۇ كىشىلىك ھاياتنىڭ تەرەپلىرى ۋە قىممەتقاراشلىرى ئوتتۇرىسىدىكى نىسبەتلەرنىڭ قېلىپلاشقانلىقىدۇر. ئىقتىساد، ئارام ئېلىش، ئەمگەك قىلىش، ئەقىل، ئىلىم - مەرىپەت، كۈچ - قۇۋۋەت، تائەت - ئىبادەت، ئورۇق - تۇغقانچىلىق، مىللەتپەرۋەرلىك، ئىنسانپەرۋەرلىك - مانا بۇلار كىشىلىك ھاياتنىڭ قىممەتقاراشلىرى جۈملىسىدندۇر. ئىسلام بۇ قىممەتقاراشلارنىڭ ھەر بىرىگە ھاياتلىق تۈزۈمىدە ئۆزىگە خاس ئورۇن ۋە نىسبەتلەرنى بەلگىلىگەن بولۇپ، ھەر بىر قىممەتقاراش ئۆز ئورنى ۋە نىسبىتىدىن ھالقىپ باشقا قىممەتقاراشلارنى بېسىۋالمايدۇ.

بۇ نىسبەتلەرنى ئۆزگەرتىپ، بىرىنى ئۆزىنىڭ نورمىسىدىن ئاشۇرۇش، يەنە بىرىنى كېمەيتىش ئىسلامنى بۇرمىلىغانلىقتۇر. بۇنداق ئىشلار كېيىنكى دەۋرلەردە ھەقىقەتەن يۈز بەردى. ھاياتلىق تۈزۈمىنىڭ نىسبەتلىرىنى ئۆزگەرتىش ھەجۋى رەسىملەردە ئادەمنىڭ چىراي بەلگىلىرىنى ۋە ئالامەتلىرىنى ئۆزگەرتىپ، ئۇنى كۈلكىلىك بىر نەرسىگە ئايلاندۇرۇپ قويغاندەك ياكى دورىلارنىڭ تەركىۋى قىسىملىرى ئوتتۇرىسىدىكى نىسبەتلەرنى ئۆگەرتكەندەك بىر ئىش. دورىلارنىڭ تەركىۋى قىسىملىرى ئوتتۇرىسىدىكى نىسبەتلەرنى ئۆزگەرتىش دورىنىڭ ئۈنۈم ۋە ئالاھىدىلىكلىرىنى ئۆزگەرتىشكە، ئۇنى بۇزۇشقا ئېلىپ بارىدۇ، گاھىدا تېخى دورا زىيانلىق ياكى زەھەرلىك نەرسىگە ئايلىنىپ كېتىدۇ.

بىز ھاياتلىقنى يۈز پارچە دەپ پەرەز قىلساق، ئىسلام بەزى پارچىلارنى ئىبادەتكە؛ يەنە بەزى پارچىلارنى خەير - ئېھسان قىلىشقا، كەسپ قىلىشقا، جىھاد قىلىشقا، يوللۇق راھەت - پاراغەتلەردىن ھوزۇرلىنىشقا ئاجراتتى. ھەر بىر ئىشقا ئېنىق نىسبەتلەرنى بەلگىلىدى. ناۋادا بىز بۇ نىسبەتلەرنى ئۆزگەرتسەك، مەسىلەن، جىھادنىڭ قىممىتىنى تۆۋەنلىتىپ، ئىبادەتنىڭ نىسبىتىنى ئاشۇرساق، پۇل تېپىش ياكى پۇل خەجلەشنىڭ نىسبىتىنى كېمەيتىپ، راھەت سۈرۈشتە چەكتىن ئاشساق ياكى راھەت - پاراغەتنى چورتلا ئەمەلدىن قالدۇرساق، بۇ قىلمىشىمىز بىلەن ماھىيەت ۋە مەزمۇن جەھەتتە

ئىسلام تۈزۈمىگە ئوخشىمايدىغان باشقا بىر تۈزۈمگە چىقىپ كەتكەن بولسىمۇ؛  
ئىسلام ھاياتلىقىنىڭ قىممەتقاراشلىرى ۋە تەرەپلىرى ئوتتۇرىسىدا تۇرغۇزغان  
تەڭپۇڭلۇقنى بۇزغان بولسىمۇ.

كېيىنكى دەۋرلەرگە كەلگەندە، تار مەنىدىكى ئىبادەتكىلا بېرىلىپ، باشقا  
ئىش قىلمىغان، مەسجىددىن ئايرىلماي ئېتىكاپ قىلغان، ۋىردى -  
ۋازايىپلىرىنى تەرك قىلماي ئوقۇغان كىشىلەر كامىل مۇسۇلمان دەپ قارالدى.  
كامىل مۇسۇلمانلىقنىڭ بۇ سۈرىتى پەيغەمبەر ئەلەيھىسسالام ۋە ئۇنىڭغا  
ئەگەشكەن ساھابىلاردىكى كامىل مۇسۇلمانلىقنىڭ سۈرىتىگە زادىلا  
ئوخشىمايدۇ. ئۇلارنىڭ ھاياتىدا ئىبادەت زور سالماقنى ئىگەللەيتتى، شۇنىڭ  
بىلەن بىللە ئۇلارنىڭ ھاياتلىق بەتلىرى جىھاد بىلەن - جەمئىيەتنى بۇزۇق  
ئېتىقادلاردىن ئازاد قىلىش، ساغلام ئېتىقادلارنى ئورۇنلاشتۇرۇش، زالىملارنىڭ  
زۇلمدىن، مۇستەبىتلەرنىڭ مۇستەبىتلىكىدىن ئازاد قىلىش، ئاجىزلارنى  
قوغداش، ئىنسانلار ئوتتۇرىسىدا ئادالەتنى بەرپا قىلىش يولىدىكى جىھادلار  
بىلەن توشقان ئىدى. شۇڭا، جىھاد ۋە ئىجتىمائىي ئىسلاھات بىلەنلا بولۇپ  
كېتىپ، ئىبادەت قىلمىغان، ئاللاھ بىلەن بولغان ئالاقىسىنى كۈچەيتمىگەن  
مۇسۇلماننىڭ ھاياتىمۇ ھەقىقىي ئىسلامىي ھايات سۈرىتىگە ئوخشىمايدۇ.

بىزنىڭ بۇرۇنقى فەقەھلىرىمىز ئەمەللەر ئوتتۇرىسىدىكى نىسبەتكە  
دېققەت قىلىپ كەلگەن. ئۇلار مۇسۇلماندىن ئورۇنداش تەلەپ قىلىنغان  
پەرزلەرنىمۇ، يېنىش تەلەپ قىلىنغان ھاراملارنىمۇ پەرزلىك ۋە ھاراملىق  
دەرىجىسى جەھەتتىن پەرقلەندۈرۈپ كەلگەن. مۇجاھىدىنىڭ جىھاد سېپىدىكى  
ئورنىنى تاشلاپ قېچىپ، دۈشمەننىڭ ئىسلام سېپى ئىچىگە كىرىۋېلىشىغا  
يۈچۈك قالدۇرۇشى ھارام. ھاراق ئىچىش، چوشقا گۆشى يېيىشىمۇ ھارام. لېكىن  
بۇ ئىككى خىل ھارامنىڭ گۇناھى ئوخشىمايدۇ. مۇشۇ پىكىرنى  
كۆرسىتىدىغان نۇرغۇن ئايەت ۋە ھەدىسلەر بار. **اللَّهُ تَائِلًا مُنْدَاق دَيدۇ: ﴿أَجْعَلْتُمْ  
سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ أَمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ  
اللَّهِ وَاللَّهُ لَا يَهْدِي الْقَوْمَ الظَّالِمِينَ﴾** (سىلەر ھاجىلارنى سۇ بىلەن تەمىنلەشنى،  
مەسجىدى ھەرامنى ئاۋات قىلىشنى ئاللاھقا، ئاخىرەت كۈنىگە ئىمان ئېيتقان ۋە  
ئاللاھنىڭ يولىدا جىھاد قىلغانلارنىڭ (ئىمانغا) ئوخشاش ھېسابلامسىلەر؟  
ئاللاھنىڭ نەزىرىدە ئۇلار ئوخشاش ئەمەس. ئاللاھ زالىم قەۋمنى ھىدايەت قىلمايدۇ) ①.

① سۈرە تەۋبە، 19 - ئايەت.

پەيغەمبەر ئەلەيھىسسالامدىن:

- اللہ يولىدىكى جىھادقا نېمە تەڭ كېلىدۇ؟ - دەپ سورالغاندا، ئۇ سوئال

سورغۇچىغا ئىككى ياكى ئۈچ قېتىم:

- ئۇنداق ئەمەلگە قانداق بولالمايسىلەر، - دېگەن، ئاندىن:

- اللہ يولىدا جىھاد قىلغۇچىنىڭ مىسالى تاكى ئۇ جىھادتىن قايتىپ

كەلگىچە، كۈندۈزى روزا تۇتۇپ، كېچىسى ئۇخلىماي ئىبادەت قىلغان؛ ناماز، روزىدىن سۇسلاپ قالمىغان كىشىنىڭ مىسالغا ئوخشايدۇ، - دېگەن.

سەھىھ ھەدىستە يەنە مۇنداق رىۋايەت قىلىنغان:

- ئى اللەنىڭ ئەلچىسى، ئىنسانلارنىڭ قايسىسى ئەڭ ئۇلۇغ؟ - دەپ

سورالغانىدى، پەيغەمبەر ئەلەيھىسسالام:

- اللہ يولىدا جېنى بىلەن ۋە مېلى بىلەن جىھاد قىلغان مۇئمىن ئەڭ

ئۇلۇغ، - دېدى.

- ئاندىن قالسىچۇ؟

- بىر جىلغىدا اللەقا تەقۋادارلىق قىلىپ، كىشىلەرگە يامانلىق

يەتكۈزمىگەن ئادەم<sup>①</sup>.

ئىقتىسادىي زۇلۇم تۈرلىرىنىڭ بىرى بولغان جازانە زىنادىن بەكرەك ھارام.

ئىمام ئەھمەد سەھىھ سەنەد بىلەن پەيغەمبەر ئەلەيھىسسالامنىڭ مۇنداق

دېگەنلىكىنى رىۋايەت قىلغان: «بىر تەڭگە جازانىنى بىلىپ تۇرۇپ يېيىش 36

قېتىم زىنا قىلغاندىن ئېغىرراق گۇناھ».

ناۋادا بىز قىممەتقاراشلارنىڭ بىر - بىرى بىلەن بولغان نىسبىتىنى

بەلگىلەيدىغان بۇنداق ھەدىسلەرنى جەملىمەكچى بولساق، بۇ ھەدىسلەردىن

ھاياتلىقنىڭ قىممەتقاراشلىرى ئوتتۇرىسىدىكى ماتېماتېكىلىق

نىسبەتلەرنىمۇ تېپىپ چىقالايمىز. مەسىلەن، پەيغەمبەر ئەلەيھىسسالامنىڭ

تۆۋەندىكى سۆزلىرىگە ئوخشاش: «ئادىل يولباشچىنىڭ بىر كۈنلۈك خىزمىتى

60 يىللىق ئىبادەتتىن ئەۋزەل»؛ «ئالىمنىڭ ئابىد ئۈستىدىكى پەزىلى مېنىڭ

ئاراڭلاردىكى ئەڭ تۆۋەن كىشى ئۈستىدىكى پەزىلىمگە ئوخشايدۇ»؛ «شەيتانغا

نىسبەتەن بىر فەقەھ مەڭ ئابىدىتىنمۇ كۈچلۈك».

مانا بۇنىڭدىن ئىسلام بۇيرىغان بىر ئىشنى قىلمەن ياكى توسقان بىر

ئىشتىن يانمەن دەپ، ئۇنىڭدىن چوڭراق بىر ئىشنى پايخان قىلىۋاتقان

ئادەملەرنىڭ خاتا قىلىۋاتقانلىقىنى چۈشەنگىلى بولىدۇ. بۇ دەۋردە ئىسلام

<sup>①</sup> ئىمام بۇخارى ۋە مۇسلىم رىۋايەت قىلغان.

ئەللىرى ئىككى چوڭ بالاغا گىرىپتار بولدى. ئۇنىڭ بىرى، جاھانگىرلىك؛ يەنە بىرى، دىنسىزلىق. يەنى زېمىننىمۇ قولدىن بېرىپ قويۇش، ئېتىقادنىمۇ ئايرىلىپ قېلىش؛ ماددىي بايلىقنىمۇ، مەنىۋىي بايلىقنىمۇ تارتقۇزۇپ قويۇشتۇر. ناۋادا ۋەتەننىمۇ قولدىن كەتسە، ئېتىقادىمۇ ۋەيران بولسا، پۇياچىگە ئۇزۇن داۋاملاشسا، دىننىڭ شوئارلىرىنى بەرپا قىلىش، دىننىڭ ئەمرلىرىنى ئىجرا قىلىش، ھۆكۈملىرىگە ئەمەل قىلىش مۇمكىن بولماي قالىدۇ. شۇڭا كىشىلەرنىڭ دىققىتىنى مۇھىم مەسىلىلەردىن باشقا مەسىلىلەرگە بۇرۇۋېتىش، باشقا مەسىلىلەرنى ئىسلام كۈرىشىنىڭ ئاساسى مەركىزىي ئوقىغا ئايلاندۇرۇپ قويۇش غاپىللىقتۇر. ھازىرقى ئاساسى مۇھىم مەسىلە ئىسلام دىيارلىرىنى تارتقۇزۇپ قويۇش مەسىلىسى، ياتلارنىڭ ئىسلام ئەللىرىگە بىۋاسىتە ياكى ۋاسىتىلىك ھالدا ھۆكۈمرانلىق قىلىش مەسىلىسى، تۈرلۈك ۋاسىتىلەر بىلەن ئىسلام ئېتىقادىنى يوقىتىش، ھەر خىل شەكىلدىكى دىنسىزلىق پىكىر ئېقىملىرىنى تارقىتىش مەسىلىسىدۇر. بۇنداق ئەھۋالدا مۇسۇلمانلارنى تەراۋىھنى سەككىز رەكئەت ئوقۇيدىغانلار ۋە 20 رەكئەت ئوقۇيدىغانلار، تەكرار جامائەتكە قايىل بولىدىغانلار ۋە قايىل بولمايدىغانلار دەپ ئىككىگە بۆلۈش ياكى ئېتىقادقا بېرىپ تاقالمايدىغان ئۇششاق ئىشلاردا سۈننەت ۋە بىدئەت جېڭى قوزغاش توغرىمۇ؟!

مەن بۇنداق ئىشلار توغرىسىدا ئىلمىي بەس - مۇنازىرىلەر قىلمايلى دېمەكچى ئەمەسمەن، بەلكى مەن مۇنداق دېمەكچى: ئېتىقادقا تاقىشىدىغان ئىشلاردا دىققەت قىلىش پەرز، ئىبادەتنىڭ توغرا شەكىل بىلەن بولۇشىغا دىققەت قىلغان تۈزۈك. چۈنكى ئىبادەتلەر پەيغەمبەر ئەلەيھىسسالامنىڭ بۇيرىغىدىن ياكى قىلغىنىدىن كەم - زىيادە بولمايدۇ. شۇنداقتىمۇ ئىبادەتنىڭ شەكلىنى تۈزىتىش پىتنە پەيدا قىلسا ياكى مۇسۇلمانلار ئوتتۇرىسىدا دۈشمەنلىك پەيدا قىلسا، ئۇنى قويۇپ تۇرۇش كېرەك. چۈنكى، بۇنىڭدىن تېخىمۇ چوڭراق خاپىلىق كېلىپ چىقىدۇ، مۇسۇلمانلار بىر قانچە تۈركۈمگە بۆلۈنۈپ كېتىدۇ. ھالبۇكى، بۇنداق شارائىتتا كۈچنى پارچىلىۋېتىشكە بولمايدۇ، ئاساسىي چوڭ مەسىلىلەردىن باشقا مەسىلىلەر بىلەن شۇغۇللىنىشقا بولمايدۇ<sup>①</sup>.

① مەزكۇر كىتابنىڭ 65 -، 69 - بەتلەرى.

## شەيخ غەززالىي

ئاۋۋال نېمە قىلىش كېرەكلىكى ھەققىدە كالا قانتۇرغان، پىكىر يۈرگۈزگەن ۋە ئۇنى شەرھىلىگەن ئالىملارنىڭ بىرى شەيخ مۇھەممەد غەززالىيىدۇر. اللە ئۇنىڭغا رەھىم قىلسۇنكى، ئۇ بۇ ئىشقا ئۆزىنىڭ كىتابلىرىدا، بولۇپمۇ كېيىنكى كىتابلىرىدا ئىنتايىن ئەھمىيەت بەرگەن. ئۇنىڭ بۇنداق قىلىشىدىكى سەۋەب شۇ ئىدىكى، ئۇ دەۋەت ئېلىپ بېرىش جەريانىدا: مەن مۇسۇلمان، مەن دەۋەتچى، - دەيدىغان، لېكىن ئىسلام دەرىخىنى تەتۈر تىككەن، بۇ دەرخنىڭ يىلتىزى ۋە تېنىنى شاخ - شۇمبىلار ۋە يوپۇرماقلارغا ئايلاندۇرۇپ، بوران - چاپقۇنلاردا ئۇچۇرۇۋەتكەن، يوپۇرماقلىرىنى ئاساسىي گەۋدە قىلىۋېلىپ، ئىدىيىۋىي ۋە ئەمەلىي ھەرىكەتلەرنىڭ ھەممىنى شۇنىڭغا قارىتىۋالغان ئادەملەرنىڭ خاپىلىقىنى تولا تارتقان ئىدى.

مەن بۇ ئورۇندا بۇ شەيخنىڭ بىر تېكىستىنى نەقىل قىلماقچى، بۇ تېكىست ئۇنىڭ ئاۋۋال نېمە قىلىش كېرەكلىكىنى نەقەدەر چوڭقۇر چۈشىنىدىغانلىقىنى ۋە ئاڭقىرىدىغانلىقىنى؛ ئۇنى مۇستەھكەملەشكە ۋە ئىسلام ھەققىدە ھەممىباب، مۇۋازىنەتلىك، ھەر نەرسىگە ئۆزىنىڭ ھەققىنى بېرىدىغان، ھەر نەرسىنى ئۆز ئورنىغا قويىدىغان بىر نەزىرىيە تۇرغۇزۇشقا نەقەدەر ئەھمىيەت بېرىدىغانلىقىنى چۈشەندۈرۈپ بېرىدۇ. ئۇ ئىسلام مەدەنىيىتىنىڭ يىمىرىلىشى ۋە ئىسلام ئۈمىتىنىڭ ئالدىنقى قاتاردىكى ئۈمىت بولغاندىن كېيىن قالاقلىشىپ كېتىشىنىڭ سەۋەبلىرى ھەققىدە توختالغاندا: «ئىسلام دەۋىتى ئۆزىنىڭ 15 - ئەسىرىنى كۈتۈۋېلىش ئالدىدا تۇرماقتا» ناملىق كىتابىنىڭ: «ئىسلامنى چولتا تەسۋىرلەش» دېگەن ماۋزۇسىدا مۇنداق دەيدۇ:

ئىمان ئاتىمىش نەچچە ياكى يەتمىش نەچچە شاخدۇر. بۇ شاخلار بىر - بىرىنىڭ ئۈستىدە ئۇدۇل كەلگەنچە دۆۋلەتلىككەمۇ؟ بۇ شاخلار بىر شەخس بازاردىن سېتىۋېلىپ، سومكىسىغا رەتسىز تىقىپ ئەكەلگەن مال - ماتالارغا ئوخشامدۇ؟ ياق!... شۇبھىسىزكى، بۇ شاخلار دەرىجە ۋە قىممەت جەھەتتە بىر - بىرىدىن پەرقلىق بولۇپ، ھەر بىر شاخنىڭ ئۆزگەرمەس ئورنى ۋە تەرتىپى بار.

ئىمان شاخلىرىنى شەكىللەندۈرىدىغان تور مەلۇم بىر مېنىستىرلىك ياكى ئورگان ئاپپاراتىنىڭ ئىشخانا خەرىتە لايىھىسىگە ئوخشايدۇ. بۇ ئىشخانىدا مۇدىرلار، مۇئاۋىن مۇدىرلار، ئادەتتىكى خىزمەتچىلەر، نازارەتچىلەر دېگەندەك تۈرلۈك دەرىجىدىكى خىزمەتچىلەر بولىدۇ. بۇ ئىشخانىنىڭ يەنە مۇناسىۋەت

بەلگىلىمىلىرى، ئالاقە ئەۋەتىش ۋە قوبۇل قىلىش ئۈزۈملىرى، ئىجرائىيە ۋە خىزمەت تەرتىپلىرى... بولىدۇ.

شۈبھىسىزكى، نەچچە ئون ئىمان شاخلىرى مېڭىۋاتقان بىر ماشىنىغا ئوخشايدۇكى، ئۇنىڭ جازىسى، تاش قېپى، رولى، يېقىلغۇسى، چىراقلىرى، ئورۇندۇقلىرى، ۋەھاكازا نەرسىلىرى بولىدۇ. ھەر بىر نەرسىنىڭ ئۆزىگە خاس ۋەزىپىسى ۋە قىممىتى بولىدۇ... ئىسلام مەدەنىيىتى باشلانغاندىن تارتىپلا ئىماننىڭ رۇكنىلىرى، نەپەلىلىرى، يىلتىزلىرى، شاخلىرى، قەلبىي ئەمەللىرى ۋە جىسمانىي ئەمەللىرى... بولۇپ كەلگەن.

بەزى ئادەملەر ئىسلامنىڭ مەلۇم بىر پارچىسىنى قالغان پارچىلىرىنى كىچىكلىتىش بەدىلىگە يوغىناتماقتا، بۇ خۇددى يامان سۈپەتلىك ئۆسمىلەر قالغان ساق ھۈجەيرىلەرنى ۋەيران قىلىش بەدىلىگە يوغىنىغاندەك بىر ئىش! بۇنداق كېتىۋەرسە، پۈتۈن بەدەن ھالاك بولىدۇ.

تارىختا خاۋارجىلار تۇنجى بولۇپ بۇ ئەقلىي كەمتۈكلۈك ياكى بۇ فىقھى پۈتلىكاشاڭغا گرىپتار بولغان ئىدى. ئۇلار ئەلى رەزىيەللاھۇ ئەنھۇغا: تەھكىم<sup>①</sup> مەسىلىسىدىن ۋاز كەچمىدى، - دەپ قارشى چىققان ئىدى، ئۆمەر ئىبنى ئابدۇلئەزىزگە: ئەجدادى ئۆمەييە پادىشاھلىرىغا لەنەت ياغدۇرمىدى، - دەپ قارشى چىقتى.

مۇئەييەن بىر پىكىر ئادەمنى قامال قىلىۋالسا، ئۇنىڭ پۈتۈن روھى بوشلۇقىنى ئىگەللىۋالسا، باشقا پىكىرلەرگە ھېچقانداق ئورۇن قالدۇرمىسا، بۇمۇ بىر چاتاق ئىش ئىكەن.

مەن بىر كىشى بىلەن ئۇچرىشىپ قالدىم، ئۇنى ياخشى ئادەملەردىن بىرى دەپ ئويلايتتىم. ئۇ مەندىن:

- پالانى پىرىنىڭ كارامەتلىرىگە ئىشىنەمسىز؟ - دەپ سورىدى. مەن:
- ئۇ پىرىنىڭ تەرجىمىھالىنى ئوقۇپ باقمىدىم، - دېدىم. ئۇ ماڭا:
- ئېلىڭ بۇ كىتابنى! ئۇنىڭدا بۇ پىرىنىڭ ئىش - ئىزلىرى شەرھىلەنگەن، - دېدى. بىر مەزگىل ئۆتكەندىن كېيىن، بىز يەنە ئۇچرىشىپ قالدۇق. ئۇ:
- ئۇ پىر قانداقراقكەن؟ - دەپ سورىدى. مەن:

<sup>①</sup> ئەلى رەزىيەللاھۇ ئەنھۇ بىلەن مۇئاۋىيە ئوتتۇرىسىدىكى توقۇنۇشتا ئىككى تەرەپ قۇرئاننى ھاكىم قىلىپ تۇرۇپ ياراشماقچى بولغان. بۇ يارىشىشتا ئەلى رەزىيەللاھۇ ئەنھۇنىڭ سۆھبەت ۋەكىلى ئەبۇ مۇسا ئەشئەرى رەزىيەللاھۇ ئەنھۇ مۇئاۋىيەنىڭ سۆھبەت ۋەكىلى ئەمرى ئىبنى ئاسقا ئۆتتۈرۈپ قويغان. بۇ ئىسلام تارىخىدا: تەھكىم مەسىلىسى دەپ ئاتالغان (تەرجىماندىن).

- ھېلىقى كىتابىنى ئوقۇشنى ئۈنتۈپ قاپتىمەن، - دەپ جاۋاب بەردىم. ئۇ:  
- نېمە؟ - دېدى غۇرژىدە بولۇپ. مەن:

- بۇ مۇھىم ئىش ئەمەس، مەن سىز دېگەن بۇ ئادەمنى تونۇماي ئۆلۈپ  
كەتسەم، ئاللا تائالا مەندىن ئۇ ۋە ئۇنىڭ كارامەتلىرى توغرىسىدا سورىمايدۇ، -  
دېدىم.

شۇنىڭ بىلەن، ئۇ مېنىڭ قېشىمدىن كېتىپ، مېنى ئەۋلىيانىڭ  
كارامىتىگە ئىشەنمەيدىغان دىن ئاسىي ئىكەن دەپ گەپ تارقىتىپ يۈردى.

ماڭا يەنە بىر ئادەم ئۇچرىدى، ئۇ مەندىن:

- مۇزىكىغا قانداق قارايسىز؟ - دەپ سورىدى. مەن:

- مۇزىكا غەيرەت - شىجائەتنى ئۇرغۇتىدىغان، قۇربان بېرىشكە ئۈندەيدىغان  
ھەربىي مۇزىكا بولسا، ئۇنىڭدا گۇناھ يوق؛ كىشىنى تېتىكلەشتۈرىدىغان ياكى  
تەسىرلەندۈرىدىغان لېرىكىلىق مۇزىكا بولسا، ئۇنىڭدا ھەم گۇناھ يوق... ئەگەر  
ئۇ بىكار تەلەپلىكنى، ئىشقىۋازلىقنى بازارغا سالدىغان مۇزىكا بولسا، ھەرگىز  
بولمايدۇ، - دېدىم. بۇ ئادەم مۇ مېنىڭ قېشىمدىن كېتىپ، مېنى ھارام  
نەرسىلەرنى تىگىشايدىغان شاللاق ئادەم ئىكەن دەپ گەپ تارقىتىپ يۈردى.

مانا بۇ ئىككى ئادەم مەلۇم بىر نەرسىنى دىننىڭ ھەممىسى دەپ ئويلاپ  
قالغاچقا، ھەممە ئادەمنى، ھەممە ئىشنى شۇنىڭ بىلەنلا ئۆلچەۋاتىدۇ.

دىننىڭ مۇئەييەن بىر تەرىپىدە پەيدا بولغان بۇ ئۆسمە پىكىرى ئۆتكۈر،  
ئەمما ئابدلىق قەلبى يوق فەقەھلەرنىڭ؛ تۇيغۇلىرى سۈزۈك، ئەمما  
فەقەھلەردەك ئەقلى يوق سوپىلارنىڭ مەيدانغا چىقىشىدىكى بىردىنبىر  
سىردۇر.

ھەدىس تېكىستلىرىنى يادلاپ يۈرۈپمۇ، ئۇنى دەل جايىغا قويالمايدىغان،  
ئۇنىڭدىن ياخشى خۇلاسىە ئالالمايدىغان مۇھەددىسلەرنىڭ مەيدانغا  
چىقىشىدىكى سىرمۇ ئەنە شۇ.

توغرىنى كۆرۈپ يېتەلمىسۇمۇ، ئۇنى ئايەت ۋە ھەدىس تېكىستلىرى بىلەن  
دەلىللىيەلمەيدىغان رەئىيگە بېرىلگۈچىلەرنىڭ مەيدانغا چىقىشىدىكى  
سىرمۇ ئەنە شۇدۇر.

تەلەپكە لايىق ھۆكۈمدارلىق قىلىپ ئاۋام خەلقىگە چاكار بولسىمۇ، ئەمما  
ئاللا تەئالانىڭ لايىقىدا قورقمايدىغان ھۆكۈمدارلارنىڭ؛ شەخسىي ئىبادەتنى چىڭ  
تۇتۇپ ياخشى قىلسىمۇ، ئەمما ياخشىغا بۇيرۇش، ياماندىن توسۇشقا، بۇ تۈپەيلى  
ئەمەلدارلارنىڭ چىشىغا تېگىشكە توغرا كەلگەندە، زۇۋانى ئىچىگە چۈشۈپ



كېتىدىغان ئاۋام خەلقنىڭ مەيدانغا چىقىشىدىكى سىرمۇ ئەنە شۇ.  
ئىبادەت مۇراسىملىرىنى تۈجۈپلەپ قىلىدىغان، ئائەت - ئىبادەتنىڭ  
شەكلىدە قىلچىمۇ خاتالىق ئۆتكۈزمەيدىغان، ئەمما تائەت - ئىبادەتنىڭ  
ھېكمىتىنى زادىلا ئاڭقىرمايدىغان، ئۇنى ئۆزىگە سىڭدۈرمەيدىغان  
ئادەملەرنىڭ مەيدانغا چىقىشىدىكى سىرمۇ ئەنە شۇ.

ناماز ئىنتىزامچانلىقىنى ۋە پاكىزلىقىنى پەيدا قىلىدۇ. ئەمما  
نامازخانلارنىڭ كۆپىنچىسى رەتسىز، قاسماق يۈرگەن.

ھەج قەلبىنى ئاۋات قىلىدىغان، بەدەنگە تەسكىن ۋە مېھرىبانلىق بەخش  
ئېتىدىغان ئۆمۈرلۈك سەپەر. ئەمما ھاجىلار ھەج قىلىۋاتقاندىمۇ، ھەج قىلىپ  
بولغاندىن كېيىنمۇ، باغرى قاتتىق، قوپاللىق قىلىدۇ.

ئاز چۈشىنىپ كۆپ ھەرىكەت قىلىدىغان، ئۆتمەس كالىللىرى بىلەن  
ئوتتۇرىغا چىقىپ ئىش بۇرىدىغان، تۈزىمەيدىغان ئادەملەرنىڭ ئىسلام دەۋىتىگە  
ئېلىپ كېلىدىغان پايدىسى گۈلى يوق تىكەنچىلىك بولىدۇ - خالاس.

بەزى ياشلار ياۋروپا ۋە ئامېرىكا جەمئىيەتلىرىدە يورغىلاپ يۈرىدۇ. ئۇلارنىڭ  
كېيىشى ئۇزۇن ئاق كۆڭلەك، ئولتۇرۇشى داۋا يەر. تاماقنى قولى بىلەن يەيدۇ،  
ئاندىن بارماق ئۇچلىرىنى يالايدۇ. ئۇلارنىڭ قارشىچە، بۇ يەىغەمبەر  
ئەلەيھىسسالامنىڭ تاماق يېيىشتىكى سۈننىتى بولۇپ، ئۇلار بۇ سۈننەت  
ئارقىلىق غەربلىكلەرنى ئىسلامغا توغرىلىماقچى بولىدۇ. ياۋروپالىقلار سۇ  
ئىچمەكچى بولۇپ پىيالىنى قولىغا ئېلىپ ئۆرە تۇرغان بولسا، سۈننەتكە  
ئەگىشىمەن دەپ ئولتۇرۇپ سۇ ئىچكەن ئادەمنى كۆرسە، ئۇنىڭ بۇ غەلىتە  
كۆرۈنۈشى ئۇلارنى ئىسلامغا كىرىشكە قىزىقتۇرالمۇ؟ ئىسلامغا ئۇنداق  
ئادەملەرنىڭ قانچىلىك پايدىسى تېگەر؟

نېمىشقا بۇ يوقىلاڭ ئىشلار يوغىنىتىلىپ، اللەنىڭ دىنىغا توسالغۇ پەيدا  
قىلىنىدۇ؟ ئىسلام كۆرۈمىسىز بىر دىن سۈپىتىدە ئوتتۇرىغا ئېلىپ  
چىقىلىدۇ؟!

ئىختىلاپ قىلىشقۇچىلار ئىختىلاپى مەسىلىلەرنى قانچە چوڭ  
بىلىشىدىن قەتئىي نەزەر، ئىسلامغا دەۋەت قىلىشتا ئۇنى ئوتتۇرىغا ئېلىپ  
چىقىشقا زادى بولمايدۇ. يەردە ئولتۇرۇپ تاماق يېيىش ياكى قول بىلەن تاماق  
يېيىش مەسىلىسى ئادەت مەسىلىسى، ئىبادەت مەسىلىسى ئەمەس. ئىسلامنى  
بۇ ئادەت ئارقىلىق ئوتتۇرىغا چىقىرىمەن دېيىش ئەخمىقانلىق. ئايالنىڭ  
يۈزىنى يېيىش مەسىلىسىمۇ بىر تالاش - تارتىش مەسىلى بولۇپ، اللەنىڭ

بەندىلىرىنى ئاللىنىڭ دىنىغا توغرىلىغاندا، ئۇنداق مەسىلىلەرنى كۆتۈرۈپ چىقىشقا زادى بولمايدۇ.

سىز بۇخارىي بايان قىلغان مۇنۇ ھەدىسنى ئويلاپ بېقىڭكى، ئۇ ھەدىس ئىسلامنى غالىب ئاللى بېكىتكەن بويىچە ئوتتۇرىغا قويۇش ئۇسلۇبىنى چۈشەندۈرىدۇ. يۈسۈف ئىبنى ماھىك مۇنداق دېگەن: مەن مۇئمىنلەرنىڭ ئانىسى ئائىشە رەزىيەللاھۇ ئەنھانىڭ ھوزۇرىدا تۇرغىنىدا، ئۇنىڭ قېشىغا بىر ئىراقلىق كېلىپ:

- قانداق كېپەن ئەڭ ياخشى؟ - دەپ سورىغاندى، ھەزرىتى ئائىشە:  
- ۋاي ساڭا! كېپەننىڭ قانداق بولۇشى ساڭا قانچىلىك زىيان يەتكۈزەر؟ -  
دېدى. ئىراقلىق:  
- ئى مۇئمىنلەرنىڭ ئانىسى، ماڭا قۇرئاننى كۆرسىتىپ قويساڭ! -  
دېدى.

- نېمىشقا؟ - دەپ سورىدى ئائىشە رەزىيەللاھۇ ئەنھا. ئىراقلىق:  
- ئۇنىڭغا قاراپ قۇرئان رەتلىۋالاي، قۇرئان رەتلەنمىگەن ھالەتتە ئوقۇلۇۋاتىدۇ، - دېدى. ھەزرىتى ئائىشە:

- قۇرئاننى رەتلىمەي ئوقۇساڭ، ئۇنىڭ ساڭا نېمە زىيىنى؟ ئەڭ ئاۋۋال قۇرئاننىڭ قىسقا سۈرىلىرى نازىل بولغان، ئۇ سۈرىلەردە جەننەت، دوزاخنىڭ گېپى بار ئىدى، كىشىلەر ئىسلامغا قايتىقچە شۇنداق ئايەتلەر نازىل بولدى، ئاندىن ھالال - ھارام نازىل بولدى. ناۋادا دەسلىپىدىلا: ھاراق ئىچمەڭلار! - دېگەن ئايەت نازىل بولغان بولسا ئىدى، ئۇلار: ھاراقنى زادى تاشلىمايمىز، - دەپ تۇرۇۋالاتتى. ناۋادا: زىنا قىلماڭلار! - دېگەن ئايەت نازىل بولغان بولسا، ئۇلار: زىننى تاشلىمايمىز، - دەپ تۇرۇۋالاتتى. مەككىدە مۇھەممەد ئەلەيھىسسالامغا: ﴿بِئَلْسَاعَةِ مَوْعِدِهِمْ وَالسَّاعَةِ أَذْهَى وَأَمْرٌ﴾ (ھەرگىز ئۇنداق ئەمەس (يەنى ئۇلارغا بېرىلىدىغان ئازاب بۇلا ئەمەس)، قىيامەت ئۇلارغا (ئازاب قىلىنىش) ۋەدە قىلىنغان ۋاقتتۇر، قىيامەت تېخىمۇ قىيىندۇر، تېخىمۇ جاپالىقتۇر) ① دېگەن ئايەت نازىل بولغاندا، مەن تېخى ئويىناپ يۈرگەن كىچىك قىز ئىدىم. مەن چوڭ بولۇپ، رەسۇلۇللاھنىڭ ئۆيىگە كەلگەندە، ئاندىن سۈرە بەقەرە ۋە سۈرە نىسا نازىل بولدى، - دېدى.

راۋىي مۇنداق دېگەن: شۇنىڭدىن كېيىن، ئائىشە رەزىيەللاھۇ ئەنھا ئىراقلىققا قۇرئاننى كۆرسىتىپ، ئۇنىڭغا بىر سۈرە يېزىپ بەردى.

① سۈرە قەمەر، 46 - ئايەت.

دېننى چۈشەنمەي، دېننىڭ تېگىگە يەتمەي، دەۋەت بىلەن شۇغۇللىنىۋاتقان ئادەملەر بۇ دىنغا زىيان سېلىۋاتىدۇ، پايدا يەتكۈزمەيۋاتىدۇ. ئۇلارنىڭ بەزىلىرى تېخى ئۆزىنىڭ ھالىغا باقمىي ئادەم ياراتمايدۇ، باشقىلارغا ئەيىب ئارتىدۇ. بۇ خىل نۇقسان خېلىلا چوڭىيىپ قالدى، دېننى يېرىم - ياندا چۈشىنىدىغان بەزى ئادەملەر ئىسلامنى پەقەت ئەرەبىنىڭ يۈزىدىكى ساقال، ئايالنىڭ يۈزىدىكى چۈمپەردە، سۈرەتكە چۈشمەسلىك، ناخشا - مۇزىكا تىڭشاماسلىقتىن ئىبارەت تۆت ئىش دەپلا تەسەۋۋۇر قىلىدۇ.

مەن بۇنداق ئىشلار توغرىسىدا مۇئەييەن بىر ھۆكۈم چىقارماقچى ئەمەسمەن. مەن پەقەت ئۇنداق ئىشلار ئۆز دەرىجىسىدىن ھالقىتىۋېتىلمىسكەن، ئۇنداق مەسىلە بىلەن ھەپىلىشىۋاتقانلار ئۇنى دېننىڭ ئەڭ يۇقىرى پەللىسى دەپ ئويلاپ قالمىسكەن، بۇ دېگەن تايىنلىق شاخچە ئىشلار، ئۇنى دەپ جەڭگى - جېدەل قىلىش ئىسلامغا زىيانكەشلىك قىلغانلىق ۋە ئىسلام ئۈمىتىنى پارچىلىۋەتكەنلىكتۇر دېمەكچىمەن.

ئاۋۋال نېمە قىلىش كېرەكلىكى ھەققىدىكى بۇ تەتقىقات ئەنە شۇ بايراقدار ئىسلاھاتچىلارنىڭ تەشەببۇسلىرىنىڭ تەپسىلاتى، تولۇقلىمىسى ۋە چوڭقۇرلاشتۇرۇلۇشىدۇر. بۇ تەتقىقات ھازىرقى زامان ئىسلام مەپكۇرىسىدىكى بىر بوشلۇقنى تولدۇرسا، ئەجەب ئەمەس. بارلىق ھەمدۇ سانالار باشتىن ئاخىر اللەقا خاستۇر.

﴿رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إِصْرًا كَمَا حَمَلْتَهُ عَلَى الَّذِينَ مِن قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ﴾  
 ﴿پەرۋەردىگارمىز! ئەگەر بىز ئۇنتۇساق ياكى خاتالاشساق (يەنى بىز ئۇنتۇش ياكى سەۋەنلىك سەۋەبىدىن ئەمرىڭنى تولۇق ئورۇنلىيالمىساق)، بىزنى جازاغا تارتىمىغىن. پەرۋەردىگارمىز! بىزدىن ئىلگىرىكىلەرگە يۈكلىگىنىڭگە ئوخشاش بىزگە ئېغىر يۈك يۈكلىمىگىن. پەرۋەردىگارمىز! كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن، سەن بىزنىڭ ئىگىمىزسەن، كاپىر قەۋمىگە قارشى بىزگە ياردەم بەرگىن﴾<sup>①</sup>.

① سۈرە بەقەرە، 286 - ئايەت.

